

Н А Ш Р И Ё Т И « А Д И Б »



Иванов Иван Иванович
С. И.

С. И. 3 I. 1996.

АБДУЛҲАМИД САМАД

**ГАРДИШИ
ДЕВБОД**
(китоби 2)

Душанбе
«Адиб»
2016

ББК -84 тоҷик 7-4
С-27

Мухаррир *Муҳтарам Ҳотам*

С-27 Абдулҳамид Самад. Гардиши девбод (*китоби 2*).
(*Роман ва қисса*). – Душанбе, «Адиб», 2016., 400 сах.

Ин ҷилд аз қисми нави китоби дуёми романи «Гардиши девбод»-и Нависандаи халқии Тоҷикистон Абдулҳамид Самад, қиссаҳои шавқангези «Асрори Хоҷамуъмин», «Сарлашкар» ва «Майдони савдо» иборат аст. Бешак, мутолиаи ин асарҳо Шумо, хонандаи азизро ба рӯзгори пурҳодиса, сарнавишту талош ва ишқу армони қаҳрамонҳои нав ошно месозад.

ISBN 978-99947-2-450-5

© Нашриёти «Адиб», 2016

ГАРДИШИ ДЕВБОД

Роман

Ба ёди шаҳидони озурдарӯҳи ҷанги разилонаи шаҳрвандӣ. Эҳдо ба родмардоне, ки ҷон дар кафи даст, бо талош ва иродаи бешикаст пояи устувори озодӣ ва сулҳу ҳамдилиро дар Тоҷикистони азиз гузоштанд.

Китоби дуюм

1

– Аз бод борону аз шӯҳӣ ҷанг, – хушдор меод Ҳакими Афлотун ба хурду бузург, ки баъзан баҳс, бозӣ ва ҳазлҳои аз ҳад зиёдшон баногоҳ ба пархошу таҳқир ва ҳатто гиребонгириву муштзанӣ мепечид. – Дунё аз теғи забону дасисаи шайтон борҳо вайрон, ҳоку ҳокистар шудааст, – таъкид мекардӯ ва пас аз фурсате нарму андешаманд меафзуд: – Ҳар чиз андоза дорад, ҳатто хӯрдани шахд ҳам. Васияти пирони хирад дар ёдатон бошад: «андоза ниғаҳ дор, ки андоза нақӯст». Дӯстӣ, ҷонҳои бобо, аз ҷангу дилхарошӣ беҳ...

Ин панду маталҳои Ҳакими Афлотун дар ин рӯзҳои сиёҳу пурташвиш аз нав зинда шуда, боз нӯги забони пирони солхӯрдаву рӯзгордида мечарханд. Ва хурду бузург чун дар чорраҳа ё суфаи лаби чашма гирд оянд, – дигар ҷойи рафтани надоранд, – бедимоғ ба ҳар дастур ҳарфи дил ба забон меоранд.

– Шайтони лаъини хонасӯхта охири охирон корашро кард, – бо таассуф сар ҷунбонда мегӯяд Дилёби афсурдарӯҳ, ки баъди бозгашт аз пойтахт чун моргазида шабу рӯз оромӣ надошт. – Чашми мардум ба якдигар эл нест. Нешзанӣ, таънаву маломат, сиёҳкорӣ, ҷудоиандозӣ, таҳқиру ҳақорат, хонасӯзӣ... Э ҳаромӣҳое, мегӯӣ, ки набераи Чингиз бошан...

– Ҳо, бадҳоҳ ба нияти ифлосаш расид, – бо начвое базӯр шунаво Хусрави Ҳайдар ба суҳбат мепайвандад. – Дасисаи шайтон дар дилҳо тухми кина корид.

– Аҳ нагӯ... Кина ҳам гап? Мардуми аблаҳ нархи сабзиву пиёза напурсида, якбора ғуломи киш-киши чанд оқипадару бедиеънати фитнаангез шуда, худро ба кӯйи бадномӣ зад.

– Лаънати Худо ба ҳафт пушташон! Миллата бадном карданд!

– Вой-вой, риши бобоҳомон рехт, – боз нолид Хусрав. – Овозаи ҷангу ҷидоли тоҷикон ба тамоми олам расид. Магар онҳо намеғӯянд, ки «тоҷики бофарҳангу соҳибтамаддунро бинед: якдигарро хомоҳом меҳӯрад... Гӯё аз панду ҳикмати адабиёти ҳазорсолаашон беҳабаранд...»

– Роҳбарҳо дар ғафлат монданд, ошно.

– Ғафлат? Хиёнат карданд роҳбарҳо, хиёнат! – бо ҳашм меғуррад Нуралӣ, омӯзгори фанни таърих, ҷавонмарди газ-гӯшти болобаланд ва ангуштони ларзонаку арақолудаширо аз ҷашми ҳамсуҳбатон зерӣ каш ниҳон месозад. Нуралӣ пеш ҷунин ҳоли бад надошт. Назараш, ба қавле, абри осмонро намегирифт. Аз кор рост ба ҳона меомад ва пас аз нонушта ба мутолиа саргарм мешуд. Ҳоло ҳамсараш ҳангоми аз ҷашма об бурдан аз азияти бедорҳобиву ҳолати нохуби равонии ӯ ва шабҳо дар ҳавлӣ қадамзанон худ ба худ бо ситеза гапзаниаш даҳшатзада ба занҳои ҳамсоя бо оби ҷашм дарди дил гуфтааст.

– Ҳазён меғӯяд... Бехисоб... Ба шумо дурӯғ, назди Парвардигор рост, ба кӯдакҳо ҳам рӯи хуш нишон намедихад. Пеш ин хел набуд. Дар торикии шаб мебинӣ, ки баногоҳ ба ҳавлӣ баромада чача мезанаду ғур-ғур мекунад, даст алвонҷ медихаду аз даҳонаш нафрину ҳақорат меборад. Рӯйи дурӯғгӯ сиёҳ, то имрӯз ҳақораташро нашунида будам.

– Туро ҳақорат медихад?

– Э не... роҳбарҳо... одамҳои соҳибмансаба. Ном ба ном...

– Наход аз даҳони омӯзгор ҳақорат барояд?

– Пеш ин хел набуд...

– Аз ин ҳам ғам меҳӯрӣ, занаки сода? Ҳозир зану мард, сагу пишак ҳам роҳбархоро дашном медиханд.

Нуралӣ, ки аз шасту ҳарорати суҳанаш, ба масал, зағора ме-пӯхт, пас аз пош хӯрдани давлати Шӯравӣ дамдузд шуд, чанде

хомӯшу хаёли гашт. «Бовар надорам! – мегуфт худ ба худ ва боз гур-гур мекард: – Ин ҳама аз ҳақиқат фарсахҳо дур аст». Охир вай дар радифи омӯзгорӣ тарғиботчи номвари ноҳия буд. На танҳо дар ҳудуди деҳа, балки дар ҳама ҷо ба пешвози анҷумани ҳизби коммунист, сипас баъди он ва ё рӯзи Инқилобу идҳои Ғалаба, Озодии занон, Якуми май ва ғайра ба одамони гуногун-касбу гуногунсол соатҳо бо овози баланд ваъз мегуфт; ояндаи дурахшони давлат, пойдории сиёсат ва ғалабаи ғояҳои Ленини муаззамро дар саросари олам таъкид мекард. Акнун чӣ шуд? Ҳамин хел осонакак бо имзои чанд соҳибмансаби бадният бинои ин давлати абаркудрат аз по афтод, хоку туроб шуд.

– Умраш дар таърих ҳамин қадар будааст, – бо истехзо мегӯяд Салим ба ӯ. – Дилата бисёр хун нақун. Ягон империя дар рӯи замин ҷовидон намондааст...

– Дурусту... – аранге овоз мебарорад Нуралӣ ва чашмони пурандӯху намнокашро аз ҳамсухбатон мегурезонад. – Чӯбро аз даруни ҳудаш кирм меҳӯрад. Хоинбачаҳо ҳукумата ба даст гирифтанд, ба сари давлат об рехтанд... Пешгӯи дохӣ рост баромад: «Миллатгарои русӣ марги давлати шӯравӣ шуд».

– Сад дарег, – ба оташи алами ӯ равшан мепошад дигаре. – Ин шикасту расвой ҳеч ба ақл рост намеояд. Дар хоби шаб ин андеша аз дил мегузашт, аз тарсу бим дар лаб табхол медамид.

– Номардӣ қард бародари бузург. Ҳақро ба ҳақдор надода пош хӯрд, – риштаи суҳбат ҷониби дигар мекашад Ҳакими Афлотун. – Замони инқилоб ними бадани Тоҷикистона бо ҷабру ситам буриду ба ўзбакҳо дод. Пойтахтҳоя – Бухорову Самарқанда...

– Сталин меҳост ин ғалата ислоҳ бикунад. Ҷанги Гитлер ба миён омаду ин масъала аз ёд рафт.

– Ҳо, чархи таърих, маълим, ҳамеша ба зарари мардуми мо гаштааст. Баъд умри Сталин вафо накард. Ба сари давлат ношуду шухратхоху ҳазёнгӯ омаду ба ин рӯз расидем...

– Ин мочарову гурӯҳбозихоро намегӯӣ? Гапу ҳукм ба даҳони авбошу муштзӯру роҳзан афтод. Дар ин ҳолат аз дасти роҳбар чӣ меояд. Роҳбар ҳам ҷону зану фарзанд дорад. Аз тарс фус гуфта наметавонад.

– Роҳбархоро сафед нақунед! – бо ҳашм мегӯяд Нуралӣ ва аз

ғояти асабоният ларзиши сар, дасту ангуштонаш меафзояд, сипас дастонаш дар ҳаво мисли шоф пеши рӯи мусоҳибон алвонҷ меҳӯранд. – Роҳбарҳо чун дар оина беҳирадӣ, нотавонӣ, буздили ҳӯса буданашонро нишон доданд. Онҳоро Худову таърих намебахшад. Дар олам р...данд, рӯсиёҳ, осӣ, бадном шуданд роҳбарҳо. Онҳо агар мард бошанд, дигар худро ба чаши мардум нишон намедиханд, ба рӯи мардум нигоҳ намекунанд...

– Эй маълим, табрик! – ба суҳбат боз шарик шуд Салим. – Зӯрат ки омад, ту ҳам номи Худоро ба забон мегирифтагӣ шудӣ? Ё омад-омадшона фаҳмидӣ? Лекин, Худову таъриха намедонаму ин мардуми мо дар раҳмдилӣ, содалавҳӣ он қадар Ҳотам аст, ки ба рӯи андаке орому осуда расад, саги газандаву душмани чонаша мебахшад. Ба ин ҳам таърих гувоҳ аст...

Айёми мактабхонӣ ана ҳамин Салим хангоми дарсҳои риёзиёту физика муши мурда мешуд ва худро паси ҳамдарси дар курсии пеш нишаста пинҳон мекард, ки ба чаши Нодири Ҳайрон наафтад. Омӯзгори чавону тундмиҷоз мекӯшид, ки хонанда аз дарси ӯ баҳрае бардорад. Ба онҳо пайваста таъкид мекард, ки наҳаросанд, зехну қобилияти хуби фаҳмиш доранд; бикӯшанд, мавзӯъ ва роҳҳои ҳалли масъалаҳоро меёбанд. Ин таъкиду хоҳишҳои омӯзгор ба Салим чандон таъсир намекарданд ва ё ба қавле «аз ин гӯшам ба он гӯшам, ба бо-бои чапаргӯшам»-гӯён баромада мерафтанд. Чун Нодири Ҳайрон «Салим, дар кучо пинҳон шудай? Бархез, ки бинемат... Назди тахта биё. Имрӯз бовар дорам, бо ҷавобҳои пухта моро шод мекунӣ» мегуфт, вай мисли он ки таги дор мебарандаш, базӯру ноҳинҷор омада, рӯ ба рӯи ҳамдарсон меистод. «Бӯрро бигир. Ба дарс омода шудай?» – овози омӯзгор ўро нороҳат месохт. Салим, сараш ҳам, на ба омӯзгор менигаристу не ба ҳамдарсон, шабеҳи ҷасади ночунбон меистод, аз девор садо мебаромаду аз ӯ на. Сипас борони таънаву маломат ба сараш мерехту гоҳе шаппотиву гӯшмоле ҳам насибаш мешуд. «Эй Салим, падари мӯйсафедатро дидам. Подои мардумро бонӣ карда, бо оши ҳалол як оиларо меҳӯронаду мепӯшонад. Қоматаш чанг, асо сари китф, дар хоку чанг оғушта. О, бихон, ду ҳарфу карат-каратро ёд бигир, ки фардо дасти падар бигирӣ».

Эҳе, ин мочароҳо Салимро шери майдон карданд, даҳонашро кушоданд. Ё, акнун забонаш дароз, пешсафи боақлҳои навбаромад аст... Чанд сол пеш пас аз хатми омӯзишгоҳи савдо мудири магазини деҳа, болонишину сухандон шуд ва гоҳо назди одамон бо тамасхур ба омӯзгорон мегӯяд:

– Маълим, ба ивази ҷазову сазо, гапҳои талху кадучадоратон чӣ диҳам? Бинед, гӯшҳоям аз зиёд кашидани шумо чӣ хел дароз шуданд...

– Ту аз кӯдакият гӯшдароз будӣ, – ба ӯ неш мезанад Валӣ ва омӯзгоронро аз хичолат мераҳонад...

– Дилама хун накун, Салим, – менолад Нуралӣ. – Тамасхурата мефаҳмам. Шояд ин чиз ба ту чандон аҳамият надорад. Шавад обӣ, нашавад, лалмӣ... Магар ту медонӣ, ки мо нав соҳиби озодӣ, истиқлол шудем? Муфти, бе мубориза... Мардони озодиҳо дар ҳасрати ин бахт мурданду рафтанд. Эй вой...

– Ман бачаи Ленин не... Ҳамеша озод будам, – Салим қоҳ-қоҳ меҳандад.

– Хок будӣ! – дод мезанад Нуралӣ. – Садқаи номи Ленин шавӣ... Ту озодиро аз шикамсерӣ хӯрдану р...дан медонӣ.

– Боз чӣ аст озодӣ?

– Соҳиби Ватан, сарвату фазои диёр будан... сухану андеша...

– Даҳоната бастанд? Чор фасли сол аз пургӯият гӯши мардум кар мешуд. Номи Худоро ба забон намеовардӣ... Сарват доди Худост...

– Аз бинӣ боло гап мезадӣ, дар пӯстат қоҳ чо мекарданд. Қойи ростгӯву ҳақталош кунчи зиндон... Хабаршон аз ҷангалҳои Сибир ё дашти Қазоқ меомад. Бурди ту ҳамин ки савод надорӣ, намехонӣ. Балора намедонӣ...

– Э забонта садқа, шербачаи хола! – худро ба баҳс шарик мекунад Шерак. – Бо ин фаҳмиш, дилу гурда чаро то ин вақт пас-паси деворҳо хомӯш мегардӣ? Боз айбҷӯйҳо ҳар рӯз таъна мезананд, ки мо кадрҳои босаводу минбарзеб надорем. Дурӯғ! Таърихдон, лектор¹... аз баду неки олам огоҳ, хоҳад, соатҳо хаста нашуда гап мезанад.

¹ Мубаллиғ, таблиғгари ормонҳои режим.

– Рост. Мардум на ба ҳар кас бачаи Ленин ном медиҳад.

– Мактаби олира бо баҳои аъло дар Хучанд хатм кардааст. Дипломи сурх дорад. Ба ман нишон дод. Он ҷо бо таппаку қаҳқашонӣ аз муаллим баҳо намегирӣ...

– Аз дипломи сурху донишаш чӣ фоида? Ин ҷо зери дасти Ризвони шикам кор мекунад, – неш мезанад Салим гӯшагро хорхорон.

– Замонаи номард... Пуштибон наёфт. Агане, зеби дар курсии роҳбари ноҳия нишастан дорад.

– Ҳайфи эътиқоду боварии халқ, – ба хотири аз мочарову тамасхур худро раҳондан меғуррад Нуралӣ. – Боз ҷабру ситам ба сари мардум рехт. Нону об, шиками сери шумо аз ҳисоби кӣ буд?

Дами ҳозирин ба дарун зад, ба чеҳраашон ҳузн соя афканд. Аслан дили ҳама, ки лабрезӣ дарду алам ва ташвишу таҳлука буд, бо ҳар баҳона шарикӣ ин зайл баҳсу мочаро шуда, ҳақиқати талхро фаҳмидан меҳостанд. Ин ҷангу ҷидол аз кучо сар зад? Аз ин фитнаву ошӯб, сӯхтору хунрезӣ, бераҳмиву пастфитратӣ, ки номи тоҷикро бо сиёҳиву ҷаҳолат дар дунё паҳн кард, кӣ фоида мебинад? Оташангезону судҷӯёни ин фитна кӣҳоянд? Чобукса-ворони аспӣ масти худхоҳӣ, салладору баришу фаш, шаробиву кулохпӯш савори тавсани ҷаҳолату ғурур, шухрату хирс, маҳалгарову дасисакор бо ҳар унвон дар ниқоби ҳизбу ҳаракат, дар нӯги забоншон дирафше аз миллату меҳан, додрасиву ҳақиқатхоҳӣ дар майдон ва кӯчаву бозор бо сад рангу чилва бо баланд-гӯяк аз тариқи радиоҳо ҷор мезананд: «Истеъфо! Бас аст ҳукмронӣ!... Равед! Ватана ҳудамон обод мекунем... Давлати демократӣ... Роҳи ягона бунёди давлати исломист!...»

– Аввал ҷазиро абтар, хоку хокистараш мекунад, баъд? – наҷвои талхи мӯйсафед Дилёб дар ин маврид базӯр ба гӯш ме-расад. – Э нутфаҳои шайтон, мардума душмани хуниву ҷонӣ кардед. О ин ҳамоқат дар ин дунёву охират рӯсиёҳист. Аз Худои ҳақбин умед дорам, ки барои ин дасиса ва шӯру фитнаҳоятон фардо рӯзи қиёмат кундаи дӯзах мешавад.

– Ин гапа баланд нагӯ, бобо, – таъкид мекунад Мирон. – Онҳо байни ҳудамон ҷосусу гапчину бахтак доранд...

– Э ҳонаи гапбару гапбиёр ҳархона шавад. Корд ба устухон расид. Дидам ҳамаша. Дигар аз ман чӣ мегиранд?

Ана ҳамин хел мочарову гирудорҳо қалби мардумро ба дахмаи оташ табдил дод. Онҳое, ки дар пойтахт ва шаҳру минтақаҳои ҷангзада фарзанду пайванде доштанд, мисли мурғи посӯхта шабу рӯз беқарор буданд: рӯйи ҳавлӣ қадам мезаданду пеши дарвоза, хонаи ҳамсоя мебаромаданд ё сӯйи чорроҳа мешитофтанд, ки хабаре шунаванд ё гапе гӯяндӯ бори дил сабук бикунанд. Аммо кунҷковону шайтонтабиатон аз рӯйи муқтазои табиат бо партофтани луқмае ба оташи баҳс ё мочаро каме равшан мепоянд ва аз ин амали иблисонаи худ шод мешаванд.

– Мо, мардуми хомхаёл, ба киҳо умед бастему аз пайи киҳо рафтем? – баногоҳ мепурсад Нуралӣ ва ба сурати андешаманди атрофиён назар афканда меафзояд: – Ҳама қачдуми тағи бурё будаасту мо беҳабар. Сад офарини ин давлат, ки то имрӯз бо ин тӯдаи дузду ғоратгар рӯйи пояш рост истод. Болонишинҳо ҷанозаашро қайҳо хонда буданду мо беҳабар. Сад дареғи орзуҳои Ленину ҷони сиёҳ кандани Сталин. Онҳо душманҳои дохилӣ, Гитлерро шикаст дода, торумор карданд.

– Яке, бо қудрати Парвардигор аз нав зинда шавану ин расвой, ин гирудора бинан...

– Оҳо, он гоҳ ба чор тараф гурехтану дар мушхонаҳо пинҳон шудани ин ҳашаротҳоро тамошо мекардем, – бо қоҳ-қоҳ меғӯяд Султони Зард. – Ҳайф, ки дунё боз ба дасти дузду роҳзан афтод... ҷархи таъриха ба ақиб гардонда намешавад.

– Илоҷи нест кардани торочгару ҷинояткорро дер ё зуд меёбанд, аммо пок кардани тухми кинаву кудурат, гирифтани пеши роҳи бадахлоқӣ кори осон нест, – бо овози аз дарду алам хиррӣ, ҷашмони аз беҳобӣ сурху хаста ба суҳбат шарик шуд Наим. – Оҳ, аз бадбахтии азалӣ ҳеҷ нараҳидем: худкушиву худсӯзӣ... Нуралӣ рост меғӯяд. Таърихи гузаштамонро як бор варақ занеду хонед, саропо аз шикасту рехт, нокомиву оҳу нола иборат аст; ба осиеби бадҳоҳон ба хотири мансабаку сарвате об рехтан ҳам... Шармандагӣ. Аз гузаштаи талху шармовар сабақ нагирифтем... Ин қадар адовату ҷаҳолат, ин қадар бераҳмиву разолат. Дар назари ман ҳама ниқобпӯшу риёкоранд...

– Мочарову бадбахтира, Худову ростӣ, ба сари давлату мардум дар баробари муллоҳои ҷалласавод рӯзноманигору

нависандаву олимҳо оварданд, – мегӯяд Ҳасан ва ба эътирози атрофиён эътибор надода суҳанаширо идома медиҳад: – Не нагӯед. Сиёсата шумо мисли ман намефаҳмед... О ман дар хандаҳои ҷанги зидди Гитлер вақти муҳосираи Курск коммунист шудам... Ин босаводҳои навбарормади иғвогар лабшона ҷунбонанд, ман мефаҳмам, ки ҷи меҳонанд. Баъзеш аз таваллуд шуданаш норизо, бо сояи ҳудаш меҷангад. Касофат, нутфаи шайтони лаъин...

– Росташ, ки шубҳаву гилаи мо дар ин шикасту рехт аз равшанфикрон ҷандон асос надорад, – нарма мегӯяд Насим.

– Ин гапа нагӯ, ки дар бало мемонӣ... Туро ҳам мисли бо-бои Раҳмат мекубанд, – меогоҳонад Ҳасан. – Ту ҷавони ояндадорӣ, ҳама таърифат мекунанд... онҳо торикфикр, иғвогаранд...

– Илтимос, андешаи маро то охир шунавед, – хоҳишомез гуфт Насим ва ҷун Ҳасан нӯги карнаи аз рӯзнома сохташиро ба гӯши росташ гузошту ба даҳони ӯ наздик овард, афзуд: – барои пойдор мондани ин давлат мову шумо коре карда наме-тавонем.

– Ҷаро?! – ҷашмони Ҳасан оташ гирифтанд. – О ту, аз рӯи шунидам, бо нону намаки ҳукумат, дар ятимхона ба воя расидай...

– Дуруст, як фарзанди давлати советӣ манам, – пичиррос зад Насим, – падару модарро ёд надорам. Ҳам пӯшонду ҳам хӯронду ҳам хонанд... Бо ноз аз падару модар бехтар парваронду рӯ-рӯи даст гардонд...

– Барои ҳамин аз гиребонаш медоред? Ба намакдонаш туф мекунед? – Ҳашми Ҳасан афзунтар шуд.

– Не! Не! Ҳақиқати талх ин аст, ки, – бо тамкин суҳанаширо идома дод Насим, – ин давлати нозанину сағираву мардум-парвара дар ҳамон ҷое, ки ба дунё омада буд, соҳибонаш бугӣ карда куштанд... Асли гапа фаҳмидед?

– Хиёнат дар назди таърих! – ғуррид Ҳасан.

– Ленини бузург пайғамбарона пешгӯӣ карда буд, – бо ҳашм хитоб кард Нуралӣ, – «Шовинизми великорусӣ душмани ашадии давлати Советист». Гапаш рост баромад...

– Бобои мулло Ятима дар ёд доред? – баногоҳ мепурсад

Ҳакими Афлотун. – Аз Дараи Мухтор, аз зодгоҳи Восеъ буд...

– Албатта! Хурду бузург, ҳатто роҳбарҳои ноҳия ба зиёраташ мерафтанд... Марди донишманду хушсуҳбат буд...

– Ана ҳамон бобои мулло Ятим аз ҳукумати Советӣ дарду аламҳои зиёд дида буд, – суханаширо идома дод Ҳаким. – Бо ҷурми мактабдорӣ аз кӯдаки ғаҳвора то пири садсолаи хонадонаширо ҳукумат бандиву бадарға кард. Молу мулкашон мусодирира шуд. Ғайри ҳудаш, пас аз ҳабдаҳ сол аз бадарға касе барнагашт. Ҳама дар Сибири даштҳои Қазоқ ғарибхок шуданд. – Ҳаким даме ба андеша фурӯ рафт, сипас сар бардошта афзуд: – Ана ҳамон бобои мулло Ятим аз Худо мункир шудани Ленину китобҳои қадимара сӯхтани Сталина доим мазаммат мекарду гоҳ-гоҳ мегуфт:

– Ин хел ҳукумати сағирапарвару камбағалнавоза таърих ёд надорад... Лекин бе акаву додари дилсӯз оқибат аз по меафтад...

– Воҳ, ин гапа дуюмбора ба забон набиёр, – даҳшатзада гуфтанд ҳамсуҳбатон ва бо ҳарос ба атроф нигариста таъкид карданд: – Девор муш дораду муш гӯш... Меҳохӣ, ки боз ҷангалҳои Сибир тамошо биравӣ?

Бобои мулло Ятим ширин-ширин хандида, даме ба боғу ҷангалаки рӯ ба рӯи хонааш нигариста мефаҳмонд:

– Аз ин ҷо то Сибири омӯхтаму мушоҳида кардам. Бо одамҳои бешумор шиносу ҳамкор шудам. Худо шоҳид, меҳри бисёрҳо дар нӯги забон аст... Чаро ман, як поям дар лаби гӯр, дурӯғ бигӯяму имон бисӯзам?

Мӯйсафеда он вақт мо, ҷавонҳои пештоз, одами ҷафодидаи бадҳоҳи ҳукумат меҳисобидем. Ана ростии тахминаша бо ҷаҳми худ дидем...

– Ин гапҳора ба онҳо бигӯ, Қудрат! – бо ҳашм мегӯяд Султони Зард. – Даъвои давлату курсии мансаб, ҳаваси шуҳрат ба майдон кашондшон. Ҳм, эй додар, давлатҳои ваҳшӣ мешавад... Майдонҳо бӯйи хун доранд. Ба ёд биёред, соҳибмансабон дар замонҳои қадим барои аз даст нарафтани тоҷу тахт ё соҳиб шудан ба меросу давлат падар куштанду писар, бародар ба зиндон партофтанду дӯстон ба дор кашиданд... Эҳе,

инсон барои қонеъ кардани нафси ҳаром ба роҳҳое меравад, ки... Ҳатто худдоношинос мешавад.

– Рост. Гапаша аз телевизор шунидӣ-ку. Пешвои баришу фаш, ҳазрат, ҳамоне ки мисли бут рост меистаду ихлосмандон – зану мард, хурду калон – худро ғуломвор пеши пояш партофта, хоки кафшҳояш ба абрӯ пок мекунанд, дастону доманашонро мебӯсанд, ба мардуми гумроҳ оромона, хунсард чӣ амр кард: «шумо тир паронед, фариштаҳо тирҳотона бурда рост ба синаи душманон мезананд...» Аз ин даъват, яке ангишти ҳайрат газиду дигаре лаб зери дандон бо таассуф сар чунбонд: ҳай-ҳай... Душманҳо киҳоянд? Мухолиф, вале ҳам-миллат, ҳамхун, ҳамдин, тоҷик! Ана дилу нияти муллои соҳибкаромоти замон...

– Ҳм, фариштаҳоро ҳам мисли мардум гӯлу гаранг ҳисобидааст. Тасаввур мекунед? Фариштаҳо ба доми фиреб афтода, даст ба ҷинояту хунрезӣ мезананд; ҷанги осмонии фариштаҳо сар мешавад... тавба!

– Лаънат, лаънат! – наҷвои Нуралӣ ба гӯш мерасад. Ҳозирин хомӯшона ҷониби ӯ менигаранд. – Касе ин таҳқиқро шунид, як қатра хуни гарму як зарра нангу номус дошт, ба по хест...

– Шуморо намедонам, ман баъзан аз кори Парвардигор ба ҳайрат меафтам, – бо ришханд ба суҳбат шарик мешавад бо-бои Раҳмат ва тунд мепурсад: – Чаро аз замин ҳам гул мерӯёнаду ҳам хор? Ҳам гандум месабзонаду ҳам талха?

Раҳмат бо ангиштон ришашро шоназанон ба мардум чашм медавонад. Одамон нигоҳ аз ӯ мегурезонанд: яке ба пеши пояш, дигаре ба роҳи ҳолӣ ё мазори пушта чашм медӯзад...

– Гуфтем, ки аз ҷабру фиреби роҳбарони ношуду ҳаромхӯр ба танг омада будем. Имрӯз чӣ? Ҳам роҳбару ҳам авом ба дасти тӯдаи ғоратгару найрангбоз, оқипадару дасисакор афтод. Ҳамин ҳам хости Парвардигор аст?

– Ғазаб-ғазаб!.. Шаккокира аз ҳад нагузарон.

– Чӣ хел шаккоқӣ? Баногоҳ хурӯсат болои бом фарёд занаву мурғат аз коҳдон қуд-қудкунон сари девор бипарад, писари фисини Ғул, дар решааш сияҳбод! – рӯи ҳавлӣ пайдо мешаваду фармон медиҳад: «Хурӯс ё мурға зуд кушта, хушрӯ пар канда,

бирён ё хомшӯрбо кунед». Дина ҳамин ҳолат рӯй дод. Эҳе, осмон ба сарам афтод. Гум шав аз назарам, нутфаи шайтон, гуфтам. Рав ба пирхари падарату беваи модарат ин хел фармон бидеҳ. Аз кай ту хари калону ҳукмфармо шудӣ? «Эй пирбуз, дар хонаи мо ғайри сағу пишак дигар ҷондор намонд, – бо ришханд гуфт сағираи Ғул ва огоҳ кард: – Аз бинӣ боло гап назан, ки ришата хушк чаппа метарошан». Баъд худатон шоҳид шуден, ки барои як мурғ қариб хонаро месӯхтанд, – мӯйсафед аз алам лаҳзае дам фуру баст, сипас бо овози дардолуд пурсид: – Додамро ба кӣ гӯям? Пеш идораву роҳбарҳое додрас буданд. Чашми ҳукумат ҳам тез буд. Нохалафон ин хел беибо ҷавлон намезаданд. Аз ин ҷо то Маскав дарди дилата мешуниданд, таскину ваъдаҳои росту дурӯғат медоданд.

– Мадад ҳам мерасонданд, – лукма партофт Нуралӣ. – Ҳамааш пош хӯрд, аз байн рафт. Аз сари Горбачёв зор монд як мамлакати бузург, ҳизбу ҳукумат бадном, фалаҷ шуд... Оҳо, сояи дасти авбоше ба рӯйи касе мерасид, дар Шарки Дур дастгир мешуду ҷазо мегирифт...

– Бесоҳиб мондем...

– Соҳибмон болои сар... Худои меҳрубон...

– Худо ҳам аз тоифаи харобкору ҳаром безор аст... Ин нотинчиву ҷангу харобкорира ман ҷазо, ғазаби Парвардигор меҳисобам...

– Ғазаби Парвардигор аз ин зиёд мешавад? – мепурсад Ҳаками Афлотун ва меафзояд: – Орди навъи сеюма писанд намекардем. Аз орди гандуми таҳҷой пухтани нона ор медонистем...

– Нони орди сеюма ба гову мол меододем, ки сабуси зиёд дорад... Нони хушка табақ-табақ ба охури молҳо мерехтем, ки хӯранду фарбеҳ шаванд... Чархи фалака бин, ба сабӯсу кунҷора ҳам зор шудем. Ин рӯзу бахти сиёҳ нест?

Ҳангоми ба ёд овардани рӯзҳои талху мудҳиш якбора сафи чинҳои пешонии мӯйсафеди Дилёб афзуд. Ё аз бемадорӣ як даст дар камар, ба тақии асо болои ҳарак нишаст ва қаттиву гуруснагии солҳои пеш аз ҷанги Олмон не, камчинии орду нон дар охири солҳои роҳбарии Хурушёв пеши назараш омад. Он замон кашокашу бадномкунӣ дар майдонҳо не, дар

анчумани бузурги Маскав байни роҳбарон пас аз расидани дегу кафлес ба дасти Хурушёв ва соҳиби ҳукм шудани ӯ «дар шашяки рӯи замин» ба амал омаду авҷ гирифт. Хурушёв, каси солҳои мушкил дар арсаи сиёсат гумном, баногоҳ роҳбари аввали ҳизби коммунист шуд, ба қавли афсонаҳо, бози далат якбора ба сараш нишаст ва ҳукмрони яккатоз гардид. Ӯ аввал ба мурдаи Сталин ҳучум овард, – ҳангоми зинда будани дохӣ аз сояаш рӯбоҳвор метарсид, – ӯро сиёҳу бадном сохт; бо амре часадашро аз мавзолей берун кард, ному сурату ҳайкалча-яшро дар ҳама ҷо ба нестӣ расонд. Ҳучуми кафтор ба шери мурда! Эҳе, бозори баҳсу мунозира тафсид. Мӯрча ҳам ба чени худ душман дорад. Хурушёв ба нови осиеби бадхоҳони Сталин об рехт ва онҳое, ки мисли мурда солҳо гунгу хомӯш буданд, якбора забону овоз бароварда, ҳазору як гуноҳро ба ӯ нисбат медоданд: шахспарасти ашадӣ, чоҳили гузаро, тарсу, маккор... Ана ҳамин сиёҳкорию Хурушёв пирони сталинпа-растро сахт ранҷонд ва ба таҳлука андохт.

– Ин кали касофат кори хуб накард, – бо алам байни худ мегуфтанд онҳо. – Дунё дар пеши Сталин меларзид... Кори Худоро бинед, дар як лаҳза аз дасти як палид бадном шуд...

– Бадномияш ба ҳудаш мерасад, – посух медод дигаре. – Аз паси мурда бад гуфтан ҳосият надорад. Хок хабар мебарад...

– Мурдаи одӣ ҳам не... рафиқ Сталин... Гитлери хунхорро шикаст, торумор кард, тамоми инсониятро аз фашизм раҳонд...

– Ин палидак, ба гумонам, ягон вақт аз рафиқ Сталин шаттаи обдор хӯрдааст. Бе кинаву кудурат ин аблаҳиро раво на-медид.

– Кӣ медонад? Шояд ба ҳамин восита номи дохиро аз саҳифаҳои таърих тарошида, ҷояшро гирифтани бошад.

– Кӯшиши беҳуда... Сад Хурушеви дасисакор меояду ме-равад, лекин номи Сталин дар таърих абадӣ мемонад. Ҷанг... Ғалаба! Ёд доред, мо «барои Ватан, барои Сталин!» гуфта бо тире танк... мушту дандон ба душман сина сипар кардем...

– Ин кали зирак аз кадом гӯр пайдо шуд? Солҳои ҷанг гумном буд, – ба суҳбат шарик мешавад Ҳасан. – Як тунук-мағзи ҳазёнгӯ пешвои ҳизб, роҳбари давлат... Коммунистҳои асила дилшикаста, хуни ҷигар кард.

– Давлатшоҳи помирира ёд доред? – мепурсад бобои Раҳмат ва меафзояд: – Одами ҳалол, коммунисти суп-сурх, ба кори давлат содиқ буд. Сталина баробари падару чонач дӯст медошт. Ҳамон соле, ки Хурушеви малъун чанд шабу рӯз Сталина сиёҳу бадном мекард, Давлатшоҳ соату дақиқаи хушёрӣ надошт. Аз алам шиша-шиша шароб хӯрда, дар кӯчаҳо ўро нафринкунон соатҳо мегардад, ки суханҳои таҳқиромезашро дигар дар ҳаққи Сталин аз радио нашунаваду насӯзад. То кай дар кӯчаҳо гардад? Нисфи рӯз хона меояд, ки Хурушёв холо ҳам дар радио бо ҷӯшу хурӯш пӯстаки Сталиноро такидан дорад. «Э нобакоре!» – меғуррад Давлатшоҳ ва бо бел радиочаро чунон мезанад, ки қуттияш шикаста ба ҳавлӣ мепарад. Вай аз ин корнамоияш таскин ёфта, сархушу беёд болои кат меёзад. Лекин пас аз чанд соат бедор мешавад, ки аз байни сабззори ҳавлӣ боз овози Хурушёву танкиди Сталин ба гӯшаш мерасад. Сими радио аз зарби бел наканда, аз бари девор раҳо ёфта, бо динамик байни ҳавлӣ афтодааст. Давлатшоҳ ин маротиба бо табари кунд радиоро то дами аз гап монданах кӯфтаасту дод задаст: «Дурӯғ, тухмат! Сазои ту, лакии лаънатӣ, ҳамин!»

– Аз ин дарду алам майзада шуду мурд Давлатшоҳ, – луқма мепартояд касе. – Инсони беозору пок буд...

– Дар ҳар сурат, аз мурда қасос гирифтаг номардист. Ғалаба дар ҷанги ҷаҳонӣ кучову хукпарвариву ҷуворикорӣ, – ба гап шарик мешавад дигаре: – Касе зинда монад, мебинад: ин хуксар бо ин ҳаромкориҳои расвою шармандаи ду олам мешавад...

– Кош, ҳамон рӯза медидем...

– То ин наҳс аз тахт меафтад, ки ба сари мардум ташвишу фалокатҳои зиёд меояд, – меғӯяд Ҳасан. – Аз бисмиллои қораш дили мардума сиёҳ кард...

– Сиёсати Сталин ҳам ганда буд. Ҳеҷ кас аз тарс аз бинӣ боло овоз баланд намекард...

– Дуруст... Мулк бе сиёсат пойдор намемонад. Ин таъкиди гузаштагони худамон аст... Лекин ин Хурушёви бераҳм ба тухми асп қирон овард. Душман, ҳайвони зараровар эълонх кард. Чаву гандуми зиёд меҳӯрад, гуфт. Ҳамаро ба хукпарвариву ҷуворикорӣ маҷбур намуд. Қудрати Худора бинен: тақдири нисфи дунё, одаму парандаву чаранда ба дасти зоғ афтод.

– Эй бародаро, аз азал роҳбар чӯпон асту халқ рама. Ба ғазаби Худо ки гирифтор шудӣ, чӯпонат гург мешавад...

Ин тавр суҳбату баҳсу мунозираҳо дар шахру дехот зуд-зуд ба миён меомаданд мардумро озурдаву хаста мекарданд. Вале бадбахтӣ баъдтар, дар охири сарварию Хурушӣ пеш омад. Якбора нону озуқа камчин шуд; анбору рафи магазинҳо холӣ гашт. Одамоне, ки нав аз балову офати Ҷанги Олмон андаке раҳида, ба даҳонашон нон, ба рӯзгорашон осудагӣ расида буд, боз ба таҳлука афтоданд. Охир дар мамлакати паҳноваре, ки чун Россия, Украина ва Қазоқистон даштҳои беҳудуди ғаллакорӣ дорад, бе ягон хушксоливу офати дигар нарасидани ғаллаву орд ва пеш омадани гуруснагӣ ба ақли касе рост намеомад. Одамон шабу рӯз араки чабин резонда заҳмат мекашиданд, ки рӯзгорашон беҳтар шавад. Маош ночиз, хоки сиёҳ буд, лекин аз магазин ба қадри тавон як халта орд ё каму беш равшану чизҳои дигарро ёфта метавонистанд. Ва ё ғаллаи захиракардаи худро дар осиеб орд карда, зиндагиро пеш мебурданд. Акнун ҳолати нохуш, барои оилаҳои серфарзанд даҳшатбор пеш омад. Ба ҳар узви оила аз рӯи меёр ҳар моҳ Рачабалии ордкашак, марди нармтабиат се ё сеvu ним кило орди гандум, – эҳе, ин бахт буд! – орди чав ё чуворӣ меод. Ин ҳақро осон гирифтани мушқилиҳо дошт. То аз ҷумҳуриҳои дур расидани ғалла ё орд мардуми нодор ҳафтаҳо шабу рӯз навбат мепоиданд. Ин ҳолат барои занону мардони солхӯрдае, ки бист-сӣ сол пеш чабру чафои қаҳтиро кашида буданд, бештар даҳштангез шуд. Ба қавле, бачаи камбағал дар шаб нон хоб мебинад ва парвое надорад, ки нон бо чӣ роҳу азо-бе пайдо мегардад. Охир моргазидаро хоб мебаряду гуруснаро не; шаб аст ё рӯз кӯдак дасту почакзанон нон талаб мекунад. Замони фаровонӣ дар ҷунин маврид ҳамсоя ба имдод мерасид ва мушқилро осон мекард. Аммо дар ин рӯзҳои саргумӣ, ки дасти ҳама зери санг аст, ба хурду калон офати гурусначашмӣ сироят кард. Ҳар чизе болои хон пайдо шавад, одамон сер ҳам бошанд, ба он дармеафтанд ва бебаркаш меҳӯранд. Дар ин айём ҳоли оилаҳои серфарзанд табохтар шуд. Ҷуноне меғӯянд: гӯсола қаҳдон холӣ кунад бача нондон.

Ҳақими Афлотун дар авҷи шикваю шикояти одамон гӯшзад мекард:

– Мегуфтам, ки дар осмон ситораи думдор пайдо шудааст. Ин нишонаи наҳсист. Бовар накардед...

– Аз дастамон чӣ меомад? – мепурсид Дилёб ва худ ба худ гур-гур мекард. – Кош ин кали касофат аз сари давлат зудтар мерафт...

– Ҷони гапа гуфти. Хас кам, ҷаҳон пок. Роҳбар агар аблах бошад, рӯзи мардум сиёҳ мешавад. Лекин мор аз сӯроҳ ба осонӣ намебарояду роҳбари касофат бахубӣ аз курсии мансаб намеравад. Ҷон медиҳаду ҷо не...

– Дар деҳа ҳар оила барои рӯзи мабодо каму беш захирае дорад. Ҳеҷ чиз наёбем, тағи кулиро ё пасгарди осиеба мерӯбему кулча ё ордобе мепазем, – мегӯяд Шамсиддин ва меафзояд: – Шаҳрии харидахӯр кучо равад? Заводҳои нонпазӣ аз қор монда. Орд нест! Бозор ҳолӣ, нарх ба зар баробар, дари дуконҳо баста. Дар ин вазъият каси ғалладор ҳам аз бими ҷон молашро бозор намеорад. Якбора аз замин роҳзану ҷинояткор рӯйид. Алҳол ҳамин хел: дар ҳудам нест, дар олам нест, гуфтаанд. То кай аз ҳамсоя, аз хешу табор талбида меҳӯрӣ?

Одамон сар аз андеша намебардоранд. Ба гапи ҳақ чӣ ҳам мегӯӣ?

– Мушқил, мушқил... Ба дари касе нонталабӣ рафтан ҳам осон нест. Мегӯянд-ку: диҳанда не, гадо мард аст, – боз шарикӣ суҳбат мешавад Шамсиддин. – Бо чашми ҳудам дидам. Бомдод хеши шаҳриямон намонд, ки чой нахӯрда бароям. Болои дастархон ҷойнику пиёлаву як чизи сиёҳи нонмонанд гузошта хиҷолатманд гуфт: «Хеши азиз, шароит ҳамин хел... Худо аз ин бад накунад...» Эҳе, пеш болои дастархонаш нонҳои чаппотиву гирда, фатиру кулча, меваҳои хушку тар, ширу маска, пиёлаҳои пурасалу қандинаҳои рангобаранг намегунҷиданд... Ҳм, аз дидани ин ҳолат магар нон аз гулӯят мегузарад?

Шамсиддин даме ба нони болояш пури суки ҷаву хас чашм дӯхт, сипас дар дил «ношукрӣ нашавад» – гӯён аз рӯи таомул номи Офаридгорро ба забон оварду поре нест ба даҳон андохт: боз хешаш напіндорад, ки табъаш накашид ва назараш ин хел нонро нагирифт. Ҳам бўву ҳам тамъи нон ногувор буд. Лекин луқмаро бафурҷаву базӯр хойиду хойид. Он гӯё дар даҳонаш ба намади мисли сиреш часпак табдил ёфтӯ шилм шуд. Фуру бурданаш ҳам осон не. Дилаш шӯриду меъдааш тагурӯ шуда исён

кард. Вай пеши даҳонашро бо панча дошт, лекин мавчи чинҳои пешонияшро пинҳон карда натавонист. Хост луқмаро бо як қулт чой фуру диҳад, ки хешаш бо захрханд гуфт:

– Нафорид? Хӯрданаш мушкил... Кунчорааш зиёд. Дар ин замон бе ошнобозӣ сабӯсу кунчора ҳам намеёбӣ.

– Ошно, солҳои охир дар ҳама ҷо нона хор карданд. Одам ба қадри ҳар неъмате нарасад, ба подоши ношукӯӣ рӯзе ба он зору муҳтоҷ мешавад, – гуфт Ҳакими Афлотун ва андешаманд афзуд: – Дар ятимхона бо мо бачае буд доно, зирак, чусту ҷолок; зехнаш аз оҳанрабо ҳам бақувват. Лекин ланг буд. Мекӯшид, ки дар ҳама қор аз солимҳо афзалият нишон диҳад. Бананг буд. Мирзоназар ном дошт. Вале мо Темур мегуфтемаш, Теури ланг. Сахт меранҷид, аз қаҳр гиря ҳам мекард. Таҳқир мешумурд, ки ўро Теури ланг мегӯем. «Ман хунрезу хунхор нестам!» – дод мезад баъзан. Донишманди машҳур шуд.

– Устои моро мегӯӣ?

– Бале... Ҳамсинф будем... Ана ҳамин бача гоҳ-гоҳ ҳикоят мекард, ки аз модар ин хел шал ба дунё наомадааст: солиму бардам будаасту мисли дигарҳо давидаву парида метавонистааст.

– Ин дард аз кучо ёраш шудааст?

– Солҳои қаҳтӣ, – нақл мекард ӯ, – хангоми гуруснаи гурусна будан сағи дайдуи аз ӯ ҳам гуруснатар бо як ҷаҳиш нон аз дасташ гирифта гурехтанӣ мешавад. Гурусна ба шер мезанад, мегӯянд. Писарак бо як ҷаҳиш ба болои сағ парида, ба гарданаш мечаспаду ба нон ҷанг мезанад. Афғударафти шадид байни бачаи одаму сағ барои як пора нон. Мирзоназар нисфи луқмаро аз даҳони сағ гирифта мегурезад. Сағи хашмигин банди пойи ўро мегарад. Дандони шикори сағ ба шаҳраги пойи бача мерасад. Он солҳо табибу дору мисли нон камёб буд. Аз захири дандони ҳамон сағ, – хайрият, ки девона набудааст! – бача шал, нимтанай якумрӣ мешавад...

– Аҳа, акнун сабаби лангии устодро фаҳмидам. Вай беҳуда ба онҳое, ки нонро безаҳтиромӣ мекарданд, бо хашм суханҳои тунд намегуфтааст, – андешаманд мегӯяд Насим ва меафзояд. – Агар Худо накунаду мегӯид, ки касе аз болои пора ё мағзи ба роҳ афтодаи нон бетафовут мегузарад, ҷонаш намебаромаду бас.

– Хай-хай, чашм дорӣ ё не? Ба рӯи роҳ, ба пеши поят ҳам нигоҳ бикун! Медонӣ, ки чаро ҷон коҳонда мехонӣ? Барои он ки оянда соҳиби касбу нон бишавӣ! Аз рӯи роҳ нонрезаҳоро бичину ба баландие бигзор, ки парандаҳо хӯранд, савоб мегири... нони ҳалол меёбӣ...

Баъзан аз саҳтгириҳои устод ба танг омада, байни худ бо ҳам мегуфтем: «агар Худо боз як пойи дигараш меод, дунёро мегирифт...»

Ҳозирин лаҳзае ба андеша фуру рафтанд. Шояд ҳар кас саргузашти талхи дида ё шунидаашро пеши назар меовард. Охир ҳар инсон ба андозаи умри гузарондаву роҳҳои пасти баланди зиндагиро тай кардааш хотироте дар ҳазинаи дил маҳфуз медорад.

– Лекин дар ҳамин сафар рӯзи аз ҳама сиёҳу бадро дидам, – овози ғамолуди Шамсиддин диққати атрофиёро ба худ кашид. – Даҳшат! Худоё, ҳеҷ инсон ба он аҳвол гирифта нашавад. – Ё даме лаб аз гуфтаи фуру мебандад ва меандешад, ки он лаҳзаи дилхарошу шармоварро бепарда ба ҳамдеҳагон бигӯяд ё не. Чӣ суд аз онро дар дил нигоҳ доштан? Хоҳу ноҳақ воқеа аз даҳони шохидон ба даҳоне гузашта, ба ин ҷо низ мерасад ва дар олам паҳн ҳам мешавад.

Аз дилтангӣ хост ба бозор сар бизанад, вазъи нарху наворо фаҳмаду ба деҳа баргардад. Шояд касе инро аз ӯ бипурсад. Не, вай пас аз «нонушта» дар таҳи дил ният кард, ки агар маблағаш расад, албатта, аз бозор барои хонаводаи хешаш каме орд ё гандум мехараду бо дасти худ бурда медиҳад. Кош, ин нияташ амалӣ мешуду бори дилаш сабук. Орд дошта бошанд, атола мепазанд, гандумро кам-кам бирён карда ба фарзандон медиҳанд... Ин чизҳоро аз хона овардан мумкин, вале кай? Ба назари ӯ ҳар қадар мадади ӯ ба хешаш зудтар расад, кори савоб мешавад ва шояд ҳамсояҳои нодор низ аз он бебаҳра наменанд.

Ҳаво сард, кӯчаҳо холӣ, шаҳр мотамзада. Ҷони зеботарини шаҳр ҳам ҷунбиш, омаду рафти одамон ва ҷӯшу хурӯши зиндагист. Бе ин бузургтарин шаҳр мисли мазор холиву дилгир метобад, андешид Шамсиддин. Раставу рафҳои бозор низ норӯфтаву ифлос. Дар гӯшаи ҷониби рост, он ҷое, ки пеш наску

нахуд, гандуму чав ё орду равғани зағир мефурӯхтанд, дах-понздаҳ нафар ҷунбучӯл дошанд. Шамсиддин ба он ҷо нарасида буд, ки лахзаи мудҳиш аз пешорӯяш баромад. Марде миёнаумр, риши расидаву мошубиринчаш бетартиб, чашмонаш бечо, аз дасти духтараки ноболиғе маҳкам дошта каш-кашон бозор даромад. Кӯдак аз шарму даҳшат пушти дасти озодашро газида шашқатор ашк мерехт. Ҳама бо ҳайрат ба онҳо чашм дӯхтанд. Чӣ ҳодиса рӯй додааст? Магар духтарак гуноҳе содир карда? Марди девонаавзоъ рӯ ба рӯи одамон истода, акнун бо оби чашму овози хиррӣ ба зориву тавалло даромад:

– Аз барои савоб, як ҷувол гандум ё халтае орд диҳеду ги-ред... Шармандаву ноилоҷам... Худоё, чӣ кор кунам? Хурд-солҳояш аз гуруснагӣ мемуранд...

Ҳозирин мисли ҳайкал лолу карахт монданд. Ба чӣ рӯзи сиёҳе расидем? Фурӯшандаҳо, яке аз дарду алам лаб зери дандон, дигаре оби дида дар бари рӯ коса-коса ғалла ба хал-таи мард рехта пичиррос мезаданд:

– Худата ба даст гир, ҳамшаҳр. Ин рӯзҳои сиёҳ мегузаранд. Кӯдака хона бар.

Чашмони Шамсиддин низ нам гирифтанд.

– Ҳоли ун марди сарсахта ҳудаи медонаду Худо. Намедо-нам, ки бозоракиҳо ба ҳоли мард гиристанд ё духтараки тар-сону ларзон ё ба ин рӯзҳои сиёҳу пурдаҳашт... Ба ростӣ, ҳар гоҳе он манзара пеши назарам меояд, бовар мекунад ё не, лукма дар дахонам заҳр мегардад...

– Ҳоли мардум бади бад аст.

– Дар муҳосирам, ошно... Мисли кӯли Ладога роҳе ҳам надорем...

– Умед ба роҳи ҳавой, чархболу ҳавопаймост...

– Оянда чӣ мешавад?

– Нисфи моҳ торику нисфаш равшан аст, бародарҳо, – таъкид мекунад Дилёб риши нукрафомашро ҳилол кашида...

– Боз наҳсиву бадбахтӣ пеш омад... Миёна саҳт бандену бештар ба кор часпед...

Мӯйсафед Дилёб, аз фишори панчаи ҳасрату андешаҳои талх бедимоғ, ба ёд овард, ки Сифат – момодояи аксари кӯдакони деҳа – гоҳе мегуфт: «Модари бечора нух моху нух рӯзу нух соат дар захдон дунёи орзуву умедашро мегардонад. Лекин ҳангоми аз батни модар чудо шудани тифл ҳафт қабати замину осмон аз даҳшат ба фарёд меояд. Медонед барои чӣ? – мепурсид ӯ ва худаш посух медод: – Ин кӯдак оянда, агар Худо умраш диҳад, мисли мо – одам мешавад. Лекин чӣ хел одам? Накукор ё бадкирдор? Аз пойи қадамаш олам гулистон мешавад ё хорзор? Ана ин илми ғайб аст... Танҳо Худои ҳамадон, оне, ки ба тифл чон бахшидааст, дар пешонӣ хатти азалаша навиштааст, шарофату касофати навзода медонад. Мебинем-ку, яке месозаду дигаре месӯзад. Дунё агар борҳо аз ҷаҳолату касофати фарзанди одам вайрон, хоку хокистар намешуд, эҳе, ҳозир ҳама ҷо ободу гулистон буд... Вақте навзод бо гиряву фиғон аз модар чудо шуда, рӯи дастам меафтад, аз Худо илтиҷо мекунам, ки тани сикату ризки фаровон, шарофату дасти кушодаш бидеҳ; Илоҳо, аз амали ин кӯдак обу замин, падару модар ва мардум хайру баракате бинанд. Намедонам, ки ин зориву таваллои мани пургунҳо ба гӯши Парвардигор мерасад ё не? Мо бо умед дуо мекунем, лекин Офаридгор худаш кайҳо роҳи зиндагии одама дар пешониаш навиштааст...»

Дилёб, овози нарми Сифат ба гӯш, асояшро дудафта маҳкам доштаву бори тан ба он партофта, болои ҳарак нишаста буд ва гӯё намешунид, ки атрофиён дар чӣ хусус баҳсу талош доранд. Вай гуфтаҳои дерини Сифатро, ки замони кӯдакӣ шунида буд, худ ба худ муҳокима мекард. Албатта, одам ба орзуи фарзанди солеҳу некқадам умр ба сар мебарад, фарзанде, ки аз рафтору кирдор ва гуфтору ҳимматаш байни мардум бо ифтихор, бо сари баланд бигардад, иззату обрӯ бинад. Аммо чӣ метавон кард, ки ниҳоли бо хуни ҷигар парвардаи одам баъзан меваи талх диҳад. Фарзанди ноҳалаф, сиёҳкору бадрафтор ҳамон меваи талх, захми носур, доғи рӯзгори падару модар, балки пайвандону як диёр мешавад. Ҳама як сӯ, ҷабр дар сари падару модар...

Онҳо бори гарони таънаву пичинги мардум бар дӯш, аз зишттарин фарзанд рӯ тофта наметавонанд. Дар ин маврид Сифат, албатта, барои кӯтоҳ кардани шаби дароз, ин афсонаи дилхарошро, ки аз гузаштагон дар ёд дошт, бо овози мисли бирешим нарма ба онҳо мегуфт.

– Ин афсона, набераҳои чон, ба гуфти бибиам: «Дод аз дасти одам» ном дорад. Ё ба ман мегуфт, вай аз бибикалонаш борҳо ин афсонаро шунида будаст. Шумо аз ман напурсидед, ки чаро номи афсона «Дод аз дасти одам» аст? Бодикқат гӯш кунед, ҳудакатон маънии номаша мефаҳмед, – табассумаме ба лаб, чашм аз мо нақанда бо тамкин пичаҳояшро бо кафи даст ҳамворкунон мегуфт Сифат ва пас аз сукуте баногоҳ меафзуд:

– Дар як замон дар ин макон – буд набуд як зан буду як мард. Мард фарбеҳи гандумранг буду зан сафедпӯсти мисли моҳи шаби чордах зебо. Ҳар ду дар олам чашм кушода якдигарро дида буданд. Айёми кӯдакиву наврасӣ рӯзи дароз онҳо бо ҳам бозиву шӯҳикунон боғ ба боғ мегаштанд. Меҳр дар чашм аст. Баъд байнашон ишқу муҳаббат пайдо мешавад. Дӯст медоранд ҳамдигарро ва бо розигии падару модар чанд шабу чанд рӯз базм орошта, зану шавҳар мешаванд. Онҳо мисли Тоҳиру Зухро, монанди ду мағз дар як пӯст нағз мезистанд. Дар зиндагӣ камбудие надоштан. Сарватманд буданд: замину об, хизматгори бисёр, боғу киштзор, рама-рама гӯспанд, гала-гала асп, подаву хару хингали беҳисоб дар ихтиёрашон буд. Лекин ба онҳо фарзанд намерасиду бас. Ҳам мард, ҳам зан интизор буданд, ки имсол не, соли дигар фарзанддор мешаванд. Вале ҳеҷ не, ки орзуи онҳо чомаи амал пӯшад. Молу мулкашон сол ба сол дучанд меафзуду лекин Худо ба онҳо фарзанд намедод. Медонед, фарзанд меваи умр, кафшери зиндагист, бефарзандӣ рӯзи саҳт. Одама бефарзандӣ ноумеду афғор мекунаду кӯҳи ғаму дарда ба сараш бор. Хо, давоми умри тамоми ҷонзоди олам, аз ҷумла инсон фарзанд аст. Худо ҳеҷ касе аз фарзанд бенасиб накунад. Зиндагии ширини ана ҳамон зану марда бефарзандӣ талх кард. Онҳо шабу рӯз ғам меҳӯрданд. Охир ин қадар дороиро оянда кӣ соҳиб мешавад? Аламу дарди бефарзандӣ сол ба сол онҳоро бештар азият медоду хуни дил мекард. Ба болои ин бадбахтӣ марди

доро хасиси хасисон буд. На худаш меҳӯрду на ба дигарон меод. Доимо бо сару либоси кухнаи пурдарбеҳ мегашт.

– Эй мард, аз мо дар гирду атроф сарватманд нест, – ба ӯ мегуфт занаш. – Кафшу чома, токиву салла, куртаву эзори нав пӯш, ки таънавори мардум нашавем. Одаму либос, гуфтаанд. Ангӯштонам аз неши сӯзан дардманду сӯрох шуданд... Дигар дар чомаат ягон ҷои бедарбеҳ намонд. Пахтаҳояш овезон. Ҳама ба ҳоли мо меҳанданд...

– Чаро меҳанданд? – бо ҳашм меپурсад мард.

– Меғӯянд, ки мисли Қорун доро ҳастанду шикамашон хӯроки гарму танашон либоси нава намебинад...

– Аз бахили меғӯянд. Меҳоханд, ки мо ҳам мисли онҳо гадои дарбадар шавему бекафан мурем, – ғур-ғур мекард мард. – Паси подшоҳ ғайбат. Об дар ҷойи саҳтӣ меистад, занаки кӯтоҳақл... Ба ҷои ин гапҳо бароям як писари меросхӯр таваллуд бикун... Кош барвақт ба ҷойи туи санд (бенасл) ягон зани бачазо мегирифтам....

– Худо меоднад, ки ман бенаслам ё ту? – ашкрезон менолид зан.

Ана ҳамин хел дар охири умр байни онҳо барои бефарзандӣ сардӣ пайдо шуд. Онҳо бачову ноҷо бо суҳанҳои дурушт ба дили якдигар неш зада, зиндагӣнашона шӯр мекарданд. Аммо намедонистанд, ки айби безуретӣ дар кадоме бошад. Медонед, ки захми табар шифо меёбаду захми забон не. Захми теғи забон одама монанди захми мор мекушад. Дилхарошиву таънаву маломати пайвастаи мард бо ҳар баҳона сол ба сол зиёд ва боиси дилсардиву ҷангу ҷидоли онҳо сари ҳар қадам шуд. Марди дорои бераҳм ҳатто дар назди одамон бо суҳанҳои носазо занро шармсор мекарду ғаму андӯҳашро даҳчанд. Зани сарсаҳт аз таҳқиру хориҳои беҳисоб ба ҷон расид. Чӣ кор кунад? Бе таънаву маломати мард ҳам вақте ӯ меид, ки занҳои ҳамсоя аз дасти писаракону духтараконашон дошта ҳазлу шӯҳикунон аз роҳ мегузаранд ё дар боғҳо сайр мекунанд, дилаш ба ёди кӯдак гум мезад, ҳатто рӯзи равшан дар назараш ба шаби тор табдил меёфт. Дар ин ҳолат ӯ ба хона даромада, дарро саҳт мепошиду аз ғами бефарзандӣ бо оху нола зор-зор мегирист. Аммо бо гиряву фиғон магар дарду алами зани сиёҳбаҳт дармон меёфт?

Як шаб марди доро аз оҳу фиғони зан ба хашм омада, ба бо-
лои дашному пичинг ўро чунон мушту лагади зиёд зад, ки ҳама
чоӣ бадан, рӯву ҳалқаи чашмонаш вараму дардманд, сиёҳу ка-
буд шуданд. Зани бадбахт аз хуш рафт. Як вақт чашм кушод, ки
субҳ дамидааст. Вай аз ин бедодӣ дилаш дардманду чигараш
бирён тани афғор берун кашонд. Аввал хост, ки худро овезад ё
сӯзонаду нобуд кунад. Не, ҷонаш ширинӣ кард. Боз ба ёд овард,
ки аз рӯйи шариат бо ин хел марг одам ҳаром аз дунё меравад,
бадном мешавад. Вай таҳорат карду намози бомдода хонд, баъд
рӯ ба осмон, ба даргоҳи Худо оварду аз мағзи ҷон нолид:

«— Эй Худои меҳрубон, эй ҳамабину ҳамадон, эй додраси
бандаҳои дилрешу зору ҳайрон! Аз ҷабру ситам, таҳқиру
ҳақоратҳои шавҳари пирам аз ҷон безор шудам. Хайр, ё ҷонама
зудтар бигир ё ба мани сиёҳбахт фарзанде бубахш, — фарқ на-
до-рад духтар бошад ё писар. Агар фарзандам надиҳӣ, розиям
гӯсола ё ҳуку хирсам бидех... Эй Худочон, барои он ки аз бад-
номӣ бираҳам, дев ё ғулам бидех, ҳеч набошад як кирмак ё
лаҳми зинда аз батни худам бидех». Нолаву зораҳои талхи зани
сиёҳбахт аз ҳафт қабати осмон гузашта, ба гӯши Офаридгори
олам расид. Ва бо қудрати худ, — Худованд, бачаҳо, тавоност! —
шаби дигар занро ҳомила кард. Лекин ӯ пас аз нӯх моҳу нӯх
рӯзу нӯх соат не, ҳамон соат аз хоби пурдахшат бо дарди сӯзон
бедор шуд. Оҳу фиғони гӯшхароши ӯ замини осмона ларзонд.
Баъд махлуқаке аз батнаш ҷудо шуда ба замин афтоду хост би-
гурезад. Эй Худо, ташвиши нав ба сари зан омад. Чӣ кор кунад?
Вай бо часпу талоши зиёд махлуқро дошту бо оби ширгарм
шуст. Охир фарзандаш ҳисоб аст. Баъд дар латтаҳои тозае, ки ба
орзуи ягон сол фарзанддор шудан тайёр карда буд, ўро печонду
дар гахвора хобонда дастону пойҳояшро бо дастбандаку побан-
даки пурнақш маҳкам баст. Лекин нисфи шаб, вақте ки зани
афғор масти хоб буд, махлуқ бедор шуда, гахвора дар пушт бо
як ҳалосак хесту берун баромад. Ў даме ба замини осмон, ин
сӯву он сӯ нигарист, баъд ҷониби оғил давид. Дари баста аз як
зарбаи махлуқ афтод. Ў дарҳол як гӯспанди фарбеҳа зинда фуру
бурд. Нафсаш каме ором шуд, ки баргашта паҳлуи зан хобид...
Аз миён рӯзхову моҳҳо гузаштанд. Аз дасти ин махлуқи ба-
лохӯр на пода монду не гала, на рамаву хару хингали марди до-

ро, балки парандаву хазанда, тамоми ҷонзоди атроф. Ў хама чизро дошта фурӯ мебурд, заминро ба биёбону харобазор табдил меод. Мардум аз ин офат ба даҳшат афтода, роҳи халосӣ мечустанд... Зан аз гираву зорияш ба даргоҳи Худо барои соҳиби махлуке шудан сад пушаймон, аз кирдорҳои зишти ин махлуқи бахшидаи Офаридгор ҳайрону шармсор монд. Охир шеру паланг ва гургу қафторҳои хунхӯр то гурусна мондан ҷондореро шикор карда намехӯранд. Аммо аз нафси бетағи зодаи одам ба тухми парандаи ҳаво, моҳии дарё қирон меояд. Марди доро, ҳасиси ҳасисон, намехӯрду намеғӯшид, ки якаш ду шавад, аз нест шудани молу сарваташ дар пеши чашмонаш талхақаф шуда мурд. Зан ҳам ба ғаму таънаҳои мардум тоб наоварда, бо аламу ҳасрат аз олам чашм пӯшид.

– Рӯзе аз рӯзҳо, набераҳои ширин, – наклашро давом дод Сифат, – заминро осмон ҳам аз баднафсӣ бераҳмии ин одами-зодаи болохӯр ба дод омаданд. Онҳо бо як овоз менолиданд: «Оҳ, Одам, ҳеҷ ҷонзодеву ҷинсе мисли ту ваҳшӣ нест. Худо шохид, миллион сол кирдору рафтори тӯро мушоҳида карда ба ин ҳулоса омадем. Магар гурге дар дарё, наҳанге дар кӯҳ, уқобе дар зери замин ҷондорҳои дигарро куштааст? Инро касе ёд надорад. Аммо ту бандаи нафс шавӣ ё аз худ биравӣ, аз ҳамаи ваҳшиён меғузаронӣ... Ҳатто гӯшт, дилу чигари ҳамҷинсонӣ худатро қабоб карда мехӯрӣ... Аз дасти ту ҳама ҷо ифлос, харобу валангор мешавад. Қасрҳои месӯзӣ ба ҳоку ҳокистар табдил медиҳӣ. Худо аз ҳашму кина, адовату ҷаҳли мураккаби ту нигоҳ дорад. Замина ба аҳлот, чирку фасод, ҳавора ба дуду заҳр пур мекуни. Дод аз дасти ту!»

3

Насим, инсонӣ нармтабиату хушрафтор, омӯзгори номдори деҳа, пас аз хатми донишқада ба ин ҷо омаду оиладор ва муқимӣ шуд. Чанд сол дар хобгоҳ зист, сипас як пора замин гирифтӣ хона бунёд кард ва бо гузашти солҳо мисли гӯшту нохун ба мардум пайваст. Зоҳиран вай ба ҷуз қасбу қори ҳеш – таълиму тарбия ба неку бади касе қордор набуд: ҳамеша сару либосаш тозаву озода, ҷувздони пурдафтару китоб дар даст, хо-

мӯшу хаёли мерафт мактабу бегоҳ ба хона бармегашт. Ба қавли бобои Раҳмат, «ин маълим бедеро ба сафедор кор надошт ва дар зери пояш мӯреву аз дасташ дар ҳаво пашшае озор намеёфт». Вале Насим дар роҳи тарбияву донишандӯзии шогирдон аз оғози фаъолият саҳтгирӣ нишон дод. Агар бачае бо дили гарм мактаб намеомад, ё бо ҳар баҳона аз дарсҳо мегурехт, оворагардӣ мекард, Насим аввал дар танҳой бо панду насихат хушдораш меод:

– Шогирд, рафторат хуб не... Худфиребӣ мекунӣ... Медонӣ, ки ту барои худат меҳонӣ. Ҳоло давраи «Дониш талабу бузургӣ омӯз, то беҳ нигаронд рӯзат аз рӯз» аст. Ин васияти ҳаким Низомӣ ба шумост. Пайрави бадхону бадрафтор не, аълохону хушрафтор шав, ки падару модарат, мо, омӯзгорон аз ту шод шавем...

Ӯ аз ин зиёд бачаро коҳишу сарзаниш намекард, вале хондану рафторахро ба мушоҳида мегирифт. Чун шогирд ислоҳ намешуд, албатта ӯро ба муҳокимаи ҳамсинфон мегузошт ва бо суханҳои тундтар сурху сафедаш мекард.

– Ту нангу номус, орзуву ҳавасе дорӣ? Хондану рафторат ҳамин бошад, оянда бесавод мемонӣ, бе-са-вод! – Ва барои он ки шогирдон ба эҳсосот гирифтор шуданахро пай набаранд, даме ба пеши пояш нигариста, байни курсиҳо қадамзанон худро ором карда меафзуд: – Меваи ин бечогардӣ оянда танҳо пушаймонист. Аз кӯрсаводӣ соҳиби ягон касб намешавӣ... Баъд дар кучо кор мекунӣ? Дар пах-та-зор, зери дасти Орзуи Ҳасан. Умре миёнат ҳам дар зери офтоби сӯзон каланд мезанӣ, ба пахтазор об мемониву дору мезанӣ... Аз болои сарат самолёт дору мепошаду заҳроба менӯшӣ... Худо накунад як ниҳол аз беобӣ бихушқад, аз Орзуи Ҳасан бо ҳақоратҳои думчадор мушту лагад ҳам меҳӯрӣ. Хамин роҳи зиндагӣ ба ту писанд аст?

– Не, маълим, – нигоҳашро гурезонда, аранге ғур-ғур мекунад шогирд.

– Бихон, барои ояндаи худат саводнок бишав, – нармтар мегуфт ӯ ва ба шогирдон мешунавонд. – Ин гапҳо ба шумо ҳам дахл доранд.

Насим ноаён пайгири таъсири ин дарси тарбиявияш мешуд. Деҳа, ки бузург набуд, ҳар як рафтору кирдори шогирдон аз

чашму гӯши омӯзгори сахтгир дур намонд. Вай агар медид, ки суханҳои аз мағзи ҷон гуфтаашро шогирд пушти гӯш партофтааст, ин маротиба норизии сахтаринро боз дар шохидии ҳамдарсон ба миён мегузошт:

– Дигар ман муаллими ту не!

Ин эътирози ўро шогирдон куллаи ранчиши омӯзгори дӯстдошташон меҳисобиданд ва бо ирода аз пайи ислоҳи хонишу рафторҳои ношоисташон мешуданд, ки дубора ситораи меҳри муаллим ба рӯяшон битобаду аз бори хичолат бираҳанд. Ин ният осон ба каф намеомад. Онҳо бояд дар баробари ҷиддӣ камар бастан ба таҳсилу баҳои хубу аъло гирифтани чанд кори нек ҳам мекарданд, ки аз «ҷабр»-и ранчиши устод озод бишаванд. Барои инсонии дастбахайру некхоҳ, агар хоҳад, бешак, сари ҳар қадам хидмате пеш меояд. Масалан: дасти очизеро гирифта аз ҷӯйбор гузарондан, ҳалтаи гандуми пиразани танҳоро осеб бурдану орд карда овардан ё дарахтони шафати роҳро, ки фасли гармо хурду калон аз сояшон баҳра мебаранд, бе супориши касе об додан ва ғайра. Чун Насим ин хел кору амали шогирдонро медид ё таърифашонро аз забони дигарон мешунид, дилаш об меҳӯрд ва ў бо суханони меҳрубонае мефаҳмонд, ки гуноҳашро бахшидааст. Магар касе, ки гапи талху ширинро фаҳмида, аз пайи ислоҳи худ мешавад, шоистаи этиром нест?

Аммо ҳолате ҳам пеш меояд, ки панду насихат, огоҳиву сарзаниш ба шогирди худсари мушкилтарбия писанд намеафтад ва ў баръакс, зӯймӣ, худсариву қачрафториаширо дучанд мекунад. Мубориза байни омӯзгору шогирд рӯз ба рӯз шадид мешавад. Чӣ бояд кард? Дар ин маврид Насими омӯзгор ночор, албатта шомгоҳ, – дар соатҳои дигар ҳама побанди кореанд ва волидонро пайдо наметавон кард, – меҳмони нохондаи шогирди ёғӣ мешуд. Ана ин бори вазнину кори сангин буд. Баъзан мочаро пеш меовард, борони таънаву маломат ба сараш мерехт. Ин лаҳза дарду алам ва нигоҳҳои норозиёнаи падару модарро мефаҳмид. Пас аз кори вазнину тоқатфарсо дар обу арақ тар, хаста ва ташнаву гурусна биёву аз бадрафтории фарзандат шикоят шунав.

– Посӯхта лаби об медавад, – бо таҳаммули ҳазломез меғуфт ў. – Аз баъзе рафторҳои шогирдам вақтҳои охир дар ташвишам.

– Давраи сағболиғияш аст, маълим. Мову шумо ҳам наврас будем. Мегузарад, – бепарво посух медиҳад мард.

– Дурусту, лекин оҳана дар гармияш кӯфтан бех...

– Зӯри мактабу муаллимон ба тарбия нарасид?

– Илочи воқеа пеш аз вукӯъ бехтар, – нарм посух медиҳад Насим ва андешамандона меафзояд. – Бо ҳам тарбия бикунем, гулписар мешавад...

Падари шогирд аз шасташ мегардад, ки дам наметонад. Ва ӯ ин пайтро ғанимат шуморида боз мегӯяд:

– Ба таҳсил чалб кардан, саводу дониш омӯзондан вазифаи ҷонии мо, омӯзгорон, аст. Аммо ба дараҷаи инсонии комилу ҳалол расонидани як кӯдак, ба фаҳмиши ман, аввал қарзи падару модар, баъд мактабу омӯзгор мебошад. Мағзи гап ҳамин, бародар: мехоҳем оянда шогирди мо дузду раҳзан не, одами хушном шавад; одаме, ки аз хулку атвор ва касбу қораиш ҳам шумо, ҳам ҳудаш, ҳам ҷамъият ғоидае дида, аз таърифаи аввал шумо чун падару модар, баъд мо чун омӯзгор бо сари баланд ифтихор бикунем...

Ҳолатҳое пеш меомаданд, ки гуфтаҳоро падару модарон фазлфурӯшӣ мепазуруфтанд, – шунидани панду ҳазми он осон ҳам нест, – дарҳол ба шӯр омада, забони таънаву маломат мекушоданд:

– Шумо дастҳо паси пушт, дар кӯча мисли кафтар якта-якта қадам зада, бо бинӣ осмона хорошида ҷунон мегардед, ки ба туфлиҳоятон гарде начаспад... Ҳаром-ҳалол «А-б-те, маориф пула те» гуфта қабза-қабза пул мегиред... Ҳам ба чашми Худо ҳок мепошед, ҳам ба чашми ҳукумат... Баъд зӯртон, ки омад, дудаи аз гиребони падару модар медоред. Чӣ кор кунем? Як маротиба ба ҷойи мо аз субҳ то шом байни пахтазори пурбӯву таф, зери офтоби сӯзон дар обу арақ тар, бо шиками гурусна каланд мезадӣ...

Насим баъзан аз ин ҳам суҳанҳои нешдору захрогин мешуниду музтар мемонд. Чӣ посух диҳад? Вай бешак ҳолати зан ё мардеро, ки дасту рӯиш ҳанӯз ношуста, сару либосаш аз обу арақ шӯрбаставу оғуштаи хоку чанг, лабонаш аз ташнагиву гуруснагӣ парсинбада, нав аз саҳро омадаст, мефаҳмид: ҳашм доранду алам. Зан дар ҳар ҳолат аввал бояд дасту рӯй бишӯяд,

либос иваз бикунату барои фарзандону мардаш дами гарме бипазад ва пас аз сер кардани шиками онҳову худ, агар дар по мадоре дорад, дегу коса ва либос шӯяд ё либосҳои даридаро дӯзаду дарбех кунад. Мардро низ корҳое интизоранд. Вай то оростани хон бо гармии бадан гову бузу гӯсфандонашро дар наҳр мешӯяд, – ҳайвонҳо низ бояд ҳис кунанд, ки соҳиби ғам-хор доранд, – ё ба пали пиёзу гашнизи, ҷӯйҳои бодирингу каду, лӯбиёву помидор, ҷувориву карам ва дарахтон об мемонад. Аз ташнагӣ сӯхта хушк шудани зироатҳо ҳам вубол асту ҳам зоеъ шудани заҳмат. Дигар ин, ки чашми кӯдакон аз сабзавоту меваи худ сер нашавад, онҳо ба боғу полизи дигарон медароянд ва бо дуздӣ ном мебароранд...

– Аввал ин, ки ба мактаб рафтани омӯзгор бо сару либоси тозаву озода аз рӯйи кару фарр не, шарт аст, – нарма мегӯяд Насим. – Инро қонуни таълиму тарбия аз мо талаб мекунад. Муаллим бояд бо сару либос ҳам ба шогирдон намунаи ибрат бошад. Дигар ин, ки ҳарфу хат омӯзондан ба кӯдакҳо осон нест, мисли кору заҳмати шумо дар саҳро мушкилиҳои зиёд дорад: асаб сарф мекуниву чигар хун... Боз барои ба номи омӯзгор соҳиб шудан дар баробари донишу фаҳмиш бояд панҷ соли расо шабу рӯз ҷон коҳонӣ, аз олимони бузург роҳу равиши таълим доданро омӯзӣ, имтиҳон супориву баҳо бигирӣ, баъд соҳиби диплом шавӣ.

– Э маълим, бисёр ман-манӣ накун, – бо тамасхур мегӯяд мард ва бо ҳамон оҳанг меафзояд: – Мардума аз ҳад зиёд гӯли гаранг наҳисоб. Мо ҳам кам-кам ҷӣ хел хондану бо ҷӣ роҳ дипломдор шудани бисёриҳоро мебинем... Вақти имтиҳонсупорӣ ҳамон маълимшавҳо дар ба дар гашта таппаку хезум, ғӯзапояву каҳдарза, боз сад хоку балои дигар талбида, барои баҳогузорҳо мебаранд...

– Э не... Ман чизеро ба чашм надидаам, бовар намекунам. Тухмат бадтарин гуноҳ аст.

– Ҷӣ ҷойи тухмат? – ба шӯр меояд мусоҳиб. – Як-ду сол ин ҷо кору зиндагӣ бикун, худат бо чашмони сарат мебинӣ... баъд мо мегӯем: ассалому алайкум...

– Росташ, ки ман ба даргоҳи Шумо барои ин хел баҳсу мунозира наомадам. Баъд намедонам, ки айб дар ош аст ё мош?

Касеро ҳам сафед карда наметавонам, — бо авзои каме бечо суханаширо канда-канда идома дод Насим. — Бадбахтона, ин хел фасодкорӣ вучуд дорад. Лекин шумо ҳамаро бо як сангу тарозу бар накашед. Бо таппаку ҳезум мехондагиҳо ангушт-шуморанд... Хоҳиши ман ин аст, ки фарзанди шумо оянда мисли онҳо бадному сарпасту шарманда нашавад.

— Худо аз шармандагӣ нигоҳ дорад!..

— Муттақои ягона барои ҳама Худост, — сухани мардро об дод Насим, сипас афзуд: — Лекин пирони сухан гуфтаанд: бо умеди Худо ҳам шаву буттаро маҳкамтар бидор. Медонед, агар ҳамон бо таппаку ҳезум мехондагиҳо, ки шумо гуфтед, андаке донишу саводи казoi медоштанд, назди «устодон»-и порахӯр ҳеҷ гоҳ муттаҳам намешуданд. Бало дар сари нодонист. Ба ин гап, ба фикрам, розӣ мешавед...

Мард хомӯш монд. Зан сатили сирдорро се маротиба обгардон карду шуст ва аз пайи говдӯшӣ рафт. Насим бо оҳанги боз ҳам нармтар ҷилави суханро дигар сӯ кашид.

— Аслан ман ҳам метавонам чашм ба кӯриву гӯш ба карӣ зада, таҳсилу рафторҳои фарзанди шуморо набинаму ба Худо ҳавола бикунам. Ин роҳи осони кор ё ҷонхалосӣ нест? Шавад обӣ, нашавад лалмӣ. Вале вичдон ва қарзи касбӣ маро ором нагузошт, каш-кашон ба даргоҳи шумо овард...

Насим чашм аз мард намеканд. Ё пешонию офтобсӯхтаи дар нури ҷароғ мисрангаширо кафмолкунон ба андеша мерафт.

— Росташ, ба дари хонаи касе бе даъват рафтан осон нест: ҳазору як андеша. Лекин барои каме ҳалол кардани ҳамон қабзаҳои пуле, ки шумо гуфтед, ночор омадам... Пичинг, таънаву маломатҳоятон болои дида. Аммо як чиз маълум аст: бетарафӣ, сахлангорӣ, бепарвоии мову шумо бачаро бештар ба роҳи қач, худсарӣ, ҳатто дуздиву авбошӣ тела дода, то паси панҷараи зиндон бурда сиёҳном карда метавонад.

— Худо нигоҳ дорад!

— Мо ҳам ҳаминро меғӯем. Вале то бад нагӯӣ, неқ пеш намеояд. Дар сурати рӯй додани ягон нохушӣ, роҳбарони мактабу омӯзгорон, аз ҳама бештар падару модар, ҳатто пайвандону ҳамсояҳо, агар нангу номусе дошта бошанд, дар гирдобии хичолату ташвиш афтода, аз доғи ин бадбахтӣ месӯзанду меноланд.

– Маълим, воҳима ҳам андоза дорад. Натарсонмон...
Рафтораш бад аст?

– Кам-кам... Бо ҳар баҳона бо ҳамсинфон гиребонгирӣ, дилсиёҳӣ мекунад, ба дарсҳои омӯзгорон ҳалал мерасонад...

– Э бетамизе... О сахтсаре. Чӣ кораш кунам?

– Насихат...

– Ин вазифаи шумост, маълим. Ман фурсату лабу лаҳҷаи пандгӯӣ надорам... Бо мушту шалоқ эм, ба тахтаҷӯби лаҳад рӯсташ мекунам.

– Ин роҳи тарбия нест, бародар. Бештар ҷоҳилу ёғӣ мешавад...

– Э Худо, дигар аз дастамон чӣ меояд?

– Шайхи Муллоноур доимо аз номи Худо таъкид мекунад: «Аз ту ҳаракат, аз ман баракат». Меҳоҳӣ, ки ягон рӯз писаратро дастбаста, пеш-пешӣ туфанг аз ҳона баранд?

– Ҳаргиз! Бо воҳима натарсонмон!

– Чӣ ҷойи воҳима? Меҳоҳед, ки фардо оби ҷашм дар бари рӯ, шармандаву хору зор дар мурофияи писари ҷинойткорат бишинӣ?

– Худо он рӯзу соата ба душмани кас нишон надихад.

– Хоҳиши ман низ ҳамин аст, – оҳиста гуфт Насим ва афзуд: – Ният ҳолис... Аз меҳмони ноҳонда шудани ман наранҷед. Медонам, ки аз саҳро шалпару гурусна омадед, сад ташвиши дигар ҳам доред. Лекин ҷораи дигар надоштам. Оғохонданам ҳатмӣ буд. Бо нармӣ фаҳмонед... Ба ғоиди ху-даш...

– Маълим, нав ба кулбаи мо по мондед... Шароит ба шумо маълум: ғуломи кори колхозем, қадри як кило пахта аз одам баланд. Дар ин фасл на фарзанд ба ёдамон мерасаду на пайванд... Як пиёла ҷой мегирифтед... – Ёро то сари кӯча гуселонда узромез мегуфт мард.

– Маротибаи дигар... Дар рӯзи хушу шодӣ... – посух дод Насим ва чун аз пули болои наҳр гузашт, ҳастаҳол нафаси чуқур кашиду бо даструймол арақҳои пешониву бари гарданаширо по-кунон пичиррос зад: – Зиндагии вазнин... Осон не...

«Коштани тухми кинаву адоват дар дили мардуми гумрох, доман паҳн кардани низоъ шабеҳи ҳашароти сирояткунанда аслан аз ман-манӣ ва баҳсҳои таҳқиромезу фузулии муллоҳои навбаромад сар зад», – дар дил мегуфт Насим. Ин хулосаро сари ҳар қадам яке бо ҳашму дарду алам, дигаре бо истехзо ба забон меовард. «Дунё бесоҳиб монд, – ғур-ғур мекард Дилёб, ки аз сиёсату тамғагузории муллоҳои деҳа боке надошт. – Дина аз тухм баромадааст, аз худаш бут метарошад. Аҷаб-аҷаб. Гӯё аз осмон ситора кандааст. То дирӯз ғангиву бангӣ буд, имрӯз муриди дасти рост, соҳиби ҳукм...» Оташи фитна мисли васвасаи шайтон якбора не, рӯз ба рӯзу ҳафта ба ҳафта, моҳ ба моҳу сол ба сол аз деҳе ба деҳе, аз ноҳия ба шаҳре, аз водие ба вилояте аввал дар масҷиду гирди дастархон, сипас дар маросими оши чилу сари сол, пасон дар ҷанозаи одамони сарватманд барои соҳиби ҳукм шудан забона заду паҳн гашт. Эшонзодаи хунгарме мехост чун пешво назди тобути маит ё маита рӯ ба рӯи сафи ҷанозахонҳо ва издиҳом бо салобат рост истода, бо баландгӯяк аз исломи пок, қоидаҳои гӯру чӯб, азодорӣ, овозандозиву ашкрезӣ ва ё мӯканиву рӯҳарошӣ ба марги азизон, дуруст ё куфр будани ин ё он расму таомул аз назари хеш вазъ гуфта, намоишқорона соҳиби қолини бузург ё қабза-қабза пули хайрот шавад. Ин ҳам рашку ҳасади мулломаобҳо ва ҳам ихтилофи назарро ба вучуд овард. Ҳазору як саволу посухҳои мухталиф. Оши сари тахтаро яке ҳаром мешумориду дигаре раво. Ин як баҳонаи мочаро. «Фарз кардем, масалан, яъне, – сухан меғозид муллои ислохталаби навриш, – ҷавонмард ё арӯсе баногоҳ мефавтад. Кори Худо. Аз тақдир ҷойи гурез нест... Ана дар ҳамин рӯзи сиёҳ, яъне, масалан, даҳони мурдадорҳо пури хун, чашмҳо ашқбор, нолаву шеванашон ба фалак мепечад, даву този говкушиву нону фатирпазӣ, хомшӯрбопазиву дастархонорой, фаш-фаш хӯрдану шикам пур кардан магар аз рӯи шарият аст? Оё ин ҳолат мурдари монда тӯтхурӣ нест? Бо риояи ин таомул, яъне, масалан, мо мардумро аз ғамшарикӣ дур, бандаи нафс кардаем. Ҳайрон мешавам. Гӯшҳо пури нолаву фарёди

чигарсӯз, чӣ хел нону об аз гулӯ мегузарад? Риояи чунин таомул, яъне, масалан, дар ягон китоби динӣ вучуд надорад! Сохтаву бофтаву нораваост».

– Охиста-охиста! Забон баровардаӣ, бача? Хушрӯ гап зада-на ёд гирифтаӣ. Лекин аз ҳад нагузарон, – чашмони пурчози-баи бузург, аз зери абрӯвони дароз ба навриш дӯхта, лангардор овоз баровард муллои ришсафед ва ба болиштҳо дурусттар таъя партофта давом дод: – Гунҷикшбача очаша чив-чив нишон медиҳад... Шариат шер аст. Ба думи шер бозӣ нақун. Гумроҳ кардани мардум гуноҳи азим аст. Аз ёд набарор: ин расму таомул мероси ҳазорсолаи бобоҳои мост. Як мусулмон тамоми умр шабу рӯз қони сиёҳ меканад, ки дар сафари охи-рат бо дастовези шоиста равад. Тухфа, балки чароғи раҳнамои каси ба ҳақ пайваста, ана ҳамин оши сари тахта аст. Бе ин маит ё маита бо ҳасрат, гуруснаву ташна, хору зору сарсон дар сафари охи-рат раҳгум мезанад... Бо ин фатвоҳои пучу беҳуда пеши роҳи хайру саховати одамонро нагиред...

Муллои навриш, ки бо сари ҳам, пиёлаи гулдореро дар қафи дастон мечархонд, сар бардошту бо заҳрханд ба рӯи мусоҳиб чашм давонд ва бо нармӣ гуфт:

– Домулло, замони дигар шудааст. Шумо аз ҳаводиси дунё беҳабаред. Яъне, масалан, шумо намедонед, ки ин чизҳо, ҳа-то дар сари гӯр оят хондан бофтаанд.

– Э худобеҳабаре! Э расвое, – пичиррос зад муллои ришсафед ва аз тағи абрувон ба онҳое, ки гунгу хомӯш чун тамошобин гирди хон нишаста буданд, чашм давонд. Ҳама навриш. Вай акнун пай бурд, ки дар ҳуҷра муридони ӯ кам, ёрони навриш зиёданд.

– Чаро оташин мешавед? – пурсид навриш ва сари по нишаст. – Яъне, масалан, баҳс аст... Ин чизҳо агар сарчашма медоштанд, аҳли суннат дар саросари олам онҳоро иҷро мекарданд...

– Пас аз ба ҳок супоридани як банда дар ҳаққаш фотиҳа хондан зарар дорад? – тунд пурсид ришсафед. – Ё ту аз суннати бобоият рӯ тофтаӣ...

Навриш худро ба нодонӣ зад ва хунсардона суҳанаширо идома дод:

– Вақти он расидааст, ки ба мардум ҳақиқатро бигӯем, яъне, масалан, аз баҳри бисёр расму таомули нолозим, ҳатто шармовар гузарем. Тоату ибодати мо, яъне, масалан, дар баъзе ҳолатҳо ба бутпарастӣ шабоҳат дорад.

Хун ба сари ришсафед зад ва бо пайкари ларзон таркид:

– Ту саги кучой, ки ба мо дарс медиҳӣ? Расму оин, суннати гузаштагонро поймолу хор накун, ки кофир, шармандаву расвои ду олам мешавӣ!

– Домулло!

– Баҳс, ки бошад, хап шин, – домуллои ришсафед пиёлаи холиеро аз пешаш гирифта дуртар гузошт... – Худораҳмати киблағох бо ҳамин орзуву умед туро ба Бухорои шарифу Саудия ба хондан фиристода буд? Ин фикрҳои фитнаангезат ба гӯши рӯи Эшони домулло расад, аз гӯр рост меҳезад.

– Воҳима накунед. Ин гап ҳам дурӯғ аст. То имрӯз ягон мурда, яъне, масалан, барои мисол, бо кафан аз гӯр берун набаромадааст.

– Э рохгум, ту бар хилофи падару бобоҳои неқномат меҳохӣ, ки мардум ба расму таомул, рӯзаву намоз, суннати ғайр муносибат бикунанд? О ин куфр аст!

– Қиблағоҳи ман ҳам, яъне, масалан, барои мисол, мисли шумо чаласавод буд, дониши васеи динӣ надошт, – берӯву риё гуфт навриш.

– Э хок бар сарате! Э чувонимарг шавие! – Болиштҳоро як сӯ тела дода, чорзону нишаст мӯйсафед ва бо ҳашму асабоният панча сари зонӯҳо зада нолид: – Ҳайфи заҳмату орзуҳои ширини Эшони домулло. Хаёл мекард, ки пас аз таҳсил дар марказҳои бузурги исломӣ мисли фаришта бармегардӣ, на монанди иблис... – домулло кафҳояшро кушода рӯ ба осмон ниёиш оғозид: – Худоё, аз ин махлуқҳои навбаромад моро дар паноҳат нигоҳ дор. Ин ачинаҳора худат офаридаӣ, тухмашонро худат кудрати аз рӯи замин пок кардан дорӣ, агане ба сари мардум рӯзи сиёҳ, ҷаҳаннам меоранд. Чашмонашона хун гирифтааст. Ин касофатҳо аз суннати худ рӯ тофтаанд. Рӯзе даъвои пайғамбарӣ ҳам мекунанд. Ҳезед, бо инҳо сари як дастархон нишастан ҳаром аст! – овозаш хиррӣ, чашмонаш пурашк, бо як даст ба девор тақя карда, аз ҷояш бар-

хест ришсафед. Навришҳо бо истехзо ва нигоҳи ғолибона аз паси вай чашм давонданд: «давратон гузашт; доду вовайло кунед-накунед, оянда ва ҳатто ҳукумат аз они мост».

Аслан ин баҳсҳо озмоише дар майдони мубориза барои неру ва ақидаи худро нишон додани навришҳо ба мардум ва пайдо кардани шуҳрат буд. Аз хомӯш истодан мурод ҳосил намешавад. Бояд ҷову мақоми худро соҳиб шуд; ба онҳо ҳамин хел дастуру таълим дода буданд... Муллоҳои солору решадор ва пуртахаммул дар ибтидо ба навришҳо, ки муомилаи дурушту қайсариро сипар мекарданд, сарбасар заданро эб надонистанд. «Киро намекунад... Ҳавою ҳаваси шуҳратхоҳӣ аз сарашон равад, боз дар хари ҳудашон мешинанд. Баъдан бо сабуксарҳо баҳсу кашокаш кардан ба онҳо баробар шудан аст», – ба ҳамдигар меғуфтанд онҳо. Аммо мардуми авом аз ин баҳсҳои мочароангез маънии дигар мебардоштанд. «Дидед, пеши нафаси навриш напоист, лолу музтар монд». «Алови чашмаша гирифт. Чунон бо доду вовайло гурехт, ки...» «Доси нава дамаш тез... Баъд мебинед, ки кунд мешаванд». «Дуруст, ҳар кадомаш, ки нав аз шаҳрҳои дур меояд, дар гумонаш ҳамаро чапаву роста карда, муъҷизае меофарад. Вакте ин кундахоро, ки аз ҷояшон ҷунбонда натавонистанд, аз боло-боло паридану ҷуфтакпартой монда, ром мешаванд». «Лекин як чиз маро дар ҳайрат меғузорад: чаро ҳукуматдорон ё идораҳои маъмурии таноби ин худсарҳоро намекашанд? Аз ҳад гузаштаанд. Рӯирист таҳдид мекунанд, метарсонанд...» «Ёд доред, дар замони Сталин не, ҳатто даврони ҳукмронии Ҳурушёву Брежнев мӯйсафеде аз дину ибодат як ҳарф мезад, сад хабаркаши бадбахт гапа мерасонд. Ана баъд аз китоби мусулмонӣ нигоҳ доштану ба бачаҳо хати арабӣ ёд додан сар карда, сад гуноҳи рости дуруғи дигарро дар пояш печонда, аз кашокашу шохидбозӣ, таҳдиди мурофиаву ҷазо ҷонашро ба лаб меоварданд. Ҳм, одами бегуноҳ ҳам ба халосгар зор мешуд». «Ягон сиру савдое ҳаст».

– Сиру савдора ҳама медонаду косаи таги нимкосара ҳама мебинад, – бо ришханд ошкоро меғӯяд бобои Раҳмат ва меафзояд. – Ун чашмҳои биноӣ ба ҳукумат содиқ кайҳо таги хок рафтаанд.

– Муҳобот мекуни...

– Дар назари шумо гапе, ки ба фоидаи ошнохотон набошад, муҳобот метобад, – бедимоғ мегӯяд бобои Раҳмат ва таҳдор мепурсад. – Ё Худо Раҳмата барои бухтон офарида аст?

Мусоҳиб, чашмонаш мулух, ба мӯйсафед нигариста, аз бими теғи забони ӯ хомӯш меистад. Раҳмат риши пахмоқашро хор-хорон ғур-ғур мекунад:

– Кӯр набошем, мебинем, ки бештари курсинишинҳо дар маросиму чашнҳо ҳамкосаи навришҳоянд... танобкашҳо чону чигари ин муллоҳои навбаромаданд...

– Аз ҳад нагузарон... Пеш коргари ГПУ будӣ?

– Не, кӯзагар... одами дар назди Парвардигору бандаҳояш якрӯву ростгӯ... – посух медиҳад мӯйсафед ва ба андеша меравад. – «Инсон, – не муллову на авом, – ҳаргиз аз банди нафс нараҳид. Тамоми талошу дасисаву чонкоҳониҳояш дар зиндагӣ ба хотири конеъ кардани нафс аст. Нафси бетағ; роҳбар бо суҳанҳои беҳисоби дурӯғ бағали мардум пури чормағзи пуч бикунад, ҳадафи нимчамуллоҳои хасакӣ бо сеҳру ҷоду ва зикри дунёву қиёмат мардуми авомро дар чанги худ нигоҳ доштан аст. Авом, чуноне саҳифаҳои зарди таърих ва нақлу ривоятҳо собит месозанд, асрҳои аср бозичаи дасти тӯдаҳои муфтхӯру найрангбоз аст. Мардуми содадил, зудбовару сахӣ. Худ ва зану фарзандаш моҳҳо ғизои гарму гӯштро набинанд, барои як худнамои пуркарруфар – муллотароши ширинсухани тафриқаандоз чонашро фидо мекунад. «Ҳоки пояш» мешавад, домону дасташ мебӯсад... Ана ҳамин муллоҳои навриш, ба гуфти бобои Раҳмат – «ҷадидаҳои навбаромад» аз зиёд хӯрдани хомшӯрбову фатир, мурғбирёну сихкабоби муфти мардум ва ба чайбашон даромадани пулҳои бедардимиён гарданғафсу маст шудаанд. Онҳо низ мисли роҳбарони нозпарвари хизбу раисони номдор танҳо гӯшти чӯчаву моҳӣ, гӯсолаву бара, сирка ё бузғолаи ҳанӯз такка надидаро тановул мекарданду беҳтарин анвои меваро истеъмол. Қорӣ-шикамбаҳои бесаллаву шикам, тасбеҳҳои дарози ранга ба даст, бо боди бурут дар ҳалқаи тӯда-тӯда муридон дар маросиму маъракаҳо пайдо шуда, ҳукм бароварданд: «Нони маълиму коммунисту комсомол ҳаром аст. Онҳо бояд аз рӯйи шариат бо занҳояшон аз нав ақди никоҳ банданд. Вагарна онҳоро ҷаноза

хондан норавост». Ана ин фатво чун корд ба устухони таҳқиршудагон расид ва навришон гирифтори хашму нафрат шуданд.

– Эҳе, ин бисмиллои кирдори инҳост, – хушдор меод Нуралӣ. – Таърихашонро ман медонам. Ин нағмаҳоро дар давлатҳои исломӣ ба ҳар шакл борҳо санчидаанд. Берӯянду тундрав. Дунёи мубориза... Ҳадафи таълими мактабҳое, ки инҳо таҳсил кардаанд, тарбияи шогирд ба манфиати ғояи худашон аст. Ҳм, ҳаёлатон, ки он ҷо ба инҳо марксизм-ленинизмро меомӯзонанд? Дар мағзи инҳо як чиз аст: ба расму оин ислоҳот даровардан, муллоҳои солхӯрдаро бо ҳар роҳу восита аз сахна дур кардану соҳиби ҳукм шудан... Ҳм. Бо собуни инҳо баъд ҷома мешӯед...

– Аз пашша фил насозед, – посух дод ба ӯ Салим. – Дунё бедарвоза нест...

– Дарвозабонҳо дар хоби ғафлатанд...

Аз ин гуфтугӯ ҳафтае сипарӣ нашуда, дар ҷанозаи Алиӣ бозаргон, – марг дорову нодорро ҷудо намекунад, вақташ, ки расид, беҳабар меояд, – навришҳо худро созтар шиносонданд. Фасоди нияту кудурат лаҳзаи тобути бо газворҳои қиматбаҳо ороёфтаре аз ҳавлии пурдабадаи маит баровардан сар зад. Мотам ба рӯзи маҳшар табдил ёфт. Зану хоҳарони Алӣ лаҳзаи видоъ беҳуш шуданд, доду афғони пайвандон ба ғалак печид, духтарони марҳум панча бар сару нохун ба рӯ мезаданд. Охир, Алиӣ бозаргон, ҷавонмарди камубеш панҷохсолаи дар қаламрав аз ҳама ҷиҳат номдор, – якеро, ба қавле, бо шиносбозиву миёнаравӣ аз даҳони гург, дигареро бо сад ҷурму гуноҳаш аз зиндон мерахонд, – баногоҳ гӯё аз марги муфочо ба раҳмати Худо пайваст. Табибон пас аз муоина ба хулосае омаданд, ки Алӣ дар хобаш аз сактаи дил осонакак ҷон ба ҳақ супоридааст: бе гапу оҳ. Яке инро марги беазобу зебо меҳисобид, – не миннати зану на шикваи фарзанд шунид, – дигаре бо ҳасрат иброз медошт, ки ба аҳли хонадон ва ёру бародарон васияте нагуфта рафт: бештари ошноҳояш аз ӯ қарздор буданд.

– Баимонаш қарза бармегардонад, дигар чора надорад. Беинсофаш дар қиёмат, вақте ки кундаи дӯзах шуд, иқрор мешавад.

– Дар ин дунё одами баимону Худотарса аз кучо меёбӣ?

– Дар ошнобозӣ устухон надошт...

Бачамарде қоматбаланд, қолии бузурги лӯлавор печонда сари китф ҳамоил, ду-се марди тали матоъҳои ҳарранга таги каш ва халтаи пурпул дар даст овезон, дар паҳлуи ӯ пеш-пеш тобут ва издиҳом сӯйи чанозагоҳ намоишкорона қадам мезаданд. Мӯйсафед, ки як парча суф дар даст дошт ва аз паси онҳо бошитоб мерафт, дам ба дам фарёд мезад:

– Салоти чанозаи муъмин дарёб!

– Аз як тараф, батартиб тақсим кунед! – амромез бо овози баланд мегуфт марди босалобате. – Медидед-ку: Бозаргон ба сад маърака сару бар мешуд...

Тобутро болои суф гузоштанд ва чанозахонҳо рӯ ба қибла бонизом саф орошанд. Ана ҳамин лаҳза масъалаи аз байни муллоҳои номдору маъруф интиҳоби касе, ки рӯ ба издиҳом истода, ваъз бигӯяд, сипас чанозаро бихонад, ба миён омад. Яке фатво меовард, ки Алии бозаргон ба фалон эшон ихлосманд буд. Хондани чаноза ҳаққи ҳалоли ӯст.

– Аз рӯйи қоида, пеш даромадан дар ин чаноза вазифаи муллоҳои ин деҳ аст, – иддао мекард дигаре.

– Алии бозаргон аз решаи қавми мо буд, – гуфт муллои наврише ва афзуд: – Шабу рӯз ҳамроҳи мо буд. Як пиёла чой бе мо аз гулӯяш намегузашт. Барои ҳамин чанозаи Алира хондан қарзи ёриву бародарии мост...

– Ин хобата ба об бигӯ. Мо мурдаем, ки ту соҳиби чанозаи Алӣ шавӣ!.. Алӣ ба гадову сағҳои кӯча ҳам нон медод, – гуфт марди пешкори босалобат. – Ин деҳа муллову пири ҳудаша дорад. Ба эҳтироми Алӣ омада бошед, нури дида, бедаъво чаноза хонеду бо роҳи омадаатон равед.

– Ин ҷо майлиси ҳизбу колхоз нест, ки фармон бидиҳӣ, – гуфт навриш ва тунд рафта, баландгӯяк аз пешии даҳони ришсафеди қоматбаланд ҷониби худ кашид. Аввал якдигарро тела додан оғоз ёфт, сипас фаҳшгӯӣ, гиребонгириву панча ба ришу фаш задан ва мушту лағадпартоӣ, нафринхонӣ авҷ гирифт. Ва саҳнаи пургирудоре ба амал омад, ки касе интизораш набуд. Навришҳо, ки пеш ба рақибони худ муносибати гургоштӣ доштанд ва бегумон ба ин хел бархӯрдҳо омода ва тарзи мушту лағадпартоиро омӯхта буданд, ба ҳарифони худ ва ҳар касе, ки ба онҳо зиддият нишон медод, бо усулҳои гуногун бе-

рахмона зарба мезаданд. Издихоми ҳайратзада ва онҳое ҳам, ки аз ин савдо беҳабар буданд, якбора ба ҷунбиш омад ва барои ҳимояи ришсафедону нишон додани нафрати хеш ба сари навришон сангу кулӯҳ боридаанд. Дар як лаҳза қиёмат барпо шуд: яке сари по нишаста аз даҳон хуну дандонҳои шикастаашро туф мекарду дигаре камар ё дасти латхӯрда ва ҷойи вараму кабудшудаи гирди чашмашро мемолид, баъзеҳо лангида-лангида худро аз майдон берун мекашидаанд, ки боз шата нахӯранд. Ана ҳамин хел, тобут як сӯ монду нолаву афғони мотамдорон дар дигар ҷониб даҳчанд шуд. Чун навришон диданд, ки муковиматашон дар ин гирудор ба расвой меанҷомад, ба чор тараф гурехтанд. Ришсафедони аз ин балои ногаҳонӣ бимзада, — ҳафт пушташон дар ҷаноза ин хел ҷангу расвоиро ёд надошт, — аз кашокаш хаставу беҳол ин воқиаро офати охирзамон номиданду мардум муллоҷангаш хонданд. Сипас ин қиём муллову муридонашонро ба ин сӯйи дарёву он сӯйи дарё, болоиву поёнӣ чудо кард ва чун вирусӣ бади тафриқаандоз аз масҷид ба масҷиду аз маросиму маърақаҳо ба хонадонҳо паҳн шуд. Ва охири охирон ба майдонбозиҳои ноҳиявию вилоятӣ, пасон ҷумхуриявӣ, яъне бо ҳаёҳу ва даъвову шиорпартоиҳои беҳисоб хайма задан дар майдонҳои пойтахт — шаҳри Душанбе асос гузошт.

— Мочарову даъвоҳо дар масҷиду ҷанозаҳо баҳона буд, — тахминашонро ба забон меоварданд одамони куҳансолу зиндагиандӯхта. — Нав нияташон чун об равшан шуд: давлат меҳоханду ҳукмронӣ. Ин гапи сода нест. Солҳо барои расидан ба ин мақсад омода шудаанд. Диданд, ки роҳбарони ғофил дар ғӯши фил хобанд, ҷонибдоронашонро ба по хезонданд...

5

Чандест ки Насим гунгу ҳаёлист, рӯзу шабаш нохушу талх мегузарад. Ва ҳамеша ин ҷумла, ки аз китоби «Кимийи саодат» дар зехнаш нишаста буд, ба дилу ҷонаш оташ афканда, оромаш намегузорад: «Ҳеҷ офат бештар аз он набувад, ки дар шаҳре таассуби мазҳаб бувад ва гурӯҳе, ки талаби ҷох... кунанд, фаро намоянд, ки чадал гуфтан аз дин аст». Дар танҳои ва байни одамон ҳангоми баҳсу мунозира дар Чорроҳа низ аз қабри асрҳо

овози марғуладори Имом Ғазолӣ ба гӯшаш мерасад: «Ҳеч офат бештар аз он набувад, ки...» Ў баъзан аз ин ба хашм меояд ва аз алам иқрор мекунад, ки таассуби динӣ, балки такаббуру ҷоҳталабии гурӯҳе аз уламои дин асрҳо пеш то замони Ғазолӣ ба сари мардум балоҳои фоҷиабор оварда, боиси хоку хокистар шудани қасру аз байн рафтани империяҳо шудаанд. Имом Ғазолӣ ин ҳақиқати талхро чун хушдор сабт кард, то наслҳои оянда аз он панде гиранд. Вале баъд чӣ шуд? Боз ҳамон офат борҳо теша бар пояи давлат зад, мулкҳо хароб, фарзандони меҳанпарасту озоди-хоҳро бо сад ҷурму тамға гурезаву паси дар ва мардумро бо шӯрангезӣ душмани хунӣ кард. Ба хоҳири пеши ҳокими бегона болонишин шудан соҳибватанон кӯфтанд ба сари ҳамдигар, куштанду сӯхтанд хонаи умеду орзуи пайвандон ва билохира шуданд дастёру лаганбардори аҷнабиён. Ғофилу сустирода ҳамеша луқмаи хоми нерӯманду хушёру маккор мешавад. Ин табиист. Пирӯзии ғосибро дар баробари бераҳмиву ҷасорат ва ҳилагариву найрангаш бандаи нафсу ғафлат ва беимониву бегонапарастии соҳибдиёр таъмин менамояд. Таърих ин зайл мисолхоро фаровон дорад ва собит месозад, ки тоҷик дар ҳар аср аз ҳама беш аз дасти фарзандони осӣ, бегонапарасту аърофӣ ба нокомиву шикаст рӯ ба рӯ шудааст. Не, Насим дар ятимхона ба воя расида бошад ҳам, чун фарзанди мусулмон ба дини мубини ислом эҳтиром дораду Худои ягонро мепарастад. Аз суҳбатҳои хосаи маҳдуми Санги кулӯла ва Мулло Нур баҳраҳои мебардошт. Онҳо ҳеҷ гоҳ касеро тунд маҳкум намекарданд, балки рисолати хешро аз ҳидоят ба парастии Худои ягона, ростику зиндагии ҳалолу покиза медонистанд. Ва боз аз миллату шахсиятҳои бузурги милли, расму оинҳои мардум бо ифтихор ҳарф мезаданд. «Нону намак, муҳаббату ихлоси тоҷикиро дар ягон ҷо намеёбед. Ҷонаша аз дӯст дарег намедорад». Аммо ҷилави муллотарошхоеро, ки ба сари шахсиятҳои бузурги илму адабиёт санги маломат шикаста, якеро маҷусиву дигареро кофиру даҳрӣ мешумориданд, мекашиданд. «Замонро ба ҳисоб бигиру осорашонро биомӯз. Одам бе назари Худо ба ягон появу мартаба намерасад. Дилу чигари шерона дошт, ки Носир гуфт: «Ман онам, ки дар пой хукон нарезам, мар ин қимати лафзи дурри дарино». Ғурурро бинеду гарданфарозиро. Ашъору «Сафарнома» ва дигар рисо-

лаҳояш саршори ифтихору дарду аламанд. Чй чора, ки таассуби динй, балки такаббуру ҷоҳталабй бо як шиори «муъмин бародари муъмин» дар марҳилаҳои гуногуни дарозои таърих сарзамини паҳновари Хуросонро аз сад лашкари сафшикану хуношом бештар фатху мутеъ гардонд. Ва мардумро ончунон сеҳру ҷоду, мафтуну саргаранг сохт, ки империяву пойтахт, шахру водй-водй заминҳои паҳновару ҳосилхезро бо ду дасти адаб ба ғосибон бахшиду худ ба дараҳои тангу кӯҳсорони пурсанг кӯч баст. Ва боз ончунон мадҳиясарову мӯягари дарду алам шуд, ки «шунид аз замин осмон нолааш». Ана ҳамин тавр маддоҳй ба ҳукми ҳунар даромаду ҳақгӯиву ватанхоҳй ёғигй ном гирифт. Ва ёғй сари дор рафту дар зиндон нишаст ё аз дами шамшери ҷаллодон ҷон бохт, маддоҳ ҷун мағас аз гирди хони неъмат ва косаи шахду ангубин дур намешуд. Инро ба кй бигӯяд? Имрӯз боз чашми баду ҳасуде расид, ки ҳамон офати азалй – талошу худхоҳй мардуми содаву зудбоварро ба маҳалу водй ҷудо намуду ба майдонбозй ва ҷангу ҷидол кашид ва ниҳоят куштору хунрезй аз ҳад гузашт. Ба қавле, аз шарора аланга хесту аз дасиса ҷангу силоҳбардорй. Водии зарнисори Вахш аз оташи кинаҳо сӯхту ҳокистар шуд. Мардуми аз ҷабру ҷафои ҳамдигар даҳшатзада ночор аз баҳри хонумон гузашта, ҷон дар қафи даст, ба ҷор тараф гурезонанд. Насим манзараҳои мудҳиши фирори мардуми нагунбахтро ба Афғонистон аз телевизион дида, об дар чашм, ангушти ҳайрат газида буғз гулӯяшро фишурд. «Рӯзи сиёҳ, шармандагй... Боз ба ришханди таъриху бадхоҳон гирифтор шудем, – нолид дар дил ва аз худ пурсид. – Раҳматшоҳ дар ин гирудор бо фарзандонаш чй ҳол дошта бошад?»

Пас аз хатми донишгоҳ аз рӯи тақсимути роҳхат ҳамкурсоҳ ба ҷор тарафи ҷумҳурй пош хӯрданд. Рӯзи шодиву ҳузн: ба қуллаи мурод расиданд; донишгоҳро хатм карда, соҳиби диплом шуданд ва акнун ҷун мутахассиси баркамол ба шоҳроҳи зиндагй қадам ниҳода, ба таълиму тарбия камар мебанданд. Магар панҷ соли дар роҳи таҳсил шабу рӯз ҷонкоҳонияшон ба ҳамин мақсад набуд? Вале ба дилашон ба ҳар ранг ғам не, як ҳиссиёте шабеҳи нохушй, парешонхолой ханҷол мезад. Охир, панҷ сол пеш ношинос буданд, яке аз Зарафшону дигаре аз Рашт, яке аз Ҳисору дигаре аз Хатлон, яке аз Бухорову дигаре аз

Самарканду Чусту Сӯх, вале ҳама чун фарзанди модари тоҷик дар ин ҷо гирд омаданд. Душанбе – пойтахти Тоҷикистони азиз ва донишгоҳи меҳрубон онҳоро ба оғӯши гармаш гирифт, шиносу ошно кард, аз устодон саводу дониш омӯзонд; меҳру садокат ба диёр, эҳтиром ба миллату таърих, шахсиятҳои гарданфарози илму адаб, омӯзиши осори ҳазорсола, пос доштани ёди муборизони роҳи озодиро аз аҳди қадим то кунун бедордилони донишманду ғамхор дар мағз-мағзи ҷонашон парвариданд. Бегумон, аз мактаби дӯстиву ҷавонмардӣ ҳам дар ин ҷо таълим гирифтанд: як пора нонро бо ҳам дидан ва рӯзи саҳт паҳлуи якдигар истодан, ишқ варзидану аз шахди он болидан ва аз нокомиҳо чигар сӯхтан... Магар бо ин ҳама сарвати андӯхта якбора хайрбод гуфтан осон аст? Ошно, хоҳару бародар, сипас ноаён гӯё фарзанди падар гаштанд.

Духтарону писарон ҷомадону бастаи китобхое, ки солҳои донишҷӯӣ аз ҳисоби пули либосу ғизо харида буданд, дар даст, пасопеш ба саҳни хобгоҳ мебароянд. Не, бачаҳо, ҳатто Раҳимбеку Сӯхроби бокс ба истиқболи духтарон мешитобанд ва бастаҳои китобро аз дасташон гирифта меоранд.

– Мо зиндаву шумо бор мекашонед? Айб аст. Бобои Занбӯр чӣ мегӯяд?

– Кош аз аввал ҳамин хел меҳрубонӣ мекардед, – шӯҳиомез посух медиҳад Гулбибӣ.

Ҳама ханда дар лаб доранду чашмони рахшон, вале дар дил ҳасратаке низ. Ширинтарин, рангинтарин солҳои ҷавониву донишҷӯӣ мисли хобу хаёл сипарӣ шуданд. Давре будааст нотақрор. Акнун ҳар яке дарк мекунад, ки шиносоии авали онҳо имрӯз ба меҳри бародарӣ табдил ёфта. Баъзеҳо об дар чашму ханда ба лаб ҳамдигарро пайиҳам ба канор гирифта, пичиррос мезаданд:

– Аз сари боду ҳавои ҷавонӣ гуноҳе гузашта бошад, мебахшед. Ҳай девоғнагӣҳое кардем...

– Худо бубахшад... Ҳамааш хуб буд... Нав ба ҳамдигар унс гирифтем, хоҳару бародар шудем, ки гузашт...

Бобои Занбӯр табассумаке дар лаб, бо нӯги ангуштон риши кулутаи мошубиринчашро хор-хорон бо ҳавас аз онҳо чашм наканда мегуфт:

– Акнун ба қадри ҳамдигар мерасед? Қадри неъмат баъд аз завол...

– Напурсед.

– Ҳаминаш ҳам нағз. Бехтарин ёр–ёри зиндону до-нишҷӯиест. То буд шудани муҳлат аз ҳам ҷудо намешавӣ...

– Худо аз зиндон нигоҳ дорад...

– Кору зиндагии ҳалол биҳишти дилу болу пари инсон аст. Баъд аз дида дур ҳам шавед, ба дил наздик бошед; ҳамдигар-ро суроғ кунед. Боботона ҳам аз ёд набароред... Ба Душанбе ки омадед, мархабо, чой тайёр... Мебинед? Симак ҳам ба гу-сели шумо омадааст.

– Ба Худо, ки саги бовафо аз каси бадният авлотар аст, – гуфт Раҳматшоҳ ва рафта сару шонаи ҳайвонро, ки ба онҳо нигариста дум мечунбонд, сила кард. – Хайр, Симак...

Ана ҳамин Раҳматшоҳ боре ногаҳон ба суроғи Насим омад. Ёхе, аз ин ташриф ӯ ба ҳаяҷон афтод ва ҳини Раҳматшоҳро ба оғӯш кашидан ба чашмонаш об ҳам давид. Охир вай худро ноҳинҷор ҳис мекард, ки дар ин дунё касе надорад, ки аз рӯи меҳр боре дарастро кушояд. Гулноз – ҳамсараш низ ҳамеша бо чашми чор роҳи меҳмонеро мепойид ва дилтангӣ мекард. «На шумо хеш дореду на ман... Кош бачаҳо мисли мо наша-ванд». Аслан муроди Гулноз ин буд, ки боре меҳмоне биояду онҳо, – омӯзгорони номдори мактаб, – ба ин баҳона, хони зиёфат кушоянд ва чанд ҳамкору ҳамсояро даъват ва ҳаққи намак бикунанд. Бо ташрифи Раҳматшоҳ ин орзу амалӣ шуд. Насим рӯҳи дигар гирифт ва дар хаёлаш қоматаш росттар шуд. Охир, одамон диданд, ки онҳо соҳибе, дӯсте доранд... Вале шодиву нишоти кӯдакон дар олам намегунҷид.. Бачаҳо аз хурсандӣ қад-қад парида, бозичаҳои овардаи Раҳматшоҳ дар даст, гоҳ сари зонуи ӯ менишастанду гоҳ мисли гулпарак бошитоб ба берун давида, ба ҳамсолонашон мужда мера-сонданд, ки амакашон аз роҳи дур ба меҳмонӣ омадааст.

Ҳавлӣ он шом зебу фарри дигар гирифт. Обзадаву рӯфта, болои кат қоливу курпачаҳо густурдаву болиштҳо монда.

Насим ба муносибати ташрифи Раҳматшоҳ шом чанд ҳам-кору мардони ҳамсояро ба манзил хонду суҳбат орошт.

– Бародар, пиру раҳнамои ман, – ўро ҳамин хел мешино-

сонд Насим ва шоду мамнун: — Аз шоҳони Дарвоз аст... Раҳматшоҳ ном дорад. Лекин ҳоло сокини Вахш аст...

— Эй марак, дуои бади кадом кампир дар ҳаққат мустачоб шуд, ки аз бихишти рӯи замин ба шӯразор омадӣ? — шӯхиомез пурсид бобои Раҳмат ва афзуд. — Анчиру туту анораш як сӯву обу ҳавои роҳати ҷонаш баҳои сад ҷаҳон...

— Дилма хун нақун, амаки чӯ, — бо лаҳҷаи ширин посух дод Раҳматшоҳ ва пас аз ҳолпурсӣ гуфт: — Солҳои аввали аз байни кӯхҳои барфпӯш омадан, эҳе, гармии тоқатфарсову неши хомӯшақҳои хунмак дар ин диёр балои ҷон, дарвозие қиёми тобистон аз обреза ташнагӣ мешиканаду бо остин лабонашро поккунон меҳаҳад аз пайи қораи биравад.

— Эй марак, — меғӯяд ба ӯ мисли худат як марди шӯх, — пас аз об хӯрдан шукр гуфтани фаромӯш нақун...

— Э ҷӯи ширин, — бо ҳашму алам посух медиҳад дарвозӣ, — оби Худоро шукр дар Дарвоз монд...

То як поси шаб деги суҳбату ширингӯӣ чӯшид ва дар ёди аҳли нишаст нақши нек гузошт. Сипас бо шарофату ҳидоятҳои Раҳматшоҳ омаду рафти дигар дӯстон низ оғоз ёфт. Наим ҳам ба суроғи ӯ омад, танҳо не, бо амаки Абдукарим ва зану фарзандаш.

— Аҷаб кори хубе қардӣ, — дар гӯши ӯ пичиррос зад Насим. — Гӯё падарамро аз дар даровардӣ... Панҷ сол насихатҳои падаронаро ман аз ҳамин қас шунидам... Доим меандешидам: Худо ба рӯзе мерасонда бошад, ки иззати ин марди бузургро ба ҷо биёрам. Ҳамсарашро меоварден, сарам ба осмон мерасид. Қам не, панҷ сол аз дасташон нону намак хӯрдем...

— Зиндагӣ аҷиб-а, — пас аз даст шустану болои қат нишастан гуфт амаки Абдукарим ва афзуд. — кӯх ба кӯх нарасад, одам ба одам мерасидааст. Хонаву дар муборак шавад! Шод шудам.

Он шаб аз нури қароғи суҳбати амаки Абдукарим хонаи Насим равшани дигар гирифт. Бобои Раҳмат мафтунӣ нақҳои пурҳикмати меҳмон ба Насим мегуфт:

— Маълим, одами бадавлат будай. Ҳамин қадар хеш, ёру ҷӯраҳои бамаърифат доштаиву ба лаб қулӯх молида меғардӣ. Нағз-нағз... сари танҳову бесоҳиб дар гӯр...

– Чй кор кунам? – шӯхиомез пурсид Насим.

– Бо сари баланд бигард... Эҳе, ман мисли худат бо ин хел инсонҳо ошноӣ медоштам, раиса гап задан наместондам.

Ҳозирин қоҳ-қоҳ мезананд.

– Ин гапам ҳазлу як хоҳиш, – боз мегӯяд бобои Раҳмат. – Фардо маълим бо ҳамин ҷамъият меҳмони ман наshawанд, ошноира мебурам... Не нагуед. Бисёриҳо таъна мезананд, ки Раҳмат ҳасис аст. Биёед, аз ҳамин бадномӣ боботона бароред...

Моҳе пас Гулбибӣ Маърифату Назокатро бо дастовезҳояшон овард, ки ҳолу рӯзгори «писари раис»-ро бо ҷашми сарбинанд. Ташрифи духтарон Насимро дар ҳолати нобоб гузошт. Ин аз гӯшаи ҳаёлаш намегузашт, ки рӯзе онҳо меҳмонанаш шаванд. Кӣ онҳоро ба омадан ангехта бошад? Магар гап дар дили чинси зан мепояд? Онҳо иқдор карданд, ки таърифҳои Раҳматшоҳро шунида, ҳаваси дидани ӯ ва донишҷуи ҳолу аҳволро дар дилашон пайдо шудааст.

– Саргардон шудед, – мегуфт Гулноз, ки гирди онҳо парвонавор мегашт. – Қадаматон болои дида... Бахудо, ки чанд сол ҷашмамон ба роҳи шумо чор буд...

Шаб чун ҳамсоҳро рафтанду хона хилват шуд, духтарҳо суҳбати хоса орошанд. Онҳо лаҳзаҳои аҷоибӣ ҳаёти донишҷӯӣ: имтиҳонсупориву мочаро, изҳори меҳру ваъдаҳои, аз ҷониби ҳар яке ба театр ё тамошои кино даъват шудани ӯ, яъне «писари раис» ва ҷавоби рад шунидану ба гирдобии ҳақиқат, ҳатто қару алам афтоданашонро бебарда ҳақиқатқунон хеле хандиданд.

– Муруоти яхмосу изҳори ташнагӣ, шарбат хостани маро намегуед? – мепурсид Назокат.

– Аз ҳад нагузаронед... Хоҳиш мекунам, – аз шарм сурх шуда бо шакарханд мегуфт Насим. – Сирри мардон пӯшида беҳ, мегӯянд. О ман ҳоло ҳам ҳамон Насими гӯлу гарангам. Бовар накумед, аз Гулноз пурсед. Охир дар ятимхона моро ҳамин хел тарбия мекарданд.

– Не, Насимҷон, мо сода будему ту пухта, – нигоҳаш оташбор, суҳанаширо идома медиҳад Назокат. – Ҳар қадамата доништа мекондӣ. Бубинен, мо беҳабар, ту хапу дам дили Гулноза ёфтаӣ...

– Насибаи як одаму доғҳои чанд кас, – луқма мепартояд Гулбибӣ.

– Лекин ҳар ду ҳам зебандаи якдигаред, – шарикӣ суҳбат мешавад Маърифат ва пас аз каме андеша меафзояд. – Чашм нарасад, фарзандҳои хушрӯ доред. Бахти баланду ширинии зиндагӣ ана ҳамин аст. Дорой чирки даст: меояду меравад...

Насим гунгу ҳаёли аз меҳмонҳо чашм нақанда меандешид, ки духтарҳо зоҳирану ботинан дигар шудаанд. Симо ва пайкари онҳоро назокати занона ҳусну шукӯҳи ҳоса бахшида, гуфтугӯяшон пухтаву заминӣ шудааст...

Бачаҳо омадани Раҳматшоҳро пазмон шуда, чун аз дур ба чашмашон меафтад, ба истикболаш «бобоҷон»-гӯён медавиданд, сипас дар ҳавли гӯё ид барпо мешуд. Вай аз қору пайкори муҳоҷирон, хӯ гирифтанишон ба обу ҳавои таҳдашт, аз кишоварзӣ боғу тоқпарвариашон бо самимият ҳарф мезад:

– Мардуми аз дараҳои танг ҳамбидаву дар ҳасрати замин майдони қор ёфтанд; палак сабзонданд. Тарбузу харбузаи лабшақар фаровон; қадуву бодиринг беҳисоб. Базӯр як харбузаву тарбуз овардам. Ҳосили полизи худам... Боғҳо ҳосилдех шудаанд. О як борақак бачаҳоро бубар, ки бо дастҳои худашон себу шафтолу, анҷир қананду нок...

Насим ваъда доду вафо нақард. Худаш рафту Гулнозу кӯдақҳоро набурд. Ақнун барои беҳавсалагӣ худро маломатқунон аз дил мегузаронд: «Дар ин рӯзҳои пурбало Раҳматшоҳ бо фарзандонаш чӣ ҳол дошта бошанд? Қош ба ягон дасисаву гурӯҳ шарик нашуда бошанд. Ҳама қору ҳама гап мисли гирдобӣ боло қасро ба қомаш меқашад. Чӣ хел рафта аз ҳоли онҳо воқиф шавам?» Ҳозир аз ҳона баромадану аз як ҷо ба ҷое рафта ҳам осон не, ҳатарнок. Авзои мардум вайрон. Ҳамсоя ба ҳамсоя бо шубҳа менигарад. Хурду қалон мисли мурғи посӯхта на сабри дар ҳона нишастан дораду на дар қӯча истодан. Ба қасе рӯ ба рӯ шавӣ, аз қангу қуштору қорат гап мезанад. Дар ин вазъият магар Гулноз иҷозат медиҳад, ки Насим ба минтақаи пурифат, ҷое, ки оташи қангу қидол хушқу тар месӯзад ва қасе қону имқон дорад, аз қабру қайи ҳамсояву ошнои дирӯза фирор меқунад, ба суроғи Раҳматшоҳ биравад? Меғӯянд, ки дар Қалташӯру Лоҳури Данғара қунон

гуреза рехтааст, ки... Аз ҳар миллату қавманд, сӯзан партоӣ, рост меистад. Ҳар кас доғе дар чигар дорад: падару модар, бародару хоҳар ё шавҳару фарзанд гум кардааст ё дар пеши чашмаш хонумонаш сӯхтааст. Манзара дар Душанбе ва ноҳияҳои атроф низ бад аст. Оху ғиғони яке аз дасти туфангдору муштзӯрхосту дигаре аз кинаву дасисаҳои мулломаоб. Дар асл ҳама гирифтронӣ ҳаҷолатанду меҳоханд, ки ҳокими мутлақ шуда, мардумро ғуломи ҳалқабаргӯш карда, бо говронаи худ ронанд. Радиову телевизион мудом аз ин хусус бонги изтироб мезананду дар дили мардум биму ҳарос меафзояд. Не, ин гапҳо муҳобот ҳам нестанд. Нисфи Тоҷикистон, аз соҳили дарёи Панҷ то кӯҳпораҳо ба майдони ҷангу сангар табдил ёфтааст. Сари ҳар қадам, то расидан аз як ноҳия ба ноҳияи дигар борҳо тафтишат мекунанду аз ғирбол мегузаронанд. «Боз душман ё ҳосусе набошад».

Чанд рӯз пеш дар чорроҳа мошинеро доштанд, балки ронанда мошинро дар канори роҳ гузошту барои салом кардану ҳолпурсӣ фаромад. Бепарвой ё даҳони пурҳанда, шояд риши зичи калонаш ба назари командир нафорида. Вай ҳуччатҳояшро аз назар гузаронда, «аз кучо омадӣ, ба кучо, барои чӣ меравӣ?» пурсид.

— Мо ин каса мешиносем, — ба ҷойи ӯ посух доданд баҳаҳои кунҷков, ки он ҷо буданд ва шарҳ доданд. — Акаи Рустам аст. Ҳини интиҳобот суратҳои президентшавҳоро оварда буд-ку...

— Ҳамон «вовчик»? — пурсид силоҳдор ва беҳабар мушти обдор ба даҳони Рустам кӯфт. Ҷавоб дар ҳалқи Рустам дармонд. Вай каф пеши даҳон дошт, ки аз хуну дандон пур шуд. Сипас амри силоҳдор ба ғӯшаш расид. — Мошинаша гиреду микроза биёред, микроза! Ҷазои одами ришдора худам медихам...

— О ин Рустам сағираи худамон — ҳеши бобои шоир аст, — гуфт низомии дигар. — Нонпазу нонфурӯш аст. Борҳо мардуми майдона нон дода буд.

— Дунё аз дасти шоирону нависандагон, олимону ошноҳояшон вайрон шуд. Рӯшанфикр! Ба ҳар ду майдон нон меодод... Дупагона! Микроз биёред! — амр дод силоҳдор. — Домодат ҳам бошад, ришаша метарошам...

Бачаҳо магар аз шӯрангезиҳояшон изо кашиданд ё аз дӯғу арбадаи силоҳдор ҳаросиданд, ки гурехтанд. Касе аз хонача як қайчии зангзадаи бузтарошӣ баровард. Силоҳдор ширакайф буд ё балои дигаре дошт, ки сари Рустами ғариб бо шаст байни зонуҳои худ маҳкам дошта, риши зебои ўро қачу килеб тарошид ва боз кундаи зону ба пасаш зада, таҳдидомез гуфт:

– Шукр бикун, ки сарат аз тан чудо нашуд. Ин маротиба ба хотири бобои шоир... Гум шав аз назарам, ки рангу раҳмоната набинам, «вовчик!»

Рустам даҳон хуншор, каф пури дандонҳои рехта, бо оринҷҳо риши бузтарошашро пӯшонда, бо ҳоле табоҳ ҷониби автобус давид ва шояд дар дил сад шукр кард, ки аз марг раҳид.

Дар роҳҳои хурду бузург, даромадгоҳҳои шаҳраку деҳаҳо пайдо шудани дидбонгоҳҳои ғавҷубдор, тал-тал харсангу сих-молаҳои чапамонда аз рӯзи хуш нест. Кинаву адоват, душмании рӯйирост, новобарӣ ҳар рӯз ғоҷиае пеш меорад. Кӣ аз кӣ чашми ҳарос дорад? Тоҷик аз тоҷик ё тоҷикистонӣ аз ҳамдиёри худ? Инро кӣ пеш овард? Ин магар бадбахтӣ нест? Нисфи Тоҷикистон ба сангар табдил ёфт. Ҳама командир шуду сарбоз ва камон бардошту ба хидмати марг камар баст; тепахоро гӯру мазорҳои хокашон нав пур карданд. Болои ҳар гӯр ҷӯбеу латтаи сафеде. Намедонӣ, ки соҳиби гӯр пир буд ё ҷавон, гуноҳ дошт ё не? Одам бекадру мурданаш осон шуд...

6

Замонҳои пеш дар баъзе деҳаҳои калон мазори ғарибакҳо вучуд дошт. Дар ин оромгоҳҳо мусофирон ва ё касони бесоҳибе, ки бо амри тақдир аз шаҳру деҳаҳои дур ба ин диёр афтода, аз олам мегузаштанд, албатта, бо риояи расму таомул ва хондани ҷанозаи худой ба хок супорида мешуданд. Ва ҳар боре хурду бузург аз назди чунин гӯристонҳо мегузаранд, ҳатман ба рӯҳи ғарибону бекасонӣ мутавафо ғотиҳае меҳонанду қарзи инсонӣ ба ҷо меоранд. Солҳои охир дар ин мазорҳо гӯрондан қариб аз байн рафта буд. Соҳибони мурдаҳо ор медонистанд, ки азизони хешро дар мазори ғарибакҳо гӯронанд. Ҳеҷ кас худро ғарибу

бекас намешумурд: ҳама таҳқой буду соҳиб ватан! Вале аз нав бар асари чангу ҷидол мазорҳои шаҳидони гумном дар минтақаҳои чангзада пайдо шуданд. Бари роҳ ва дар ҷоҳои чашмраси сари теппахо гӯрҳои хокашон тозаву болояшон ҷӯбакзада ва бо ранги сафед латтабандии дар панҷаи бод дар тақопӯро мебинеду дил фишурда мешавад. Гӯри кӣ бошад? Ҷавон ё пир? Бештари соҳибони ин турбатҳои навро одамони худотарсу савобҷӯ, бегумон, пас аз ёфтани тарсу ҳарос, – куштаи кадом ҷониб бошад? Боз ба сарашон мочарое наорад, – чун шаҳид бо сару либос гӯрондаанд. Дар рӯи замин ба зоғу занбӯр ва дарандагон мондани бандаи Худо раво нест, балки инсонвор ба ҳок супоридани одамизода қарзу фарз аст. Вале рӯи озурдаи кушта, – ҳоҳ пир бошад, ҳоҳ ҷавон, – падару модарони бадбахт, занону модарони дилрешро ором мегузорад? Хобҳои мудҳишу ҳавлангез. Азизони аз дасти ёр ё ағёр кушта дар гирдоби бало афтоданду имдод мецоҳанд. Охир, лахти чигаранду аз синаи раҳм шир хӯрда. Одамони аз ғоча воқифу мотамдор, даҳон пури хун, дар суроғи азизон ба ин мазорҳои нав меоянд ва аз одамони атроф нишони гумкардаҳои худро меҷӯянд. Вале ҷӣ суд, ки аз Ҳиндустон хабар меояду аз гӯристон не...

Аз чангу гирудорҳои шармовар, – охир, барои худнамоӣ ё қудратнамоӣ якдигар мекушанду деҳаҳои обод ҳароб мекунанд, хонаҳоро месӯзонанд, – таърифҳои мешунаванд. Фалонӣ дар атрофи трактори одӣ оҳанпораҳоро кафшер карда чун танк истифода мебарад. Ин ҳеҷ гап не, меҷӯяд дигаре, бачаҳо аз лӯлаи оҳанӣ бо номи «шингили фос» пулемёт сохтаанд. Ана ҳамин ҳел ҷанги дохилӣ сарбозони собик, оворагардону авбошонро ихтироъкору соҳиби силоҳҳои марговар кард.

– Шароит маҷбур кунад, ба иззати нафс расанд, одам ваҳший ҳам мешавад, – андешаманд меғуфт мӯйсафед Дилёб. – Он болоҳоро, ки ба мо нишон медиҳанд, аз фитнаи суҳананд. Оқибаташ ба хайр шавад. Ягон махлуқ мисли инсон ҳаробкор нест. Яке месозад, дигаре вайрон мекунад. Яке аз сохтан лаззат мебарад, дигаре аз шикастану сӯхтан...

Насим дар ин маврид мисли ҳарсанге, ки болояш нишастааст, ба санг табдил меёфт ва меандешид, ки пеш ҷавонон калимаи сангарро аз китобҳо мехонданд ва маънияшро аз луғатҳо

мечустанд. Алҳол ин калима дар нӯги забони хурду бузург сайр мекунад. Лекин вай ханӯз соли 1983, вақте ки бо роххат ба шаҳри Ялта ба истироҳат рафта буд, зимни сафар ба Севастопол аз рӯйи хоҳиши Иван Василийевӣ мӯйсафед сангари аслиро дид. Вай, Иван Василийев, пеш аз он ки гурӯҳ ба автобус шинад, як даста гули тару тоза дар даст, назди Насим омад ва гуфт:

– Писар, дил ин саҳар боз номардӣ кард: сих заду нолид. Афсӯс, ки ман бо шумо рафта наметавонам. Илтимос: ин гулдастаро мегирӣ. Рӯ ба рӯи Сапунгара автобус меистад. Шумо Диарамаро ҳатман тамошо мекунад. Бисёр ачиб аст: саҳнаи муборизаи шадиди мо бо фашистон барои ҳар вачаб хок дар ҳамин мавзеъ. Таассуроти бузург мебахшад... Чун аз Диарама беруи шудед, аз роҳ гузашта, бо пайроҳа ба Сапунгара мебароед. Байни ҷангалаки дарахтони сӯзанбаргу тус хандакҳои замони ҷангро мебинед. Сангарҳои мо... Гулдастаро, азизам, аз номи ман ба ёди дӯстони ҳамсироҳам, ки барои озодии Ватан ҷон додаанд, ба баландие мегузорӣ...

Магар хоҳиши сарбози куҳансолро метавон рад кард? Иван Иванович дар ин рӯзҳое, ки онҳо ҳар саҳар ба соҳили Баҳри Сиёҳ рафта, бо аҳли ҷамъият, – зану мард ва наврасону хурсолон, – соатҳо дар оғӯши оби гарм шино ё оббозӣ ва рӯйи реги тафсон гоҳ ба шикам, гоҳ ба пушт дароз кашида, аз ҳарорати нурҳои офтоб баҳра мебурданд, ҳаргиз аз ҷангу сарбозияш лаб намекушод. Ў аз силсилаи печдарпечи мавҷҳои баҳр, ки кафки ширгун ба лаб бо шӯру қиём ва садои шабеҳ ба нафаскашии мудҳиш пайи ҳам худро девонавор ба соҳил мезаданду хурду бузургро мисли лӯхтак ба коми худ мекашиданд, менигаристу менигарист. Эҳтимол вай борҳо барои фароғат ба шаҳрҳои соҳили баҳр омада, ҳама ҷойҳои ачибро сайру тамошо кардааст. Дигар ӯ меҳодад бештар аз оби ширгарму шӯри баҳр ва офтобу ҳавои шифобахши он ҳаловат барад. Пирамард соатҳо дар баҳр дасту почазанон шино мекунад ва баъзан ба андозае аз соҳил дур меравад, ки каллапӯши сиёҳранги то баногӯш ҳамондаш мисли хол базӯр метобад; гоҳо дар паси мавҷҳои шутурхеи баҳр нопадид шуда, ба дил ваҳм ҷо мекунад. Охир, баҳр дар баробари пурхатар буданаш наҳангу делфинҳо низ дорад. Не, пас аз соате Иван Иванович рӯйи кафи мавҷҳо баъзан нарму

беҳаракат, мисле ки модар тифлашро дар бағал нигоҳ медошта бошад, гоҳи дигар батамкин қулочкашон ба соҳил мерасид ва қулоҳакашро аз сар гирифтаву бо либосҳои хушқу танпоқкунак сӯйи ҷойи либоспӯшӣ давида мегуфт:

– Бачаҳо, шумо тасаввур намекунед, ки ман чӣ хел ҳаловат бурдам. Муъчиза!

– Тарсондимон... Хаёл кардем, ки ба дасти сарҳадбонони Туркия афтодӣ..

– То он ҷо расидан осон аст? Ба ҳаминаш ҳам шукр... Хуморам шикаст.

– Баҳрнавардӣ ба шумо ҳалол, Иван Иванович! – таҳсиномез мегуфт Насим ва иқроӣ мекард: – Як-ду маротиба хостам баробари шумо шино кунам. Нашуд. Диламро ваҳм зер кард...

– Шиноварӣ хунари ҳар кас не... Ман бачаи баҳрам, – мегуфт мӯйсафед.

Рӯзҳое, ки баҳр нармӣ ва оромияшро гум мекунад ба шӯру исён омада, мавҷҳои муктадири худро кинаварона ба соҳил зада, онро лесидаву рӯфта обро тирафом месозад, бузургсолон низ гӯё ба тифлону навҷавонон табдил меёбанд ва ба ҳар дастур маҳорати оббозиашонро намоиш медиҳанд. Боре дар чунин ҳолат Борис Путилови баландқомату паҳнпешонӣ ва ришаш мошубиринҷ худро ба қатори навҷавонон зад ва аз баландии ҳафт-ҳафштметраи димоға ба об ҷаҳидан оғозид. Ҳамсараш, ки рӯи реги тафсон нишаста, саргарми турбофӣ буд, аз ин рафтори ӯ ба ташвиш афтода, бо овози баланд огоҳондаш: худнамоӣ нақун. Вале Борис аз ҷаҳиши муваффақона кӯдаквор шод, боз ба баландӣ баромад ва фарёд зад:

– Бачаҳо, тамошо кунед! – ва аз дур давида, сарозер худро ба синаи баҳри хурӯшон партофту нопадид шуд.

– Эҳ, бало занад! – занаш сиху риштаву калобаҳояшро партофта бархест ва чирросзанон мисли мурғи посӯхта болои сангу реги соҳил ин сӯву он сӯ давида фарёд зад: – Начот диҳед! Борис ғарқ шуд...

Қасоне, ки дасту хунари оббозӣ доштанд, ба имдоди Борис шитофтанд ва пас аз фурсате ўро, ки сари калу пешонии паҳн то ришаш хуншор буд, кашолақунон ба соҳил бароварда, болои тахтае хобонданд. Занҳо дарҳол атрофаширо печонда, яке

ба бинияш спирти навшодир мечаконд, ки ба ҳуш ояд, дигаре бо пахтаву дока захмхоро поккунон тавсия медод, ки аз чояш то омадани ёрии таъчилӣ наҷунбад, зеро шояд мағзи сараш лат хӯрда бошад.

– Ҳолат аз ин бад! – ғур-ғуркунон ўро сазо медод занаш. – Бе ин ҳам сару мағзи сиҳат надошtii. Ох, истироҳата расво кардii!

– Ташвиш накаш, дугона! Нағз мешавад...

– Чаро ин хел шуд?

– Мавчи баланд обро тела дод... сатҳ паст шуд. Ана ҳамин вақт нўги сари ин кас ба таги об бархўрд, – тахминашро иброз медошт дигаре. – Оромаш гузored... Чанд рўз ба соҳил наояд, беҳтар...

– Э тавба, ҳавасаш омад... Гумон кард, ки ҳаждаҳсола аст...

Борис се рўз ба соҳил омада натавонист, сипас аз хушдор-дихии доимии ҳазлкaшҳо «бачаҳо, тамошо кунед!» кимобу гурезон ҳам шуд.

Ох чун аз фарози роҳи пурпечи байни чангалистони сабз, ки автобус сўи Ялта мешитофт ва дарахтон мудом аз тундбод ё нафаси баҳр рақсону печон буданд, чашми Насим ба паҳнои но-пайдоканори Баҳри Сиёҳ афтод ва пушти ҳам ба соҳил ҳамла овардани амвоchi ширгуни печдарпечро диду оху воҳи баҳрро шунид, ба дилаш ҳаяҷон ва шўру шавқи тифлона панча зад. Тоҷикистони азиз кўҳсорони осмонхароши афсонавӣ доштаасту ин ҷо баҳри но-пайдоканор. Дунё аз обу замин иборат аст, меандешид ў, вале ҳар кадом, ҳатто регзори бегиёху сўхта низ дар чашми сокинонаш хусну шукўхе дорад. Сипас вай ҳар чизи ба назараш наву тозаро дар соҳилҳои шаҳру деҳоти нимҷазираи Қрим медид, – пайроҳаву чаман, гулгашту боғу наботот, ниго-ристону ҳайкалҳо, – дилаш гум мезад ва орзу мекард, ки кош ҳар барги дарахт ва гулу гиёҳи Тоҷикистон низ ҳамеша мисли ин ҷо поку пурчило бошаду тамошобоб. Муносибати ошиқона, балки фарзандонаи хурду бузургро ба муҳити зист намеғўед. Ба тозагии кўчаву хиёбонҳо чун ба манзили худ эътибор медиҳанд. Охир, обу замин ва набототу ҳаво моли онҳост.

Боре сўии хобгоҳ мерафт. Марде мусофир, – ҷомадоне дар даст ва сумкае дар кифт ҳамоил сигареткашон пеш-пешӣ ў бо-

шитоб гом мезад. Мард баногоҳ пасмондаи сигорашро ба пиёдароҳ партофт. Писараки чингиламӯӣ нимбараҳна ва офтоб-хӯрда рӯ ба рӯӣ мард истод ва бо табассуми ширин гуфт :

– Амак, дар шаҳри мо сигаретро ин хел намерпартоянд... Он ҷо кутӣ аст...

Мард даме музтар монд, сипас лоилоҷ ҳам шуда пасмондаи сигорашро аз роҳ бардошт. Аз ин фаросату часорати писарак дили Насим об хӯрд ва дар дил гуфт: «Кош мову бачаҳоямон ба тозагӣ ва ҳифзи табиати диёрамон ҳамин хел муносибат бикунем».

Як бегоҳ ҳангоми сайругашт дар гулгашти соҳили баҳри Сиёҳ, онсӯтар аз хона-музеи нависандаи бузург А.П. Чехов ногоҳ чашми Насим байни киштиҳои мухташам, ки дар бандар лангар партофта буданд, ба сафинаи сафеди нисбатан хурд, вале аз ҷиҳати ороиш дилкаш афтод. Дар паҳлуи ин киштӣ бо ҳафрҳои калон «Тоҷикистон» навишта шуда буд. Дилашро ҳиссиёти беинтиҳои шодӣ фаро гирифт ва дар ҷояш истода бо ифтихор гуфт: «Тоҷикистон – кишвари мо!». Воқеан дар бандари пурвусъати шаҳри Ялта, дар баҳри бекарони Сиёҳ байни сафинаҳои бузург киштие бо номи Тоҷикистони азизаш шино мекунад, сайёҳонро аз шаҳре ба шаҳре мебарад. Ин чун нишони ҳастии давлату миллати тоҷик дар паҳноӣ мамлакати бузурги Шӯравӣ магар боиси ифтихор нест?

Ӯ чанде чашм аз баҳри нилгуни ба истиқболи шом орому хоболуд, ки шуълаҳои ташти сӯзони хуршеди моили ғуруб байнашро бо тасмаи зарҳалӣ хошия мекашид, наканда, меҳост, ки ба атрофиён башорат диҳад: «Ин киштии Ватани ман – Тоҷикистон аст!»

Дар ин ҷойи бихиштосо, ки саропо таърих асту қадамгоҳи бузургон як маротиба фоҷиаро бо чашми худ дид ва дили Насимро андӯхе фаро гирифт. Таняи хонанда, – рӯзаш ба мутолиаи маҷаллаву китобҳо мегузарад, – зани миёнасоли нармтабиату содаандом, ходими фароғатгоҳ, ки ба воситаи Иван Иванович борҳо ҳамсуҳбат, пасон қадрдон шуда буданд, боре гуфт:

– Шаҳру соҳили пурғавғо, рӯзи дароз зери офтобу рӯӣ реги сӯзон худро доғу бирён кардан ба дилатон назадааст?

– Барои ҳамин пул сарф карда ин ҷо омадаем. Дигар кучо равем? – пурсид Мироби гурҷӣ, ки бо Таня бештар ҳазлу баҳс мекард. – Афсонаҳои бибиам маро ба ин ҷо овард.

– Чӣ хел афсона? Шояд аз беҳудагардӣ ба дилаш зада будӣ...

– Намедонам... Гуфт, ки дар Ялта истироҳат шоҳона мегузарад.

– Магар розӣ нестӣ?

– Мебинӣ-ку, то зухр вақтро бо оворагардӣ мегузаронам. О Гурчистон ҳам баҳр дорад... Вақти ғизохӯрӣ биёву тамошо бикун. Лаҳзаҳои хӯришигирӣ чӣ хел байни нависандагону мо, хонандагон, мочаро рӯй медиҳад...

– О муҳоботгаре! – бо ханда гуфт Таня ва пурсид. – Бибиат нависанда аст?

– Не... беваи сарсаҳти як нависандаи ғавтида...

– Биёед, фардо аз баҳри овбозӣ гузареду ман шумора ба оғӯши табиат бубарам, – пешниҳод намуд Таня. – Манзараҳои аҷоибро мебинед. Лекин ту он ҷо гурҷии асил буданатро нишон медиҳӣ.

– Чӣ хел? – андоми Мироб, ки қади кӯтоҳ, рӯйи пургӯшти лунда ва сари синаву пайкари пурмӯй дошту аз ин ҷиҳат ўро Вини Пух лақаб монда буданд, ба ҳарос моил гашт.

– Сихкабоби гурҷӣ мепазӣ...

– Оҳ!

– Талхақаф нашав. Маҳсулотро якҷоя мегирем. Меваю сабзавот, шароби дӯстдоштаи Сталин «Твиши»-ро ҳам... Ба шарте ки Иван Иванович бо мо ҳамроҳ шавад. Ҳамсуҳбати бохирад лозим...

– Ба ҳиммату чавонмардии гурҷиҳо бовар надорӣ? – ранчишомез пурсид Мироб ва розӣ кунондани Иван Ивановичро бар дӯш гирифт. Мӯйсафаед пешниҳодно пазируфт ва қуввати дил – ҳамсарашро низ ба ин сайр овард.

Масъулияти хариди маҳсулот аз бозор бар дӯши Миробу Насим афтод. Анҷири норинҷӣ, бодони наваз, ҳар хел шафтолуву ангур ва ноку себро Насим интиҳоб кард. Гӯшти гӯсфанд, пиёзи сурх ва анвои сабзавоту шаробро Мироб гирифт.

– Ман зинда бошаму шумо ин чизҳоро бигиред, пеши рӯҳи гузаштаҳои бошарафам хандасор мешавам, – ҳавои даҳан кард Мироб ва чун ҳамеша суҳанашро бо лутф идома дод. – Аз аҳди Нодиршоҳи ғосиб мо дар хидмати Насимем..

Субҳи якшанбе пас аз нонушта кулборҳои пурбор дар кифту даст ҳамоил, Таня пеш-пеш онҳо бо пайроҳаи ноошно ба дили ҷангали сарсабзу асрорангез ворид шуданд. Насим борҳо каду бари ҷангали атрофи фароғатгоҳро то обдара сайр карда, аз хо-мӯшии пурвусъату пичир-пичир роз гуфтани баргҳои дарахтон лаззат бурда буд. Алҳол онҳо, ки бо қадамҳои пирунаи Иван Иванович суҳбаткунон пеш мерафтанд, ҳар лаҳза манзараи то-зае пеш меомад. Насимро бештар нигоҳҳои шӯху маъсумона, бо зиракиву чолокии ҳайратовар, ҷастану давидан ва ба танаи дарахте часпида баромадану аз нӯги шохе ба шохии дарахти дигар ҷаҳидани санҷобҳои рангоранг ба ҳаяҷон меовард. Аз ҳар кано-ри ҷанғалистон, гоҳе аз дури махуф, баъзан аз наздик танин ан-дохтани савти якнавохту мутантани эзорсурхак чӣ? Тук-тук-тук, кррр.... Олами пурасрор ва саршор аз хониши баҳсмабаҳси па-рандагон гӯё аз фароз бо баҳри осмонранги пурталотуму соҳилҳои аз чунбучӯли одамони дар ҳасрати нури офтоб баҳс мекард. Нафаси оҳолуди баҳру ракси шоху барги дарахтон. Гардише пушти сар монду аз пеш дар домани ҷангал деҳе хароб ва боғзоре торочашта намоён шуд.

– Ана ба чарогоҳи тоторҳо расидем! – огоҳонд Таня.

– Худашон мечариданд? – духӯра пурсид Мироб.

– Э не... Ҳайвонҳояшон... Солҳои ҷанги дуҷум бо сабаби хиёнат онҳоро аз ин ҷо бадарға карданд...

– Давраи ҷанг, боз ҷанги ҷаҳонӣ хоҳу ноҳоҳ шубҳаву фа-локати зиёд пеш меорад, – бо хотири ошуфта ба суҳбат шарик шуд Иван Иванович. – Одам баъзан ба сояи худаш бовар намекунад...

– Ҳоло ҳам тоторҳоро дар ин қаламрав иҷозати зистан на-медиханд.

– Чун осӣ аз биҳишт ронда шудаанд. Аламашон ҳисоб надорад. «Хонумон, боғу роғ, ватани моро ғасб карданд» – ғур-ғур мекунад чанд нафар тотори истироҳаткунанда. Аз ни-гоҳашон оташ мечаҳаду аз забонашон заҳр мерезад.

– Дар Ялта як Қахрамони чангу чанд шахси маъруфи то-
торҳои Крим қонунӣ мезиянд, – гуфт Таня.

Ба сояи бодом, ки ба шохҳои пурмевааш тоқҳои печидаву
хамели хушаҳои бунафшу зумурадгун бор афкандаанд, онҳо
кулборхоро ниҳоданд. Зери бодом ба суфаи қадима шабоҳат
дошт. Насим ба атроф, ба зинабоғҳои дарахтони анҷиру себ,
олуву олуҷа, буттаҳои қоту зелола, мармиҷону хору хуч, ки бо
тоқу гулҳои сурху сафеди садбарг печида, дастнорасу қасноғу-
зар шуда буданд, нигарист. Таҳдевориҳои сангини хона ва девори
атрофи боғҳо ҳанӯз намоёну барҷоанд. Чанд қадам болотар аз
дарахти бодом аз байни анбуҳи мармиҷону чанд тана бед як
банд об бо лаҳне тифлона ғум-ғумкунон аз ҷӯйбораке ба пойин
медавид ва дар оғӯши буттаҳои сӯзонкаҳ (ғазна) нопадид
мешуд.

– Чашма, тозатарин об! – фаҳмонд Таня ва афзуд. – Ман
ҳар боре ин ҷо биёям, аз ин чашма дар шишаҳо об мебарам.

Хусни атрофро оташдонҳои сангӣ, ливикӯ ҷӯбҳои
нимсӯхта, куттиву шишаҳои ҳолӣ ва қоғазҳои пахну парешон
доғдор мекард.

– Ин ҷо чароғоҳ не, деҳаи ободу зебӯе будааст. Лаби ин
чашма ҷӣ қадар ҷавонон изҳори ишқ кардаанду сурудҳои
ошиқона саройидаанд, – гуфт Насим ва пеши назараш ҳамин
зайл бесоҳиб мондани деҳу боғу роғи мардуми Сари Хосору
кӯхистони Масҷоҳ чилвағар шуд. – Дили ҳафт пушти соҳиб-
ни ин ҷойҳо барои хонаву боғҳояшон доғ хоҳад монд.

– Э не... Ман аз кӯдакиям дар ёд дорам, ки ин ҷойҳоро ча-
роғоҳ меғуфтанд...

Мироб дарҳол остин барзаду аз борҳалтаву тӯрҳалта сиху
ғӯшту пиёзи дирӯз дар сирко хобондаро ҷобукӯна ба зарфҳо ан-
дохт ва аз пайи қабӯбпазӣ афтод. Насим дар суфаи сояи дарахти
бодом ҷо дуруст кард, то ки Иван Иванович бо пиразан нишаста
тавонанд, сипас ҳезум гирд оварду як оташдонро аз ҳокистар
поқ намуда, гулҳан афрӯхт. Пас аз ҷанде дар фазо ҷарҳоле
пайдо шуд ва болои сари онҳо маротибае гирд ҳам гашт.

– Огоҳӣ медиҳанд: эҳтиёт бошем, то сӯхтор ба амал наояд,
– гуфт Таня, ки меваҳоро шуста болои хон мениҳод. Мироб
бо латифаҳои тунду тез гоҳе ба боғи озариҳо, гоҳе ба қасри

арманиҳо санг мепартофт. Дар ҳама ҳолат лаби Насим ба табассум моил, аз пеши назараш соҳибони нагунбахту таҳқиршудаи ин манзили макон дур намешуд. Цигари онҳо дар биёбонҳои бегиёҳ ва ё шӯразаминҳои чун чаҳаннам мудҳиш ба ёди ин деҳаи замоне дилкушо, боғу роғи пурмева, ин чашмаи ҷӯшон, манзараи афсонавии баҳр чӣ қадар сӯзаду доғ шавад, — меандешид ӯ. — Аз ҷабру таҳқири таърихӣ барои як миллат ё мардум захми носур, дарди ҷонкоҳу бори гарони нанг нест. Гунаҳкор ҳастӣ ё бегуноҳ, аз касу нокас таънаву маломат мешунавӣ ва мисли ҷӯби тар дарун-дарун месӯзӣ...

Насим, ғарқи тамошову ҳаёл, гӯшаш пур аз нақлу ҳикоятҳои ҷавонзани роҳбалад, ки ҳар як мавзеъро бо ситоиш ва далелҳои аҷиб ба онҳо мешиносонд, меандешид: инҳо ба тарғиби одитарин сарвати диёрашон басо ҳавасу ҳавсала доранд; ҳар як ҳарсангу дарахти пир, шаҳу биноҳои қадимаро, ки то имрӯз муҳофизат кардаанд, бо муҳаббат чунон меситоянд, ки дилат об меҳӯрад. Ана Лонаи парасту, ки дар сари шаҳи лаби Баҳри Сиёҳ ҷойи тамошобоби сайёҳон аст. Хеле аҷибу таассуротбахш. Ва ё қасри Юсуфов бо шаҳомати меъмории рангин, нақшу ороишу нигораҳо, мизу хону зарф, ҷумчаву ҷангак ва кафлесу қадаҳои хурду бузурги булӯрин ва дигар ашёҳои нуқрагину тилоиаш. Дар ин ҷо солҳои тақдирсоз шахсиятҳои бузурги сиёсии ҷаҳон: Сталину Рузвелт ва Черчил бо ҳам вохӯрда, тарҳи сарқуб кардани лашкари Гитлерро кашиданду дар ин бора аҳднома бастанд. Ва ё дар бораи санги зерӣ дарахти пире, ки гӯё Пушкин ба он нишаста, пас аз суҳбати ошиқона бо шоҳбонӯе шеър иншо кардааст. Ин чизҳоро роҳбалад ончунон бо шавқу сурур ва афсонавор нақл мекард, ки кас худро дар ҳамон замон шоҳиди ҳамон лаҳза пиндошта, лаззат мебурд. Ин ҳама хуб, вале аз шоҳону амирони мо дар Бухорои Шарқӣ, меандешид Насим, ба ҷуз ҷанд мадрасаву манораи валангору ҳароба дар ин ё он гӯша, — он иморатҳоро низ шахсони доро ё соҳибмаърифате бунёд кардаанд, — чӣ мерос мондааст? Дар мағокҳои зерӣ замин устухонҳои замоне лесидаву макида, дар китобҳои қадимаву забони мардум ҷабру ситамашон. Шаҳрҳоро ба ҳок яксон кардану болаяш барои аспҳо ҷав коридан, ба хоштири тоҷу тахт падару бародаркушӣ ва ё пас аз қатли мардум калламанорасозӣ! Туфу! Бухоро-

ву Самарқанд бо водихои ҳосилхез бар асари хиёнат муфт аз даст рафтанд ва таърихи пур аз ҷаҳолату хунрезӣ, шикасту сарпасти ба ёдгор монд. Туфу! Боз азобу азияти Рӯдакӣ, таҳқиру таҳдиди Фирдавсӣ, фирори Ибни Синову Носири Хусрав, якеро лаб дӯхтану дигареро санг ба гардан овехта, ба Ому афкандан... Туфу! Инро ба кӣ мегӯӣ?

Автобус дар майдони бари роҳ истод ва роҳбалад эълон дошт:

– Мефароем, дӯстон! Диарамаро тамошо мекунем! Зуд бошед. Фурсат ғанимат.

Диарама сахнаи ҷанги оштинопазир, ҷонбозӣ ва иродаву неруи сарбозони шӯравиро барои ғимояи ҳар зарра хоки муқаддаси Ватани бузург аз фашистон басо зиндаву воқеӣ нишон меод. Аз дидани ин майдони набард кас ангушт зери дандони ҳайрат мегузошт. Ҷанги тайёраҳо дар осмон. Тирпарониву бомбапартоӣ. Таркиши тӯпу гулӯла. Замин месӯзад; техникаи муқтадири ҳарбӣ низ. Оҳан об мешавад. Саморо дуди оташ тира сохта. Пайкари беҳисоби қурбониёни ҷанги ҳонумонсӯз ба ҳоле мудҳиш оғӯштаи ҳоку хун хуфтаанд. Вале афсарону аскарони ташнаи интиқом, дар даст силоҳҳои гуногуни оташфишону ханҷар, дар барқи нигоҳ ва даҳони бозу фарёдашон ҳашму нафрату шуҷоат ҳувайдо, ба сари адӯ борони марг меборанд, бо нархи ҷон танкҳо нест мекунанд, синамолон ҳудро ба лонаи оташфишони фашистон зада, онҳоро ба ҳок яксон месозанд ва ё бо ҷанголу дандон низ гулӯи рақиб медаранд. Ҷамаи ин гирудор ва ҷоннисорӣ барои як баландӣ ё теппаи сарнавиштсоз – Сапунгара аст. Аз даст надодани он ғимояи як қисми Қрим ва таъмини пирӯзӣ дар ҷабҳаҳои дигар ҳоҳад буд. «Иван Иванович, меандешид Насим, шохид ва иштирокчии ин муҳориба будааст. Вай бо чӣ муъҷизае аз байни ин оташу таркиш ва аз дами тире тӯп зинда мондааст?»

Ҷама аз паси роҳбалад қараху хомӯш, дар мағзи дилу ҷон ёди шаҳидони роҳи озодӣ ва нафрату ҳашм ба фашистон – оташафрӯзони ҷанг, аз Диарама берун бароманд.

– Бачаҳо, савор мешавем! – амри бонуи роҳбалад Насимро ба худ овард. – Ҳар дақиқа баҳисоб аст. Бояд дар вақту соати муайян ба Панорама ва шаҳри Севастопол расид. Сайёҳон

бешуморанд. Оҳо, аз тамошои он чойҳо чунон таассурот бардоред, ки...

Насим шитобон ба автобус даромад ва гулдастаро гирифта, худро ба берун зада, ба бонуи рохбалад рӯ овард:

– Ичозат диҳед, ин амонатро аз номи сарбоз, иштирокчи мухориба Иван Иванович бурда дар Сапунгара гузорам. Худатон дида будед-ку: хоҳиш кард...

– Дер мемонем... Ҳангоми бозгашт...

– Ҳаво гарм. Гулҳо пажмурда шудаанд... Ду-се дақиқа... давида рафта меоям. Ҳамсафарон, шумо ҳам шоҳид будед, – Насим илтиҷоомез ба ҳамроҳон чашм давонд.

– Ёди ин ҷанги даҳшатнок дили мӯйсафедро ба дард овард, ки омада натавонист, – ба суҳбат шарик шуд Борис Путилов. – Хоҳиши сарбозро ба ҷо овардан қарз аст. То мо як сигарет мекашем, ки...

Ҳамроҳони дудила низ пешниҳоди Путиловро пазируфтанд.

– Бидав, панҷ дақиқа! Аз роҳ боэҳтиёт бигзар... Дер бимонӣ, аз худат гиламанд шав. Бе рӯйхат ба Севастопол даромада наметавонӣ...

Насим, бонги хатари ронандагон дар гӯш, гулдаста дар сари даст, ба чапу рост зиракона нигариста, аз байни мошинҳои хурду бузурги аз ду тараф бо суръат дар ҳаракат печутобхӯрон шоҳрохро гузашт ва нафаси осуда кашида, бо пайроҳаи борики байни алафу буттаҳо ба фарози теппа шитофт. Ва ҳис кард, ки дар қафаси синааш дил тунд-тунд метапад. Сабабашро медонад: манзараи даҳшатбори Сапургаро мусаввирони тавоно бешак аз рӯи воқеияти таърихӣ офаридаанд, вале ин пайраҳа ҳамон замини муқаддасест, ки сарбозони далер барои зерӣ пойи чиркини аҷнабиёни ғосиб намонданааш ва озодии мардум ҷон бохтаву шаҳид шудаанд. Дар ҳаёли Насим ба ҳар помонии ӯ ғиреву нолаи дилхароши ҷавонмард ё зану духтари муборизе, бегумон тоҷик, – охир ҳамдиёрони ӯ низ дар ин набардҳо диловарӣ нишон додаанд, – ба фалак мепоҷад: ай азиз, оҳиста! Ин ҷо ҳақиқат аст, ҷоне фидои Ватан шуда...

Пайраҳаи қачмоқачак ўро чунон зуд ба баландии дарахтпӯш расонд, ки беҳабар монд. Охир, гирифтори ҳаяҷон ва

фикру хаёл буд. Хандаки мисли пайраха пурпеч низ намоён шуд. Пас аз чанд кадам аз пайраха ба хандақ фаромад. Хандақ аз барфу борони чандинсола чо-чо фурӯ рафта, аз хоку лойи рехта пур шуда. «Ана, сангари аскарони часуру баору нанги пирӯз... Ана, Сапунгара, баландии сарнавиштсоз – набардгоҳи Иван Иванович!» Насим карахту гаранг, пеши назараш, чон дар кафи даст, набарди оштинопазири сарбозон, дар хандақ чун дар гӯристон боэҳтиёт кадам ниҳод. Дар лаб-марзаи сангар ва байни дарахтон чун дар порисаи гилпӯши боми хонаҳои деҳот гулу лолаҳои шукуфон ва ё лаб ба табас-сумаки ҳазин моил, ба чашм мерасанд. Гулҳои орзуву армон ва ҳасрати сарбозон. Айёми зебои ҷавониро онҳо дур аз меҳри падару модар ва ёди нигоҳи ҷигарсӯзу шараррези ба роҳ чори дилбар дар ин сангар рӯ ба рӯи душмани ташнаи хун гузаронданд. Ҷоё болои хандақ байни гулдастаҳои хуш-кида, рӯ ҷониби баҳри нопайдоканор кулаҳхӯде зангзадаву сӯроҳ-сӯроҳ меистод... Дуртар сари девори сангар чо-чо оҳанпораҳои ҳархела ба чашм мерасид. Хомӯшии ҳузнвар. Не, боди азали аз нафаси пуршӯру исёни баҳр ба ин ҷо расида, шоҳу барги дарахтони тануманд – шоҳидони ҷангҳои мудҳишро ба забони ҳол меовард, ки достони безаволи қаҳрамонии сарбозонро ба ӯ бихонанд.

Насим чун рӯзе, ки боми хонаи модари Пақанаро андова мекард, гунгу карахту хаёли ҷаме рост истод. Сипас таъкиди бонуи роҳбалад ёдаш омаду интизории ҳамроҳон. Вай гулда-старо паҳлуи кулаҳхӯд болои гулҳои хушкида оҳиста ниҳод ва бо начвое ниёиш ба забон овард: «Рӯҳатон шод бод, шаҳидони Ватан! Умратон дарозу танатон бедард бод, сарбозони шердили ба пирӣ расида! Ин гулдаста ба ёди шумо, ба номи шумо аз ҳамсилоҳатон Иван Иванович...»

Насим надонист, ки бо ҷӣ суръате аз болои буттаҳои ҷаҳида-ҷаҳида, аз баландӣ ба пойин ҳамид ва шоҳроҳро гузашта, ба автобус расид. Тунд задани набзу тап-тап задани дилашро ҳудаи меҳонисту Худо.

– Обаш диҳед, – гуфт бонуи роҳбалад ва бо табассуми малеҳ афзуд. – Маълум, ки аз дарси варзиш баҳои аъло гирифтааст. Офарин, кори савоб кардӣ..

«Аз дидани сангари замони ҷанг, ки ман ба ин аҳвол афтодам... Сад офарини сарбозоне, ки чор фасли сол, зери барфу борон, гуруснаву ташна дар ин хел хандақҳо сина сипар карда, ба душмани хунхор зарбаи марговар зада, пирӯз шудаанд...» – пас аз нӯшидани об худ ба худ андешид Насим.

Албатта, шукӯху шаҳомати Панорама ҳайратовар буд. Пахнои муҳорибаро дар он бо тамоми азаматаш беҳудуд дида, аз фоҷиаву бадбахтиҳое, ки ҷанг ба сари инсон ва тамоми ҷонзоди олам овардааст, ба пайкар ларзаву дарди ҷонкоҳе меафтод. Тамошои шаҳри Қаҳрамон – Севастопол бо аҷоиботи киштиҳои бузурги чандқабата, сафинаҳои дарози тирафоми зериобӣ, ниғористону ҳайкал ва ҳатто тӯпи Л. Н. Толстой ба ӯ хотироте фаромӯшнашуданӣ ба ёдгори монд. Вале имрӯз нисфи Тоҷикистони азиз ба сангар табдил ёфтааст. Мардум магар девонаках хӯрданд, ки ба гурӯҳҳо чудо шуда, ба қасди ҷони якдигар дар ситезанду фитна меангезанд?! Ҷанги байниҳамдигарӣ, бародаркуш, нишони тирамағзиву рӯсиёҳӣ...

7

– Начунб, додар. Вақти аз як ҷо ба ҷое рафтан нест. На ҷони худата дар хатар монун не зану фарзанда дар ғаму ташвиш, – пас аз нияти Насимро фаҳмидан гуфт мӯйсафед Дилёб ва охи бадард кашид. – Ман дар сағчакишу ачинабоди аввал як бор рафта, захираша чашидам. Ҳм, дилам аз одаму олам хунук шуд. Замона, додар, якбора ҳарому хунрез гашт. Мебинӣ-ку: одам дигар ба чашми худаш бовар намекунад... Хаёлат, ки маро хоб мебарад? Дилу чигарам дар ҳасрати дидори Рашиду набераҳо кабоб аст. Вале чӣ чора? Аз бими ҷон Душанбе рафта наметавонам. Осон аст рафтан? Ҳамон сафари аввал алови чашмама гирифт. Роҳҳо аз ғӯристон ҳам холиву мудҳишанд... Бадбахтира бин: маҳбусҳора аз зиндон бароварда, силоҳ додаанд. Дигар соҳибхитиёр аст; қасос мегираду дуздиву ғорат мекунад. Ин ба он монад аст, ки дар ин рӯзҳои бесарусомонӣ галаи гургони гурусна байни рама сар медиҳӣ...

Насим гӯё гунг буд, балки шабеҳи нимпайкараи яхбастаи мраммарине болои якандоз ночунбону хомӯш менишаст.

– Шунидй-ку: якбора куштору ғорату сӯхтор афзуд. Авзoi хурду калон бад. Баъзеҳо мисли ваҳшӣ менамоянд. Охир, падару модар талаф додаанду хоҳару бародар, хонаву дару чизҳои дигар. Таҳаммули таҳқиру душманӣ осон аст? Ҷаҳолат, хоҳу нохоҳ кинаву кудурат мезояд. Э тавба! Чашми ноаслу худобехабарона хун гирифт, агане барои як попӯшӣ ё пули ночиз одам мекушӣ? Инсофу имону мусулмонӣ кучо шуд? Ин балову офат нишон дод, ки чашми ҳаромзодаву бадниҳод аз қонунҳои ҳукумати советӣ метарсидааст. Мебинӣ, муллову муллобача ҳам соҳиби дастаи силоҳдору дузду муштзӯру оқипадар ҳам. Фарқи инаш аз онаш дар чист? Оянда чӣ мешавад?

– Шабҳо аз беҳобӣ азоб мекашам, – ниҳоят сар аз сукут бардошта, бо овози хастаи дупӯста гуфт Насим ва пирамард пай бурд, ки гулуи ўро ғичова (буғз) фишурдааст. – Ба дилам алов мерезад. Раҳматшоҳ бо чӯҷаҳояш пеши назарам меоянд. – Насим ноаён нами гӯшаи чашмонашро бо дастрӯмол пок кард. – Намедонам, чӣ аҳволе дошта бошанд? Агар Раҳматшоҳ ба ягон балову фалокате дучор намешуд, албатта ҳолпурсӣ меомад ё пайғоме мефиристонд.

– Кошки ба ин ё он гурӯҳи мочарочӯ шарик нашуда бошад, – гуфт Дилёб ва бо лабҳанд суҳанашро идома дод: – Ҳар рӯз мебинем-ку: одамҳое, ки гапашон ба зану фарзандашон намегузашт, якбора командиру соҳиби ҳукм шуданд. Эҳа, ҳоло дар пеши нафасашон зағора мепазад. Ба чор тараф кафки даҳон паронда, хоҳӣ-нахоҳӣ, бо қасаму занталоқ ба гирдоби бало мекашандат...

– Одами сабукмағзу кӯтоҳандеш нест Раҳматшоҳ, – пичиррос зад Насим. – Солаш ҳам ба ҷое расида. Вале писаронаш ҷавону хунгарманд... Шумо дуруст гуфтед. Мочарочӯйҳо бо таънаву маломат, таҳқиру таҳдид одама ба сафи худ мекашанд.

– Эӣ додар, ту ба суроғи Раҳматшоҳ Ваҳш рафтаний? – ҳайратомез пурсид мӯйсафед.

– Қарзи бародариву инсонӣ... Мардуми хонасалоту раҳгум, байни оташу об монда, парешону гуреза шуданд, – андӯхгинона пичиррос зад Насим.

– Додар, худат медонӣ, ки лонаи гунчишка вайрон кардан гуноҳи азим аст, – «Пару болам бикан, аммо масъун ошёнамро», – менолад Одина, – ба дуриҳо чашм ва ба риши нукрафо-

маш панча давонда нарм гуфт Дилёб, сипас бо хашму овози хиррӣ афзуд. — Оворава дар ба дар кардани мардум чӣ? Ин ба тарафҳои даъвогар дахл дорад. Кадом бузбози бадбахт байни мардум оташи низоъ ангехту ҳама ба ин рӯзи сиёҳ расонд? Худо кундаи дӯзахаш кунад!

Сурфаи силсиладор пирамардро аз гуфтор бозмонд. Ё бо дастрӯмол аввал оби чашмон, пасон лаб пок карду оҳиста суханаширо идома дод:

— Аслан ҳар сафар хатаре дорад. Боз дар ин рӯзҳо, ки гӯё аз осмон бераҳму оқипадар рехтааст. Роҳҳо холиянд... Аз тарси ҷон одамону соҳибони нақлиёт ба ҷое намераванд. Сӯзишворӣ ҳам нест. Баъд дар ин чиллаи тобистон ташнаву гурусна пиёда то кучо мерасӣ? Дигар зоғе бе доғ намонд. Сарбории касе ҳам шудан хуб не. Рӯйи хуш намедиханд... Паноҳашон ба Худо, аз назди ҷӯҷаҳои худат начунб.

— Аз радио шунидам, ки Данғара аз гурезаҳои водии Вахш пур шудааст, — гуфт Насим ва табассуми талх ба лаб, мақсад ба забон овард. — Ягон ҳамроҳи дилпур биёвам, то Данғара равам чӣ?

— Ҳайронам... Лекин то Кӯлоб ҳам рафтани омадан осон нест, — гуфт мӯйсафед ва бо дили гуям-нагуям афзуд. — Ба шербачаҳо дарс додай, эҳтироматро доим ба ҷо меоранд. Шояд ба мошини роҳгузаре шинонанд... Лекин фикри Вахш рафтани зинҳор аз сарат парто... Ҳам хатари ҷон дораду ҳам ба тухмату шубҳаи нохалафе гирифтор шудан...

8

Бартарии касби омӯзгорӣ ҳамеша дар лаҳзаҳои сангин ба чашм мерасаду ҳаваси дигаронро меорад. Хоҳ дар лаҳзаи шодӣ бошад, хоҳ ғам баноғҳ дасти ёрии шогирде ба омӯзгор мерасаду дар таҳи дил аз пешаву шогирд ифтихор мекунад. Ҳатто аз шогирде, ки хангоми таҳсил назарногиру сустхон буд ва аз сарзанишу таънаи устоди саҳтгир зери бори ҳиҷолат, пушти хатти сабзи лабаш тӯри донаҳои арақ дамида, фурутану сархам рост меистод. Дили Насим ба ӯ месӯхт, — охир, ҳама шогирдони як синф донову аълохон намешаванд,

фаросату масъулияти инсонӣ дошта бошанд, бахт аст, – нарма ичозат меод, ки ба ҷояш нишинад.

Пас аз гузашти солҳо мебинед, ки мактаби зиндагӣ ё фаросати зотӣ он шогирдро басо пухтаву накукор кардааст. Устод акнун аз ҷавонмардиву меҳрубонии ӯ дар таҳи дил ҳайронӣ шигфтида, наметонад бо ҷӣ суҳанҳое шодиву ифтиҳорашро ба забон орад. Насим ба ҷунин ҳолат дучор гардид. Дарвозаашро кӯфта, ду-се карат овоз рӯшан карда, ба ҳавлӣ Имом ворид шуд, бачамарди тануманди чеҳракушод.

– Фардо Данғара рафтаниам, – пас аз ҳолпурсӣ гуфт ӯ. – Бобои Дилёб гуфтанд, ки Шумо ҳам нияти сафари он ҷо доред. Ин хидмат ба зиммаи ман... Кошки ёри раҳ шавем...

– Дар бузургии бобо ҷонам, – бо шакарханд иброн дошт Насим. – Ғами маро хӯрдааст...

– Данғара? – хуш аз сару ранг аз рӯйаш парида пурсид Гулноз. – Даъват карданд? Ё шумо ҳам ҷанговар мешавед?

– Э не... Суроғи Раҳматшоҳ... дудила будам. Барои ҳамин нагуфтаам.

– Ҷӣ лозим? Нотинҷӣ... – бо овози аранге шунаво гуфт Гулноз.

– Қарзи дӯстӣ... Дар парешониву дармондагӣ суроғашон накунем, айб намешавад?

– Гумонатон, ки Раҳматшоҳ бо хонавода Данғара омадааст? Меёбедаш?

– Дар дилам ҳамин ният пайдо шуд. То наравам, ором намегирам... Имомалӣ шунида ба пойи худ омадааст...

– Муаллима, хавотир нашавед, – ба суҳбат шарик шуд Имом ва афзуд. – Мо ҳам мисли фарзандатон... То Данғара устода ҷунон мебарам, ки ба туфлияш хок нарасад.

– Баъд ҷӣ? – пурсид Гулноз.

– Баъд Худо подшоҳ аст. Дӯсташона биёванд хуб, наёванд, ба ягон шиносу ҳамдеҳаи ӯ салом мефиристанд. Аз дӯст ёд гуфтаанд. Дар ин замон ин ҳам хеле гап аст...

– Лекин якҷоя бармегардед...

– Ё насиб... Агар ҷиддӣ рафтани бошанд, ман ба хидмат тайёр. Мо барои гурезаҳо бор мебарем. Меғӯянд, ки бо либоси тану дасти холиву пойи бараҳна омадаанд...

Чашми рӯз накафида, субҳи охирҳои моҳи июл, ки бўйи тафи гармии дируза бо насими саҳар ба машом мерасид ва ин ҳолат барои авҷи чиллаи тобистон табиӣ буд, онҳо гӯё ба сафари дури дур мерафта бошанд, аз мӯйсафедоне, ки ба адои намози бомдод гирд меомаданд, дуо гирифта равон шуданд. Насим халтаро пахлуяш гузошта гуфт, ки барои эҳтиёт нону дар термос чой ва ҳар гуна қандинаву мева рахтӯша гирифтааст.

– Худо рӯзирасон аст, маълим, – чашм аз роҳ наканда гуфт Имом. – Модарам мисли вақти аскараравиям нону кулчаву орзуқ пухтааст. Он замон ба ин андоза ба ташвиш наафтада буд. Гирист. Дилам ганда шуд.

– Нотинҷии замона ҳамаро ба воҳима андохт, – гуфт Насим. – Дина дидӣ-ку: қариб Гулноз талхакаф мешуд...

– Модарам мегӯянд, ки мулки ғарибӣ... Дастӣ мардум аз нодорӣ зерӣ санг. Ба гардани касе бор шудан нағз не. Ту бо рохтӯша биравӣ, дилам ором мешавад.

– Дар бузургии модар садқа, – ба лабаш табассум бо ҳавас гуфт Насим ва афзуд: – Хушбахтӣ, ки модару падар дорӣ. Эҳе, ман, шогирд, умре ба нохуну хоки пойи падару модар зор зистам...

Лаҳзае хомӯшӣ ба миён омад. Имом, пеш аз он ки мошиниаш ба гардиш расад, бо каму зиёд кардани нури чароғҳо шофири аз пеш омадаро огоҳонд. Роҳ холист, лекин қонидаро риоя бояд кард...

– Нон ҳамроҳи бехтарин аст, – гуфт андешаманд Насим. – Ба худат лозим нашавад, ба каси гурусна ҳам як пора нону як пиёла об диҳӣ, савоби ду дунёро мегириӣ: ҳам шод мешаваду ҳам миннатдор...

– Боз дар ин рӯзҳои сиёҳ... Якбора талбанда зиёд шуд. «Зани тоҷик мурдана ба гардан мегирифтӯ халта сари китф, дар ба дару деҳа ба деҳа гадоӣ рафтана не», – мегӯяд падарам ва баъди аз ҳавлӣ баромадани занону духтаракони нагунбахт бо модарам ашк мерезанд. Имом суръати мошинро суст карда меафзояд. – Яке мегӯяд аз Фархораму шавҳарам шаҳиди ҷанг шуд, дигаре аз Чӯбак... Ҳар зану духтари зебое, ки гурги гурусна ҳам бинад, раҳмаш меояд. Аз бахши додани як коса орд ё ғалла, пораи нон ё ягон чизи дигар бо оху оби дида намедонанд чӣ хел миннатдорӣ кунанд.

– Ҳамааш аз касофати чангу хунрезист, – пичиррос зад Насим. – Кӣ гумон дошт, ки ба ин рӯз мерасем?

– Дили раҳмгине дорад модарам. Об мешавад дилаш. Меги-ряду мевиреҷад: «Кош кӯр мешудаму ҳоли зори инҳоро наме-дидам». Аз барои савоб, меғӯяду чою нонашон медиҳад...

– Модар синаи раҳм аст, шогирд, – гуфт Насим. – Дарду ала-ми чанг, марги фарзандон аз ҳама беш дар дилу чигари зан доғ меғузорад. Аз Чанги дуҷум хати сиёҳи аскарон омаду модарон сӯхтанду нолиданд, девонаву ҳаёли ҳам шуданд. Чавонмардони нозанин, маҷрӯху нимтана, асабиву ҳазёнғу баргашта, умре ази-ят кашиданд... Баъд се даҳсола бо нармиву оромӣ гузашт. Бисёр ғамзадаҳои даврони чанги дуҷумро доси аҷал даравид, аммо фарзандони пурҳасрате аз онҳо ба ёдгор монд. Баногоҳ бо айби роҳбарони говкаллаи Масков чанги разилонаи Афғонистон пеш омад. Боз аскарбачаҳоро ба он майдони гирудор бурданду пайи ҳам сандукҳои алвонпеч – тобутҳоро оварда гуфтанд: «Кушодан мумкин нест!» Яъне нахостанд, ки пайвандон бо чӣ ваҳшониёт кушта шудани аскаронро бинанд. Боз оху нолаи занону модаро-ну чигарбандон ба фалак печид. Осон аст? Дунёталаб аз дарё-дарё рехтани хуну мурдани фарзанди дигарон чӣ парво дорад? Ин ҳам гузашт. Лекин, ана, боз дар диёри худамон, байни мар-думамон фитнаву чангу хунрезӣ авҷ гирифт. Якбора чанд часа-ди дар хоку хун оғуштаро ба деҳа оварда меғӯянд: «шаҳид шуд». Оху нолаи зану фарзанди шаҳиду шикастани ниҳоли пар-вардаи орзуяшро дида, дилу чигари модар кабоб намешавад? Кадом модар барои кушта шудан тифл ба дунё меорад? Ҷонсу-порӣ ҳам маънӣ дорад. Барои ҳимояи шараф, модар-Ватан... На ин хел аблаҳона...

Имом суръати мошинро паст кард ва аз чорраҳа онро ба шоҳроҳ гардонда боздошт. Насим андешид, ки ӯ боз ягон ҳамсафарро интизор мешавад. Не, Имом чолокона аз кабина фаромад ва гуфт:

– Мошин ҳам об меҳӯрад, маълим. Ҳаво тафсад, оби радиа-тор мечӯшад, – акнун овози вай аз бағочи мошин ба гӯш расид. – Кухнаву фарсуда шудааст. Навбати мошини нав гирифта нам расида буд, ки гӯсола чаппа омад, замона расво шуд... Аз сӯзи-шворӣ дилпурам. Барои эҳтиёт ду флаг об гирам.

Имом пас аз лаҳзае дасту панҷаҳояш оболуд, баргашта паси чанбар нишаста гуфт:

– Кор панҷ шуд. Ҳамин нахру ҷўйборҳои пуроби мо, маълим, сарвати бебаҳоянд.

– Сарсабии боғоти деҳаву киштзорон аз баракати об аст, – гуфт Насим.

Дирафши хуршед аз сари шонаи кӯҳи Ҳазрати Шоҳ аранге гулобӣ менамуд. Парандагон ҳанӯз хуфта буданд, вале ғазали наҳри пуроб навозишгарона ба ғӯш мерасид.

– Маълим, фотиҳа диҳед, – гуфт Имом.

– Сафар бехатару мурод ҳосил...

Роҳ холист. Аз дуриҳо низ нури хираи чароғе ба назар наме-расад. Имом суръати мошин меафзояд ва тафи аз гармии дирӯза дар роҳи мумфарш бозмонда аз дариҷа бо насими сахар печидаву омехта ба димоғ мерасад. «Ободии роҳ дар рафтуомад аст, – меандешад Имом. – Пеш дар ин соати субҳ ҳаракати пайиҳами нақлиёт, ҷунбучӯли одамон ба роҳ ҷон мебахшид. Деҳқон ҳам «кори сахар баракати дигар дорад» мегуфту торик-торики субҳ ба сахро мешитофт. Дастӣ мардуми аз ин мочароҳо дилшикаста ба кор ҳам гарм не». Вале Насим чашм ба роҳ буду сар дар бағали андеша. Вай чехраи нуронии мўсафеди Дилёб пеши назар меовард.

– Наозурдани мўр, накушта, аз хона баровардани занбўр ҳам некист, – мегўяд ӯ ва меафзояд. – Эҳе, Худо ба одам андаке инсофу ақлу фаросат дода бошад, аз дасташ бисёр хубиҳо меояд...

Ва Дилёб нақл мекард: вақти наврасияш ба замони гирудор, куштору бадарға ва гуруснагӣ рост омад. Ҳукумати нави болшевикӣ бойҳоро шикор, босаводонро зиндону бадарға кард. Якеро барои чизи худаш, дигареро барои чор ҳарфа доништанаш. Барзагову аспу бузу ғўспанд бо замини боғҳо мусодира шуд. Ғаллаи ҷоҳҳо тағи хок пўсиду касе аз тарс ҷояшона нагуфт. Олам пури беваву сағираи бесоҳиб монд; ҳар кас ба ҳар тараф гурезаву парешон шуд. Ана ҳамон вақт Абдучаббори Муллокурбон, ки аз тангии рўзгор пойи бараҳनावу бо либосҳои пурдарбех ҳамроҳи мардони шинос Кўлоб мардикорӣ рафта буд, баргашт. Вай, писараки сарсонӣ хайрон, вале дидадарову

халолкор, ширинзабону дилёб, дар бозор дастёрй мекунад: бори пиразанеро то манзилаш мебарад, чизҳои харидаи дигареро то пеши асп ё хараш мекашонаду музде мегирад. Сипас ёру ошно ва аз байни одамони нек роҳнамо ёфта, коргари завод мешавад. Дунёи коргарӣ ҷаҳони дигареро барои бачаи деҳотӣ кушод. Омӯзиш, ба қадри вақт расидан, сариштакор будан. «Писар, одам чор тангара бо нӯги сӯзан чони сиёҳ канда меёбад, – ба ӯ мегуфт бобои Мадюнус ва меафзуд. – Ба панҷшоха ба бод додани пул нишонаи боақлӣ нест. Фаҳмидӣ? Чашми модару хонавода бо умед ба роҳи туст. Коре бикун, ки бо сари баланд ба деҳа баргардӣ».

Ана ҳамин Абдучаббор пас аз ду-се соли мардикорӣ аспсавор пайдо шуд. Аспаш байтали назарногири ду ё сесолаи лоғар, базӯр-базӯр қадам мемонд, вале шакли аспу зину лачом дошт. Абдучаббор дар рости Шаҳиди Кӯзак аз аспак фаромад, ки ба кутал баромадан ба ҷонварақ осон шавад. Вай акнун ҷавони тануманд, хатти сабзи ришу мӯйлаб ба рӯяш зебанда, дар по мӯза, сару либосҳояш нав, хӯрчини пурсавғояш болои асп, аз ҷилави ҷонварақ доштаву баробараш қадамзанон ба Шикорғаҳ даромад. Аз даводаву дағдағии ҳадыгирон ҷашмони очизи кампири модараш гӯё бино шуданд. Сипас ба ҳамсояхо аз тухфаҳои овардаи ӯ кам-кам қандинаву мавиз расид. Бигузур хурду калон аз дасти ӯ ком ширин, пирон дар ҳаққаш дуои нек кунанд: одам аз дуо сабз мешавад. Ҳам бо сару либоси наву аспсавор баргаштани Абдучаббор, ҳам ба ҳамдеҳагон савғо фиристодани модараш, – охир, ин нишони меҳру фаросат аст, – занону мардонро ба вачд овард. «Об тарафи реша мекашад, – мегуфтанд пирон. – Ҳм, аз дари хонаи Муллоқурбон касе бенасиб намегузашт: як пиёла шир, як коса дӯғ, як пора нон...»

– Ҳо, аз хонадони серу пур ки ҳаст, ғиммату ҷавонмардӣ нишон додааст. Сариштакор, дурандеш...

– Нони ғарибира бо заҳмат ёфтани хӯрдан хунари ҳар кас нест: ҷашми каса мекушояд, одама пухта мекунад, ба шарте ки мағзу ақлу хуш, боз забони хуш дошта бошад. Эҳе, аз одами баду дағал Худо ҳам безор...

Лекин боз як хунари Абдучаббор ба назари мардум муъҷиза намуд. Вай аз ғарибӣ бовасод ва хатхон баргашт. Хатти бобоиро

медонисту ба касе ошкор намекард. Аммо хатти замони нав – лотиниро ҳам аз китобу рӯзнамаҳо шар-шар меҳонд. Эҳа, қарат-қаратро мисли оби равон медонист, боз дар як лаҳза бо донаҳои ҷӯт шуморахоро тарху ҷамъ ва зарбу тақсим карда метавонист.

Овозаи босаводии Абдучаббор ба ғӯши роҳбарон расид, ки ўро котиби колхоз таъин карданд. Ва номаш худ ба худ Котиб шуд ва ё Котиби Абдучаббор. Замон нотинҷ буду зиндагии мардум саҳт. Нодориву гуруснагӣ ҳоли одамонро ба танг меовард. Ширази меваи дарахтону гиёҳҳо баҳору тобистон ва тирамоҳ ҷони мардумро аз марг меҳарид. Мардуми камбизоат аз ҳар гуна гиёҳ ва пӯсти решаи дарахтони тугу хушкмеваю кафе орд шабеҳи атола ғизое пухта, ба фарзандон меоданд. Чун так-так мерасиду тут ятимхӯрак мешуд, хурду бузург ҷони тоза мегирифт. Вале зимистон ҷабру ҷафои ногуфтани пеш меомад, сармову гуруснагӣ даси аҷал метезонду одамон беҳисоб мемури-данд. Ва ғӯрканиву то мазор бурдани тобут ҳам дар барфи то зону баланд азобе буд алим... Он вақт навҳаи соҳибони мурда тақрибан як хел ба ғӯш мерасид: «Дар ҳасрати нон бо шиками гурусна рафти...» Ана ҳамон замони сангин ҳамин Котиби Абдучаббор дар ҳавои барфбод аз бозори Ховалинг бармегашт, барои роҳравон ду-се нон ё тугу зардолуи хушк мегирифт. Чун бо зану мард ё кӯдаке мерасид, тикае нону кафе ғӯлинг ба онҳо мебахшиду таъкид мекард: «хӯида-хӯида пеш равен, мадоратон мебахшад». Ва ё чун аз пеши бунаҳои бечораҳои гирду атроф мегузашт, бо баҳонае якеро ҷеғ зада, номаълум аз кеса муште наск ё гандум ё нахӯд меод, ки дами гарме бипазанд. Магар ин хел инсонро аз ёд мебарорӣ?

– Маълум, дунё аз бунёдаш бе ҷангу ҷидол, соҳтану сӯҳтан набудаст, – аз пули болои Сурҳоб гузаштан баробар овози Имом ба ғӯши Насим расид. – Дар таърихномае хондам, ки ҳамин Хулбук – пойтахти Хатлон шаҳри обод будааст. Ҳолаша бинед: шикаставу рехта, зери пойи ҳайвонҳо. Ҷароғоҳ...

– Душманон аз рашқу ҳасад ба ҳок яксонаш карданд... Даҳ аср боз вайрону валангор аст, – таассуфомез гуфт Насим. – Медонӣ барои ҷӣ? Форигболиву беҳирадии шоҳон, парешониву ноиттифокии мардум боиси ҳаробии Хулбуку шикасти давлат шуд. Бубин, ҳар пора хишт сари бесоҳибам меғӯяду мегирияд, –

бо заҳрханд гуфт Насим. — Таърихи мо аз шикасту рехту оху нола пур аст... Дуд бе оташ пайдо намешавад. Боз аз оташи фитна оламро кӯрдуд фаро гирифт. Имрӯз боз ҳамон бадбахтӣ пеш омад...

— Ин хиштҳои нишонаи таъриханд, — гуфт Имом. — Дар Бухорои шарифу Самарқанд дидам, ки хиштҳои қасру кушкҳои қадимаро мисли китобҳои кӯҳна бо эҳтиёт нигоҳ медоранд...

Хуршед нурпошӣ мекард. Дар шохроҳ ягон-ягон нақлиёт аз пасу пеш меомад ва дар киштзорон низ суроби занону мардони белу каланддор ба чашм мерасид. Зиндагӣ аз қадим чунин конунро барои инсон ҷовидонӣ сохта: шодӣ ё дар банди ғаму ташвиш, барои оянда бояд қору пайгоре бикунӣ ва на танҳо худро, балки пайвандону атрофиёниро ба рӯзи қушоду нек бирасонӣ...

Дашти Олимтой руҳи зард дорад, талу теппаҳо аз ғаллазор ва гиёҳҳои хушкіда мисли чехраи одамони ранҷуру ғамбемор қаҳрабӣ метобанд. Дар ду бари роҳ дар шерозаи сабзаҳои аз беобӣ ва тафси мум сӯхта ҷо-ҷо гулҳои сурху зард ва ширчай-ранги ғармаш бо бутта-бутта шукуфаҳои марзу субинак, мунҷу масаткӣ ва шутурхораку говдунбол бо табассум ва ҳусну малохати беғамона бо ҳам баҳсдоранд. Инҳо гиёҳҳои мавсимӣ не, бисёрсолаанду реша дар қаъри хок давонда, дар чиллаи тоби-стон низ бо ҷабидани нам сарсабзӣ ва таровати худро таъмин месозанд. Бодҳои сабуку роҳатбахш ғаллазорони нопайдока-норро ҷунбондаву раксонда, мавҷҳои зарҳалӣ месозанд ва ма-шом бо атри гиёҳу ғаллаи пухта муаттар мекунанд: «Вақти да-рав кайҳо расидааст. Эй марди деҳқон, дар қучой?» — гӯё меғӯяд наҷвои бод. Дар дуриҳои чашмрас байни ғаллазорони зарандуд қитъа-қитъа, тасма-тасма мазраъҳои сабз метобанд. Инҳо пала-ки лалмиянд: харбузаву тарбуз ва кунҷид... Ҳошияи ғаллазоро-ни шафати роҳ ҷо-ҷо, бешак, шабҳо сардараф карда шудаанд. Ин қори одамоне, ки захираи орду нонашон тамом шудааст ё аз таҳдиди гуруснагӣ ба таҳлука афтаанд. Ҳолати дилхароши носозгору замонаи нотинҷ дар қалби дорову нодор биму ҳарос андохта. Дур не, чанд сол пеш, ки зиндагӣ серу пур буд, ҳеҷ кас ба ин амал даст наметавард, зеро ин қор дуздиву шармандагӣ ҳисоб мешуд. Қоҳро барои қорво ҳатто харида мебуданду ғалларо не.

Нодорӣ, хӯрондани хонавода боз мардумро ба хӯшачиниву шабҳо сарак дуздидан маҷбур кардааст. Солҳои ҷанги Гирмон, ки одамон аз ин ҳам рӯзи сиёҳ доштанд, барои ин кирдор аз дасти рохбарони золим ҷӣ ҷазоҳои мудҳише дида буданд. Инак, боз ҳамон тангдастиву ночорӣ пеш омад. Эӣ дунёи гирдгардоне!

Пас аз тай кардани роҳи дарози ҳолӣ ва хобовар ҷун аз гардиши теппае гузаштанд, нигоҳи ронанда ва Насим якбора ба паҳнои пуродам, ки ба бозори маҳшар шабоҳат дошт, афтод. Дар майдонҳои атрофи шаҳраки Данғара, мавзеи ҷониби водии Вахш, шафати деҳаи Саргазон гӯё аз осмон одам борида ё аз замин зану мард, пиру кӯдак рӯйида. Манзарае афсонавӣ, ба қавле, сағ соҳибашро намеёбад. Имом дар ҷорроҳа мошинро боздошт ва аз нозири роҳ пурсид, ки бори мадад ба гурезагонро ба кадом идора супорад.

– Ба ҳукумати ноҳия, – бедимоғу кӯтоҳ посух дод нозир ва афзуд, – штаби асосӣ он ҷост...

– Бо ҳам меравем, маълим, – гуфт Имом ва мошинро ба роҳ даровард. – Борро месупорем, баъд бафурча дӯсти шуморо меҷӯем.

Насим аз дидани ин манзара моту мабхут, дам назад. Вақти ҷошт буду ҳаво тафсида. Қароғҳо – парандагони сабзтоби даштӣ ба симҳои барқ саф андар саф, паҳлу ба паҳлу ништа, даҳон аз гармӣ ва ташнагӣ боз, ба ҷунбучӯли одамони пурташвиш зиракона менигаристанд. Ин манзара низ барои онҳо наву ҳайратангез буд. Ҳеҷ гоҳ майдонҳои ин мавзеъро ба ин андоза пуродам надида буданд. Занҳо оби дида дар бари рӯ, тори сар бухча, аз дасти кӯдакон дошта ва ё тифлери зери каш гирифта, аз паси пирони хаставу бор бар дӯш бошитоб қадам мезаданд; побараҳна ҳам буданд. Попӯшӣ дигар ба ёдашон намерасид ва аз теги сангу неши хор парвое надоштанд. Пошнаи пойҳо аз сангкуб сангвор саҳт шудаву пӯсти кафи пойҳо мисли чарм ғафсу беҳис. Танҳо ғами дил, ҳашму алам дар сураташон нақш бафта буду ҳунобаи ҷигар аз ҷашмонашон мерехт. Дар аҳди қадим ҳучуми Искандари мақдунӣ, лашкаркаши Чингизи хунхор ва юриши Темури ланг ин сарзаминро поймолу мардумро бадбахту хонахароб карда буд. Аммо имрӯз...

Имом чуръат накард, ки мошинро пештар барад. Аз рӯйи одоб ҳам не. Ба дили озурдаи мардум саҳт мерасад. Вай мошинро дуртар аз издиҳом дар сояи дарахти чанор боздошт ва андешаманд бо Насим фуromaда, даме ба саҳнаи пурғавго чашм давонданд. Даромадгоҳи ҳукумат аз ҷунбучӯл ва даробарои ҷурташвиши зану мард ба мӯрчахона шабоҳат дошт. Таҳдиди тӯфони бало мӯрчахоро ана ҳамин зайл ба даҳшату таҳлука меандозад. Мӯрчагон ҳис доранду забони гӯё не, вале ин одамон, — хоҳ зан бошад, хоҳ мард, хоҳ пир бошад, хоҳ барно, — оҳкашону ашкрезон ғаму ҳасрати дил ба забон меоварданд.

— Хонаам дар пеши чашмам сӯхту хокистар шуд, — ба гӯш мерасид овози яке.

— Мардам бе ному нишон шуд, — ашки тифлакашро бо лаби рӯмол поккунон мегуфт дигаре.

— Писаракома... пешандоз карда бурданд... Маълим буданд. Эй Худо, касера озор намедодан, — менолид пиразане.

— Хонаи фитнагару ҷангандоз сӯзад! Худоё, сагат мешавам, захри ин рӯзҳои сиёҳи мора ҳафт пушташон бичашад!

— Аз ҷабру таҳдиди ҳамсоҳҳои худам гурехтам... Сари лучу пойи бараҳна. Аз Калташуру Лоҳур дар чиллаи тобистон пойи урён рӯ-рӯйи хори мағелон гузаштан осон аст? Пойҳома бинен: ҳазор обила доран, афтодаву хеста, синамол ба ин ҷо расидам. Обам диҳед, ки сӯхтам...

— Сангкӯбу обилаҳои кафи по шифо меёбан, агар зинда монем, нест, фаромӯш ҳам мешаван, лекин захми сӯзону обилаҳои дил чӣ?!

— Мисли фарзанди падар ба ҳамдигар меҳрубон будем. Чӣ балое расид, ки ҳамара девона кард...

— Агар дурӯғ бигум, ҳарду бари рӯм сиёҳ! Як зани ҳомила дар дашти Калташӯр дар кафши «Белорус» пеши чашмам зодид...

— Ман ҳам он ҷо будам...

— Э хола, ҷони зормонда ширин... Ҳини гурезогурез ноилоч ўро болои кӯрпачае ба кафши «Белорус» шинонд. Аз тарсу ҳарос ё такидану бардорозани «Белорус» қиёми рӯз дар нисфи роҳ дардаш гирифтубо ба чӣ азобе зойид...

— Э Худо, аз ғазабат нигоҳ дор. Тифли ў агар зинда монад, чӣ хел одам шавад?

– Ҷонама бихар, раис! – марде хушсурат, рангаш заъфаронӣ, қоматаш чангу рӯяш ашку арақшор бо панҷаҳо байни пойҳояшро дошта ба намояндаи ҳукумат рӯ овард. – Ҷаллодҳо ахтаам карданд...

Мардуми дилшикастаи гуреза аз рӯйи чехра ва тарзи либоспӯшиву гӯиш гуногунмиллат, лекин дарду алами беохири онҳо, ки дили сангро мешикофт, якхела буд. Ба гирдоби бало афтадаанд дар як киштӣ ва бо умеди раҳой соҳили мурод мечӯянд. Яке бо ҳар мижа задан хун мегирияду дигаре аз алами хиёнатӣ ҷаҳолати ҳамхун меҷаҳад ҳок бар сар бипошад. Ҷигардоғу ёриҳо беҳисоб, мушқилкушову додрас кам. Ба дарди қадоме даво меёбӣ? Даҳ не, сад не, ҳазор ҳам не, ҳазорон ҳазор гурезаи ҳонабардӯш аз водии Вахш ҷонашро қашон-қашон ба Данғара овардааст: бо умеди меҳру раҳой...

Имом рафта як чоба обро оварда бо дӯлчае байни мардум ниҳод: «Ташнагӣ шиканед», – оҳиста гуфт ӯ ва аз дил гузаронд, ки нонҳояш як резагӣ ҳам ба ин издиҳом намерасад. Ва хурду бузург мисли парандаҳои ҷигарсӯхта, гирди чоба ҷамъ омада, бо навбат аввал ба хурдсолон об доданду сипас ҳалқи худ тар карданд.

– Умри оба бинед...

Чанд қадам дуртар низомипӯшон меистоданд. Яке маҳзуну дигаре парешонҳол, аз нигоҳи сеюмӣ оташи ҳашм мерехт. Баҷамарде қоматбаланд, сари шона «калаников» ҳамоил, чун моргазида беқарор, омада як дӯлча об нӯшиду бо остин лабонашро поқнуон баргашт. Ва худ ба худ бо фаҳшу фӯхш сӯйи ёронаш рафт.

– Инҳо гӯсола ё гунҷишқбача не, фарзанди инсонанд, – овози пураламу ҳашмолуди ӯ ба гӯш мерасид. – Дар ин ҳавои гарм, офтоби қароғ ганда мешаванд. Ҷӣ лозим азоб додан? Ҷавонҳои гул барин нозанин... Аз ҳамин ҷо ҳафтае пеш бо лаби пурҳанда гуселондед... Тири дайдуи бадҳо ҷавону пир, гунаҳгору бегуноҳа намедонад... Ана ҷасади аз тир ғирбол, дар ҳоку хун оғушташона овардем. Қучоед? Ба мо осон буд? Мурданамон беҳ. Қӣ ҷавоби инҳоро ба соҳибонашон медиҳад?! Ман танҳо намеравам! Мулло нестам, ки ба мотамдорон «шаҳидони гулгункафан муборак бошад» гӯям.

Марде қоматбаланду шонапахн, риши мошубиринҷаш

хафтае нотарошида, – дигар ришгирӣ ҳам ба дил намеғунчад, – хастаҳолу болшикаста омада, ба низомии озурдахотир даст дароз карда, бо овози хиррӣ гуфт:

– Аз ҳамон деҳа баргаштам. Чӣ илоҷ, соҳибонашона огоҳу омода кардем... Якбора, беҳабар бурдани чанд ҷасад мардума девона, дилкаф мекунад. Эҳе, рӯзи маҳшар барпо шуд...

– Аз субҳ мо интизорем. Ё ин мурдаҳо ба касе лозим нестанд?! – тунд пурсид низомӣ.

– Вақти ин гапҳо нест. Дағдаға накун, додар. Шароит ҳамин хел... Чӣ лозим? Дар деҳаҳо мард намондааст... Худат медонӣ, барои гӯркани ҳам дар ин чиллаи тобистон қувват лозим. Замин мисли санг сахт аст. Пиракиҳои миёнчанг базӯр аз ҷо меҳезанд. Як сӯ ғаму дард, як сӯ ташвиши гӯркани...

Низомипӯш аз шасташ гашт, ки сар ҳам карду ба андеша фуру рафт.

– Чӣ кор кунем? Хонасӯхтаҳо ин офатро ба сари мардум оварданд. Дигар дар дили одамон фараву дар чашмонашон барои гиристан об намонд... Ба 180 ҳазор гуреза сарпаноҳу обу нон ёфтан осон аст? Аз биму ҳарос, ҷон дар кафи даст, ба ин ҷо омадаанд... Хоб ҳарому хӯрок захр аст... Дили ғариб арши Худост, набояд озурдан...

Раис андешаманд ба издиҳоми ҳайрону печида ба ғаму андӯх ва умедвори меҳрубонӣ чашм давонд.

– Субҳ дарак доданд. Рафта соҳибонашонро огоҳондем. Ҳама аз як деҳаанд. Мусибат, рӯзи талх... аз гиряву нолаи хурду калон дили санг пора мешавад... Наврасонро фиристондем, ки дар гӯркани ба пирон ёрӣ расонанд...

– Ин кас раиси ноҳияи Данғара Абдулқодиров, – гуфт касе.

– Дар ин рӯзҳо раисӣ азоби ҷон аст, бародарҳо, – ба суҳбат шарик шуд дигаре ва афзуд: – Одамҳои сипоҳ бо сад баҳона аз ин хел вазифа гурехтанд. Дар як лаҳза ташвишу фалокатҳои пеш меояд, ки...

– Рӯзи сиёҳ бало мезояд, – нолишомез пичиррос мезанад пире, ки аз беҳолӣ така бар дарахт нишастааст. – Аз як сӯ қабули оила-оила бадбахти гурезаву дар хонаҳои мардум ҷо карданашон. Боз ба ҷанг фиристондани ҷавонмардҳо... Рӯзи нанг аст дигар... Ана ин хел овардани ҷасадҳо...

- Дар чанд ҳафта ба мӯяш сапедӣ дамид...
- 180 ҳазор гуреза, 180 ҳазор дарду доғ... Раис, ки бошӣ, бояд ғами беваву ятиму гурезаро бихӯрӣ...
- Нисфи як вилоят ба Данғара рехт. Лекин чони марду-ма ғаллаву нон харид. Муъчизаи даштҳои беохир... ганҷ, зари холисанд... Аз хӯшачинӣ ҳам одамон ризку рӯзӣ меёбанд.
- Хайрият, ки фасл гарм аст. Худо аз сармову қаҳтӣ нигоҳ дорад.
- Ташнагӣ азоб медиҳад, агане аз ғаму ғусса нон аз гулӯ намегузарад...
- Рӯзи сахтӣ мардума сарчамӯ хушёр месозад. Роҳбарон ба сокинони Данғара фаҳмонданд, ки соати ҷавонмардиву саховат расидааст. Гурезаҳоро бенаво намонд: гапу рӯи хуш.... Нони гандумӣ надошта бошӣ, забони мардумира дарег надор. Як ними моҳ сиёҳ бошад, ними дигараш сафед аст. Ин рӯзҳои талх мегузаранду дидаву рӯ мемонад...
- Насим, гӯшҳояш аз ин дарду ҳасрат пур, байни издиҳом мегашт, ки Раҳматшоҳ ё шиносҳои ўро пайдо бикунад. Имом, гичу гаранг аз шунидаҳову дидаҳояш, рафта рӯ ба рӯи раис истод. Вай аз хабарҳои пурфочиа бедимоғу дилхун, бо ҷабини гирифта ба ў саволomez нигарист: чӣ меҳохӣ? Вале чун донист, ки баҷамард аз номи мардуми ноҳияи Восеъ як мошин бор мадад овардааст, чехрааш андаке равшан шуду ташаккур низ изҳор кард. Ва ба шахси масъуле супориш дод, ки борро бурда аз рӯи тартибу қоида ба анбор супорад.

9

Хуршеди ба қавли Мирзо Бедил, танҳоғард бо роҳи азалияш ба мобайни осмон мерасид. Хайрхоҳон аз ҳар тараф барои мардуми гуреза дастархоне пурнон, сатиле оши бурида ё дӯғу ҷолов, дами гарме меоварданд. Аз гӯшае нолаи талхи Одина Ҳошим ба ҷигарҳои доғ намак мепошад:

*Аё сайёд, раҳме кун, маранҷон нимҷонамро,
Пару болам бикан,, аммо масъзон ошёнамро.*

Аз дуриҳои дур, шояд аз манзиле, ки он ҷо гурезаҳои но-
кому ранчур бо ҳам нишаста роз мегӯянд, навҳаи чигарсӯзи
Зафар Нозим ба гӯш мерасад:

*Гузаишам аз ҷамеъи хешу пайванд,
Ки аз хешон касе бегонатар нест!*

– Эй Худо, моро ба чӣ рӯзи сиёҳ расонданд?

– Маълим, дар ҳамин аҳвол ҳам ба дили одамон суруду
оҳанг роҳ меёбад? – хайратзада пурсид Имом.

– Ачиб, ачиб... Магнитофон овардаанд, – гуфт Насим худ ба
худ. – Бубин, ду сарояндаи бузург, фарзанди модари тоҷик, яке
аз Хатлону дигаре аз Раштон, аз дарду фоҷиаи мардум баробар
фиғон мекашанд. Эй нутфаҳои шайтон, мардума чӣ хел ҷудову
душман мекунед?!

– Дигар чӣ кор кунем? Даҳшат аст ин ҷо... Аз дӯстатон
ягон дарак ёфтед?

– Не, дар рӯйхати гурезаҳо нест, – хастахол гуфт Насим ва
андешаманд афзуд. – Мегӯянд, ки мардуми деҳаи онҳо ба ин
тараф наомадаст...

– Шояд, ки ба ин мочароҳо шарик нашуда бошад?

– Кӣ медонад. Кошки...

– Дар кучо як пиёла чой бихӯрем?

– Дар дилам хоҳише доштам, шогирд, – бо табассум, бо
дили гӯям-нагӯям гуфт Насим: – Бисёр меҳостам, ки мазори
Мавлоно Тоҷиддинро зиёрат бикунам. Бо ҳам равем чи?

– Дар кучост?

– Дур не, дар Корез... Рафта бо фотиҳа рӯҳи бузургвор
шоду дил рӯшан мекунем, баъд дар сояи дарахте як лукма
нон меҳӯрем. Мева дорем, чой ҳам...

– Пешниҳоди хуб. Росташ, ки таърифааша зиёд шунда будам.

– Дар Корез Мавлоно Тоҷиддин хобанд, дар Себистон
шайхи бузург – Шақиқи Балхӣ. Аз рӯйи маълумоти шайх Ат-
тори Нишопури дар «Тазкират-ул-авлиё»... Шахсияти бузург,
нотакрор... Ин хок таҳ ба таҳ таърих дорад, аз бузургон ҳолӣ
ҳам нест...

Онҳо сару рӯяшон арақшор, ба мошин, ки аз нури офтоб тафсида буд, нишастанд. Имом бо раҳнамоии Насим мошинро аз кӯчаи маркази Данғара ронд. Пиёдароҳҳои бартанг аз рафту омади одамони пурташвиш пур буданд. Аробакашҳо низ ба борҳои ҳархела: ҳалтаҳои ғалла, коҳу ҳезум, бештар човаҳои пуроб пеш-пеш мерафтанд, ё аз муқобил меомаданд. Мошин дар сарғаи шаҳрак ба дасти чап тоб хӯрд ва рӯ ба офтобнишин суръат афзуд.

– Ана ин мазори Ғарибакҳо ном дорад, – хомӯширо шикаст Насим. – Мазори қадима... О ин мавзеъ шаҳр буд, асри пеш Тамлиёт ном дошт. Нимаи дуҷуми асри ёздаҳ дар натиҷаи ҳуҷуми Буритегини турк ғорату ба ҳок яксон шуд. Эҳе, ин замин аз ҳоку хун сириштааст. Лолаҳои даштҳояш гӯё аз хуни шаҳидон медаманд...

– Маълим, ин гапҳоро шунидаед ё ки дар ягон китоб хондаед? – чашм аз роҳ нақанда, бо як даст гоҳ-гоҳ арақҳои пешониву чашмонашро поккунон пурсид Имом. – Ман гумон доштам, ки дар замонҳои пеш ба ин даштҳо пойи одам намерасид.

– Э не... Ду-се сол пеш, шогирд, як китобаки донишманди хуби таърих Ғолиб Ғоибов бо номи «Мазорҳои Мавлоно Тоҷиддини Дашти Кулакӣ ва шайх Шақиқи Балхӣ дар ноҳияи Данғара» ба дастам расид. Хондаму дуди оҳам ба фалак печид. Дар ана ҳамон китобак зикр ёфтааст, ки дар асри XIII дастаҳои хунхори Чингизи малъун сокинони Хуросону Мовароуннаҳрро аз дами тег гузаронда, шаҳрҳояшонро ба замин яксон карданд. Бо ҳамин шаҳри Тамлиёт ва номи он аз саҳифаҳои таърих нест шуд. Мефаҳмӣ, ки ин чӣ ҷабру ҷафост? Ба як далелҳое аз саҳифаҳои таърих ошно мешавед, ки ҳуш аз саратон мепарад, баъд мефаҳмед, ки барои чӣ тоҷик заминҳои ҳамвору киштбобро партофта, дар дили сангҳои кӯҳистон пинҳон шудааст. Дар ҳамон китобак хондам, ки амир Темур бо шаш ҳазор аскарӣ худ аз дашти Кулак, ҳамин Данғара ба Пули Сангини болои дарёи Вахш расида, дар ҳарбу зарб бо лашкари бистҳазора ғолиб омад. Эй дарег! Аз мағзи дилу ҷон ғирев кашидани устод Лоиқ аз бераҳмиву хунрезии ғосибони миллати тоҷик беҳуда нест. «Ҷабри таърих ягон халқ надидаст, ки мо!»; «Ҷаҳон як рӯз метаркад зи оҳи пуршарори мо»-чӣ? Вой-вой...

Шаҳраки Данғара бо ҳама ташвишу тақопӯи одамон дар пас монд. Имом, пеши назараш куштору сӯхтори ваҳшиёнаи чингизиён, нолаву ғиғони аз дами шамшеру тири пайкон чониби кӯҳистон гурезони пирон ва занону тифлон, аз роҳи ноҳамвор мошинро беҳудона пеш мебурд. Вай дар ҳамгаште истода, ду пири хастаҳоли асобадаст ва занони кӯдакдорро, ки кӯлборе бар дӯшу бухча тори сар, тифлаке дар дасту кӯдаконе аз дунболашон равон доштанд, савор кард. «Аз пову пар монда будем, – гуфтанд мӯйсафедони аз некии шофир ба ҳаяҷономада. – Дастӣ каму ғама набинӣ...», «Худо ба чӯчаҳоят умри пурбаракат диҳад. Некӣ кардӣ...»

– Бишинен, боэҳтиёт, хушрӯ... болои ҳарак, – мисле аз миннатдории ҳамроҳони нав хичолат кашида бошад, оҳиста гуфт Имом ва ба паси чанбар нишаста, аз дил гузаронд: «Дар ин замон заррае меҳрубонӣ дили одама мисли чароғ рӯшан мекунад. Бераҳмӣ сари ҳар қадам аз пеш мебарояд. Ҳукмрон шуд бераҳмӣ, доруи камёб гашт некиву шафқат».

– Кори хуб кардӣ, Имом, – ба ӯ гуфт Насим ва афзуд. – Дили муъмин арши Худост. Ин некият дастовези хуб шуд ба зиёрат. Иншооллоҳ, дуояшон мустачоб мешавад...

– Эӣ маълим, ман ин ғарибҳора дар гарданам бор карда намебарам-ку, – гуфт Имом ва афзуд: – Одамгарӣ мешуд, агар аз паҳлушон чангу хока бардошта гузарем?

– Офарин!

Хомӯшу ҳаёли роҳ мепаймуданд. Баногоҳ нидои Насим шофирро ба худ овард:

– Ана деҳаи Корез! Медонӣ, ки маънои корез чист? Не. Оби силсилаи чоҳҳои бар ба бар, ки бо роҳи зеризаминӣ ё нақбҳо бо ҳам якҷоя шуда, аз як ҷо баромада, мисли наҳр мардумро шодобу киштзоронро сабз мекунанд. Дар даври қадим ҳам мардум илми обёриро медонистанд. Шаҳри Ҳулбук ба воситаи кубурҳои сафолӣ аз чашмаи Қайнар ба об таъмин мешуд. Дар асри нух-дах».

– Инро шунидам, маълим. Таърихи дунё беохир аст.

– Афсӯс, ки мо таърихи давлату миллати худамонро намеомӯзем. Мардум, новобаста аз касбу кораш, бояд аз таърихи гузаштаи худ воқиф бошад, – гуфт Насим ва сарашро ҳам

карда, аз паси шиша ба пеш чашм дӯхта, афзуд: – Маркади Мавлоно Тоҷиддин намоён шуд. Ҳо ана, дар нӯги теппа.

Имом мошинро дар майдони подомани мазор нарм ниғаҳ дошт. Ва рафта даричаи бағочро кушода, мадад расонд, ки мусофирон фуриянд. Сипас ба дасти яке кулчаву ба дасти дигаре себу шафтолу ва дар зарфашон об дода, ба онҳо хайрухуш кард.

– Расидем. Боз тӯша медиҳӣ? Худо хока гирӣ, зар бандад...

Пирон асозанону кӯдакон мевахӯрон ва модарон бо мадори нав қониби деҳа рафтанд. Атроф нисбат ба шӯру ғавғои майдони пеши ҳукумат хомӯш буду оромибахш. Киштаҳои бари роҳ низ обталабу пажмурда метофтанд. Соҳибонашон кайҳо роҳи сахро ва обу ғизо додани зироатхоро фаромӯш кардаанд. Имом гунгу ҳаёли рафта, занчираки зангзада аз панҷарадари оҳанин гирифт ва даричаро кушода, Насимро пеш гузаронд. Вай ба иброи дуруд ба аҳли кубур, – таомули бобой, одоби ба мазор даромадан ҳамин, – пеш-пеш, Имом аз пас ба диёри хомӯшон ворид шуданд. Ҳар ғӯре ду чашми боз асту як олами роз ва ба умеди фотиҳа ба онҳо нигарон. «Худоё, ба ҳар пахлуе хоб ҳастед, қоятон чаннат бошад».

Тафбоди нимрӯзӣ хасу хори аз офтоби саратон сӯхтаву хазонгаштаро гоҳ-гоҳ метаконду менавохт, балки шонавор панча ба зулфу барг ва соқаҳо зада, шабеҳи ҳуштаку начвое садо мебаровард. Гӯрҳои кӯҳна хаспӯшанду ором, вале дида ни оромгоҳҳои хокашон урёну заъфаронии навканда, ки рӯяшон тобутҳои зинамонанди чӯбин меҳобид, дил мефишурд. «Чавон буданду туъмаи ин ҷанг шуданд. Мазорҳо аз касофати ин ҷанг аз ин хел гӯрҳо пур гаштанд. Аз зиндагӣ чӣ диданд? Ошиқ буданду домод... армон ба зери хок бурданд. Арӯсҳо, духтарони қадрас ноумед, зору хайрон. Наҳсӣ, носозӣ, алам оварду доғу дард».

Баногоҳ овозҳое аз қониби гӯрҳои нав, аз паси пушта ба гӯш расид. Насиму Имом истода, ба он сӯ чашм давонданд.

– Гӯрканҳоанд...

– Маълим, шумо истед, ман рафта барояшон обу нону мева барам, – гуфт Имом: – Шояд ташнаанд, мадори дилашон мешавад.

– Савоби ду дунёро мегирӣ, – аз пешниҳоди Имом шоду каноатманд, посух дод Насим. – Назри бузургвор...Аслан дасту дили пурсахо беҳтарин сифати чавонмардист...

Имом дар дасте зарфи об, дар дасти дигар як рӯмол нону мева баргашт ва аз пайроҳае ҷониби гӯрканҳо шитофт. Насим то баргаштани ӯ катибаи санги гӯрҳоро аз назар гузаронд. Аз сабти солу моҳи таваллуд ва ғавт синни соҳибони турбат ҳувайдо мегашт: яке пир, дигаре миёнаумр, яке ғурамарг, дигаре тифл, гули ҳасрат. «Ҳайфи одамизод... Ҷон мекоҳонад, месозаду месӯзад. Ҳм, дунёро ҳам гирад, охири охирон туъмаи хок мешавад. Оне, ки нек буду некиҳо кард, ёдаш ба хайр. Оне, ки бад буду тухми бадӣ кошт, сазояш хашми Худову оташи дӯзах... Эй хоки одамхӯре!»

– Эй маълим, чунон миннатдор шуданд, ки... – овози Имом Насимро аз олами ҳаёл берун кашид. – Ачиб-а, насибаи онҳо: обу нону мевара мо аз кучо бардошта овардем... Бар ба бар се қабр мекананд. Ҳам даҳшат, ҳам осон не. Мӯйсафедон, куртаҳои суфашон аз хоку чангу арақ лойолуд, ба наврасҳо гӯрканиро ёд медиханд. Э тавба.

– Қарзи ҳар як инсон аст, ки дар зиндагӣ ҳафт гӯр биканад. Ин ҳикмати қадимист. Яъне ҳар насл бояд қарзашро адо кунад, – гичу гаранг гуфт Насим. – Дар ин рӯзи сиёҳ чӣ кор кунанд? Лоилочанд. Дар ин ҳаво лаҳад ё ширдон кофтан осон аст? Дар ҳама ҳолат каси ғавтидаро бояд аз рӯи таомул инсонвор ба хок супоранд.

Пайроҳаи борику печ дар печ аз байни хору хас онҳоро ба фароз мебурд. Онҳо аз пеши по чашм наканда гом мебардоштанд, то мӯрҳои донакаш, малаҳҳои аз тасфи ҳаво беҳангу ҳоболуд ё мору каядуро зер накунанд. Ҳар қадар боло мебаромаданд, гармсел бӯи коху дон ва меваҳои пухтаро бештар ба димоғ мерасонд. Баногоҳ ҷаковаке аз байни хорбуттаҳо парида, дар васати осмон болзанон муаллақ истода, ширину талх нағма оғозид. Мурғак гӯё кайҳо аз ба зиёрат наомадани бандаҳои Худо дилгир шуда, акун ташрифи онҳоро шодбош мегуфт.

– Ҳе ҷонваре, ҳе дар овозат садқае, – худ ба худ гуфт Насим.

Нағмаи дилхурӯшу пурасори чаковак тамоми чонзодҳои ин мавзеъро, ки дар сояи баргу хасе ё хорбуттае ғунудаанд, бедор кард, ки заличу чирчиракҳо ба хониши он чӯр гаштанд ва мазорро як симфонияи мутантан фаро гирифт. «Бихонед, алами дил бароред, инсонҳоро аз ҳастии худ огоҳ созед».

– Дар ҳавои тафсон морҳо бениҳоят хашмгин мешаванд, – миёни хониши чаковаку зарғовзалич ва чирчиракҳо овози Имом ба ғӯш расид. – Морҳо ҳам чиррос мезананд, мегӯянд... Лекин, Худо накунад, аз ин попӯшиҳои сӯрох-сӯрохи мо неш задани ғунда, кждуму мор, халидани хор осон аст. Ба ин хел ҷо бояд мӯза пӯшида биой...

– Натарс, шогирд, – Имомро таскин бахшид Насим. – Мо бо нияти холис ба зиёрат омадем, ба ягон чондор кор надорем... Дилбинанд чондорҳо... Дар ин замоне, ки олам пури кждуму мор, кафтору гургҳои дупо шудааст, инҳо бараҳмтаранд...

– Рост гуфтед, маълим. Чавонҳора ҳамин чанг ваҳший кард, – гуфт Имом ва шарҳ дод: – Гуноҳа яке мекунаду чазора сад кас мебинад. Шумо донистед, ки нисфи шаб хонаи Ширинро кӣ оташ зад? Не? Ошноҳои писараш.

– Наход? Барои чӣ?

– Барои сирри мурғдуздиашонро фош кардан. Мурғҳои холаи худахро дуздида... Аз боиси ду мурғ хона месӯзӣ?

– Бангиву ҳангӣ, шогирд, парвои шарафу номус надорад. Чанд рӯз пеш дар рӯзномае хондам, ки писари як роҳбари пешинаи ҷумҳурӣ барои чанд суми нокиро модари пирашро куштааст.

– О Худо!

– Одами боақл ба ин ҳайвонӣ, ба ин разолат даст мезанад?

– Мисли бомба сӯхтану таркидани шиферҳо дар ёдатон ҳаст? Баъзеҳо гумон карданд, ки хучум аст... Бачамардҳо пешдастӣ намекарданд, хонаи чанд каси дигар ба хокистар табдил меёфт...

Онҳо ба мақбара расида, дар саҳни он нафас рост карда, ба чор тараф чашм давонданд. Пастиву баландӣ, паҳнои доманфарох чун дар кафи даст намоён; шаҳраки Данғара, рустоҳои дуру наздик, киштзорони ҷое зарду зумурадгун ва ҷое сабз низ.

– Дар бузургит чоنامه! – ҳаяҷон ба забон овард Имом. –

Ин хел тахти нозанин насиби ҳар инсон намешавад. Назар-карда... Худодод... Ин чоро худашон интиҳоб карда бошанд?

– Бешак... Аҳли донишу тариқат, дӯсти Худо, дурандеш, – канда-канда гуфт Насим ва афзуд. – Шояд пас аз борҳо сайру саёҳат кардан дар диёри бобой ин баландиро зери чашм, баъд барои хонаи охират васият карданд... Тахти абадӣ... Ниғаҳбону ҳокими ин водии паҳновар.

Як чуфт парасту баногоҳ аз фазои бекарон болзанон пайдо шуда, болои сари онҳо давр зада, ба чӯбаки даҳлезӣ мақбара нишаста, даме зиракона ба суҳбат ва ҳаракати меҳмонон чашм давонда, басо ширину гӯшнавоз нағма оғозиданд. Ин парандагони биҳиштӣ, ёрони бовафоӣ ҳазрати Мавлоно, гӯё кайҳо пазмони омадани онҳо буданд ва акнун бо меҳру самимияти бепоён бо хонише талху ширин ташрифи онҳоро хайрамакдам мегуфтанд: «Хуш омадед, ба даргоҳи азизи мо».

– Ягон паранда мисли достак ба одам дӯстӣ надорад. Насл ба наслаш чун муждаи баҳор бо шодиву нағма ба лонаи пешинааш бармегардад. Даруни хонаву даҳлез болзанон рақсида, баъд дар шохе бар ба бар нишаста, базм меороянд, – гуфт Имом ва афзуд. – Дилшиносанд-е, дар шифти манзили одами бад лона намесозанд. Бубинед, чӣ хел ҷойи осуда ёфтаанд...

– Бале... Шояд аз вақти бунёди ин мақбара садҳо наслашон дар ин ҷойи ором аз тухм баромада, паррончак шудаанд. – Аз парастуҳо чашм наканда гуфт Насим.

– Ҷойи бароҳат... Ҳамрози бузургвор, дар паноҳи Мавлоно, – худ ба худ гуфт Имом ва афзуд, – нӯши ҷонтон...

Достони хониши парастуҳо пуршӯру талхтар мегардад. Ин мурғакони биҳиштӣ гӯё ҳадиси фочиабори душмании инсонҳоро дар ин замон бо дарду ҳасрат месуруданд ва дар сӯғи чавонмардон, аз нолаву фиғони падару модарон, арӯсони сиёҳбахт ва ашки ятимон навҳа мекашиданд. Охир, онҳо ҳамеша дар осмони нилгуни бекарон болзанон разолату қабоҳати инсонҳоро дар куштору сӯхтор ва харобкорӣ бо чашми худ мебинанд.

– Мақбараро дар охири асри XIV муридони Мавлоно сохтаанд, – гуфт Насим чашм аз пойдевори мустаҳкам наканда. – Ҳунари хиштчиниро бин...

– Ин хиштҳои пухтара аз кучо, чӣ хел овардаанд? – Пурсид Имом.

– Таҷриба доштанд... Хулбукро дар асри нух-дах, баъдтар бисёр оромгоҳҳои шахсиятҳои бузургро бо ҳамин тарз сохтаанд. Ана ҳамин хиштҳо таъриханд. Қимат доранд. О хоки ин диёр мисли саросари Хуросони кабир аз бузургон ҳолӣ набуд. Аввал фотиҳа бихонем.

Онҳо дари қадимаи фарсударо, ки дасташ аз расидани ангиштони зиёд хурда шуда буд, бо эҳтиёт ва ба забон овардани номи Худо кушода, бо пойи рост ба мақбара ворид шуда, ҳавои сардакаку роҳатбахшро эҳсос карданд. Роҳати ҷон. Сечор кабутар бо наҷвие аз равзани равоқи мақбара ба берун париданд. Турбати матоъпӯши Мавлоно Тоҷиддин ҳомӯшии роздоре дошт. Ва мегуфт: «Марҳабо, маро, ки ёд кардед, Худо ёдатон кунад».

Ҳар ду дар ҳараки паҳлуи турбат рӯ ба қибла ништастанд. Аммо ноором буданд ва гуп-гуп задани дилро ҳар яке эҳсос мекард. Охир, дар сари оромгоҳи бузургмарди олами рӯҳонӣ, ки Баҳоваддини Нақшбанд «авлиёиллоҳ» номида будаш, бо овози баланд фотиҳа мехонанд. Пеш дар ин маврид мутаваллии мазор бо қироати сурае аз Қуёни карим ва арзи ниёз мушқили зиёраткунандагонро осон мегардонд. Дар ин замони пуршӯр мутаваллӣ ҳам дар гирдоби ташвишҳои зиндагӣ фуру рафтааст. Худашон бояд ин корро ба ҷо биёранд. Кӣ? Имом гуфт, ки ҷуръаташ намерасад, омода нест. Ва Насим як каме ба сукут рафта, тарзи қироати пираш мулло Нурро ба ёд оварда, балки аз рӯҳи эшон мадад ҳам пурсида, ба худ оромӣ бахшид ва пас аз ду-се қарат овоз рӯшан кардан бо ибрази номи Эзид бо овози нарма сураи «Ё Син»-ро хонд. Эҳсосоти аҷиб. Ҳаяҷон пахшаш кард. Гӯё дар шохидии Имом ба ҳазрати Мавлоно Тоҷиддин аз дарсу таълими аз мулло Нур гирифтааш имтиҳон супорид. Баъди фотиҳаву омин ва дасти дуо ба рӯй кашидан дарк кард, ки сару рӯяш арақшор аст. Нафаси осуда кашид. Чун аз мақбара баромаданду Имом дарро ба асли пешина баст, Насим гуфт:

– Ният доштам... Армони дилам буд, Худо ба ҳамин рӯз рошташ овард. Ҳай кори хуб шуд. Аз ин сафар – хотираи нек...

– Рост.

Онҳо аз баландӣ, даштҳои паҳновари Данғара ва деҳаҳои мисли тасвири нотамоми асари рассоми навшогирд качу пурхол пеши назар, пойин меҳамиданд. Хониши аламангези чирчиракҳо авҷ мегирифт...

– Ин қаламрав, шогирд, бераҳмиву турктозихои беҳисобро намедид, хеле обод мешуд. Оҳо, пеш аз суми аспу дами шамшери Искандари ғаддору араби истилогар, баъд Чингизи хунхору Темури каллабур, боз манғити чоҳил борҳо ба мазористон табдил ёфтааст, – гуфт Насим ва афзуд. – Лекин, ба гуфти муаррихи рус Попов: «Миллати тоҷик ҳар гоҳе заррае имкон ёфт, боз мисли мурғи самандар аз зери хокистар ба осмон бол кушод...» Айёми наврасӣ писараки хушзехн, ташнаи илму дониш, аз ҳамин ҷо бо ғотиҳои пирони соҳибмаърифат пиёдаву аспавор роҳи Бухорои шарифро пеш гирифт. Он замон давлат, хоку об сарҳад надошт, яке буд: Балх мерафти ё Машҳад, Шероз мерафти ё Ҳамадон, Бағдод мерафти ё Кашмир, Самарқанд мерафти ё Бухоро, Хоразм мерафти ё Тирмиз – роҳ кушода буд. Вале дар ғарибӣ зистан, дар мадрасаҳои машҳур аз донишмандони бузург таълим гирифтани ба боз ҷову мақоме ёфтани ба ҳар кас муяссар намешуд. Ана ҳамон писараки хушманду доно, ба қавле, хишт зери сар монду ба андозае илму дониш омӯхт, ки шахсияти бузурги рӯҳонии он давр – Амир Кулол ўро ба муридӣ пазируфт. Вай фарзандвор аз Амир Кулоли дорои сафои ботину қаромат ҳазинаи донишу маърифат ғанӣ гардонда, ба мартабаи Мавлоно сазовор гашт. Бахти худододро бинед, ки бо шарофати пири хеш – Сайид Амир Кулол Мавлоно Тоҷиддин бо ҳазрати Баҳоуддини Нақшбанд, ки вай ҳам муриди эшон буд, ҳусни дӯстиву ошноӣ пайдо кард. Бешак, ҳамзамон будан, балки баҳраманд шудан аз дарёи илму фазилат, суҳбатҳои ду шахсияти нотақрори соҳибқаромату рӯҳонӣ ва аз онҳо ғотиҳои иршод гирифта, чун донишманди баркамол ба зодгоҳ баргаштан бахти беназири мардум ҳам буд. Охир, мавлоно Тоҷиддин аз Бухорои Шариф хӯрчин-хӯрчин китоб, олам-олам донишу маърифат овард. Чароғи илму донишро бо ҷамъи пайравону шогирдон дар ин қаламрав афрӯхт. Лекин ихлос ва эҳтироми ҳазрати Баҳоуддин ба Мавлоно ба андозае будааст, ки вай ба му-

риди чавонтари худ, шахсияти номвари рухонӣ Мавлоно Яъқуби Чархӣ мефармояд: «Зинҳор, мавлоно Тоҷиддини Дашти кӯлакиро дарёбӣ, ки аз авлиёиллоҳ аст!» Ин гапи ҳавоӣ ё бофта нест. Ин гуфта дар бисёр сарчашмаҳои таърихӣ аз номи Мавлоно Яъқуби Чархӣ сабт гаштааст. О гуфтам-ку: ватани таърихии мо доманфарох буду ситораҳои беҳисоби илму адаб, сиёсату давлат дошт, — Насим даме истода ба Имом рӯ оварда суҳбаташро идома дод: — Чанд километр дуртар, дар ҳамин хел сари теппаи нозанини деҳаи Себистон макбараи хоксоронаи Шайх Шақиқи Балхӣ ҷой дорад. Зиёраташ кардай? Не? Афсӯс. Худо хоҳад, ягон вақти дигар ба зиёраташон меравем. Шайх дар сафари дуомаш аз роҳи Хатлонзамин ба Вишгард аз дасти роҳзанҳои туркони Ганчина ба шаҳодат расидаст. Дуздони нобакор қорвони аспони роҳвору хӯрчинҳои пури савораҳои пурсалобатро дида, аз хирсу ҷаҳолат бо ҳамлаи девонавор онҳоро куштанд... Авҷи баҳор атрофи макбараи сари теппа сабзу гулзор асту ҳавояш бӯи мушқу анбар мекунад.

— Шаҳиди аъло шудааст. Кучо мерафтааст?

— Вишгард — Файзободи имрӯза. Ба аёдату суҳбати муридашон Ҳотами Асам. Макбарааш он ҷо вучуд дорад. Шиша дар чашми дузд алмос метобад. Роҳзанҳо гумон кардаанд, ки хӯрчинҳои Шайх пур аз молу зару зеваранд...

— Чӣ доштанд?

— Китоб... Китобҳои гаронбаҳо... Тухфа барои Ҳотами Асам. Лекин барои дузду роҳзан китоб чӣ арзиш дорад? Чорпое барӯ китобе чанд...

— Насиби хоки Шайх ҳамин ҷо буда...

— Дар замини кӯҳистону водии Тоҷикистон инсонҳои донишманду бузуге хуфтаанд. Ҳайф аст, ки онҳоро надонему ба эҳтиромашон нарасем...

Баногоҳ аз ҷониби деҳа навҳаи ҳазину дилреши модарону занон ба гӯш омад, сипас ба ин нолаву фарёд овози ларзонаку пурсӯзи пирону кӯдакон омезиш ёфт.

— Салоти ҷанозаи муъмин...

Дар ҳаёлашон ин даъвати дилхарош на танҳо аз талу теппа ва кӯҳҳои атрофи Данғара, балки аз саросари Тоҷикистон ак-

си садо дод: «Салоти чаноза!». Сад дареғ, ки мамлакат ба мо-
тамсаро табдил ёфт. Онҳо авзояшон вайрон ва гунгу ҳайрон
ба ҳамдигар нигаристанд: Чӣ кор кунанд?

– О Худо... чанозахоро бардоштанд... Рӯзи сиёҳ... Тобути
се шаҳиди ҷавонмарг аз як деҳа, – худ ба худ гуфт Насим.

– Дар саросари Тоҷикистон чӣ? Мардум аз дасисаи иблис
оғуштаи дарду доғ гашт...

– Нону об хӯрдан талх шуд, – гуфт Насим. – Ба чаноза ме-
равем.

– Албатта, кори савоб...

– Дар ин рӯзи мудҳиш барои тобутбардориву ба гӯр хок
партофтан ҳам дасти одам лозим...

10

Онҳо ҳангоми бозгашт дар сояи тути бари роҳ, ки ҷойи
орому шамолгузар буд, ба қавли Насим, бо тановули каме но-
ну меваю пиёлае ҷой, саги нафсро сер карда, вақте ба майдо-
ни гурезаҳо расиданд, ки офтоби тафсон аз байни осмон сар-
нишеб мерафт ва мардуми овора аз ташвиши нав ҳарф меза-
данд.

– Ба макону хонаҳои худамон бармегардонанд, – дам ба дам
муҳда мерасонд касе, ки овозаш ҳам бим дошту ҳам изтироб.

– Рост? Кӣ гуфт?

– Раисони ноҳияҳои Вахшу Бохтар омаданд: Файзуллои
Қуввату Абдулмаҷиди Достӣ.

– Ба ҳамин ният?

– Бале!

– Чӣ хел мебаранд?

– Рӯ-рӯи даст, – аз алам пичинг зад касе ва бедимоғ афзуд: –
Чӣ хеле омада будем, бо сад хориву азоб боз даштҳои Лоҳуру
Калташӯраҳо тай мекунем...

– Не-не, мошину тележкасавор...

– Барои моҳигирӣ ё ҷуворичинӣ? Аз баъзе хонаводаҳо касе
намонд...

– Хонаҳо сӯхтаву валангоранд...

– Аз мо чӣ гуноҳ гузашт, ки ба ин ҷабру ҷафо гирифтор

шудем? На курсии мансабу не сарват доштем, – худ ба худ бо дарду алам шиква оғозид марде, ки либосҳои ношустаи баданаш аз арақи чандруза шӯра баста буд.

– Эй марди Худо, – ба ӯ рӯ овард мӯйсафеде. – Ҳазрати Мӯсо дар биёбон дар сояи буттае меҳобид. Баногоҳ аз сӯзиши ҷонкоҳ панча ба банди по заду онро молид. Сипас бархеста чашм кушода дид, ки аз зарба ва молиши кафи дасташ мӯрчаи зиёде мурдааст. Ҳазрати Мӯсо аз ин хичилу ғамгин шуд ва ашкрезон ба даргоҳи Худо нолид: «Эй Худованди ҳамабину ҳамадон, як мӯрча ба поям неш зад, лекин бо дасти ман мӯрчаи зиёд бечон шуд. Фардо рӯзи қиёмат ман ба ин гуноҳи азим чӣ хел ҷавоб мегӯям?» Аз арш посух омад: «Як кас гуноҳ мекунад, сад кас озор мебинад. Ана ҳамин хел: ҷафои гуноҳи як ба сад, аз сад ба ҳазор мерасад».

– Имрӯз ку инсоне, ки мисли Ҳазрати Мӯсо ба гуноҳаш қоил шавад?

– Кӣ кафолати амнияти ин мардуми бесарпаноҳа ба гардан мегирад? Рафтагиро ба чӣ аҳвол гирифтор шуданд? Ё моро бурда боз ба дасти қассобҳо месупоранд?

– Кӯр як бор ба ҷоҳ меафтад...

– Воҳима накунед... Намояндагони ҳукумат, раисони ду ноҳия омадаанд... Мегӯянд, ки меҳмонӣ хуб, лекин хони худат авлотар... То кай дар Данғара меистем? Ба инҳо ҳам мушкил...

– Рост-рост... Ҳар кас дар хонаву дари худаш меғунҷад. Меравем, хонаву дари худамона ободу соҳибӣ мекунем. Роҳи дигар нест.

– О аламу ранҷе кашидем, – сари зонҳои пусту устухонаш панча зада менолад пиразани ранҷуру андомаш пурожанг, – ба ёдам ояд, баданам ҷавра-ҷавра мекунад...

– Мома, аз ҳамаи мо худат хубтар медонӣ: байни фарзандони як хонавода ҳам аз нофаҳмӣ, аз ҷаҳолат ҷангу ҷидол бамал меояд...

– Ба ин андоза не-да! Ваҳшиёна куштану сӯхтан ба Худо ҳам хуш нест...

– Аз ду ҷониб гуноҳ гузашт... Дасисаи шайтон ҳамара гумроҳ, девона кард...

– Дар ҳар сурат, гӯшта аз нохун ҷудо карда намешавад. Аз як ҳаво нафас мегирем, аз як сарчашма об меҳӯрем. Ҳамдин, ҳамхун, ҳамзабон... Пайванди ҷониём, охир. Мефаҳмед ё не?! Зиндаву мурдаи моро ҳамин замин, ҳамин Ватан мебардорад! Бармегардем!

Нигоҳҳо гуногун буданд: дар хонаи ҷашми ҳастаи яке шарораи умед медурахшид, дигаре мекӯшид, ки ташвиш, ғаму андӯх ва дудилагиашро бо нигаристан ба пешӣ по ниҳон созад. Вале кӯдакону наврасон шодӣ доштанд. Онҳо бо дили беқарор меҳостанд, ки болу пар бароварда, пеш аз ҳама ба зодгоҳ бирасанд, ҳолати деҳа, хона, боғу мактаби азизашонро бубинанд. Пазмони пазмон шудаанд зодгоҳашонро. Насим, гӯшааш аз гуфтугӯи одамон пур, ҷашм аз манзараи майдон нақанда, хоҳишero, ки дар дилаш пайдо шуда буд, ба Имом ибраз дошт:

– Шогирд, фурсати хуб пеш омад... Ман бо ин мардум Вахш меравам.

– Чи хел? – ҳуш аз сари Имом парид. – Оқибаташро фикр кардед? Худо накунаду...

– Таваккал ба Худо, – пичиррос зад Насим. – Ҳар чӣ дар пешонӣ бошад, бо мардум мебинам...

– О Худо! Ба муаллима чӣ ҷавоб медиҳам?

– Меғӯйй, ки ташвиш нақашад. Гуфт, ки дараки Раҳматшоҳро меёбаму зуд бармегардам.

Имом даме музтар монд. Бо нӯги ангуштони дурушти равшанолуд пешониашро молиду молид, сипас ночор гуфт:

– Хайр, зарфи пуробу ҳалтаҳои нону меваҳоро бигиред. Об ширгарм бошад ҳам, ташнагира мешиканад. Шумо хонаи хушдоманатон намеравед-ку...

– Ин гапи дигар, шогирд. Биёр. Ташаккур! Дигар Худо ниғаҳдор...

Насим аз паси корвони мошинҳои болояшон аз пуродамӣ, ба қавле, сӯзан партой, рост меистод, тележкасавор мерафт. Дар бағочи тележка пиру кампири дардманду нимҷон, зану

марди тифлаке дар бағал, наврасони бухчаву халта дар даст, аз рӯи қавора ва чашму гуфторашон гуногунмиллат, дар нигоҳи ҳама ғаму ҳарос ошкор, чун болои хор безобита сари по ништааанд. Тафбоди сӯзон рӯй мелесид ва ҳалқ меҳушканд.

– Дар ин фасл паранда аз Калташуру Лоҳур гузарад, параш месӯзаду аз ташнагӣ беҳуш мешавад, – нолишомез гуфт пирамарде. – Як пиёла об мебуд...

– Ҳаст-ҳаст, – огоҳонд Насим, ки бо як даст аз лаби бағоч дошта бо дасти дигар зарфи обу халтаи нону меваҳоро нигоҳ медошт. – Пиёла доред? Ин тележка мисли гаҳворачунбонак қарор надорад. Об рехтан мушқил...

– Як лаҳза истад! – фарёд зад касе ба марди дар шафати ронанда, ки як по дар поймонак, дудада аз паҳлударӣ дошта, овезон мерафт. Ё матлабро ба ронанда фаҳмонд. Истод бари роҳ ва сар аз кабина бароварда, бо ташвиш пурсид:

– Ягон каса дарди кӯдак гирифт?

– Не... Мӯйсафед аз ҳуш рафт... Як култ обаш диҳем...

– Зудтар... Аз қорвон қафо намонем...

Насим пиёла-пиёла об медоду медид, ки чи хел хурду қалон ҳарисона обро меошоманд ва пора-пора нону қулча ва меваро ба даҳон мебаранд.

Тележка ба қуллаи баландтарин расид ва пеш аз он ки сарнишеб биравад, суръаташро каме паст кард. Хурду қалон ба вусъати аз шуълаҳои тези хуршеди моили ғуруб зарандуду пурғубори водии Вахш қашм давонданд: ба дидаи яке ашк ҳалқа мезанад, пиразанҳо сиришк ба лаби рӯймол пок месозанд, нигоҳи наврасон дурахшон... Чӣ ҳолу вазъе дорад водии солҳо зарнисору овозадор, лекин имӯз лонаи фитнаву нифоку фалокатбор? Онҳоро ин ҷо чӣ сарнавишту пешомаде интизор бошад?

Ҳанӯз бадани Насим меларзаду ашки сӯзон дар қашмонаш мечӯшад; ваҳшатзада дил дар қафаси синааш талотум дорад. Лакоту ҳастаҷон аст, вале ҳобида наметавонад, балки ҳоб барояш бори гарону ҳаром шуда. Не, меҳоҳад, ки мижаҳоро бо ҳам бандаду дигар қашм нақушояд ва чанд рӯзе аз оламу одам беҳабар, ба ҳоби вазнин биравад. Вале чун мижа ба ҳам мениҳод,

хонаву дар, балки замину осмон дар назараш гирдгардон мешаваду бо тарсу харос як қад парида аз ҷояш меҳезад. Ва худ ба худ иқрор мекунад: аз ин сафар ба ҷуз хотираҳои талху мағшуш, дидани манзараҳои мудҳиш дастовезе наовард. Шабҳо бо ёди оромиш болои сар Қуръони карим мегузорад... Табиати инсон аз азал ҳамин: чун ба ҳоли табаҳ гирифта шуд ва ё дар гирдоби фалокат афтод, аз Эзиди ягона ва Китоби муқаддас мадад меҷӯяд. Оре, Қуръони мачид тӯли асрҳо барои он, ки дилу имони мусалмонӣ дорад, бузургтарин сипар ва бозъитимодтарин рафъсози балову офатҳост. Насим аз вақте худро шинохтааст, боз аз айёме, ки аз суҳбатҳои Мулло Нур баҳраманд гашт, ба Худои ягона, ба китоби самовӣ – Қуръони карим ва таълимоти пайғомбари ислом Муҳаммад (с) ва мазҳаби ҳанафӣ эътиқоди комил пайдо кард. Аслан ҳадафи ҳамаи динҳо, то ҷое ки ӯ омӯхту донист, як аст: инсонро ба роҳи рост ҳидоят кардан ва аз табаҳкорӣ, дасисаву шайтонӣ боздоштан. Ин таълимот аз ҷониби онҳое, ки худро асрҳои аср мубалиғи дин мешуморанд, дар гӯши мардум мерезад ва дар мағзи одамон ҷо мешавад. Аммо воизон чун ҳафт пушти гузашта бо бозихи пасипардагӣ боз эътиқодмандонро ба майдони ҷангу ҷидол ва хунрезиву харобкорӣ кашиданд. Ва ҳосилаш: дар ду бари шохроҳе, ки ба шаҳраки Сарбанд мефарояд, болои теппаҳо ғӯристонҳои нав пайдо шуда. Ҳамроҳонро намедонад, лекин ба ҷашм расидани ин манзара дилу чигари ӯро пора кард. Ғӯри ҷавонмарғони гумроҳ, фиребхӯрда, аз тир ва ҷабру ҷаҳолати ҳаммиллатон ба шаҳодат расида. Модар онҳоро бо ҳамин умед ба воя расонда буд? Шояд модару падар шабу рӯз ба ҷойи ғизо ғӯё заҳр хӯрда, ҷашм ба роҳи ин ҷигарбандони ғӯрамарганд. Эҳтимол ин мактулон мардони зану фарзанддор ҳам буданд ва умре гумном мемонанду пайвандонро ҷигаркабоб мекунанд... Дар ҳар қадаму гардиш ночор манзараи хузнангезу нишони ваҳшоният ба ҷашм расид. Ҳамроҳон пурдидаанд. Вале ӯ, ки аз нармӣ табиат тоқати дидани пастиву разолати инсонро надорад, бо дили сӯзон, оҳу фиғони ботинӣ ва ҷашмони намнок ба худ сад савол медиҳаду посух меҷӯяд. Охир, то ин лаҳза фоҷиаҳои мудҳиши водии Вахшро аз забони дигарон шунида буд ва акнун он ҳамаро бо ҷашми сар мебинад. Дилаш кабобу ҷигараш об, дар мағз-мағзи

устухон сӯзишero эҳсос карда, меҳоҳад фарёд бизанад: «Лаънат ба нутфаҳои иблис, аҳриманзодаҳо, пайравони Чингизи хунхор! Кай аз куштору харобкорӣ сер мешавед?! Мардуми бегуноҳ, ин хоки муқаддасро ба чӣ ҳол овардед?» Оре, ӯ меҳост фарёде бикашад, ки ҳафт қабати осмон биларзад ва Парвардигори ҳамабин, ҳаками ягонаи баду неки бандаҳояш ба имдод бирасад; тухми кинаву кудурат ва фитнаву разолати аҳриманӣ аз байни одамони азияткашида, мардуми ҳамдину ҳамкеш нест кунад. Шохид Худосту давобахши дарди кинаву кудурат ва носозии бандаҳои гумроҳ низ. Кош мардуми гурезаву аз бим чон дар баданашон ларзон, тавонанд бе ҳарос аз чор тарафи дунё ба кулбаи худ баргарданд, боғу киштзори сӯхтаву обталаб, чорвои аз гирудор ваҳшиву сарсонро соҳиб шаванд. Аз ҳама хубаш гуноҳи ҳамдигар бубахшанд, ба чашми якдигар инсонвор, бо меҳр нигаранд, дар мотами азизони худ бо хотири осуда бишинанд, боз рӯзи шодиву нишот, оштиву бародарӣ бинанд. Кай мерасад он рӯз? Кучост он фарёдрас?!

12

Нияти ин сафарро дар дил чун сир нигоҳ медошт. Меҳост ҳам ба суроғи Раҳматшоҳ бираваду ҳам водии Ваҳши фалокатзадаро бо чашми худ бубинад. Аз телевизор ҷангу ваҳшониятро пора-пора нишон медоданд, лекин шунидан кай бувад монанди дидан? Шояд ба хотири сиёҳ ва бадному расво намудани ҳамдигар низоъангезон воҳима бикунанд...

Медонист, ки ин сафар хатари чон низ дорад. Вале ҷони як тан пеши сӯхтани ҷону хонумони ҳазорон, ки барои аз байн бардоштани кинаву адовати сиёҳкорон шабу рӯз часпу талош меварзанд, чист? Ва чун Худованд розӣ шуду насиби ӯ нон кашид, инак, ба Ваҳшонзамин қадам мениҳад. Насим бо дили пуртакопӯ меандешид: шахристонӣ деҳоти ин водии пеш сабзу шодоб ва биҳиштосоро чӣ гуна меёфта бошад? То даромадгоҳи Сарбанд ба ҷуз дидани ғӯристонҳои нави сари тепаҳо зоҳиран оромие эҳсос мешуд. Ва акун, ки пардаи шом водиро ба оғӯши тирафомаш мекашид, аз чароғони нурафшони пешина ягон-ягон дар дуриҳои дур нишоне ба чашм мера-

сид, аммо водӣ ҳазин, хуфта, дардманду мурда метобид; гӯё чонзоде дар он вучуд надошт. Нишонаи бадбахтӣ...

Дар чорраҳаи Сарбанд онҳоро намояндаҳои расмӣ бо техникаи ҳарбӣ ва низомиёни силоҳдор пешвоз гирифтанд. Корвони гурезаҳои ноҳияи Бохтар бо роҳнамоёни нав ҷудо шуданд. Насим бо ҳамроҳон пас аз маслиҳату машварати намояндагон хост то субҳ дар Сарбанд монад. «Мабодо хатару фалокате пеш ояд, – мегуфт марди низомипӯше. – Шаб аст... Расташ, ки дигар ба қасаму аҳди ришдору бериш бовар намонд. Ҳар лаҳза офати кина аз таги по меҳезад. Ҷойи хоб омода... Бошишгоҳ. Муҳофиз доред. То рӯз посбонӣ мекунанд. Саҳар, Худо хоҳад, ба мӯятон хор нарасида ба манзил мерасед».

Касе дудила нашуд ва барои зудтар ба хонаи худ рафтан пофишорӣ накард. Ҷон ширин.

Бошишгоҳ низ дур набудааст. Пас аз гардише дар боғи корхонаи дарвозадор онҳоро пирамарде бо овози пурҳаяҷон пешвоз гирифт:

– Биёед, хешои азиз, биёед, – дам ба дам мегуфт ӯ ва чашму суратҳои гуногунро дар равшании хираи чароғ мушоҳида карда меафзуд: – Ҳамаамон фарзанди Одаму Ҳаво, ёру бародарем. Эй Худо, ин офат аз кучо, бо айби кӣ ба сари мо рехт? Бигзарен, бигзарен... Ҳаво гарм, курпача ҳаст...

– Ҷой чӣ? Об ҳам бошад, мешавад... Оҳ, сарам аз дард дар хаёлам мекафад, – талх нолид пиразане. – Як бори дигар ба ҳавливу хонаи худам расам, дар дилам армон намонда...

– Ҷой биёред! Аввал дар ҷӯйбор чангу хоки дасту рӯ мешустед, даматон хот, сабуки сабук мешудед...

– Ҷонам садқаи обҳои равон, – худ ба худ гуфт пиразан ва бо қомати чанг хастаҳол сӯйи ҷӯйбор рафт. – Пеш ба қадри ин неъмат намерасидем...

Хурду бузург лаби ҷӯйбори шафати бошишгоҳ паҳлу ба паҳлу сари по нишаста, бо иштиёку шукргузорӣ даст ба оби мусаффо мебурданд, обе, ки аз рӯди Вахш сарчашма мегирад. Бале, ин рӯд аз синаи пирияҳои кӯҳсорони сар ба гардуни Рашту Ваҳё қатра-қатра, банд-банд ғунд шуда, Сурхобу Хингобро ба вучуд оварда, сипас бо ҳам зебову афсонавӣ омезиш ёфта, бо номи Вахш бо шӯру исён аз тангнои дараву шахҳои мазбут гу-

зашта, то обанборҳои нуруфар ба ин водии зарнисор мерасад; даштҳои ташналабро шодоб, боғоту киштзоронро сарсабзу ҳосилхез месозад. Аммо дар ин чиллаи тобистон чанд моҳ боз об додани боғу тоқзорон, киштаҳои пажмурдаву сӯхта, ҳатто гармхонаҳои бо сад умеду ҳавас сохтаву навъ-навъ ниҳолони бо хуни дил парвардаи лиму ба ёди касе намерасад. Эҳе, солҳое, Сулай – пирамарди абхазитабори ситируспарвар нахустин буттаҳои лимуро аз диёраш ба водии Вахш оварду бо роҳи пайванд навъи беҳтарини лимуи хушрангу башираро ихтироъ кард, мардум ошиқона ба парвариши он камар баст. Чанде пеш Тоҷикистон аз чихати фуруши лиму дар саросари Шӯравӣ дар ҷойи аввал меистод. Дастовези беҳтарин ба Маскаву ҷойҳои дигар лиму буд. Акнун ҳама мубталои дарду ташвиш ва ғами ҷони ширин асту сарнавишти пайвандони пахну парешон ва ояндаи диёри харобу торочгашта.

Пас аз шустушӯии бардавоми дасту рӯву по, – оҳ, оби равнор, ун неъматӣ беҳамторо чӣ қадар пазмон шуда будаанд! – мардону писарҳо алоҳида, занону духтаракон ҷудо болои суфаи барқади зерӣ дарахтон гирди хони густурдаи мизбонон нишастанд. Нон буду мева. Ҷойи камрангу хушбӯ оварданд. Бо пудинаву гиёҳҳои диёр ҷой омода карданд. Мешавад! Аз ин зиёд чӣ лозим? Ба аскарбачаҳо низ, ки либосҳои нимдошту попушиҳои кӯхнаи дарида доштанд, насиба доданд. Гуруснаву рангканда менамуданд. Гурезаҳо ба сарбозон ҷашм медавонданду аз байни онҳо азизони худро меҷустанд. Дилашон гум мезад. Дар кучоанд ва чӣ ҳоле доранд додору бародар ва писару набераҳои онҳо? Бачаҳо низ гоҳ-гоҳе сӯи гурезаҳо назар афканда, шояд падару модар ё хешу пайвандони худро ба ёд меоварданд.

Мӯйсафед, ки Пирон ном доштааст, гирди «меҳмонон» парвонавор мегашту меҳрубонӣ изҳор мекард. Озурдаанд. Дилбардорӣ савоб аст.

– Дунё бо одам обод аст, – дам ба дам меғуфт ӯ. – Аз қадару рӯйи шумо ин ҷо зеби дигар гирифт...

– Дилтанг нашавед. Ҳамааш меғузарад мисли ҷангу бод... Як афсона, як ҳоби дахшатнок ба сарамон омад, монанди сиёҳӣ, – меғуфт низомипӯш.

– Ҷабр, ситам... Шикаст, талх, заҳр кард зиндагир...

– Ба дил нагиред...

– Оҳ, осон аст?

Моҳ шом хӯрда буд. Ториқӣ лаҳза ба лаҳза доман мегу-
стурд ва дар гунбади осмони асрорангез ягон-ягон ситораҳо
пайдо шуда, чашмак мезаданд: чӣ ҳол доред?

– Кош душманиву кина аз байн равад. То кай давом мекар-
да бошад?

Аз дур, аз байни садоҳои тарқиш силсилаи тирпаронӣ ба
гӯш расид.

– Ваҳ! Шунидед?

– Бачаҳо гоҳ-гоҳ пеш аз хоб байни худ шӯхӣ мекунанд.
Ташвиш накашед. Дуранд...

– Аз ин хел шӯхӣ безеб дили одам мекафад...

– Дарди ҳарина. Дасти яке меҳорад, саре вайрон аст, дига-
ре то як-ду тир напаронад, хобаш намебарад, – бедимоғ гуфт
Пирон.

– Дар олам ҷойи осуда намонд, – ғур-ғур кард пиразан ва
пурсид: – Чароғро кушем-чи? Кош кар мешудаму садоро
намешунидам ё мемурдаму ба ин рӯзҳо намерасидам... Вой
ҷони дардмандам... Ҳар кас дар ҷойи худ сар монад.

Мӯйсафед ба «меҳмонон» шаби хуш хост ва даст ба китфи
Насим ниҳода, пичиррос зад:

– Рафтем, додар. Болои суфа ба ману ту ҷой мерасад.

Дар дили ториқӣ мӯйсафед пеш-пеш, аз пиёдароҳи байни
буттаҳо ҷониби посбонхонаи назди дарвоза рафтанд. Баногоҳ
аз паси буттаҳо ҷондорҳое бо ҳарос ба чор тараф парида гу-
рехтанд.

– Пишакҳои хонагӣ ваҳшӣ, ҷангалӣ шудаанд, додар, – гуфт
мӯйсафед ва ҳамчунон нарма суханашро идома дод: – Эҳе, пеш
чунон меҳрубон буданд, ки... ба пешвозат давида, ба ҳар дастур
фуку танаву дум ба банди поят мемолиданд. Дидӣ? Дигар аз
шарфаи пову сояи одам мурданिवор метарсанд. Исмои шарифат?

– Насим...

– Мушоҳида кардӣ, додар? Ҷакидани сага намешунавӣ... Аз
ҷавру ҷафои одам ба одам ба даҳшат афтода, ба чор тараф гу-
рехтанд, гунг шуданд сагҳо, – пирамард бо як даст таъя ба зону
партофта, бо дасти дигар аз лаби бора дошта, аз пиллаҳо болои

суфа баромад ва кӯрпачаву болиштҳоро як-як такида, паҳлу ба паҳлу ҷо густурд ва талх нолид: – Лекин одами ҷонсаҳт, хоҳ рӯсиёҳу осӣ бошад, хоҳ бегуноҳу фаришта, ҷӣ кор кунад? Ғайри зистану сӯхтану сохтан чорае надорад.

Насим нияти бо гурезаҳо ҳамроҳ шуда ба ин ҷо омаданаширо ба мӯйсафеди Пирон фаҳмонд.

– Ҷона дар хатар мондаӣ, – гуфт мӯйсафед пас аз хондани намози хуфтан.

– Душман беҳ аст аз касе, ки намирад барои дӯст, – нигоҳ ба рӯи Пирон афканда, нарма посух дод Насим.

– Эҳ додар, дар ин рӯзҳои сиёҳ дӯста аз душман фарқ карда натавонистем, – худ ба худ бо наҷвие гуфт Пирон ва афзуд: – Фардо бо инҳо рафта, аз маркази ноҳияи Вахш, – оҳо, атрофи идораи ҳукумат бозори маҳшар аст! – дараки дӯстата меёбӣ. Агар шиносе гӯяд, ки хонахез ба мулки ҳамсоя рафтаанд, бисёр пурсучӯ наkun... Мабодо зерӣ шубҳаву хатар афти... Сир бой навода, ба пойи пас баргард...

– Ба касе кор надорам...

– То инро мефаҳманд, ки... Вазъият бад аст, додар, ҳама душман мековад... Таваккалшон ба Худо... Зуд, бо ҳамин тежежа биёву пеши ҷӯчаҳот бирав.

13

Насим рӯ ба гунбади осмон бедор буд ва гӯё ситора мешумурд, ситораҳоеро, ки ягон-ягон аз паҳнои лочвардии зарандуд канда мешуданд. Чашми рӯз бомаром мекафид ва сиёҳии шаб ба ранги нофармон табдил меёфт. Моҳи коста гӯё аз дидани зиштиву разолати инсонҳо дар ҳомӯшии шаб бедимоғу ранҷуру рухзард, дар васати осмон муаллақ меистод. Гурезаҳо аз болои суфаи барқад пичир-пичиру ҷунбучӯл оғозиданд: яке барои таҳорату адои намоз мешитофту дигаре барои шустушӯ. Мӯйсафед Пирон дар гӯшаи суфа рӯи ҷойнамоз ҷониби қибла кайҳо намози бомдод хонда, акнун кафи дуо кушода, бо ниёиш аз даргоҳи Худованд, аз рӯҳи пайғомбарону пирон, бо гиряву зорӣ, ларзиши пайкару овоз атои тинчиву оромӣ дар мулк, инсофу меҳру шафқат дар дили одамон ва раҳидан аз балоҳои

охирзамонро таманно мекард. Вай шаб гуфт, ки дар охири ҳар намоз ин ниёишро қарзи худ мешуморад. Чун Пирон фотиҳа ба анҷом расонду сар ба кундаи сина афканда, ба авродхонӣ пардохт, Насим оҳиста, бе шарфаи по аз суфа фаромада, аввал дасту рӯ шуст, сипас назди ҷавони тележкарон рафт.

– Маълим, шаб таркишу тирпарониҳое шуд... шунидед? – пас аз салом пурсид ӯ.

– Чашмом пӯшида буду дилам бедор, – посух дод Насим. – Ҷоеро оташ заданд. Чунон сӯхт, ки нисфи осмон равшанистон шуд.

Кошки инҳоро ба ҷову маконашон зудтар расонда бармегаштем. Дилам аз тангӣ намекафаду бас...

– Офарини ин мардум намегӯй? Бояд дар байни ин бало бизиянд... Ана роҳбалад ҳам омад.

– Имшаб оромтар гузашт, – гуфт яке.

– Воҳ, оромиаш ин бошад, нооромиаш чӣ хел мешавад? – пурсид бедимоғ ронанда.

Пас аз пиёлаи чой ва лукмае нон хӯрдан ва боз барои эҳтиёт дар зарфҳо об гирифтан баробари тулӯи хуршед, гурезаҳо бо мадади ҳамдигар ба тележка нишаста, бо фотиҳаи бобои Пирон аз роҳҳои беҳатар ҷониби маркази ноҳияи Вахш равон шуданд.

Марзи аз ҳама сӯзону азияткашидаи Ватан. Нигоҳи ҷиддиву ташвишомези низомипӯшон, ки худро зоҳиран бепарво меангоранд, чунин маъно дошт: «Эҳтиёт – нисфи ҳаёт. Бе роҳбаладу муҳофиз ба ҷое рафтан ба ҷон хатар дорад». Вале манзараи дигар ҳангоми зарра-зарра ба паҳнои водӣ пош хӯрдани нурҳои офтоб чун мушти обдор ба даҳони Насим расид ва ӯро гунгу хомӯш карду нолаву фиғони занҳоро ба фалак хезонд. Деҳаҳо харобазоранд. Насим ангушти хайрат зери дандону дил гирён, ба ёд овард, ки пеш як-ду қарат дар фаслҳои гуногун аз ин роҳ гузашта буд. Балки дар авҷи баҳори имсола, рӯзҳое, ки боғҳо гулпӯшу гулрез буданду киштзорон сарсабз ва бо ҷунбиши насим бӯии гулу гиёҳ димоғ муаттар месохт ва боз ҳузури зану мард ба саҳроҳо ҳусн мебахшид, ӯ ба суроғи Раҳматшоҳ омад... Он рӯзҳо ҳангомаҳои ҷоҳталаб бо ҷӣ андешае нав майдонҳоро тарк карда буданд. Мардум ба умеди аз сарашон дур

шудани офату дасиса нафаси осуда кашида, аз Худо илтиҷо мекарданд, ки тинҷиву оромиро пойдор гардонад. Лекин рӯзҳои оромӣ дер давом накард. Боз кирми фитнаву қудратҳои дар дилҳо ҷунбид ва мардуми гумроҳ, гӯё кӯрхату афсуншуда, бо ангезаи «пешвоён» зидди ақидаву иродаи якдигар ба Душанбе рехтанду дар майдонҳо хайма заданд. Ҳама кинаву адоват дар ҳамин водии Вахш ба ғасод табдил ёфт ва бўву тафаш дар сурати инсонҳои дасисаангезу гумроҳ дар пойтахт падид омад; майдонҳои ба гуфти яке сарнавиштсозу ба қавли дигаре сарнавиштсӯз... Ҳастии миллату давлатро зерӣ хатар монд, мардумро пора-пора, душмани ҷонии якдигар сохта, боиси рехтани дарё-дарё хуни ноҳақ шуда, бадномиву харобиҳо пеш овард... Ба ҳар сурат, деҳистону шаҳракҳои Вахшонзамин ва боғу киштзоронаш он айём ҳанӯз дилкашу рашқи олам буданд. Вале ҳоло хонаҳо сӯхтаву валангор, деҳаву кӯчаҳо мисли мазористон холианд. Не, дар чорроҳа ва даромадгоҳи рустоҳо ҷо-ҷо дастаҳои силоҳдор, ки солманду миёнаумру ҷавон менамуданд, сангар гирифта, нақлиёт ва одамонро аз сӯроҳи сӯзан гузаронда, иҷозати рафтан медоданд. Аз назди силоҳдорон нақлиёт босуръат гузашта наметавонад, зеро болои роҳ сихмолаҳоро чаппаву қачмоқачак ниҳодаанд ва заррае беэҳтиётӣ чарххоро аз неши дандонаҳо кафонда ё шикаста, онро аз ҳаракат бозмедорад. Ҳо, мағзи одам дар ҳолати тангиву фочиа ба ғоидаи худ ҳазору як ҳилаву найранг меёбад, фикру зикраш побанди ихтироӣ силоҳ ва сохтани сангар мешавад. Ин, ба таъбири ҳудашон, нишонаи зиракӣ, доноӣ, эҳтиёт ва нобоварист. Оре, дар об ки сӯхтӣ, дӯғро пуф карда меҳӯрӣ. На ба аҳд бовар мондасту не ба қасам.

Нурҳои офтоб тезу газанда, гармӣ афзун гашт. Насим ба осмони аз хокбориш тираву ғуборолуд дилтангона назар афканд, ки вайронаву харобкориҳои разилонаро набинад. Вале манзараи аз ин мудҳиштар ба чашмаш расиду хуш аз сараш парид. Дар само қарғасҳо ғавҷ-ғавҷ гирди ҳам мечарханд. Ин парандаҳои лошакӯр аз дуриҳои дур бўйи ҷонзодҳои мурдари шунидаву шамида, ё ба қавле, пошон рағ кашида, ҳамин хел бо ҳангомаву худнамоӣ ҷониби «зиёфат» меоянд ва заминро аз лошак пок месозанд. Шаб Пирон гуфт, ки дар умраш ба ин андоза беқадр шудани инсонӣ мурда ва дар ин диёр аз само рехтани лошакӯронро

надида буд. Аз рӯйи дар ҳаво гирдгардиву ба замин ништани каргасҳо часади мақтулонро аз бари роҳ, захбур ё байни боғу киштзорон баъзан минкорзадаву нимхӯрда, гоҳе пашшазеркардаву искилет меёбанд. Сағҳои бесоҳиб дайдуву одамхӯр, аз гург гандатар шудаанд....

Часади бандаи Худоро кӣ ба бегонаву худӣ чудо месозад? Аввал куштаҳоро ба чое овардан даҳаштангез буд: пашша, бўву таф аз гармӣ, зоғу занбӯр... одами бедилу гурда, чавонҳои нозуку хом, ин хел рӯзҳои сахту мудҳишро бори аввал дида, муфт бемор, савдой ҳам мешуданд. Бор боз ба гардани пируни батчриба афтод. Онҳо ночор пеш даромада, часадҳои беному нишонро, — албатта, бо огоҳонидани кормандони ҳифзи ҳуқуқ ё роҳбаре, — ба ҳок месупориданд. Ҳоло ҳам ин бадбахтӣ давом дорад... «О Худо», — нолид Насим ва ба вусъати ғаллазорони поймолу торочшудаи кайҳо интизори дарав, чое сӯхтаву хокистар ва пахтазорони аз беобӣ хушкидаву алафи бегона пахшкарда нигарист. Ба чойи соҳибони ин киштаҳо дар чо-чо суроби хайвонҳои сархуй ба чашм мерасад. Киштзорон ба чарогоҳ табдил ёфтаанд... Сукути замини азияткашида, тафсону чигаркабоб; мотами ниҳолҳои пажмурда, нолаи дарахтони бо меваю барг сӯхтаву дар ҳасрати об бо забони безабонӣ меғӯяд: ай инсон, ту дар кучой? Ба фарёдам бирас! Ба хуш ову аз аспӣ чаҳолат бифаро. Силоҳатро парто, табаҳкорӣ накун. Куштану сӯхтану силоҳбозӣ пешаи шайтону Аҳриман аст. Охир, Худованд ба ту нисбат ба ҳамаи офаридаҳояш бартарӣ: ақлу заковату забон бахшид. Пас чаро бо бародарони худ бо хираду забони худодод не, бо тири сӯзону шеваи шайтон муомила мекунӣ ва хуни ноҳақ мерезӣ, бадному сиёҳкор мешавӣ? Ай мусалмон, дасиса-ангезӣ, ниқоргири гуноҳест, ки дар ду олам бахшиш надорад, аммо сулҳу ошӣ бехтарини савобҳост. Нолаамро бишнав! Хор доштани замин, таҳқиру чафои якдигар куфрони неъмат аст. Таърих барои ин разолату хиёнат шоханшоҳу сарлашкар, чаллодону фитнагареро набахшида, балки онҳоро рӯсиёҳу бадном кардааст, ки лаънати дунё бар сарашон! Ай одам, мешунавӣ, ман замини рӯзибахшат, бетобам, ташнаам, месӯзам. Решаи ниҳоли умедат, ки меваҳои шахдбор медихад, дар синаи бирёнам чон меканад, шоҳу баргам хазон мешавад. Обам бидех, оби ҷонбахш аз дарёи Ваҳш!

Тележка аз паси мошинҳо таконхӯрон меравад. Хурду калон чашм ба деҳаҳои холиву матрук ва хонаҳои дарбаста, гӯё ба даҳон об гирифтаанд, ки хомӯшанд ва аз пилки чашмони калонсолон сиришк метаровад. Аз хонае дуд ва бӯии нону шир намебарояд. Баръакс, манзара ва бӯии ноободӣ ба дил ханҷол мезанад, касро ба даҳшат меорад. Боғзороне, ки дар ин фасл меваҳои хушоб ва шахдрезу ранг-рангашон аз сари шохҳо дар шуълаи офтоб мекурахшиданду чашмак мезаданд, харобу пучалаву бесоҳибанд. Магар буғз гулуи кампираки муштипарро мефишорад, ки ба пайкараш раъша давида, донадона ашк аз чашмони пурҳузнаш ҷорӣ шуда менолад:

– Худоё, бандагони осира аз балои гумроҳӣ бираҳон! Мову гузаштаҳомон ин водира бо хуни чигар обод карда будем. Наход боз ба ҷазираву ҷавлонгоҳи аҷнабиён табдил ёбад?

– Чӣ кор мекардӣ, бибӣ? – пурсид яке.

– Вақте ҳукумат аз кӯхистон ба ин ҷо кӯчонд, сездарсола будам. Ду-се ҳарфа, ки медонистам, базӯр муаллима таъин карданд, – канда-канда посух дод пиразан. – Аз ноилоҷӣ ҳам ба кӯдакҳо дарс додаму ҳам худам андак-андак саводноқ шудам. Ба ҳар ҷое чашмат мерасид, найзори бешаву ботлоқа медидӣ. Хона ҳаспӯшу қаппа. Эҳе, аз ҷаври хомӯшакҳои хунмак, дарандаву хазанда шабу рӯз ҳоли зор доштем. Гург гову молата дар пеши чашмат меҳурду шағолу рӯбаҳ мурғата. Баъд зиндагӣ, водӣ ободу зебо шуд. Ман ҳам маълумоти олии гирифтам. Худо шохид, ба ҳама мисли бачаву набераҳои худам нигоҳ кардаму савод омӯзондам. Ана ҳосилаш... Эй вой...

– Бегоҳе, ки субҳаш мочарои хунин рӯй дод, – овози низомипӯш, бачамарди сиёҳҷурдаи баландболо риштаи ҳаёлотӣ Насимро барканд, – мо байни мочарочӯёни девонаавзо даромада, хостем, ки пеши хунрезиро бигирем. Сад ҳайф, ки ба мурод нарасидем. Сардорҳо дудила шуданд, иҷозат надоданд, саркӯбашон кунем. Баъд ана дар ин ҷо занону кӯдаконро рӯи роҳ шинонданд. Чӣ хел аз болои одамоне мегузарӣ?

– Киҳо буданд онҳо? Магар ҳоло аз кардаи худ шоданд? – ҳашмигину беҳуд пурсид Насим. – Нутфаҳои шайтон, сиёҳкорҳо...

Қиёми офтоб ба шаҳраки Вахш расиданд. Рӯ-рӯии роҳи мумфарши чун това тафсон гармии сӯзону нафасгардон ша-

беҳи шуълаи оташ мавҷак мезанад. Манзараи ин ҷо ҳузнангезтар менамояд: хонаву ҳавлиҳои бесоҳиб, сӯхтаву валангор, дару дарвозаҳои шикаста, кӯчаву паскӯчаҳои пур аз ахлоту хасрӯба шабеҳи харобазор мудҳишанд. Дар замини бари пиёдароҳҳо ба ҷои гулҳои рангоранг хору гандаҷорӯб рӯйида. Танҳо майдон ва атрофи бинои ҳукумати ноҳия лабрези одам асту серғавғо. Даста-даста зану марди гуногунсолу гуногунмиллат, сару либосҳояшон чиркину ҷо-ҷо дарида бо чехраҳои ғамгину нигоҳи хаста, кулбор дар кифт, тифлони ҳаросон дар бағал ё даст, ба якдигар эътибору навбат навода, дарди дил ва аҳволи мушкил ба забон оварда, ҷойи ҳолӣ дар сояи дарахте мечӯянд, ки аз офтоби сӯзон паноҳ ёбанд ё обреза, ки ҳалқ тар бикунанд.

– Боз омаданд... Гурезаҳо, – ба гӯш мерасад овозҳое.

– Ҷойи орома партофта, ба ин девонахона, дами тире туфанг омаданд...

– Чӣ илloch? Ба умед... То кай дар хонаҳои мардум, дар ҷойи бегона истем?

– Ба адлу инсоф ҳам офат расид...

Мардум ҳайронӣ шикастахотир фурумаданд. Ронандаи тележка ба онҳо ҳайрухуш карда, оромии рӯзгор хосту мардум ба ӯ роҳи сафеду бозгашти бехатар. Деҳа ба деҳа бурдану хона ба хона ҷо карданашон дигар вазифаи масъулони ноҳия аст.

Насим музтару ҳайрон даме рост истода, ба ин бозори маҳшар, ки колояш танҳо дарду ғам ва сӯзи дил аст, нигарист. Сипас сурати Раҳматшоҳ пеши рӯ, байни анбӯҳи одамони саргардону имдодҷӯ қадам ниҳод. Ягон чехраи нарм, лаби ба табассум мойил ба ҷашм намерасид: нигоҳ ва андоми ҳама ғамгину ҳашмгину дурушт. Салом ҳам меод, ба умед, ки касеро ба гап бикашад, аз рустои Раҳматшоҳ ва аз аҳволи ӯ дараке биебад. Кӣ парвои салом дорад? Не, баъзеҳо бедимоғ сар мечунбониданд, қисме бо чехраи дурушт, норозиёна, балки бо нафрат рӯ метофтанд: «вақти салома ёфтӣ...» Шояд ӯро шикамсер, гапчину маслиҳатгаре пиндоштанд. Аслан оташ аз киш-кишу васвасаи майдонбозу маҳалгаро, дасисаангезу ҷудоихоҳ дар ин водии сарсабз, дар ҳар як хонадони ободу пурнишот афтоду забонааш

ҳама чоро сӯхт, хокистар кард, ба дӯзах табдил дод ва ҳосилаш ин рӯзҳои бадтар аз заҳр шуд. Ҳо, мардум дар дил олам-олам нафрат доранд, надомат низ; ҳашмгинанду чигархун ва чизе ба дилашон намегунҷад. Ношоду хаставу лакот, намедонанд, ки бар сари кӣ ҳашм бирезанд, аз гиребон ва домани кӣ бидоранду ба подоши ин ҳама таҳқиру сияҳкориву бадбахтии овардааш ба рӯяш туф кунанд, туф!

Дар сояи дарахти чанор, ки ҷойи сӯзанпартойӣ надорад, чанд пири ғартут ва шояд бемор сар болои даст ниҳода ёзидаанд. Пиразанҳое бо остини васеъ онҳоро бод медиҳанд ва пашшаҳоро меронанд. Дар атроф одамоне кӯҳи ғам бар дӯш, ба гирдоби андеша ғўтаваранд; занҳои солманд ва миёнаумр, ҷавондухтарон низ оби дида дар бари рӯ ҷорӣ, аз хабари сӯхтани манзил ва ё марги пайвандон ҳой-ҳой навҳа мекашанд. Мардҳо бугз дар гулӯ гирех, бо авзои парешон нигоҳ аз ин манзара мегурезониданд. Ҷавонмарде чорпахлу аз бинои ҳукумат ноҳинҷор баромад ва аз байни одамон гузашта, ба навҳакашон наздик мешуд. Вале дар ҳар қадам пиру барно «командир»-гӯён ба ӯ савол медоданду посух талаб мекарданд. Вай роҳравону сархам «ҳа, не, дарак доранд, бо телефон хабар додем... аз паяш ҳастем» мегуфт ва шояд пай намебурд, ки аз пасаш издиҳоме бо умеди шунидани хабари нави умедбахш меояд. Вай якбора ба пас, ба мардуми имдодҷӯ рӯ овард ва оҳкашон оташ гирифт:

– Чӣ кор кунам?! Чӣ чора? Сабр, сабр... Аҳволи ман аз шумо бадтар аст. О шумо мехоҳед масъалаи худо наздиконро зуд ҳал кунед. Лекин ман ба тақдири ҳама ҷавобгарам. Ёрӣ мерасад... Ҳам аз пойтахт, ҳам аз вилоят ваъда доданд...

– Аз ваъдабозӣ ба ин аҳвол расидем! – дод зад марде. – Мулло бо як роҳ ҳукмрон шуду авбош бо роҳи дигар... Бо дар як ҷо истодан ҳаргиз мурод ҳосил намешавад.

– Боз назди кӣ равам? Бо кӣ гап занам? Ҳама дар забонбозиву фиребу найранг усто шудааст. Мардума аз роҳи дур пас овардем.... Ташнаву гурусна беҳи девору рӯи роҳ хобанд... Шаб маслиҳат пухта буд, қавл доданд. Лекин сахар боз мардуми овораро бо силоҳ пешвоз гирифтанд, ба хонаҳои ҳудашон даромадан намонданд. Акнун чӣ кор кунам?

Ў асабиёна даст ба киса бурд, ки сигарет барорад. Не, онро ба лаб бурдан ба худ эб надид. Ва ҳайкалвор хомӯш монду чашмони сурхи намнокашро ба фавчи одамон дӯхт. Дар қаъри чашмонаш аз дарду алам ашк мечӯшад. Либосҳояш низ нимдошту аз арақи бадан тари шӯрабаста ва чо-чо сӯроханд...

– Дина бо як илоҷ сӯзишворӣ ёфтему ғаллазорро даравидем, – бо оҳанги дигар гуфт ӯ. – Духтурону хоҳарони шавқатро ёфта, як қисми шифохонаро ба қабули маҷрӯҳон омода сохтем. Кучо раванд? Як хоҳиш: ҳар касе хунару касб, дасту пойи сиҳат дошта бошад, бетараф наистад. Вақти нишон додани нангу номус аст, бародарону хоҳарон. Кофтану ёфтани мурдаҳо, гурӯ чӯб карданашон магар қарзи мо нест? – овози ӯ дупӯста ва ларзон мебарояд. – Ҳамаи ин ҷонкоҳонӣ ба хотири ба ҷову макон баргаштан, тинчу осуда шудани мардум аст. Аз ду тараф халқи одӣ, зану кӯдак, мӯйсафеду кампир чӣ гуноҳ дорад, ки дар чиллаи тобистон дар ба дар, сарсону овора шавад? Ман боз мегӯям: ҳар касе гуноҳ содир кард, дасти хунолуд дорад, дер ё зуд дар назди қонун ҷавоб мегӯяд. Мушқил аст, медонам, вале вақти сиёҳу сафед, ҳисоб кардани гуноҳу мурдаи якдигар нест. Кори сарнавишт буд ё дасисаи шайтон ба сарамон рӯзи сиёҳ омад. Хун рехт беҳисоб, лекин хуна бо хун дар ягон давру замон наштустанд. Илоҷи раҳой аз ин ғоҷиа гуноҳи якдигарро ҷавонмардона бахшидан аст. Агар ба хотири бақои давлат, рӯзгори хушу осудаи фарзандон аз рӯйи ақлу фаросату дурандешӣ ҳамин хел муносибат карда тавонем, рӯйи душману бадхоҳи миллат сиёҳ мешавад. Охир, мардум ҳамреша, хешу пайванданд. Хоку ҷанги ин ҷангу ҷидол аз байн равад, мардум боз ба асли қадим ёру бародар мегардад, баъд рӯсиёҳӣ, шармандагӣ ба дасисаангези бадбахт мемонад.

– Ҷони гапа гуфти, – ба суҳбат шарик шуд марде. – Дар деҳаи мо шаст буна аз Обигарм мезияд. Бовар кунед, ба мӯйи ягонтааш хор нарасидааст... Одамон нигоҳубини хона, чорво ва боғи онҳоеро, ки фирор карданд, холисанлилоҳ ба зимма гирифтанд. Бармегарданд... Ҳеч мумкин нест, ки тоҷик умре душмани тоҷик монад...

Дили Насим аз андешаҳои рӯйирости ҷавонмард, ки дар ҷабини баъзе мочароангезон чини норизоиро пайдо мекард, об

хӯрд. Вай дар ин майдони дарду оху нола ҳар лаҳза ҳазору як алафро мушоҳида карда, худ ба худ меандешид, ки агар даҳ тан ҳамин хел чавонмарди бамағзи солимфикр дар ин макони сӯзону пурдоғ алайҳи чаҳолат мубориза барад, одамонро ба кори хайр, нармадилӣ сафарбар кунад, ба рӯзи нек хоҳем расид. Худоё, он чашми бадро, ки ба зиндагии серу пури мардуми Вахшонзмин расид, ин макони ҷаннатосоро ба чаҳаннам табдил дод, кӯр бикун...

Аз пеши чашми Насим бо ҳоли зор Раҳматшоҳ, риши сафедаш расида ва ҳамсари ба гуфти ҳудаш «чӯчапарвари беҳамтояш» дур намешуд. Наход ӯ ҳам бо ҳамон пухтагии зотӣ ва дурандешиву нармадилӣ, – гурбаи касеро пишт намегуфт, – бадхоҳ пайдо карда, овораву хору зор шуда бошад? Хайрхоҳии аз ҳад зиёдаш ба ҳамкурсҳои авбошнамову бечогард баъзан ғашӣ Насимро меоварду меғуррид: «Аблахро таърифу бардор-бардор бикунӣ, сар ба девор зада, гарданахро мешиканад».

– Дила танг накун, – бо табассум посух медод Раҳматшоҳ ва меафзуд. – Давои аблаҳ таъриф аст... Солаш ба ҷое расад, одам мешавад.

Баногоҳ, гӯё аз зери замин, рӯ ба рӯяш Сухроб баромад, Сухроби бокс! Равшание ба дили Насим роҳ ёфту нур дар чашмонаш дурахшид. Вале ин вохӯрии ногаҳонӣ Сухробро ба вачд наовард. Таровату нерумандии ӯро гӯё дарди беамоне макидаву ҷафида буд ва акнун чехраю нигоҳи Сухроб ғамолуду карахт метобид. Аз табассуму ширингуфтории бебоконааш нишоне намонда. Вай на ӯро масхараомез «писари раис» номид, не паҳлавонвор намоишкорона ба оғӯшаш кашиду дар сандуки дил фишурдаш. «Дар ин рӯзҳои талх ҳама паршикаставу дилмурдаанд», – аз дил гузаронд Насим. Сухроби рухзард, пӯсту устухон монанди сӯгворон Насимро ба оғӯш кашид ва бунӣ гӯшаш пичиррос зад: «Эй бача, ту чӣ хел ин ҷо омадӣ? Барои чӣ?»

– Хостам аҳволи шуморо фаҳмам, – посух дод Насим.

– Омадан осон буд?

– Осонро бо хирс тарма бурд, – шӯҳиомез гуфт Насим ва ҷиддӣ пурсид: – Аз Раҳматшоҳ хабаре дорӣ? Чӣ ҳол дошта бошад?

– Напурс... Раҳматшоҳ дар сагчакиши аввал бо аҳли деҳа ба он тарафи дарё гузашт.

– Э не! – дами Насим ба дарун афтод ва пас аз хеле хо-мӯшиву сукут овозаш базӯр баромад. – Бо хоҳиши худаш рафт?

– Не... аз руйи шунидам ночор... Мардума мисли пода пешандоз карда бурданд... Пойҳоям фара надоранд, – иқрор кард Сухроб, – дар ягон ҷо бишинем.

– Дар кучо?

– Аз издиҳому ғавго берун. Тоқат надорам. Ба дилам ҳамааш задааст...

Насим дам фурӯ баст. Пиндошт, ки ҳарфе бигӯяд, Сухроб зор-зор мегиряд ва диққати ҳамаро ба худ мекашад. Бо сари хам аз паси ӯ роҳ пеш гирифт. Сухроб ба кафои идораи ҳуку-мат тоб хӯрд ва беҳи девори аз шӯра хокрез, ки шояд ҷойи доимии танҳонишинияш буд, рӯйи картоне нишасту Насимро дар паҳлуи худ ҷой дод. Ва пас аз фурсате ба андеша фурӯ рафтан оҳкашон бо сӯзу гудоз аз пархошу мочарое, ки хойи-нон байни мардум ангехтанд ва фоҷиаи гӯшношунид пеш оварданд, сухан оғозид:

– Ошно, рӯзи сиёҳ, бадбахтии азим ба сари миллат омад, – гуфт ӯ. – Талафот аз ҳар ду ҷониб беҳисоб аст. Хуни ноҳақ зиёд рехт.

– Медонам...

– Не, он чиро мо дидем, Худо, душмани кас набинад, ош-но. Нағз, ки шумо аз оташу дуд дуртар ҳастед. Медонӣ, ба ҳар бутгае оташ афтодаст, сӯхтанашро худаш медонад...

– Дуруст... Хонаводаат тинҷ аст?

– Напурс... Аз ситами гургони дупо ҳама овора, паҳну па-решонанд... Чаро тоҷик ба тоҷик номехрубону душман шуд? Чӣ хел дилат дард намекунаду ашк намезеӣ? – овози Сухроб хиррӣ баромад ва ноаён нами чашмон бо дастрӯмол чид. – Дина дар вокзал модареро дидам, ки бо шаш фарзанд се шабу се рӯзро интизори баргаштани падари фарзандонаш гузаро-нидааст. Марди занро аз пеши чашмаш бегона не, ҳамсоияи худашон бурдааст.

– Эй Худо...

– Ин хел бадбахтӣ, ин хел ваҳшонияту қасосгирӣ ба сари ҳазорҳо занону модарон омад. Он зан чӣ кор кунад? – Сухроб бо чашмони пуробу сурхида ба Насим менигарад. – Падар лӯхтак набошад, ки он зани шӯрбахт аз ягон ҷо ёфта ба фарзандонаш диҳад...

– То кай ин аҳвол давом меёбад? Оянда чӣ мешавад? – дилтангона пурсид Насим. – Қувваи сеюм кист?

– Дузду ғоратгар, бадҳоҳи миллат! – бо ҳашм посух дод Сухроб. – Пакана дар ёдат ҳаст? Либосҳоятро дуздида буд... Ҳозир автомату таппончадор... Сардори даста аст... Мисли ӯ даҳҳо дузду ғоратгарро ин мочароҳо аз зиндон баровард, болонишину соҳиби ҳукм кард. Олам пури пакана шуд. Ана ҳосили сиёсатбозиву беҳукуматӣ... мочароҳои бемаънӣ. – Сухроб бо сари ҳам даме истода, бо нӯги попӯшиҳои даридааш рӯйи хок хат мекашад ва ғур-ғур мекунад. – Мардум аз думравию маҳалбозии худ сад пушаймон, ба сулҳу осоиш зор аст. Лекин оби аз сарпанча рехтаро ҷамъ овардан мушкил...

– Охири ҳамаи ҷангҳо, аз рӯйи хулосаи таърих, сулҳу оштист, – хастаҳол гуфт Насим. – Ҷангу кашмакашии мо, бадбахтона, дохилӣ, байни худамон аст. Вақти ба арсаи сиёсат омадани роҳбарону маслиҳатгарони бохирад, шердил ва дӯстдори миллат расид. Агар толеъ мадад кунаду сафи роҳбарони бошараф афзояд, ин офат оҳиста-оҳиста аз сари мо дур мешавад...

– Чунон ташнаам, ки чигарам мисли кабоб месӯзад, – суҳбат ҷониби дигар кашид Сухроб. – Дар хаёлам оби ин ҷо ҳунолуд аст, бӯйи хун мекунад. Охир, рӯзе нест, ки аз наҳру захбурҳо чанд ҷасадро набароранд.

– Ман ҳам аз субҳ об ба даҳон набурдаам, – гуфт Насим ва пурсид: – Дар ягон ҷо тарбуз мефурӯшанд?

Сухроб аз ҷо бархест, Насим низ. Вай пеш-пеш, Насим аз ақибаш хоки либосҳояшонро такида-такида аз байни майдони пуродам гузашта, ҷониби бозор рафтанд. Дарвозаи қачу аз тир ҷо-ҷо сӯрохи бозор васеъ кушода буд, вале рафҳояш холиву фурӯшандаву харидор кам. Не дили молдор ба бозор мойил асту не харидор. Ҳама ба ғаму ташвише гирифторм. Онҳо ҷониби тали тарбузу харбузаҳои сояи бед рафтанд. Писараке қиёфааш чиддӣ,

дар даст туфангчаи думиладор пеши тали тарбуз меистод ва чанд қадам онсӯтар болои палос марду зане менишастанд.

– Камонат тир дорад? – шӯхиомез пурсид Насим.

Писарак посух надод ва басо чиддӣ мили камонро чониби ӯ гардонд. Ба бадани Насим мурғак дамид: «Худоё, кӯдаконро ба чӣ ҳоле расондем? Ба қойи китобу дафтару қалам дар даст силоҳ дорад... Аз ин бадбахтӣ ва рӯзи сиёҳи миллат мешавад, ки кӯдаки тоҷик дар симои тоҷик душман бичӯяд?»

Суҳроб нархро пурсид. Писарак ҳамчунон чиддиву дурушт посух дод. Мард, ки шояд падар ё амаки писар буд, бархеста омад ва узромез «хафа нашвед, замони силоҳбозӣ аст» гуфт. Суҳроб аз сояро тал тарбузе ҷудо кард, ки пулашро ба неву нестонаш эътибор надода Насим пардохт. Мард бо хоҳиши онҳо бо корд тарбузро пора кард ва дилаи косахоро чоркунча хӯрданбоб сохт. Онҳо дар соячо косахоро болои раф ниҳода, пас аз шустани даст дар обрез, бо нӯги ангуштон андешаманд тарбуз меҳӯрданд. Вай намедонист, ки Суҳроби бокс дар чӣ хусус фикр мекунад, вале дар пеши чашмаш киёфаи хаставу озурдаи устод Айнӣ падидор будо ниҳоди пураламаш ба гӯшаш мерасид: «Мо... мисли соири аҷзои олами ислом нахуст қаламро аз даст додем, пас аз он ба сабаби ҷаҳолат шамшери зангзадае, ки аз ниёкони худ мерос доштем, ба сари ҳамдигар шикаста, ба асорати ҳукумати мустабидаи импературии Рус афтодем».

– «Худоё, аз ҷаҳолату гумроҳӣ сӯхтани миллати мо то кай идома меёбад? – мепурсид бо дарду алам аз худ Насим. – Имрӯз ҷоҳилону худхоҳон шамшери зангзада не, силоҳҳои марговари аҷнабисохт доранд; тӯпу танк... ҳар тир риштаи ҳаёте бармеканад, танку тӯп хонаҳоро сӯхта, деҳаҳоро хароб мекунад, кӯдаконро ятим, оилаҳоро нест ё сиёҳбахт месозад. Ин аъмоли зишт теша ба решаи хеш задан ё худкушӣ нест?! Парвардигоро, аз ин офат миллати моро бирахон».

– Насим, як замоне омадӣ, ки, – овози пурҳиҷолату хиррии Суҳроб риштаи ҳаёли ӯро барканд, – на хона дораму не одамгарӣ... Аз ин зиёд чӣ гӯям? Болои по истодааму бас. Суҳроба не, арвоҳ, пӯсту устухонаша ёфтӣ... Бола паршикаста...

– Ин гапа нагӯ, – пайкари Насим гӯё аз зарбаи гарон ларзид. – Худата, дилата аз даст надех...

– Аз таҳи дил як хоҳиш дорам, – Сухроб ба қаъри чашмони ӯ нигарист. – Аз ин ҷо зуд ҷоната берун бикаш. Дузах... Аз ҳар қадам як бало меҳезад. Наранҷ... Ту аз ҳад зиёд нармдилӣ... Кош намедидамат. Боз як ташвишу ғамамро зиёд кардӣ. Ин ҷо ба макони сангдилон табдил ёфт. Фаҳмидӣ? Ташнагиам шикаст. Рафтем. Гуселат мекунам. То Сарбанд бирасӣ, он тарафаш осон...

– Мӯйсафед Пирон ҳам интизор аст, – гуфт Насим.

– Мешиносиш? Ҷони одам аст. Ту ҳамеша бо одамҳои хуб рӯ ба рӯ мешавӣ...

– Шаб бо ӯ будам дар посбонхонааш...

– Марди бузург, яклухт...

Сухроб дар чорраҳаи майдони гурезаҳо зуд мошини шиносро ёфт, ки Данғара мерафтааст. Аз омади бахт ҳар ду шод шуданд.

– Худо ёрат, ошно, – гуфт Насим ва ҳангоми Сухробро бародарвор ба оғӯш кашидан чанд сӯм ба кисааш андохта, таъкид кард: – Худата эҳтиёт бикун. Медонӣ-ку: ин хел рӯзҳои талхтар аз заҳро мардуми мо борҳо дидааст.. Мегузаранд...

– Бо амри Худо... Лозим набуд. Шармандаам...

Офтоби сӯзон хаставу рухзард рӯ ба ғуруб мерафту Насим гирифтори сиканҷаи андеша ва ҳаёлҳои дилхарош дар мошин ҷониби Данғара равон буд. Аз пеши назари ӯ андоми Раҳматшоҳи чигархуну чафокашида ва монанди ӯ мардуми беҳисоби овораю саргардон дар ғарибиҳо дур намешуд...

14

– Хезед, азизон, вақти даст рӯйи зону монда нишастан нест. Ҳушу гӯш доред? То наҷунбед, мурод ҳосил намешавад. Ҳис мекунед ё не? Аз чор тараф бӯйи хуну расвой меояд. Кӯред, ки дар пеш гӯр аст... Аз бало ҳазар, меғӯянд. Аз тағи бинӣ, аз пеши по ба дуртар нигаред, – гоҳ бо худ, баъзан бо авзоъ ва пичаҳои парешон рӯ ба рӯйи Хусрав ё ҳамсари ӯ Садаф истода, норизо, пурташвиш, ҳатто гирияomez менолад Зи-камоҳ ва бо нӯги ангушт аз ҳазору як чини андомаш гӯё роҳи наҷот меҷӯяд. Ва қарахтӣ ё бепарвоии онҳоро дида, бештар ба шӯр меояду хушдор медиҳад:

– Мулк нотинч, адлу инсоф гум шуд; дузду рохзан, бангиву хангӣ, муллотарошу худхоҳ мисли мӯру малах олама пур кард... Тавбае, тавба, калу кӯр, мурдаи гӯр ҳам даъвои ҳокимӣ дорад... Нодону чоҳилхое, ки алифа аз калтак фарқ намекарданд, якбора ваъзгӯву насиҳатгар шуданд. Шумо дидед ё не? Ман, як поям дар лаби гӯр, он дунёям наздиктар, чонома кашонда рафтам ба Чорроҳа. Эҳе, кафки даҳон парондаву гулу даронда ҳукмхое мебароранд, ки ҳуш аз сарат мепарад. «Занта-лоқ... Хонаҳаром... Номусулмон... Бадарға... Радди маърака...» Э беимонхое, кундаи забонтоне сияҳбод бихӯраде! Худоё, аз ғазабат бандаҳои гумроҳатро нигоҳ дор. Ин шӯру шар магар нишонаи охирзамон аст? – пиразан бо нӯги ангуштони пӯсту устухон ва ларзонак гиребон медораду ба гунбади осмон бо илтиҷо чашм медавонад. Охир, ғайри Чонофарин дигар фарёдрасе нест; тамоми рӯйдоди зиндагӣ, балову қазо, ба андешаи пиразан, дар дасти ҳудаш аст... Аммо бепарвоии Хусраву Садаф, – мисле ки кӯрхаташон карда бошанд, – ўро бештар ба гирдоби ташвиш мекашад. Чаро ду одами ба назараш хушёру дурандеш ин қадар сарду қарахтанд? Магар роҳгум задаанд? Ў қоматаш чанг, як даст паси пушт, асозанон омада лаби бора амонат нишаст ва бо оҳанги тундтар санги маломат ба сари Хусраву Садаф афканд: – Барои чӣ ба тақдири фарзандон бепарвояд?

– Чӣ кор кунем? – пурсид Садаф.

– Бачаҳоро ба чойи бехатар баред, – гуфт кампир ва ги-ряомез афзуд: – Ҳуштона ба сар гиред... Дидед ё не? Мурғ омад-омад ё сояи аливоҷро пай барад, бо қиғу биғи пуртахлука чӯчаҳояшро зери болу пар ё хорбуттае чо мекунад. Шумо, одамҳои аз баду неки ҷаҳон огоҳ, наҳод мисли мурғ ғами бачаҳора нахӯред?

Хусраву Садаф аз эроду сарзаниш ва таънаву маломати пиразан мулзам, бо сари ҳам меистанд. Ҳудашон низ дар вартаи ин мушкилот дармондаанд. Боз кӯчу бандро бардошта, кӯҳистон хонаи тағоии Аҷик бираванд? Модарашон Маҳингул, ки аз бибияшон бештар бедимоғу дилхун аст ва ҳоло аз таънаҳои кампир ба танг омада, бо баҳонаи хишоваи палҳо худро ба боғ кашонд, ба ин пешниҳод розӣ мешавад? Аҷик кайҳо дар қайди ҳаёт нест. Баъди аз бо дилсиёҳӣ манзили онҳоро тарк кардану аз

кӯҳистон ба таҳдашт – хонаи падар баргаштан Маҳингулу Хусрав барои ширкат дар ҷанозаи Аҷик он ҷо рафта буданд. Дигар муносибати хешутаборӣ канда шуду сард.

– Мулк дар коми оташ афтод, оташи кинаву дасиса, – боз наҷвои пиразан ба гӯш расид. – Забонаи оташа боди бало доман занад, хушку тар баробар месӯзад... Худхоҳӣ ба сари ҳама офат овард. Дигар илоҷе нест... Аз бало ҳазар... Ғами бачаҳоро хӯред... Ба ягон ҷойи беҳавфтар... Худо накунад, ягон бадбахтӣ пеш ояд, баъд аз пушаймонӣ, аз сӯхтану кабоб шудан чӣ фоида? Илоҳо, хонаи шайтоне, ки байни мардум тухми кинаву адоват пошид, дар оташи афрӯхтаи ҳудаи сӯзаду хокистар шавад...

Пиразан, ки пеш аз умри аз ҳад зиёд дидан ҳам шукр мегуфт ва ҳам ҳангоми бемориву камқувватӣ ва ё шунидани марги ҷавоне менолиду бо писханд изҳор медошт, ки «сангакӣ шудааст-чи? Охир вақти рафтани ӯ кайҳо гузаштааст, лекин ҳазрати Азроил фармӯшаш кардаст». Аммо ҷонаш аз дард ба танг ки меомад, боз дору ҳам меҳӯрд, моҳҳои охир ана ҳамин зайл аз субҳ то шом, ба гуфте, зағирак бирён мекунад. Вай гоҳ бо ҳуду баъзан ошуфтаву парешон, ҳашмгину имдодталаб рӯ ба рӯи онҳо истода, аз мағзи ҷон менолад. Маҳингулу Садаф ин шӯру исёни пиразанро аз касофати пирӣ мешуморанд, – ҷи чора, ин рӯзҳои сиёҳ ба сари ҳама омадааст. Онҳо баъзан хомӯширо ба ӯ посухи авлотар мешуморанд. Дар ин маврид вай беқарортар шуда, «вой ҷони ширинам» – гӯён ба қаду бари ҳавлӣ тор танида ва ё сари кӯча баромада, ба қасе рӯ ба рӯ ояд, ташвиш ва ҳашму аламашро аз дил ҳолӣ мекунад. Ва чун мебинад, ки роҳгузари шитобзада бо табассуми талх ё тамкину оромии кӯҳвор ба сар то пойи ӯ бо навозишу меҳр менигараду сар ва дастакони ларзонашро силакунон «бибичон, худата обу адо накун, Худо меҳрубон аст... Як фотиҳа бидеҳ, ки саросемаам» – меғӯяд, дами ӯ ба дарун меафтад. Сипас ба чехрааш фуруғи шодӣ давида, – охир, аз ӯ чун одами табаррук роҳгузар дуо меҳаҳад, – ба тақия асо истода, бо лабони хушқидаву овози ларзон «сафар беҳатар, ҳазрати Ҳочаи Хизр роҳбар, бадхоҳу шайтон хору абтар...» як даст ба рӯ мекашад. Ва аранге мебинад, ки роҳгузар, сараш ҳам, бо шитоб аз ӯ дур шудан дорад. Боз ӯ но-

чор бо нӯги ангуштони мисли чанголи уқоби пир дурушту тирафомаш аз ҳазору як хатти качу килеби чехра посух мечӯяд. Аслан парешонӣ ва сӯзу гудози пиразан, ки умраш аз сад гузашта, нав дандони ақл баровардааст, – набераҳо ба ин муносибат базми дандонкафонак оростанд, – ба қавли баъзеҳо, ба пири табаррук ё зиёратгоҳ табдил ёфтааст, аз рӯзҳое сар зад, ки одамони хангоматалабу мансаботалош, онҳое, ки ба қавли маъмул, пул дода ҷанг меҳариданд, занону мардонро бо қасаму таҳдид сари нанг оварда, ба мошинҳои болокушода шинонда, ба пойтахт шитофтанд ва он ҷо майдонҳои шӯру ғавғо оростанд. Баъзан ба алам гӯшзад мекард, ки ба ин хархашаҳо коре надорад. Ба умри зиёде, ки ӯ дидааст, ҳамғулу ҳамсолҳояш чӣ? не дар кӯҳ арча монду не дар обҳо моҳӣ; шохиди сарвари амири Бухоро ҳам буду ҳукмронии роҳбарони Маскав ҳам. Вай фикр мекунад меандешад ва ба ҳулосае меояд, ки тамоми баду нек ва шодиву ғами олам дар як мижа задан гузаштааст. Аз ин асрор танҳо қасе, ки аз умри дароз сер мешавад, воқиф мегардад... Фақат ғаму андӯхи пайвандон, ки аз ҳамин ҳел муҳолифату сояи шубҳа даврони инқилоби сурх ва ҷигарбандони навхатти ҳудаш, ки дар ҷанги Гирмон шаҳид шуданду аз онҳо хатти сиёҳу хотира ба ёдгор мондааст, дилаш қабоб мекунанду ашки ҷашмонаш равон... Ҳолаш ба Худову бандаҳояш равшан: солҳост, ки аз дарди ҷони ширин шабу рӯз ошқору ниҳон менолад ва аз Худованд ба осонӣ ва обрӯи муҳаммадӣ гирифтани амонаташро металабад. Ва дар татҳи дил таманное дошт, ки дар солҳои тинҷу оромӣ, сериву пурӣ дарду ғами набераву абераҳоро надида, дар пеш ва рӯи дасти онҳо оромона ҷон ба Ҳақ супорад; он рӯзе бошад, ки на гарму на сард, ҳама ҷо, пайроҳаҳои мазор низ сабзу озода, то ки онҳое ба ҷаноза оянду аз паси тобуташ раванд, аз ташнагӣ азият накашанд ва ба кафшу почҳои эзору шимашон гарду ҷанг нарасад. Зикамоҳ инро барои худ атои илоҳӣ ва баҳти баланд меҳисобид. Хайр, кӣ мисли ӯ умри беҳисоб дид ва талху ширини ҳаётро чашид? Омад-омади салоти русу гурезогурези мардумро ба кӯҳу пушта хуб дар ёд дорад. Мусодираи замин, боғу роғ, дорой ва аз дами тег гузаронидани одамони сарватманду китобдор ва бо оҳу нола бадарға кардани хонаводаи онҳоро низ. Пиру ҷавон, зану мард аз қофири номусулмон

чашми тарсу нафрат дошт. Имрӯз чӣ? Сад хайф, ки чон дар чойи сахтӣ монду ба армонаш нарасид ва боз дар нафаси охирон шоҳиди ин гирудорҳои мудҳиш шуд. Ва акнун хаставу нимчон, панча болои сандуқи сина ниҳода, мисле ки аз раҳи дури дур омада бошад, ҳаш-ҳаш нафаскашон, тунд-тунд тапидани дилро эҳсос мекунаду чашм аз роҳи дар назараш ғуборолуд барканда менолад:

– Эй бандаҳои ғофил, ҳама фарзанди Одаму Ҳавоем. Худо довар аст. Шумо чӣ ҳақ доред, ки нисфи мардума кофир эълон мекунед?! Онҳо ҳам, Худо шоҳид, шабу рӯз калима арза мекунаду ибодат. Хизмат ба чойи Иблиси алайҳуллаҳна. Аз ин дасисаву харобкорӣ, аз ин ҷудоиандозиву ҷангу ҷидол ба кучо мерасед? Солҳои сол пушт ба пушти мо дар ин замин ғунҷиду умр ба сар бурд, касе сутуни дунё нашуд, – на шох, не гадо... Ҳар кас аз рӯйи навбат чашм пӯшиду насибаи хок шуд. Худо аз бадномӣ ниғаҳ дорад... Аз бадномии як нутфаи ношуд ҳафт пушташ зери бори лаънат сиёҳном мемонад.

Такрибан солест, ки пиразан бо ҳамин дастур аз сари субҳ то шому хоб рафтан аз андешаҳои беохир азият мекашад. Агар хобаш гурезад, – ин хел ҳолатҳо зиёд рӯй медиҳанд, – дилаш аз гумону пешомади нохуше фишурдаву бекарор, аз бистар оҳиста, то дигаронро аз хоб бедор насозад, худро берун мекашад. Вале гоҳ асо аз дасташ меафтаду баъзан ба попӯши бачаҳо дар кафшкан пешпо меҳӯрад ва садоҳое мебарорад. Вай дар ин маврид аз ноҳинҷорӣ лаб мегазад. Лекин аз роҳ пас нагашта, берун мебарояд, ба лаби бора нишаста, асоча дар даст, ба сутун така мепартояд ва ба осмони пурситора ё моҳи шомхӯрда менигараду менигарад. Дар ин маврид Маҳингул пайдо шуда, бесадо омада паҳлуяш мешинад. Ғаму ташвиши ӯ низ беҳисоб аст. Аммо Зикамоҳ дар ин лаҳза гӯё аз омадани духтараш бепарво, меандешад: Чӣ дунёи зебое. Аз тамошои ин осмони бекарону чашмак задани ситораҳо бояд лаззат бурд. Чӣ лозим нооромӣ? Агар рӯз бошад, нафрату хашму ғазаб, дарду алам, ҳатто лобаву зорӣ дар забон, сари кӯча мебарояд. Шояд гапу хабари хуше шунавад? Эҳ, қаҳтӣ расидааст ба муждаи нек. Ва ӯ аз овозаҳои мудҳиш: бачаҳоро дар роҳи Душанбе тирборон карданд, дар мазори Тугарак ҳангоми гӯрондани ҷанозае байни гурӯҳҳо ҷунон

задухӯрд сар зада, ки 22 чавонмард ба шаҳодат расидааст, гичу гаранг, дарду аламаш садчанд зиёд, боз ҷонашро ба ҳавлӣ мекашонад.

Парешонӣ ва сӯзу гудози кампир аз рӯзе авҷ гирифт, ки хурду калонро пас аз намози пешин дар саҳни масҷид гирд оварда, ба қиём ва мадад ба мучоҳидон даъват карданд.

– Роҳи ақибгардӣ нест! Ҳама аз як гиребон сар мебарорем... Наҳаросед, ҳеч чизро дарег надоред. Ё марг, ё ғалаба. Умри ин ҳукумати коммунистӣ ба охир расид. Ночор ба истефо мераванду ҷойҳоро ҳолӣ мекунанд, – меғӯяд Мир – писари Азизи майлис.

– Ба осонӣ? Баъд кӣ роҳбарӣ мекунад?

– Худамон... Давлати нав месозем.. Шумо дар бари мо рост истед, бас! Эҳе, курсиҳо ҳолӣ шаванд, курсинишин беҳисоб...

– Қиёмат қоим шуд-ку, – аз шӯру валвалаи ҷавонони хунгарм ҳайрону пурташвиш мегуфтанд пирон. – Инҳо дево-накаҳак хӯрдаанд?

– Ҳавову ҳаваси ҳукумат... давлат... мансаб одама васвосӣ мекунад... Аз мулло фотиҳаи нусрат гирифтанд, – гуфт бобои Раҳмат.

– Аҷаб андешаи хому бемаъние, – ғур-ғур кард пиразан ва афзуд: – Ҳукуматгирӣ осон аст? Боз фалокате пеш меоранд. Сиёсат аз байн рафтааст ё ақли мардума дуздаанд, – ӯ хайрону норозиёна сар ҷунбонд. – Соҳибони гарданғафси мулк дар хоби ғафлат монданд-чӣ? Солҳои пеш гӯши ҳар мечунбид, дарҳол сад ҷӯяндаву пурсандара ба по меҳезонданд; даводаву пурсуков авҷ мегирифт; эҳа, гунаҳгору бегуноҳ аз чашии сӯзан мегузашт; ҷазову сазо медид. Дузд як касу гумонбар беҳисоб. Чӣ балое расидшон, ки ҳукм ба даҳони инҳо афтод? Мулк бе-соҳибу шаҳр бедарвоза монд? Ё васваса одамонро афсун кард?

– Мома, ягон вақт бесоҳиби дунёра дида будӣ?

– Мешунидам... Солҳое, ки амир Олимхон пас аз ҳамин ҳел дағдағаву ҳангома аз садои пурвоҳимаи як тири тӯпи урус эзораш тар, – вай меҳандад, – мисли саночи бодаш баромада пуч шуду халқа бо пойтахт – Бухорои шариф ба ҳоли худ монду то Афғонистон гурехт, якбора ҳар касу нокас худаша

ҳокиму саркарда эълон кард. Ана ҳамон замон шӯру ошӯб, бадбахтиву касофатихое ба сари мардум рехт...

– Боз мамлакату халқ ба ҳамон хел боло гирифтор мешавад...

– Худо нишон надихад, – шубҳаомез ғур-ғур кард ӯ ва пурсид: – Урус мурдаст-чӣ?

– Беҳабар мондӣ? Москов эълон кард, ки минбаъд ҳар ҷумҳурӣ ба сари худ бизияд...

– Шӯхӣ накун... Аз урус ба осонӣ намераҳӣ, – пичиррос зад ӯ ва оҳиста афзуд. – Шӯхӣи бечо сару чона дар боло меонад.

– Натарс. Ҳоло ҳам тарсу ларз аз дилат нарафтааст? Зани Мирзо аз телевизор шунидааст. Ба шумо нагуфт?

– Бовар накун... Зани Мирзо духтари босавод, одами бофаросат аст. Ҳар гапи бӯйноку нохуша ба ман намегӯяд, ки дилам сиёҳу хичил шавад...

– Ихтиёр ба худат. Лекин ҳаққи гап ҳамин: дигар ҳар республика аробаи худаша мекашад... Тарсу бима аз дил парто...

– Окибати корҳо бахайр шавад, – худ ба худ ғур-ғур кард кампир ва ҳайратзада кифт дарҳам кашид. – Ин ҳам хабари хуш нест... Дар сари урус ҳар лагад зад, ки...

– Намедонем. Ин овоза дар олам паҳн шуд... Дидӣ-ку: Мулло кут-кут ба даъвогарҳо фотиҳаи нусрат дод...

– О Худои меҳрубон, – лабони кампир аз писханд качу килеб шуданд. – Бо дуои кӯрмуш ҳаво меборад?

– Оҳиста! Шунавад, кофират эълон мекунад... Ҷанозата намехонад...

– Эҳа, мурдан мушкил шуд ба ман, – акнун бо шакарханд гуфт ӯ ва афзуд. – Ҷанозахон беҳисоб, ба пойи худ меоянд...

Занону духтарон, ки дар атрофи ӯ гирд омада буданд, бо ханда аз пешаш рафтанд. «Ба ин кампир гап бизану ҷавоб шунав. Тифл шудааст, кӯдаки бегуноҳ... Ҳар чӣ ба ёдаш расад, ба забон меорад».

Сипас аз Хусрав шунид, ки даъвогарон дар майдони асоии пойтахт, дар таги фуки Ҳукумат хайма задаанд, хаймаи бешумор. Дар чанд ҷо баландгӯяк монда, аз субҳ то нисфи

шаб бо исёну ғавго талаб мекунанд, ки мансабдорон ба хубӣ курсихоро ҳолӣ кунанд. Дигар ҷойи хуфту ҳобу намозгузорӣ ҳамоно ҷо, хомшӯрбопазиву хӯрокхӯрӣ ҳам...

– Аз ҳисоби кӣ?

– Мардум... баъзе одамҳои дорои аз ҳукумат норизо, мансабхоҳ...

– Э тавба...

Боз шунид, ки дар пойинтари он майдон гурӯҳҳои муҳолиф аз чор тараф рехта, дар атрофи ҳайкали Ленин ҳайма зада, дар майдони рӯ ба рӯяш ба муқобили инҳо намоиши эътироз барпо кардаанд. Кори онҳо ҳам бо баландгӯяк бо шӯру ғавго таҳдиду сиёҳ ва бадном кардани инҳост. Ҷангу хархаша бо баландгӯяк... Ба андозае дод мезананд, ба андозае якдигарро сиёҳ мекунанд, ки гулуяшон дарида, овозашон базӯр мебарояд. Инҳоро «вовчик», онҳоро «юрчик»-и калбасахӯр меноманд... Ҳар ду майдон ҳам раҳнамову сухангӯӣҳое ёфтанд, ки...

Аз ин хабар ҳам оташи қалби пиразан даҳчанд гардид. Шудгору кишту корро монда, майдонбозӣ рафтани аз рӯи ақл аст? Ин магар ғазаби Худоро намеорад?

– Фитна аз суҳан меҳезад, – ҳаёлаш парешон, худ ба худ меандешид пиразан. – Нишонаҳои бадбахтӣ... Ун соҳибмансабҳои овозадор худро ба кадом гӯри кӯҳна пинҳон карда бошанд? Ба пахтазор гову хар зарар мерасонд, чамшӯ масту махмур, аз чор тараф ҳозир мешуданд. Эҳа, даводаву мочарое меҳест. Ун саҳтгириву сиёсатҳо аз ёдашон рафт? Чӣ балашон расид, ки ба ин кашокашу низоъангезӣ роҳ доданд? Нисфи мамлакат сӯхте... Ё меҳоханд, ки як бори дигар мардум гӯшти якдигар хӯраду аз дур тамошо кунанд? Э нону намаки мардум кӯру расвотон кунанд...

Хусрав андешаҳои бибияшро шунида, ба ӯ ҳасад мебард. Чун одами кӯхансол ҳуқуқ дорад, ки гапашро беиҳо, табарвор бигӯяд. Вагарна ӯро ба шӯру шари дунё чӣ кор? Баду неки оламро бисёр диду шахдашро чашид. Баъзан шаби дароз аз дарду сӯзиши тоқатфарсои устухонҳои по талх нолад, ба ӯ ҳазломез мегӯянд: «Мома, пирира ҳеч ба гардан намегири. Шукри Худо, ки соӣ. Аз ин зиёд чӣ меҳохӣ? Пойи раво, чашми бино дорӣ, бузҳоро аз тағи долон дар болои теппаҳо мебинӣ, риштаро осо-

накак, аз мо хубтар аз сӯрохи сӯзан мегузаронӣ. Аз ҳама хубаш, дастнигари ҳеч кас намешавӣ. Ҳушу гӯшат дар ҷояш: панҷ вақт намоза тарк намеkunӣ; овозат бақувват, иштиҳоят бад не: ғизои мулоиму бомазза биёвӣ, хушрӯ, баробари ҷавонҳо меҳурӣ. Нӯши ҷонат шавад. Боз чӣ меҳохӣ? Ҳама болои дида мегардонанд. Ба саду даҳ қадам мондан осон аст?! Меҳохӣ, ки то нафаси охирон мисли ҷавониҳот битозиву бирақсӣ?

– Э бахилҳои худобехабар, – нолишомез овоз мебарорад ӯ, – ҷон дар ҷойи сахтист. Бе амри Худо набарояд, чӣ кор кунам? Агар ба дилтон зада бошам, ё аз нигоҳубинам безор шуда бошед, розиям, – ба лабони камхунаш ханда меавад ва дандонҳои ориятиашро бо лаби рӯмол мепӯшонад, пири фартутро чиву намоиши дандонҳои сап-сафед, – мисли афсонаҳо ба сабаде андозедаму бурда ба болои кӯҳ ё ба ғору ҷарие партоедам. Мешавам туъмаи зоғу занбӯр... Ҷонатон аз як дарди сар мерахад.

– Ай не... – бо ҳаяҷон, балки аз шарму хиҷолат саросема овоз мебарорад Маҳингул. – Илоҳо, сад соли дигар умр бинӣ, лекин бо мо. О худат, модарҷон, сутуни дил, кундаи давлатӣ, гулу булбули хонаӣ.

– Кӣ меҳоҳад, ки аз халтаи мағзу мавиз, кони панду ҳикмат халос шавад? – ба сӯхбат шарик мешавад Сифат: – Хоки пойҳоятро ба ҷашм тӯтиё мекунем. О дар пичаҳои сафедат ҷонаме. Боз барои ин шӯҳиҳо наранҷӣ?

– Маддохҳо... Шайтон дастоврези шумо намешавад, – нафаси сабук кашида, бо ханда мегӯяд кампир ва бо нӯги рӯмоли барф барин сафедаш косаҳои жарфи ҷашмонашро молида, ба чеҳраи атрофиён бамехртар назар афканда, бо писханд меафзояд: – Аввал ба тири сухан ҷигарама ғирбол мекунеду баъд мисли рӯбоҳ хушомад мезанед. О шумо ҳастед, ки ман зиндаам... Бе шумо як нафас зистан бароям дӯзах аст. Ман доим дуо мекунам, ки, – пиразан ба риққат меояд, – аз ман умри дарозу пурбаракату хуштар бинед, – баногоҳ лабони ӯ аз ханда қачу маҷ мешаванд. – Шӯҳӣ мекунед ё ҷанг, бефоида. Ҷони ширина Худо додасту худаш мегирад. То ҳастам, дидору суҳбатҳои шумора давлату доруву дармон меҳисобам. Ба одами пир чӣ лозим? Та-ни бедарду сухани дилнавоз. Лекин, Худову ростӣ, аз ғаму та-

швиши дунё вақтҳои охир дилгазону сер ҳам шудаам, – кампирак давоми суҳанашро бо садои базӯр шунаво ва гиряомез ба забон овард. – То кай рӯзу соат мешуморам?!

– Эй бибӣ, аҳ ғам нахӯр, саросема ҳам нашав, – шӯҳиомез ўро дилбардорӣ мекунад Латофат. – Рафтагӣҳо ба кучо расиданд? Ду метр ҷову кунчи лаҳад... Гумуш бикун... Ана ҳамин дидори гарму суҳбатат барои мо баҳои сад ҷаҳона дорад.

– Эҳа, ҷархи дунё бо хоҳиши одамӣ тоб меҳӯрд, – ба суҳбат шарик мешавад Шабнам, – Агар бихишташ ваъда мекарданд, Мулло кут-кут ҳам бо сад баҳона, ҳатто бо ришваву пора аз ҷанги ҳазрати Азроил мегурехт...

– Аз мурдан ҷои гурез нест, – охиставу андешаманд иброз медорад пиразан. – Худо аз нури имон хориҷ накунад. Худо, дарду доғи шуморо набинам. Боз дунё нотинҷ, ғамхона шуд. Ба як қарор намонд...

Хусрав худро ба мутолиаи рӯзномаи навбаромади пурмочаро, саропо тухмату таҳқиру сиёҳкорӣ, андармон сохта, ба гирдоби андеша ғўтавар аст. Бибиаш аз марғ ҳарф мезанаду вай ҷӣ хел пайдо шудани кўргиреҳ ва риштаҳои сарбастии зиндагиро меандешад. Об аз поён не, аз болои боло лой шуд; боди ғализ низ аз марказҳо вазид. Роҳнамоҳо низ аз байни онҳое, ки вазифа ё курсии мансаб, илму ҳунар ва ном доштанд, аз ҳар ҳизбу ҳаракат дар ҳар ғўшаи Тоҷикистон ба майдон баромаданд ва барои ҷалб намудани мардум эълон доштанд, ки дар Маскаву Ленинград, дар мамлакатҳои берун аз марзи шӯравӣ, ҳатто дар он сӯи уқёнус ҳам ҳамфикру мададгору ошноҳо доранд ва агар ба сари қудрат оянд, Тоҷикистонро аз як давлати қашшоқӣ қафмонда ба сарзамини гулгулшукуфони бихиштосо табдил медиҳанд: зиндагии мардум, ободии шаҳрҳоямон аз коммунизми дурӯғу бофта садҷанд бех, шабеҳи Париж, Лондон, Техрон ё Саудия мешавад. Танҳо сарҷамъона, як мушти тавоно шуда, давлатро бояд гирифт! Барои ин ҳадаф демократ ба таври худ шиор мекартафт: растохез ба манфиати хеш ҷор мезад, мулломаоб ваъзи дигар меҳонду коммунист сухани пурэътироз мекартафт. Инро дар майдонҳои пойину боло Хусрав бо ҷашми хеш диду бо ғўшояш шунид. Ҳар ду майдон ба бозори калоба, ба занбӯрхона шабоҳат дошт. Ровиён ба андозае наъра мекаши-

данд, ки чашмон аз косахона мебаромаданду гулухо дарида, рӯзи дигар шири гарм хӯранд ҳам, овоз бароварда наметавони-станд. Ҳар кас лаб мекушод, аз забон ҳарфи заҳрноку пурнеш мебаровард. Мулло кут-кут вақте ба Хусрав рӯ ба рӯ омад, на-пурсид, ки кай аз деҳа омадаасту аҳволи хурду бузург чун аст, балки бо нигоҳи оташбор дӯғ зад:

– Даври ту гузашт, писари Ҳайдари коммунист... Инро ме-донӣ-а? Билети ҳизбиат дигар пуштибонат намешавад. Мо масъалаи ин чоро имрӯз ё пагоҳ ҳал кунем, дар курсиҳои то-заву озода медонем кихоро шинонем. Номат дар рӯйхати сиёҳ аввал аст. Қадамата доништа мон...

– Чӣ кор кунем?

– Фардо чувонагови парвоира бе даъвову саркашӣ кушта, хушрӯ пӯст кандаву реза карда, ба майдон фирист. Роҳи ис-лоҳат ҳамин...

– Гов ҳаққи бибист. Ягон ҳодиса шавад, ҳар ду поята дар як мӯза монда мегӯйӣ, ки оши сари тахта бидеҳ... Аз дуояш наме-тарсӣ? Ҳар рӯз дастоша ба дидаат молида дуо мегирифтӣ...

– Пул медиҳӣ ба чояш... Бо ин хел баҳонаву гапгардонӣ гуноҳата зиёд, худата бадном мекуни. Намедонӣ, ки Худо вақти аз мо дуо гирифтана расонд...

Маҳингулу Садафро ба гирдобӣ андеша ғӯтавар шудани фарзандону набераҳо дилтанг мекунад. Аз бори суҳанҳои вазнини бибӣ ва камгапии Хусрав ба сукут рафтаанд. Вай ба-роӣ либоси зарифу сабук пӯшондани суҳбат ҷилави суҳбат ба дигар ҷониб тоб медиҳад.

– Мома, ин нақли ачиба аз шумо шунида будам, – мегӯяд Садаф ва меафзояд. – Боре намози шом ҳазрати Азроил ҳалқа бар дари марде мезанад. Вай дарро кушода, рӯ ба рӯяш Азро-илро дида, аз тарс ҷонаш намебарояду бас.

– Ана ман омадам, ошно, – баъди салом мегӯяд ҳазрати Азроил. – Вақташ расид...

– Нағзу... – бо забони гирифтаву овози ларзон посух медиҳад мард, – вале аҳду паймони дӯстӣ чӣ шуд?

– Дилат дур наравад, ошно, – бо табассум посух медиҳад ҳазрати Азроил, – ман дар сари ваъда устуворам. Барои ҳамин омадам, ки огоҳат кунам, омода шавӣ.

– То фардо муҳлатам медодӣ, – илтиҷоомез мегӯяд мард.

– Хуб, ин хоҳишатро ҳам ба ҷо меорам, ойини дӯстӣ хамин: гардани шайтони лаъин шиканаду сухани дӯст не, – бо мулоимат мегӯяд ҳазрати Азроил ва маслиҳат низ медиҳад. – Саросема нашав, то сари субҳ фурсат дорӣ, оромона, хоҳишу васият ба фарзандон бигӯ...

– Сад ташаккур! Хайрият, ки огоҳ кардед, – изҳор мекунад мард ва баъди гусели ҳазрати Азроил тангаву тиллоҳояшро ба миён баста, шабошаб худро ба шаҳри дигаре расонида, нафаси осуда кашида, мегӯяд: «Хайрият, аз ҷанги Азроил раҳидам» ва сари субҳ аз зиракиву оқилии хеш шоду масрур, дар ҷойхона нони гарму нишолло хӯрда, бепарво саргарми тамошо мешавад, ки баногоҳ аз байни издиҳом овози ошное ба гӯшаш мерасад. Ў сар барошта, дар таги фукаш ҳазрати Азроилро мебинад.

– Салом, ошно! Ин ҷо мегардӣ-ку? – бо табассум мепурсад Азроил.

– Кори зарур пеш омад, – бо ранги канда посух медиҳад мард. – Маҷбур шудам...

15

Ҳама медонад, ки аз марг ҷойи гурез нест ва одамизод бо ҳар рангу дастур худро ба лаҳзаи охирини ҳисобу китоби кирдорҳояш дар зиндагӣ омода месозад. Бо вучуди ин, ба кавле, дард ҷудо асту марг ҷудо. Ва яке осону баногоҳ, дар як рӯзу соати нек, дигаре бо дарду ранчи дароз, дар рӯзу ҳавои бад ҷон ба Ҳақ месупорад. Одамон аз ин ҳам хулоса мебароранд: инсонии дилсофу нек буд ё қачдилу бадаъмол. Вале ин тасаввурот низ на ҳамеша ба воқеияти зиндагӣ мувофиқ меояд. Басо мешавад, ки як каси соҳибмансаби дилозор ва ё сиёҳмасту дар назари атрофиён худобехабар рӯзи гарму нарми муборак, масалан, ҷумъа, реҳлат мекунаду пешнамоз шуда, ҳамаро дар шигифт мегузорад. Амири буққахӯр дар охири умр ба хамин ҳоли зор гирифторм шуд. Бемории бардавом пайкари кӯху кундаи ўро рағу ришта кард. Об аз гулӯяш базӯр мегузашт ва ҳангоми нафасгирӣ даҳонаш боз, пайваста хир-хир мекард; баъзан аранге чашм кушода, пайкари дард-

манду наҳифашро ҷунбонда, садои дуруште мебаровард. Пайвандон аз бемордории шабонарӯзии тӯлонӣ ва аз дуру наздик овардани муллоҳои «Ёсин»-хон дилгиру хаста шуда, аз Худо илтиҷо мекарданд, ки ҷони мӯйсафедро зудтар гирад. Ҳамсояҳо ба аёдати ӯ сар зада, азобу талхӣ ҷон канданаширо дида, бо ҳидояти мулло маҳзуну парешонҳол ӯро биҳил мекарданд ва аз ӯ низ пӯзиш мепурсиданд, то ки ба оромиву осонӣ ҷон диҳад. Амир, ки айёми ҷавонӣ муштзӯру роҳзан буд, солҳои аввали ҳукумати Шӯроӣ ба курсии мансаб нишаст ва ҷун раиси ҷамоату ҷашми ҳукумат ба ҳамдеҳаҳо ҷабру ситами зиёд раво дид. Ба хоҳири гирифтани зани соҳибҷамолаш якеро бо сад тухмату бухтон зиндонӣ ё бадарға карда, молу мулки дигареро ғасб намуда, ҳонаи якеро ҳарому зиндагияшро шӯру талх сохта бошад, дигаронро бо баҳонаҳои ночиз ҷазову сазоҳое дода. Танҳо аз рӯи муқтазои табиат алови ҷашми одамонро гирифтан меҳостааст. Магар кирдори бад фаромӯш мешавад? Ана ҳамин хел Амир дар хоҳири мардум ҷун пайкараи зишт нақш баст...

Ҳар хеле бошад, имрӯз Амир – куҳансолтарин марди деҳа бемори вазнин асту дар бистари марг хоб. Аз рӯи таомули ҳамсоядорӣ ва боз ба хоҳири пайвандонаш, ки дар лаҳзаҳои ғаму шодӣ паҳлуи мардум истода, ҷавонмардӣ нишон медиҳанду матали «аз як палак чанд ҳандалак»-ро ба ёд меоранд, аёдати Амир фарз аст. Ниҳоят, бобои Раҳмату қари Шохмиддин ҳам, – аз зарби мушти Амир пардаи гӯшаш кафидааст, – қасам шикаста, сар ба ҳонаи ӯ заданд, ки дидори гармашро бинанду видояш гӯянд, то рӯзи ҷанозааш рӯсухта нашаванд ё таънаву маломат нашунаванд. Рағу пайи Амир намечунбид. Сараш, тарошидаву ришу мӯйлабаш батартиб, либосҳояш тоза. Аз тағи болишт нӯги манаҳбанди суф низ намоён. Яъне нафаси охиринашро интизоранд. Аммо ӯ базӯр нафас мегираду бас. Наберааш, ки сари болини Амир ҷун посбон нафас мешумурд, аз ташрифи онҳо шодӣ изҳор кард, ташаккур ҳам гуфт ва берун баромад. Бобои Раҳмат даст ба пешонии Амир ниҳоду сар ҷунбонд: яъне тамом. Қари Шохмиддин пахтаи обдорро аз пиёла гирифта, лабони хушки Амикро тар кард. Магар қатраи обе ба гулуяш рафт, ки хир-

хири ноҳинчораш зиёд шуд. Эҳсоси кудурат дар қалби Шохмиддин ба хурӯш омад ва пичиррос зад:

– Ин гуроз халтаи гуноҳ аст. Ун азобҳое, ки мардума дода буд, ҳисоб доран... Хаёлат, ки ба осонӣ Худо чонаша мегирад?

Баногоҳ пайкари наҳифи Амир ларзид ва мижаҳои бастааш аз ҳам ҷудо шуданду ба лабони хушку кафидаву калахчба-стааш хаёле табассум давид.

Бобои Раҳмат сар чунбонд: «Ай Худо, ҷонта маст кунаде...» Шохмуддин даст ба гӯши караш бурду худро ба ақиб кашид. Набераи Амири букқахӯр ҷойники ҷой дар даст ба ҳучра даромад.

Фардо сари субҳ Амир аз олам гузашт...

* * *

– Эй бибӣ, чаро дар бораи марг аз ҳад зиёд гап мезанӣ? – гоҳе дилтангона мепурсад Садаф. – Гумуш бикун. Дар дунё дигар гап нест? Дила танг, обу адо мекунад...

– Ҷони бибӣ, мисли ман пири ғартут ки шудӣ, ба ин саволат худат ҷавоб меёбӣ, – бо лабханди тифлона мегӯяд пиразан ва меафзояд. – Ман дигар чиро интизор шавам? Ба ин сари зормонда ба ғайр аз марг дигар фикре роҳ намеёбад. Мирзо Бедил гуфтааст, ки:

*Хаёли зиндагӣ дардест, Бедил,
Ки ғайри марг дармоне надорад.*

Ана ҳамин хел... Шаби дароз аз фикру хаёли зиёд ба танг омада, ба даргоҳи Худо менолам, ки амонаташро бигирад. Мебинӣ-ку: қоматам чанги чанг, асоча набошад, ин бинӣ замина мехарошад, тан пусту устухон, даҳон аз бедандонӣ ғори бетаг, рӯ качу пурчин, мӯйҳо дақ – мисли Аҷузакампир, – ба лаби кампир ханда медавад, – дина худама дар оина дида, тарсу ҳароси кӯдакҳора фаҳмидам. Мисли алмастӣ ё ачинаи афсонаҳо... Барои хушомад қандинашон муруот кунам, кебида-кебида омада, чанг зада ширинира мегиранду мегурезан. «Ай дар даҳони бобову бибитон оши палове, мегӯм, – намедонен, ки рӯйи дастакои ман таваллуд шуден... Бо ҳамин ангушто комто-

на бардоштаму нофтона буридам...» Эй чони бибӣ, дарду илла-ти пирӣ ҳисоб надора. Лекин одам баъд мефаҳмад, ки рӯву мӯ, даврони чавонӣ амонату ғанимат аст.

На Маҳингул, не Садаф дар чунин марвид ба мобайни гапи бибӣ намедаванд. Вай шикастани миёни суҳбатро хуш надорад. Меранчад ва мисли кӯдакони нозук рӯ тофта, соате ногату қаҳрӣ мемонад. Онҳо босабр суҳанҳои борҳо аз ӯ шунидаашонро боз мешунаванд.

– Айёми чавонӣ мо ба чашму абру гоҳ-гоҳ сурмаву вусма мекашидем, – суҳанаширо идома медиҳад кампир, – эҳа, ба рухсора сафеда, ба лабҳо сурхӣ молидан аз гӯшаи хаёл намегузашт. Хайр, рухсораву лабҳо мисли барги гул доим тару тозаву дилкаш буданд. Бовар намекуни? Хандидӣ-ку... Кош медидӣ. Вақте аз хона мебаромадум, пиру чавон даҳон воз, дуздида-дуздида ба ман менигаристан. Духтари кӣ бошад? Чавонаке бо баҳонае болои бом, дигаре ба шохи дарахт мебаромад, ки аз тамошо бенасиб намонаву чашм об диҳа. Ҳама шефтаву шайдо. Эҳа, аз ҷаранг-ҷурунги ситорову қуббаи ҷамолақ, зангӯлаи кокулҳо, баргаку шилшилаи қулфи гиребон, ҳалқаҳои нуқрагиву зираи гардан, шалфаи наъли кафшҳом хуши бачаи мардақ меканд. – Кампирак ширин-ширин меҳандад. – Ана ҳамин хел як гул будаму ҳазор харидор доштам. Ҳамааш гузашт мисли хобу хаёл. Дигар аҳволама мебинӣ, – ӯ даме ба андеша меравад, сипас пичиррос мезанад: – Аз мани пир як насиҳат: ҳар лаҳзаи умра то метавонен, хушу ширин гузаронен, ки баъд пушаймон нашавен...

16

Понздаҳ сол пеш Қандаки говзӯр баногоҳ мурд. Ҳамсояхо ҳайратзада гуфтанд, ки мӯйсафед сип-сиҳату хирс барин бақувват буд. Ё аз тағи по ягон фалокат хест? «Не, – посух гардонданд фарзандон, – гармои рӯз чанд дарза коҳ дар пушт, аз кӯҳ хамбид. Бораша байни ҳавлӣ партофта об талаб кард. Дар коса обаш доданд. Ба бандҳои коҳ баҳузур така зада, дар як нафас об хӯрду «шукр, чигари бирёнам тар шуд. Оби чашмаи мо шахд аст», – гуфта сар болои коҳдарза чашм пӯшид. Гумон

кардем, ки дам мегирад. Ҳеч не, ки бархезад. Дамгирияш беохир шуд...» Ва муаммои марги мӯйсафед ҳар хел шарҳ доданд. Яке мегуфт, ки охири охирон захми чашм риштаи умри ӯ кутох намуд. Бори ўро ду паҳлавон бардошта наметавонист. Дигаре фалокатро аз ҷабри ҷону сактаи дил ҳисобид. Мӯйсафеди девкор мурду ба пирӣ тан надод. Вагарна марди 80-соларо чиву аз кӯҳ дар пуштора қаҳ кашондан. Ҳм, бачаҳоят бардаму соҳиби вазифа... Рӯзат бе ҳамин қаҳ сиёҳ мешуд? О шукри тани сихату фарзандора карда, дар сояи давлатшон мезистӣ, ганда буд?

– Аз тақдир ҷойи гурез нест, – ба суҳбат нуқта гузошт Дилёб. – Насиби зиндагиаш то ҳамин лаҳза будаасту баҳонаи маргаш коҳбиёри. Ёд доред: ҳангоме барои пуркорӣ мазмаматаш мекарданд, як ҷавоб меод: «дар зерӣ бор бимуру дар зерӣ ор не».

Хешону ҳамдиёрон зуд ба ҳонаи Қандак шитофта, хидмат пусиданд:

– Ҳама чиз мерасад, ғайри кафанӣ, – хиҷолатманд гуфт писари калонӣ ва бо алам афзуд: – О падари мо ҷунон бардам буд, ки мурдан аз гӯшаи ҳаёлаш намегузашт... Аҳволи моро медонед... Ҳеч боварам намеояд... Дар мамлакати пахтакор барои мурда кафанӣ наёвӣ, магар бадбахтӣ нест?

– Дурусту мушкिला чӣ хел ҳал бикунем?

– Маслиҳат доданд, ки аз магазин чанд рӯчо бихарем. Ҳо... Аз рӯчоҳои нав кафан дӯхтан мумкин.

Кафанӣ ҷустани писарони Қандаки говзӯр ба гӯши кампири Зикамоҳ расид. Вай кифт дарҳам кашиду даме ба гирдобии ҳаёл ғутид. «Наход одами солманд пешакӣ андешаи гӯру чӯбаша накарда бошад?» – гузаронд аз дил ва ноаён ба ганҷурхона даромада, сандуқи қадимаро кушода, аз таги латтаву либосҳо як лӯла суфи бо мурури солҳо зардшударо бароварду Хусравро наздаш хонда гуфт:

– Ҷони бибӣ, ҳадаҳа бубар, ки сарсон нашаван... Савоби сари фарзандон... Марги ногаҳонӣ... муфочо... одам сарҳисобаша гум мекунад... Ба як кафанворӣ мерасад. Насиби Қандак будаст... Ҳамсоли Ашӯри раҳматӣ буд... Бо ҳам ҷанг рафта буданд... Ёд надорам, ба ҳаёлам давраи Исталин барои рӯзи мабодо ин суфа ба таги сандуқ партофта будам...

Сад рӯз дар бор, як рӯз дар кор... Баред, баред. Инаш барои худам, агар насиб кунад...

Шомгоҳ пиразан дар ҳузури аҳли хонавода ҳазинаашро, ки аз сару либосҳои обшустаи нимдошти писарони дар ҷанг шаҳидшудааш, рӯмоли гулбасти фарсудаву ҷо-ҷо сӯрох, куртаи алвони нақшҳои ҷакани домону сари остинҳояш пуркидаву рангбохта, кафшҳои ҷигарранги пошнаҳояшон қачи, ба гуфте, булғорӣ, шаддаҳои марҷон, қулфи гиребони нуқрагӣ, нози гардану гӯшворҳои қафасӣ, ангуштарихи қадимасохти санги нигинҳояшон ҷигаррангу лочувардӣ, боз ҷанд ҷойнику пиёлаи қирмизии борҳо пайванду бандзада ва бухчаву латтапораҳо иборат буд, бароварда, бо ҳавас ба Маҳингулу Садаф ва набераҳо ҷашм давонда ҷаҳмонд:

– Ана дороии бибитон... Инҳоро ёфтани харидаи осон набуд... Ҷиҳози арӯсӣ... наҳанден. Нишонаи дасти мубораки бибии бибиҳову бобои бобоҳомон... Баракати хона. Хушрӯ, боэҳтиёт дар як ҷойи дастнорас нигоҳ дорен... Нишонаҳои бачаҳои раҳматим... либосҳои кӯҳна, коғазҳои сеқунҷаи фарсуда – ҳатти сиёҳан, – буғз гулуи пиразанро фишурд, ки овозаш базӯр, шабеҳи пич-пич баромад. – Фақат гоҳ-гоҳ дар ҳобам ҳар дуяшро ҷавону хандону меҳрубон мебинам. Ба суратҳои, ҷашмону абруҳои зебошон нигоҳ кунед... Ҷӯҷаҳои ғарибмарги ӯча...

Маҳингул, Хусраву Садаф қарахту лол монданд, ба ҷашмони набераҳо ашк ҳалқа зад.

– Инаш суфи қадима, – гуфт оҳиста кампирак ва афзуд. – Аз пули ҳалоли пахтачинӣ барои қадимии худам харида будам. Донед, ки ҳаст...

– Бибӣ, соз бубин: суф заб-зард шудаасту ҷойи обод надорад, – гуфт Садаф ва лаби матоъро бо нӯги ангуштон бардошт. – Безеб, дурушт, кӯҳна... Гумуш бикун, наваша меёбем... Таънаву маломати мардум ба сарамон мерезад. «Кампири табаррука ба як қадимии нави сафед эб надонистанд» – мегӯянд. Садқаи хоки пот, мома, маҷбурмон нақун, ки хандасор мешавем...

– Эй духтари сода, ту мардуми чени ман медонӣ? – оромона гуфт пиразан ва ба лабаш табассуми давида афзуд: – Ҳеҷ гоҳ

ба даҳони мардум нон нахӯр. Ин васията ба набераву абераҳо ҳам бирасон: нисфи мардум хӯранда, нисфаш тамошогару хангомаҳо аст. Чашми ҳариси хӯранда доим дастархони кушодаву пур мековад. Хонумон, чилу пӯстаката фурухта хайру худой бикунӣ, хӯранда серу миннатдор намешавад... Тамошогар чорчашма менигарад, ки рӯзу соати мушкила чӣ хел пушти сар мекуни... Хангомаҳо аз пашша фил месозад...

– Ташвиши мо ҳам аз ҳамин чихат аст, – ба суҳбат шарик шуд Хусрав. – Аз пири навадсола то кӯдаки гаҳвора худааш набераат мешуморад. Худо сояи давлататонро аз сари мо дур накунад, – боз кӣ медонад, Шумо пеш меравед ё мо, – Хусрав механдад, – ҳама аз ҷанозаат тоқиворӣ табаррукӣ умедворанд...

– Ай не... Худо дар пешаки пойи шумо бимирам, – кампир музтару ҳайрон ба Хусраву дигарон чашм давонд. – Ғайри ин дар дил дигар армоне надорам...

– Оча, худат мисли ҷанори садсола бузургӣ... Ҷанозаи Махдуми Санги кулларо дар ёд дорен? – пурсид Маҳингул.

– Дар арвоҳаш ҷонум... Гӯё дина гузашта бошад, пеши назарам аст. Ун рӯзи маҳшара кӣ фаромӯш мекунад? Дар деҳа одам нагунҷид. Дар талу тепаҳо гӯё аз осмон одам борид. Эҳа, аз чор тарафи олам мошин-мошин муриду ихлосмандошон ба ҷаноза омаданд. Медонед барои чӣ? Бобои Махдум назаркардаи Худо, инсони хоксору бошарофат буд. Дар саховат Ҳотаи ростин. Аз сари субҳ то шом дарвозааш кушода, ҳавлиаш дар сари роҳу бозори гардон. Эҳа, ягон кас аз даргоҳаш, – хоҳ мусулмон бошад, хоҳ насрониву яҳуд, – бе гирифтани насиба намерафт. Ай ҷони ширин, мани фартут ба гарди домани бобои Махдум баробар намешам...

– Ҳар кас дар ҷойи худааш, оча, – Маҳингул сари кампиракро сила кард. – Бобои Махдум гоҳ-гоҳ ба зиёратат меомаданд. Савготӣ ҳам меоварданд. Ёд дорӣ?

– Ба хотири гузаштаҳо, – чехраи пурожанги пиразан аз фуруғи хушҳолӣ рӯшан мешавад. – Ун хел инсони дарёдила дигар надидам. Ба қадри хурду калон мерасид. Агар тарафи Фархор ё Чувак мерафт, барои аскарбачаҳо аз магазин, албатта, ҳар хел қандина, ҳатто попурус ҳам мегирифт. Фурушанда

бо ханда пурсидааст: «Бобо, қандина доданат ба аскарҳо савоб аст. Лекин попурус доданат гуноҳ ҳисоб намешавад?»

– Попурускашӣ касби бобоии аскарбачаҳои урус аст, – ҷавоб медоданд бобои Махдум. – Солҳо аз ватану падару модар дур, дар ҷойи бегона... Хаёлат ба ёди ёру диёр дилгир намешаван? Унҳо ҳам мисли фарзандҳои раҳдурӣ носвории моанд. Як попуруса дар кунҷи лаб монаду дуди ғам барорад, ё ҳумор шиканад, хуб нест?

Ана ҳамин тавр Махдум аспсавор, сараш ҳаму дар лабаш сатрҳое аз «Маснавӣ»-и Мавлоно ба дидбонҳои наздик мешуд, ки «Бабай, бабай»-гӯён ба пешвозаш аскарбачаҳо мешитофтанд.

Кампирак пеши назараш чехраи гарму нуронӣ, даргоҳи ҳамеша пуродам ва рӯзи ҷанозаи Махдум, дар банди андеша мижаҳо ба ҳам басту гӯё ба ғанаб рафт. Дар назараш гӯё дирӯз он ҳамаро дида буд. Вақтҳои охир ҳамин хел ҳолатҳо ба ӯ зиёд рух медиҳанд. Номи бобову бибиқалон ё ягон ҳамсоияи кайҳо аз оламгузаштaro ба забон оварда, таъкид мекунад, ки «Хезед, пешвозашон гиред, дар ҳавлӣ истодаанд». Чанде пеш ҳангоми суҳбат гуфт, ки бобои Махдум нав аз дунё гузашт. Занҳо хандиданд.

– Дурӯғ гуфтам? – пурсид ранҷишомез. – Ба ҷанозаи бобо рафта будам...

– Э не, бибиҷон, – посух дод як зани шӯхтабиат ва афзуд. – Дурӯғ аз шумо мисли шайтон аз бисмиллоҳ мегурезад.

– Ин хел бошад, аз боиси чӣ даҳон қач карда хандиден? Ман кӯр нестам, мебинам...

– Бибиҷон, кӯдакҳое, ки соли вафоти бобои Махдум таваллуд шуданд, ба домани панҷоҳ расиданд, – ғажмонд он зан.

– Наход? Воҳ бараме! – кампирак нидое ҳайратзада бароварду каф ба пешонӣ зад, сипас худ ба худ ғур-ғур кард: – Ҳайфе, рӯзу моҳу солҳо мисли боди баҳорон ҷунон мегузаранд, ки беҳабар мемонӣ...

Махдум, зодаи деҳаи Санги Кулулаи сарғаҳи Сари Хосори афсонавӣ, баъди аз диёри аҷдодӣ ба таҳдашт кӯчонидани мардум деҳаи Сомончиро, ки дар шафати шохроҳи мошингард воқеъ аст, макони зист интиҳоб кард. Деҳа батадрич ба шарофати эшон ободу овозадор шуд. Фардҳои бохираду соҳибзавқ аз

дуру наздик ба суҳбаташ мерасиданд, роҳгузарон низ сари кадам ба зиёрат даромада, аз файзи маҳфили ӯ чароғи дил рӯшан мекарданд. Маҳдум, марди миёнакади босалобат, нигоҳаш шараррезу ҷозибадор, пеши даҳонаш гарм, лаб ба гуфтор мекушод, андомаш мисли гул шукуфон мешуд, – ҳарфҳои пурҳарорату сеҳрангез, ҳазинаи панду ҳикмат ва донишу маърифат буд. Аз адабиёти қадим мисли оби равон шеър мегуфт, аз сарфу наҳв, риёзиву фалсафа олимвор суҳбат меорост; дар зарурат аз китобҳои тибби қадима дардхоро муайян мекарду давоҳо тавсия меод; аз рӯи гардиши ситораҳо вақти кишти зироат ва ҳосияти солро низ пешгӯӣ мекард. Хулоса, марде буд дарёи панду ҳикмат ва суҳбатҳои пурмағзаш шабеҳи гулзори пурнакҳат муридону ҳаводоронро меафзуд. Лек дар авҷи камолот рӯзе аз дарди сӯзон Маҳдум рӯи дастони чигарбанди наврасаш – Исмоил ба Ҳақ чон супурд. Ин хабари нохуш чун бод зуд аз даҳон ба даҳон гузашт, ба гӯши ёрону ихлосмандон, роҳбарони колхозу ноҳияҳои атроф расид, сипас ба ҳама ҷо паҳн шуд. Ғайри ҷашмдошт, аз дуру наздик пиёдаву савора, даста-даста, тӯда-тӯда, мошин-мошин дунболи ҳам омад. Эҳа, он рӯз парандаҳои осмонро шуморида мешуду одами дар дашт ва талу тепаҳои Сомонӣ рехтаву парешонро не. Ҳар фирқа инсон он ҷо ҳозир буд: намозхону бенамоз, тамошогару хангомахоҳ. Мошинҳои сайёри савдо қатор андар қатор. Фурӯшандаҳо аз ғавҷи харидорон ва ба савдо рафтани матоъҳои зерӣ чангу хок ҳобида шоду мамнун. Ихлосманду муридони аз рӯи таомул барои оши сари тахтаи пири худ гов, буз ё гӯспанд, халта-халта орд, чова-чова рӯған ва дастархон-дастархон нон меоварданд. Шумурдани пулу матои хайрия амри муҳол... Ана ҳамин зайл хабари марғи ҳазрати Маҳдум ҳамаро ба по ҳезонду барои видоъ ба ин олими дин, ғамхору азизи ҳамагон одами бешумор омад. Ва роҳбарони ноҳияву пешкоронро дар ҳолати ногувор гузошт. Ин хел маросими бузургро дар ин қаламрав касе надида буд ва бонизому ором гузаронидани он ҳам осон набуд. Муллоҳои номдор аз тарси сиёсати замон, – ҷилавгириву сарқӯб кардани онҳо дар авҷ буд! – хомӯш ё маслиҳатгар, раисони бачигару машҳур Миралӣ ва Давлат-дарозу Гадоӣ Сафар ва шахсиятҳои ихлосманд чун соҳиби ҷанозаи ҳазрати Маҳдум

амру маслиҳатҳое медоданд. Қассобҳо дар роҳи ризои ҳақ молҳои хайрияро сар мебуриданду пӯст меканданд, таббохҳо домони теппаҳо бо белу каланд чакдон омода карда, дегҳои бузургро ниҳода, ба пухтани хомшӯрбо саргардон мешуданд. Табаку дастархон ва нону фатир аз дуру наздик мерасид. Охир, мардуми аз роҳи дур омадаро бояд обу нон дод. Бешак, пайвондони ҳазрати Махдум аз ин ҳангомаву гирумон чудо, сӯзу алами гарон ба дил, дар мотами азизи хеш нишаста буданд. Вале бандаҳои нафс чашм аз дегҳои пургӯшту ҷӯшон ва ҷунбучӯли хидматчиён наканда, аз гирди дастархон дур намерафтанд.

– Ҳазрати Махдум, ки инсони худодод, баризку пурсаховат буд, ҷанозааш ба тӯй табдил ёфт, – мегуфт яке.

– Рост, як доноро меёфт, ду пора карда, бо мардум меҳӯрд, – меафзуд муриде.

– Ҳеҷ гоҳ молу сарват ғун накард, – мегуфт сеюмӣ ва суҳанаширо идома медод: – «Чизе ба нияти хайр омад, бояд дар роҳи Ҳақ сарф шавад» – мегуфт.

– Ҳамин хел намекард, ҷорпоҳояш дар ин дашту теппаҳо намеғунҷид...

– Дарёдил буд ҳазрати Махдум, – ба суҳбат шарик мешуд ҷорумӣ ва барои тасдиқи гуфтааш меафзуд: – Тафриқаандозиро байни одамон саҳт мазаммат мекард. Мабодо муриде аз баногоҳ омадани роҳгузари ғайримусулмон нохуш мешуд, бобо коҳишомез мегуфт: «Бандаи Худосту дар диёри мо ғариб. Ба умед омадааст... Иззаташа ба ҷо оред. Дили одам арши Худо меғунҷанд... Ба ивази меҳрубонӣ эҳсони дучанд медиҳад...»

Тобути ҳазрати Махдум сар-сари дасти муридону ихлосмандон то теппаи мазор гӯё парвоз карда рафт. Вале аз ҷаспу талоши пиру ҷавон барои пора ё тоқиворе ёдгории гирифтани аз матоҳои болои тобут ба афсона табдил ёфт. Сипас бо супоришии муншии дувуми Кумитаи Марказии Ҳизби Коммунистии Тоҷикистон, ҷашму гӯши асосии Маскав – Ковали ҷоҳилу миллатгаро, ки ин маросими бузургро дида, ҳуш аз сараш паридаст, таъкибу аз сафи ҳизб ва курсиҳои мансаб рондани роҳбарон оғоз ёфт.

Андешаи пиразан шабонарӯзист, ба ғайр ин дигар коре надорад. Оре, аз умри дароз дар ҳазинаи хотираҳояш бизану бигир,

тохту тоз, ҳукми ҷаҳолати беку амир, ҷабру ҷафои ҳокимони навбаромади қачқулоҳу соҳибсавлат, бегумон, шодии тӯйи арӯсиву ба дунё омадани фарзандон монда. Аз нӯги тозиёнаи навҳокимон хун мечакид. Ва ҷаҳлу мардумозорӣ, ноодамиву ҳавобаландӣ мояи ифтихор ҳам буд. Метавонад! Рӯзҳои шӯру талхро кӣ ба сари одамон меорад? Ҳамоне ки аз модари сарсахт ба дунё омадааст, лекин кӯрдилу ваҳшитинаст аст.

Зарди комсомол аз болои хокистартӯдаи пойини ҳавлиашон асп тозонда, ҳоку чангро ба осмон хезонда, ҳақоратҳои гӯшношуниде ба забон оварда буд, ки сумҳои ҷонвари бегуноҳ дар кӯри тафсон ғутиданду сӯхтанд. Асп шихаи ҷонқоҳе кашиду ба зону афтода калада рафт. Зарди комсомол аз сари асп бошаст парида, сараш ба харсанге бархӯрду гарданаши шикаст. Ана подоши аъмоли бад. Лекин сангро дар ҷояш бо ҳукм дар замин гӯронданд...

Ба ҳар ранг рафтанд дунболи ҳамдигар ҳокимон ва меросу нишони охири кирдори баду некашон дар дилу дидаи одамон асту ҷисмашон дар гӯри тангу тор, мағоки пурустухон... Саидҷаъфари Ёдгор боре дар рости мазори қуҳна, ки роҳ аз байни он мегузашт, мошинро нигоҳ дошт ва фурумада, аз суруҳӣ ба мағоки гӯри қуҳна нигаристу нигарист. Онҳое, ки дар мошин нишаста буданд, ҳайратмандона пурсиданд: чӣ мебинед? Чӣ меҷӯяд?

– Як ошно ёфтааст... Дар лаҳад... Кӣ медонад, ки одами кадом аср аст. Каллаи пӯсида. Дандонҳояш сар ба сар, гӯё ба рӯйи касе меҳандад, – гуфт Субҳон.

– Наход? Мо ҳам бинем?

– Натарсӣ, бубин: боз шаб дар хобат надарояд...

Саидҷаъфар чанде сари по истода, мағокро тамошо кард, пасон бо табассум баргашта гуфт:

– Ҳамон зайл истодасту ба ҳоли мо меҳандад: охири дунё ҳамин... Панд аст, панд!

Воқеан, аз марг кӣ раҳид? Золим ҳам туъмаи хок мешаваду мазлум ҳам. Вале аз табаҳқору золим номи зишт мемонад... Давраҳои хунрез, рӯзҳои сиёҳ, бадбахтиҳои бешуморро шоҳид шуд кампири Зикамоҳ, лекин шаҳду лаззати хушии умр дар тинчиву оромии дунё ва сарҷамъиву ҳамдилиии инсонҳост.

Не, солу мохҳои охир кампирак ба ҳисобу китоби саҳифаҳои талху ширини умр ва ҳодисаҳои бадун неки ҷаҳон низ эътибор наметавонад. Ва ӯ ҳамеша ҳангоми ғолибонаи намоз ё дуои дастархон нолидану ғами ҷон ва рӯзу соати анҷоми умрро як сӯ гузошта, аз Худо илтиҷо мекард, ки дигар доғу алами набераву абераҳо ва умуман одамизодро нишонаш надихад ва ҳамин хел бо ҷашми бинову пойи раво ва ғӯши шунавою ақли расо, – хайрият, ки аз ин давлати бузург бенасиб нест! – амонаташро ба осони ситонад. «Гузашт ҳамааш, – мегуфт дар дил, – хоҳ нек, хоҳ бад. Илоҳо, рӯзҳои бад такрор нашаванд. Худоё, талхиву шӯриҳои зиндагира тифлакони ҷавонон ҳаргиз начашанд». Эҳа, нешу нӯши зиндагӣ ба ҳафт пушташ бас аст. Гурез-гурези миру бек, ҷабру ситами манғит, ҳангомаи омад-омаду ҳамлаи салоти русро хуб ба ёд дорад. Оҳо, ҷуноне дар ҳонаи мӯр об рехта бошад, мардум ба ҷунбучӯлу даҳшат афтод: яке аз бими ҷон, дигаре аз тарси доғдор шудани шарафу номуси занону духтарон, баъзеҳо маҳз барои рӯ ба рӯ нашудан ба кофару исботи маҳкамии имон ҳаросон бо аҳли аёл ба ғору калф, ба камари шаҳу кӯҳ ва оғӯши ҷангалҳо гурехтанд. Охир, аз нақли афсонагӯйҳо танҳо зиштӣ ба ҳақмӣ кофаронро шунида буданд. Ва боз ҳаргиз аз ғӯшаи ҳаёл намегузаронданд, ки сарнавишт рӯзе онҳоро ба ин тоифа гирифта мекунад. «Олам ҷазир, қиёмат қоим шуд, – баъзан ба рикқат омада, ашкрзон мегуфтанд пирон. – Аз мо чӣ гуноҳе гузашт? Охирамон месӯзад, барбод меравад...» Он рӯзҳо бо палангу гург, ҳуку хирс, мору кайҳум ҳамшафат зистанро авлотар медонисанду дидори номаҳраму ҷабру ҷафои аҷнабири дидан не. Баногоҳ овозаи бо шамшер қалам-қалам реза кардан ё куштору ба дор кашидани ҳамдиёрон дар дилу ҷони хурду калон таҳлукаву ларза меандохт. Не, овоза кучо? Шикори ватанхоҳу соҳиби диёр оғоз ёфт. Ҳар касе ба муқобили тохту тоз, бераҳмӣ ва худсарӣ овоз баланд ё ҳаққу ҳуқуқ талаб мекард, сараш аз тан ҷудо мешуд ё ҷун душмани ҳалқу инқилоб бадағраву гумном мегардид. Ҳар рӯз хабари нав ба нави мудҳиш ба ғӯш мерасид: фалониро барои дорой, бихма-

дониро чихати саводу соҳиби мактаб будан, дигареро барои эътироз тирборон кардаанд.

– Чурму гуноҳашон ҳамин будаст?

– Одамҳои ёғӣ, ришу фашдора чашми дидан надоранд.

Оре, лашкари инқилоб ҳар водиву шахру деҳеро фатҳ мекард, рӯйирост мефаҳмонд: душмани беамони онҳоест, ки ба муқобилаш меҳезанд, ғаюрӣ мекунанд. Ин тоифаро душмани ашадӣ шумурд ва аз рӯйи маълумот ва тухмату бухтони пештозҳои сиёҳкор, ки чун фидоии инқилоб лашкарро раҳнамоӣ мекарданд, ба тухми худогоҳу ҳақталош аз як саркирон овард: муллову мактабдор кушту китоб сӯхт, молу мулки доро мусодира карду бо аҳли хонаводааш бадарға намуд. Вале ба ятиму бекас пушту паноҳ, падару модар шуд; ҳатто фарзандони онҳоеро, ки ба қатл расонда буд ва боз побараҳнаву ба хоки сиёҳ афтодаро зерӣ пар гирифт, савод омӯзонду курсии мансаб дод. Давлати нави коргару деҳқон дар рӯйи замин! Сарватмандон хори гулзори ин давлат ҳисоб шуданд. Онҳоро бо ҳазор ҳилаву найранг ҳафвноку муттаҳам шуморида, ё аз дами шамшер гузарониданд ё ба мамлакатҳои дури дур, ҳамеша сарду яхистони нообод фиристода, ба як бурда нону дидори хешу табор ва обу ҳоку ҳавои диёр зор кард. Ана ҳамин хел дунё чаппагардон шуд; зинсавору ҳукмфармо зерӣ бор монду зинбапушти хору ҳаскаш соҳиби ҳукм шуду болои курсӣ нишаст. Одамони ҳушдору зирак, андаке босаводу китобхон дар ин айём ҳудро дарвешу девонаавзоъ во намуда, чандапӯшу асобадаст, қалан-дарвор дар ба дар гаштанд ё мисли қафтар дар камари кӯҳ ё ғорҳои махуф гӯшанишин шуданд. Вале баъзе сарватманду ёғӣ, дилу чигараш барои зодгоҳ доғу рещ, бо сад ҳашму дарду алам чон ба мулки афғон кашонд, ба умеде, ки аз тоҷикону ҳамзабонони он ҷо дар рӯзи сиёҳу тангӣ меҳру шафқат мебинад. Роҳи дигар надоштанд: ҳама мисли мурғи паркандаи зерӣ офтоби сӯзон ва жолаву борон ҳудро ҳакиру дар дами марг мепиндоштанд. Ришсафедҳои муначиммаоб пайваста таъкид мекарданд: «Тахти мо нагунсор гашт. Аз касофати фиску фучури амиру нӯкарони манғит мамлакат ба ғзаби Худо гирифтор шуд. Қофар Бухорои шарифро, ки тӯпхона дошт, дар як ҳамла мағлуб, ғасбу поймол кард. Эҳе, ин шаҳраку деҳаҳои беаскару муҳофи-

зат, ин дараву кӯхпораҳои мо барояш лукмаи хому муфт аст. Ҳазор дасту почак занед ҳам, имрӯз не, пасфардо салот ҳамаро зери фармони худ мебарорад».

—Намемонем! Магарам аз болои мурдаамон гузаранд, — лоф мезаданд бачамардҳои хунгарм. — Чунон зарбаҳои марговар занем, ки думашонро хода карда, роҳгум зада, ҷойи гурезу пинҳоншавӣ наёбанд. Ин куффор холи сарпанҷаи сахта надидааст. Ҳо, гумон мекунад, ки мардони кӯхистон мисли аскарҳои шикамбузургу буздили Олимхон аз таркиши як тўп хиштаки эзор тар, худро шармандаву бадном мекунад? Ҳм, хобаша ба об гӯяд. То қатраи охирини хун сина сипар мекунем.

— Сари сабзу умри ҷавонатона дар хатар намонен, — маслиҳатомез мегуфтанд пирони дурандеш ва меафзуданд: — Мор, ки ба сӯроҳ даромад, бароварданаи осон нест. Агар ун лашкар пурзӯр намешуд, аз Бухорову Самарқанд, аз Ҳисору сад дарёву бало намегузашт. Ба гумонатон ин ҷо меҳмонӣ ё сайру саёҳат меояд? Хаёли хома аз сар партоеду пилтаи ғафлат аз гӯш бикашед. Мегӯянд, ки ҳамлаву ҷонкании онҳо аз рӯи нақшаи чанд аср пешина аст... Инқилоб баҳона шуд. Моро аз рӯи меҳрубонӣ бо зарби шамшер ва тиру туфанг аз асорат, ғулумӣ озод мекардааст. Маккорӣ! Дузди зӯр соҳиби говро бо найранг мебандад, — онҳо талх меҳанданд: — Ана ҳамин хел: даъвову нияти ифлоси кофир, биллоҳи азим, аз пиндори мо зиёдтар аст...

— Ҳақ асту рост! — ба суҳбат шарик мешавад дигаре ва таъкид мекунад: — Ин гапа мисли ҳалқа дар гӯш ниғаҳ доред: онҳо, ки аз дар даромаданд, мисли ҷўғӣ худро соҳиби хона меҳисобанд, бологузар мешаванду фармондеҳ. Оҳо, бе иҷозатшон аз чашмаи деҳа як коса об гирифта наметавонӣ...

— Э не...

— Ман гуфтам, ту дар ёд бигир: умре бо нағмаву усулашон меракӣ...

Ибтидо мардум ин гуна тахмину баҳсҳои давлатмандонро воҳима мепиндоштанд.

— Инҳо аз молу ҷони худ бим доранд. Пеш ҳаргиз парво надоштанд. Акнун дар пӯстинашон кайк даромад, — бо истехзо мегуфтанд нодорҳои аламзада. — Мебинед, на шаб хоб доранду на рӯз оромӣ... Хайр, ба кӣ мефорад, ки баногоҳ аз молу мулк,

бахту тахт маҳрум, балки овораву саргардон, дар ба дару бадбахт шавад? Инҳо дар ин шабу рӯз ҳоли калламуш ё морҳоеро доранд, ки аз болои хазина меронандашон. Ҳм, аз хашму алам дилашон намекафад бас... Мон биояд салоти рус!

Омад салоти рус. Дар рӯзи равшан чун балои осмонӣ бо ҳаёху, сари дави аспҳо тирпарониву болои сар алвонҷ додани шамшерҳои дарози дудаме омад. Дарай Шикоргах аз наъраву тирандозӣ ва аккоси сағхову қуд-қуди мурғҳо, инчунин шихаву ханг-ханги харҳо пур шуд. Чангу хоки суда аз зери суми аспҳо ба ҳаво хест ва ба ҷойи дуди оташдонҳо болои полизу боғҳо бо-маром паҳн шуд. Пешсафи лашкар якрост ба хонаи Комилбой даромаду дар дилу ҷони дорову нодор, хурду бузург оташ афтод. Охир, он хел воҳима ва шӯру қиёмро то он рӯз касе бо чашми худ надида буд. Аз садои тир гӯшҳо кар, аз дуди боруту чанг ҳама ҷо тира, хурду калон ба талвосаву ғами ҷон афтод... Ҳатто сағҳои гургафкану газанда низ аз бим дум байни поҳо хо-бонда, ҷонҳавлӣ ба кӯху пушта гурехта, аз сари ёлаҳои дур тал-ху ҷонсӯз аккос заданд. Кампиракон ашки шашқатор дар бари рӯ, аз ин даҳшат раҳгуму пакар, бо нӯги ангушт гиребон дошта, меғуфтанд, ки сағҳои бофаросату вафодор чанд рӯз пеш ин бадбахтиро ҳис карда буданд: шаби дароз аз ҳар канори деҳа ҳазину дилхарош нӯла кашида, аз пешомади бадбахтӣ хабар ра-сонданд ё ба даргоҳи Худо нолиданд, ки соҳибонашонро аз ҳамлаву ҷафои кофар бираҳонад. Лек Худо ҳам лобаву зории сағҳоро нашонид ва соҳибони ҷоҳил нияту андӯҳи ҷорпоёни вафодорро нафаҳмида, онҳоро «наҳсу касофат»-гӯён бо лагаду калтак ҷазову сазо доданд...

Аҷиб ин, ки Комилбой – пирамарди барҷомондаву бемор, дар бистари марг меҳобид, – на пойи раво дошту не қувату ма-дори нишастан. Вай ба шӯру хангома ва доду ғиреве, ки деҳаро ларзонду мардумро ба по ҳезонд, зоҳиран эътибор ҳам надод, балки нолиши талх дар гулӯ, лабҳои хушку парсинбастааш лар-зон, беҳудона чашм пӯшиду охи пурҳасрат кашид. Аммо чун аскарбачаҳои туфангу таппонча ва шамшердори мӯйи сарашон дарози мисли паҳол зард, ба доду вовайлои гӯшхароши занону кӯдакон эътибор надода, ба шабистони ӯ зада даромаданд, дар ҳайрат афтод. Ва нигоҳи хаставу бетафовуташиро ба нигоҳи тезу

газанда ва хашмбори чашмони мисли гули зағер кабуди онҳо дӯхт. Аскарбачаҳо ба ӯ эътибор надоданд, балки аз рӯи бистар ва пайкари зору афғораш шабеҳи гурба чусту чолок чаҳида, тозон худро ба ганҷурхона заданд. Сипас ӯ аз роғи дар аранге дид, ки онҳо кӯрпаву якандозҳои чортаҳро чаппаву роста, лулабалиштҳоро, ки ҳар яке ба хуни як аскар меарзид, бо ханҷар чокчок карда таконданд, зулфак, ошиқ-маъшуқи сандуку ҷомадонҳоро бо нӯги найзаи камонҳо шикастанд. «Чӣ худсарӣ, чӣ бешармиву беинсофӣ!» – нолид беҳолона Комилбой ва рӯзи сафед пеши чашмонаш ба шаби тор табдил ёфт. Ва ин лаҳза рӯ ба рӯяш суробе каргасвор сари по нишаст. Мӯйсафед, дилаш лабрези дарду алам, ўро шинохт. Тӯраи ягӯш пешрави салот буд. Вай, ба тохтутоз ва бетамизиву иғвогарии аскарҳо бепарво, саволomez ба мӯйсафед чашм дӯхт.

– Тинчист? – бо овози хаставу нолишomez ва мадоре шунаво пурсид Комилбой. – Ин мусофирҳои роҳгузар, бедиенат, яғмогару худобехабарро аз кучо овардӣ?

Лабони Тӯраи ягӯш аз табассуми тамасхурomezи ошкоро қач, чашмони азракфомаш маккорона дурахшиданд. Вай гардани борики дарозашро бо виқор ба чапу рост тобида, риши бетартибашро бо панча шоназанон посух гардонд:

– Бой, инҳо барои меҳмонӣ не, барои соҳиби мулк шудан омадаанд. Давлат месозанд ин ҷо, давлати коргару деҳқон... Тақдири мардума минбаъд ҳаминҳо ҳал мекунанд...

– Тақдирнавису чорасоз ҳудаш аст, – беҳолона ба боло ишоракунон пичиррос зад Комилбой ва ожанғо дар пешониву рӯи захираш афзуданд. – Ба ту аз ин хунрезиву бедодӣ чӣ мерасад, ки дар дилат таблак мезанӣ? Пойандоз парто пеши пошон, кӯрнамак...

Тӯра ба нешу пичинги пирамард сиёҳу сафед нагуфт, вале хандаи истехзоomez дар лабонаш ях баст ва лаҳзаяке ба андешаи дардолуд фуру рафт. Ба ҳар ҳол вачоҳати ӯ аз паси пардаи ғуборолуди нигоҳ ба чашми мӯйсафед ҳамин зайл намуд.

– Дар пешонӣ чизе бошад, ҳамона мебинем, – бо оҳанги нармтар суҳанашро идома дод Комилбой. – Аз сарнавишт ҷойи гурез надорем. Хости Худо, – вай номурааттабу пуршид-

дат нафаскашон бо азоб сар аз болин бардошт ва бо мадори бозуҳои хароби ларзонакаш рӯи бистар ба тақии девор амонат нишаста, охи бадард кашиду афзуд: — Меҳмон ҳисобанд... Дилшон, ки аз кофтукоб хунук шуд, ба хучра бидароршон... Сад дарег... Бачаҳо кучо ғайб заданд? Ту ҳам соҳиби хонай, бифармой барояшон дастархон андозанд...

— Инҳо ба умеди дигар хел лукма ин ҷо омаданд, — бо заҳрханд ғур-ғур кард Тӯра ва ба марди қоматбаланди аз ҳашму дилтангӣ чун бабр беқарор, нигоҳи чашмони мисли гули зағир кабудаш тезу кунҷков, ки як даст аз қабзаи шамшер нақанда, бо тозиёнаи дасти дигар пайваста ба соқи мӯзааш тап-тап мезаду аз он гӯё ҳаловат мебурд, бо имову ишора ва алфозе нофаҳмо харфҳое гуфт. Ба лабони аҷнабӣ аввал нешҳанде мавҷ зад, сипас андоми ӯ баногоҳ дурушту ҳашмбор ғашт; тунд шамшер аз ғилоф баркашида, онро таҳдидомез боло бардошта, кафки даҳон паронда, бо овози дағалу лаҳни нофаҳмо амрҳое дод. Ва бо нафрату қарохат ба хони болопӯшидаи шафати бистари пирамард туфқунон бо нӯги мӯзаи чиркинаш зад.

— Эй бепир, эй якгӯши маккор, — овозу пайкари наҳифи Комилбой ларзид, — ба ин кофар чӣ гуфти, ки якбора девона шуд? Чӣ меҳаҳад?

— Кӯзаҳора ба хубӣ барору супор, мегӯяд...

— Кадом кӯзаҳора? — бо нолиши талх пурсид пирамард. — Эй вой...

— Кӯзаҳои тиллора... Ба хубӣ барор, агане аз сад як ҷонат намераҳад, — бо истехзо гуфт Тӯра ва пурсид: — Ҷон ширин аст ё кӯзаҳои тилло? — Ва боз таъкид кард: — Гапата доништа бигӯ, ки...

Гарданаки борику пурчини Комилбой гӯё сар ва арақчини заҳиррангаширо бардошта натавонист ва ба тақии риши барф барин сафеду паҳнаш ба сандуқи сина ҳамоил шуд. Косаи сари пирамард он лаҳза гӯё ба занбӯрхона табдил ёфту пури ғуввос шуд, гӯшҳояш қуфл заданд ва пеши чашмони камнураш тиратар гардид. «Бедодӣ... Разолат...» — пичиррос зад ӯ ва баногоҳ шонаҳои лоғарашро ларзише фаро гирифт, сипас нимрӯя баргашта, бо начвое ваҳшатзада, ки бо он ҳашму нафрат ва заҳрханди гирди лабонаш меомехт, худ ба худ нолид: «Худоё, худат ҳамадону

ҳамабинӣ. Ба ин кофир чӣ хел фаҳмонам, ки дороии ман дар олам танҳо хонаву зану фарзанд, боғу чорвост. Боға бо меҳнати ҳалол, обилаи кафи даст, ёрии ҳамдеҳаҳо сабзондам. Бо нияти хайр... Дараш ба роҳгузару ҳамдиёрон ҳамеша кушода аст; зоғу занбӯр, мӯру малах ҳам ба чени насибаш аз ҳосили боғ баҳра мебарад. Фақат номи боғ аз ман аст: боғи Комилбой... Молу гов мероси бобову падар аст... Дар ин лаҳзаи ҷонбарой ин кофир барои чизи худам муттаҳаму таҳдидам мекунад. Поко Парвардигоро, бандаи осиатро пеши ин номусулмонҳо хору забун насоз... Амонатата зудтар бигир, ки на бубинаму не бисӯзам...»

Зардинаи қаддароз бо ҷаҳл по ба фарш куфт ва Комилбой аз ин дурушті гунгу ҳаросон ва музтару хайрон ба ҳоле сар бардошт. Пӯсти заъфаронии сари рухсараҳояш аз ашк тар, маънидорона ба Тӯра чашм давонд: «Чӣ меҳоҳад?»

– Вақти хола-холаву афсонагӯӣ нест! Ҷойи кӯзаҳоро нишон бидиҳӣ, ҷонат мераҳад, – ҷабин пурчин гуфт Тӯра.

– Эӣ мусулмон, ба чор китоби муқаддас қасам, ки ягон бадбаҳти бедиёнат иғво ангефтааст, – нолид Комилбой ва хоҳишомез афзуд: – Бигӯ, ки ғайри зану фарзандон тамоми дорой ба ӯ ҳалол аст... Монад, ки бо марги худам ҷонам барояд...

Ин лаҳза бо ҳаёху ва парон-парон Ҳусайни навришро дастбаставу даҳону бинӣ хуншор, оварданд. Вай дар кафшкан ба зону афтод. Ва ғавғову ҳангомаи аскарҳои силоҳдор хонаро пур кард:

– Ба даст афтод!

– Муқобилат накард?

– Не, силоҳ надошт... Бубинед, аз тарс чӣ хел меларзад? Ба ҳар ҳол ёфтем...

– Тиллоҳоро?

– Не... Дар он лона ғайри ҳудашону чанд палоси чиркин чизе набуд... Нобакорҳо дар чари якрост чунон пайроҳа ва лонае сохтаанд, ки... ба пойин нигарӣ, дилатро ваҳм зер мекунад...

– Тиллоҳо?! – наъра кашид зардинаи қаддароз ва бо мӯза ба рӯи Ҳусайн бераҳмона зад.

Ҳусайн аз дарди ҷонкоҳу ҷону афтод ва пайкарашро ғунча сохта, фарёд кашид:

– Эй хонахароб, тилло дошта бошй, бидех, ки ин бераҳм хамамона нобуд мекунад. Мулло Зоҳира куштанд!

– Вой сари бесоҳибуме-е! Тиллои ман писари ягонаам буд, – панча ба рӯ задаву ришашро канда, аз мағзи ҷон ғиреви талх баровард Комилбой ва девонавор ларзидаву тапида афзуд: – Надошта-а-а-ам! Ба ҷойи ин кофир хоки сиёҳ хӯрад тиллора! Дигар зиндагӣ барои ман талх, ҳаром шуд! Бикуш, бикуш ма-ни пири бадбахта, кофири хунхӯр!

Шамшер башаст боло рафт ва нӯғаш ба болор расам-нарасам ҷунон бошаст пойин фурумад, ки хуштаки ҳаворо буриданаш гӯшҳоро хорошид. Ва якбора сар ҷудову тан ҷудо, Ҳусайни нав-риш дар кафшкан тапиду печу тоб хӯрд. Фаввораи хун аз шаҳраги гардани ӯ рӯйи фарш ва дару деворҳо пош хӯрда, нақши качу печидаи сурх гузошт. Пирамарди аз заъфи беморӣ нимҷон магар аз ин ваҳшоният неруе пайдо кард, ки калимаи шаҳодат ба забон, таконе хӯрд ва чашмони никорталабаш аз ко-сахона баромада, буғзу наъраи чигарсӯз дар гулу, нимҳез ҳам шуд. Ва ҳамон лаҳза гарданаки дарозу борики ӯ аз зарби шам-шери хунолуд ба қадаш ҳамоил, сару либос ва риши сафедаш аз хун гулгун, пайкараш болои синаи ханӯз гарму тапандаи Ҳу-сайн афтод.

Ларзиши андоми зардинаи қаддароз аз лаззати тезии дами шамшер, бо як зарба ҷудо шудани сарҳо ва дар хуни худ бози-дани пайкарҳо каме нарм шуд. Вай хунсардона шамшери хуно-лудро ду-се маротиба дар пирохани сафеди Комилбой молиду тоза кард ва туфқунон аз болои часадҳо гузашта, хашмашро ба забон овард:

– Ба ин гӯспандҳо нағзакак фаҳмонед: ҳар касе ёғиву гар-даншах бошад, ҳар касе дороияшро аз инқилобиён пинҳон ку-над, ҳамин зайл аз дами шамшер мегузарад.

Тӯра, ларза дар пайкар, аз ин ваҳшоният чун одат кафи даст болои гӯши нима бурд, ду-се карат аз паси зардина таъзим кард ва ҳадаҳа аз тӯдаи салотҳои хунмаст ҷудо шуда, ҷусту ҷолок, балки тозон болои теппаи байни деҳа баромада, кафи дастон карнайвор ба даҳон ниҳода, амрро бо овози хиррӣ ва мутантан такрор кард. Сипас аспӣ арғувониву беқарори зардина пеш-пеш, саворони дигар аз пас ҳоку ҳокистар ба ҳаво бардошта, бо хан-гомаи тирпаронӣ аз туфангу таппонча ва нидоҳои таҳдиди

«Ура-а!» деҳаи Шикоргахро тарк карданд. Чанде хомӯшии роздор ба миён омад ва талу теппаҳои сабзпӯш ба андешаи андӯхзои оянда ғӯтавар гаштанд. Пасон аз ҳавлии Комилбой нолаи ҳазину талхи занон ибтидо маҳин-маҳин, сипас пуршӯру чонгудозтар дар васати деҳ ва боғу киштзорон паҳн гашта, ба дараи ғуборолуду ғамзада чон бахшид. Ва боз аз сари ёлаву байни чангалҳо нолаи имдодхоҳона, чакидани узромеzi сағҳо ба гӯш расид: вазифаи вафодории худро аз бими чон дар ғимояи соҳибон иҷро карда натавонистанд. Ва боз аз оғилу коҳдон ва ғору чангалҳо одамон бо сари ҳам, баъзеҳо лаб таги дандон, пайдо шуда, ноҳинчору хичолатманд қониби хонаи Комилбой рафтанд; кампиракону занони ваҳшатзада нигоҳҳо ҳаросону дастон ларзон, яке бо остини васеаш сари бараҳна пӯшонда, дигаре аз болои хору хас рӯмоли афтодаашро бардошта, «хонат сӯзад, кофир, ба ғзаби Худо гирифтор шавӣ, хунхӯр!» – гӯён бо холи зоре сӯйи кулбаҳои худ рафта, меандешиданд: «аз дасташон чӣ ҳам меомад? Битарс аз касе, ки наметарсад аз Худо». Бачамардҳо гилему арғамчин дар даст барои аз қабри дара қашонда баровардани ҷасади Зоҳир шитофтанд. Бобои Саид теша дар даст, оби чашм дар бари рӯ, аз пирбедҳои лаби чашма барои се шаҳид навдаҳои тобутвор мебурид. Мардҳо аз ин фоҷиа лолу гарангу пурсукут, занҳо навҳакаш. Дар гӯшаи дигари деҳ дӯшизае аз тарсу ҳарос ба дарди чонкоҳи зоиш гирифтор шуда, бо оҳу нола тифли умедашро ба дунё меовард. Ва боз ғаме дошт, ки одамон умре тифлашро, агар Худо умраш диҳад, таъна мезананд: бадқадам. Дар фазои кӯхистон, дар оғӯши осмони лочувардӣ фавҷи каргасҳо, лаби чашмасорону болои суфаи байни боғоти биҳиштосои Ховалинг дастаҳои хуношоми аҷнабӣ давра меоростанд. Базми лошакӯрон... Ва мардон хапу дам, аз деҳаҳои наздик касеро ба маросими дафн даъват накарда, се шаҳиди дар хуни худ оғуштаре бо сару либосашон ба тобут ниҳода, пас аз хондани ҷаноза бе хангома бурда дар боғи Комилбой паҳлу ба паҳлу ба хок супориданд. Офтоби рухзарду хаста сар ба болини сари кӯҳ мениҳод ва сояи кӯҳи рӯ ба рӯи болои деҳа ҷодари тира мекашид.

– Шаҳиди аъло шуданд, – бо дарду ҳасрат беҳи гӯши якдигар пичиррос мезаданд одамон ва меафзуданд: – Офаридгор марги инҳоро дар як рӯзу соат муайян карда будааст...

– Лекин ҳамин мӯйсафеди раҳматӣ ободиву сутуни деҳа буд.

– Бешак... Қисмати шума бин: ҳамин хел инсони беозору фариштаҳӯ дар нафаси охирон доғи сӯзони фарзанда диду рӯи бистар аз дасти кофар ба шаҳодат расид.

– Дигар зиндагӣ барои Комилбой аз марг бадтар мешуд. Паҳ, кӣ медонад, баъди қатли писар мӯйсафед ба чӣ ҳоле меафтод?

– Ҳама умеду орзуяш бар бод рафт. Арӯс чашм ба роҳи домод дар хонаи падар, домод, ки бо сад орзуву ҳавас омодаи базм мешуд, дар зери хоки сард...

– Ҳм, чизу колаи тӯёна акнун ба хайру ҳудой сарф мешавад... Эй Худо, ин рӯзи сиёҳа аз кучо ба сари мо овардӣ?

– Сад дарег! Сад доду бедод! Эй кофири бераҳм, эй шайтони даҳанталх, ту бо дами шамшер, тире туфанг, куштори мардumi бегуноҳ дар хонаи ҳудашон адлу инсофу озодӣ меорӣ? Илоҳо, рӯзи нека ҳаргиз набинӣ! Худоё, дар хуни худ оғушта шавӣ... – сари зонуву сандуки дилаш мушткӯбон ниёиш ба забон меовард кампири Арафа.

– Восеъ, эй пушту паноҳи мардум, дар кучой? Хез, аз таги ҳафт ман хок бихезу биё, бубин, ки ба сари мову диёр чӣ рӯзи сиёҳе омад! Ҳама поймол шуд, зери суму сапали аспӣ кофар монд. Бедодӣ аз ҷабру ситами мирони манғит ҳам гузашт. Куҷоанд мардони бачигару бонанге мисли ту?! – менолид Ғозии оҳангар ва ҷашмонаш аз ҷашму алам бечо, худ ба худ ғур-ғур мекард: – Не, лозим аст як Восеи дигар, ки додхоҳу пуштибони мардум, ҳимоятгари сарзамин шавад. Эй Худо, аз тухмаи мардони ғайр магар дар ин замин касе намонд? Чингиз омаду кушту сӯхту ғорат кард, манғит тухми бедодӣ кориду кина... Боз ин салоти кофар мисли мӯру малах бо замин ну осмон ҳучум кард. Чӣ кор кунем?!

– Сабр... Дигар илоҷ надорем... Восеъ то кучо расид? Эй шермард, ин салот, аз рӯи шунидам, подшоҳи руса сарнагун кард, нисфи дунёра соҳиб шуд; як дастаҳоеро шикаст дод, ки... Шаҳру мулкҳои обод, тахту қасри амира ба хок яксон кард, – оҳи ҳасрат қашида мегуфт бобои Саид ва бо заҳрханд меафзуд: – Аз бими садои наъли аспу тирпаронӣ пеш аз занҳо

худмона дар мўрчахонҳо пинҳон кардему боз гап мезанем? Ғайри ду даст чӣ дорӣ? Аз мушта ба дирафш чанг андохтан чӣ фоида? Ғайри сабр чорае нест...

– Ҳо-о-о, нофи тоҷика ба теғи сабр буридаанд, – бо дарду алам менолад Ғозӣ ва бо заҳрханд меафзояд: – Аз дасти сабр умре забонкӯтоху ғуломем... Восеъ нишон дод, ки ин диёр соҳибу додхоҳ дорад. Восеи шердил дар пўстини манғит кайк андохт, алови чашми манғита гирифт, дар таърих ном гузошт...

– Усто, дар дунё на ҷаҳонгирии Искандар пойдор монду не ҷабру хунрезии муғул... Инаш ҳам як гардиш аст, дер ё зуд мегузарад, – ба суҳбат нукта гузошт бобои Саид.

Пас аз ин фочиа ба сари қавми Комилбой шикаст пайи шикаст омад. Пиру ҷавон аз ин ваҳшонияту андӯҳи гарон ғамбе-мор шуда, яке аз паси дигаре дар шафати турбати ӯ маскани охират ёфт; хонаи мисли бозор серодам ҳолӣ шуду боғ ба мазор табдил ёфт. Ҳамон боғе, ки бо беҳтарин, шахдбортарин навъҳои дарахт: шохисебу қосимсаркорӣ, ҳусни юсуфу намадсеб, ҳафтурушаку ҷуворисеб, хел-хел олуву тут, гелосу амруд, ношпотиву шафтолу бихишти рӯи замин буд, мазор ва шаҳиди Комилбой ном гирифт. Дигар ҷуръати касе нарасид, ки дар манзили мўйсафед бизияд, лекин ҷароғи хонаро ҳар шом меафрӯхтанд.

– Ба соҳибаш насиб накард, – мегуфтанд пирон андешаманд ва меафзуданд: – Хуни ноҳақ рехт дар ин хона... Ин хона ҳам шаҳид ҳисоб...

Солҳо сипарӣ шуданд. Насли куҳансол – онҳоеро, ки нону намакхӯр ва қадриноси Комилбой буданд, доси аҷал як-як даравиду бо амри сарнавишт ба зиндагӣ падруд гуфтанд. Одамони замони нав, узви колхозу узви ҳизб ва узви комсомол ба воя расиданд. Ва бар асари барфу борон бому порисаҳо ва деворҳои хонаи Комилбой нам кашида осеб диданду рехтанд, пасон вассаву рав ва сутуну болорҳояш бенишон шуданд: боми фурурафта монду чордевориҳои ҳузнангез. Аммо боғи сарсабзу гунбази гӯрҳо ҳастии худро гум намекарданд. Боғи Комилбой, шохсеби Комилбой, ангуру тутҳои Комилбой... Шаҳиди Комилбой. Пасон силсилаи ҳодисаву рӯйдодҳои талху ғамангезтар ва боз тағйир ёфтани хулқу атвори одамон, рангин шудани зиндагӣ

хам фочиаи хонадони Комилбой ва қурбониёни беҳисоби инқилобро аз хотирҳо зудуд. Оре, табиати инсон чунин аст: чун ба ҳаёти тинчу осуда ва серу пур бирасад, гузаштаи пуршиканча, дарду алами кашидаро бо мурури солҳо ноаён ба боди фаромӯшӣ месупорад. Не, доғу дарди сӯзон аз ҳар қурбонӣ, таҳқиру ҷабру ҷафо ва балову офат дар як гӯшаи дили инсон, шояд падару модар, хоҳару бародар ё фарзандону ҳамдиёрони баномус боқӣ мемонад. Ва баъд ин ҳама низ бо реҳлати инсонҳо боз зери хок меравад ва насли наво бо шодиву нишот ва ташвишу тақовӣ замони худ ба паҳнои зиндагӣ қадам мениҳад. Ин қонуни азалии зиндагист.

18

Кампири Зикамоҳ дигаргуншавии ҳолатҳои рӯҳии инсонҳоро дар ҳоли ҳаёли не, бо ҷашми сар дидааст. Мардону наврасони азияткашидаи замони инқилоб нава қомат рост мекарданд, ки ҷанг оғоз ёфт, ҷанги Гирмон. Эҳа, ин ҷаҳон гӯё бе ҷангу хунрезӣ пойдор намемондаасту одамизод беному шухрат. Мардони зану фарзанддор, ҷавонони навхат, онҳое ҳам, ки имрӯз ё фардо шоҳ мешуданду бо дафӯ суруду тарона рафта, паси ҷодар паҳлуи арӯси нозанин рост меистоданд ва аз лаззати ишқу ошиқӣ ком ширин мекарданд, ноилоҷу дав-даво ба он тарафи дунё, – ба як ҷойҳое, ки қадами ҳафтоду ҳафт пушташон нарасида буд, ба ҷанг рафтанд. Дигар одамон дар дил хун мегиристанду оби дида пинҳон дошта, бо шиор ба наваскарон рӯҳ мебахшиданд: «Худо ёру мададгоратон! Ватан, ҳоки сарзамину моро аз Гитлер, аз фашизм ҳимоя кунед!» Ана ҳамин ҳел маънии ватан беҳудуд шуду масъулияти ватандорӣ бузург. Пирони дилшикаставу мисли хуршеди сари кӯҳ танҳомонда рӯзҳои аввали ба ҷанг гуселонидани ҷигарбандон бо ҳашму алам даст сари зону зада, бо нафрат меғурриданд:

– Кист Гитлери даҳанталхи ҳокбарсар? Аз қучост? Аз нутфаи одам аст ё дев? Ба мо рӯ ба рӯяш кунед! Ба фарзандони мо чӣ кор дорад?

– Шоҳ аст Гитлер, шоҳи давлати Олмон, – мефаҳмонданд низомипӯшон.

– Шох? Хок бар сари ин хел шоҳи сағфеъл. Бадбахт чаро бо мардуми гуруснаву почаканда ҷанг мекунад?

– Қасди ҷаҳонгирӣ дорад... Бисёр мамлакатҳора забту то-румор кардааст. Беаҳди ноҳалаф ногаҳон ба шӯравӣ ҳучум оварда, шаҳрҳои зиёда поймолу аз худ карда...

– Акнун ба рафиқ Сталин сар ба сар мезанад. Сталин кист? Ҳукумати шӯравӣ!.. Урус ба осонӣ сар мефарорад? Ҳаргиз не!..

– Сталину давлата аз ин офат кӣ бояд ғимоя кунад? Яктааш падар, дигараш модар ҳисоб. Бева, саркашӣ бикуну рӯзата бин.

– Рост. Сиёсати Сталин маълум-ку: бо як имои буруташ сарата бо теғи кунд метарошанд. Баъд ҷоят кунҷи зиндон...

Дами модарону арӯсон ба дарун меафтад, дар дил меноланд: «Худоё, ҷабру куштори салот кам буд, ки боз ин балора ба сари мардум овардӣ? Мисли уқоб ҷанг зада, ҷавонмардҳора ба коми боло мебаранд».

Аскарон пайи ҳам рафтанду рафтанд ва гӯё роҳи бозгашт ба зодгоҳу хонаи хешро фаромӯш карданд. Ва занони тифлдор, арӯсони ҷашминтизор бева монданду кӯдакон ятиму бе-парастор. Аз мардони, – ба қавли пиразанҳо, – ҷӯчадор ва ҷавонони аз сад як гулашон нашукуфта хатти сиёҳи сегӯша ё суратаке ба ёдгор монду бас. Ғамистон гашт олам, хурду бузург сиёҳпӯшу мотамдор гардид; чигардоғу ғамбемор ҳисоб надошт. Дасту дили мардум аз қору зиндагӣ сард, наволаи даҳон барои ғалаба мефиристод. Зикамоҳ, ки ду шахписарро дар коми аждаҳои ҷанг гум карда буд, мепиндошт, ки мардум умре аз нолаву афгон намераҳад. Вале баъдтар иди Зафар пеш омад. Эҳе, ҷангхоҳ саркӯб шуд, шармандавор дар лонаи худ, дар он ҷое, ки нақшаи ҷангу ҷаҳонгириро кашида буд, ба ҳуччати шикаст имзо гузошт. Зиндагӣ батадрич рангу маънои дигар гирифт; тинчиву дилгармӣ пеш омаду умед ба оянда.

Вале боз мусибате пеш омад ва рӯзаке мардумро бесаранҷом сохт. Сталин ҳам вафот кард. Ана инро ҳаргиз интизор набуданд. Дар ҳаёли хурду бузург Сталин мурдан надошт ва то ҷовидон мисли шоҳсутун устувор меистод. Лекин мурд. Акнун бе падари раҳнамо ҳолашон чӣ мешавад? Қисме тавак-

кал ба Худо мезисту бисёриҳо дар паноҳи Сталин. Ятим монданд, ятим! Ин хабари шум, ки аз радио ба гӯш расид, курсинишинҳоро ба ташвиш овард, ба по хезонд. Амру супоришҳои нав ба воситаи телефон расид, дар ҳама ҷо маҷлиси мотам барпо шуд. Оби дидаи занҳо мисли борони баҳорӣ мешорид. Дар марғи ногаҳонии «падар» ҳар касе мехост аламу сӯзи дил аз дигаре бештар намоиш диҳад. Бо вучуди ин як намояндаи тундмичоз бо сиёсату таҳдид пиру барноро ба навҳакашиву сиришкрезӣ ҳидоят мекард ва барои беҳтарин мӯягар мукофоти қиматбаҳо ваъда меод.

– Вой падари хушбурутаме-е-е! – бо овози кашишдор фиғон мекашид кампираре. – Зеби минбарҳо худат будие-е. Дигар ҷоят холиву безеб мемонаде-е!

– Ягон шохӣ дигар мисли ту абруҳои пайвандӣ надораде, – бо садои ларзонак менолид дигаре. – Чанги аҷали бераҳм аз кучо туро ёфт? Ҳама аз сиёсати ту мисли барғи бед меларзиде-е. Решаи душмана месӯзондиде. Гитлера ба хок яксон, шармандаву расвои олам кардӣ... Чиба халқи олама якбора сағираву бесоҳиб монда рафтӣ-е?..

– О падарҷони меҳрубонаме. Кош ба ҷойи ту ман мемурдаме, – бо як даст дуторашро дошта, бо панҷаи дигар оҳиста-оҳиста ба кундаи синааш зада, баландтар фиғон баровард кӯри Қумрӣ ва беҳудона идома дод: – Зӯри Азроил ба ту чӣ хел расид? Аз теғи нигоҳат дар ҷони дев ларза меафтод, аз тарси ту бераҳму ҷоҳилон санг мешуданд. Чаро дар ғафлат мондӣ? Як бор фикри ин мулку мардуми бесоҳиб, бежаву ятима накардӣ?..

– Эӣ бева, шавҳарат мурдаст, ки ин қадар сӯхтаву пухта худата обу адо мекунӣ? – бо истехзо пичинг зад зани шаккоке ва ноаён аз домани Қумрӣ кашида афзуд: – Боз худата накушӣ, ки бачаҳот ятим монанд. Бас, бас, олама ких кардӣ...

– Бас намекунуме-е, – бо авҷи дигар навҳа кашид Қумрӣ: – Ҷойи Исталин дигар аст... Шавҳара ба Исталин баробар мекунӣ? Сад шавҳар меёбиву Исталина не-е. Сад вою дареғи Исталинҷон – падарум...

Либосвории шохӣ насиби Қумрӣ шуду дами занҳои мӯягар ба дарун афтод.

– Пеши шумо дурӯғу назди Парвардигор рост, дар марги раҳмати бобом ин қадар оби дида нарехта будум, – баъд иқрор кард кампири Холбӣ.

– Хаёлат, ки Қумрӣ аз тахти дил нолиду сӯхту ашк рехт? – мепурсид Зикамоҳ ва бо писханд меафзуд: – Агар мукофот намедоданд, бева чамшоша бо оби даҳон тар мекарду овоз намебаровард...

– Рост. Дина дидамаш, абруҳоша вусма кашида, табассуму ханда лабоша тарк намекунад... Одами мотамдор ҳамон хел мешавад? Гумон мекунӣ, ки дар ин рӯзҳо ҳаргиз ғам гирди сараш нагаштааст.

– Хаёлат, ки умре дар мотаи Исталин мешинад?... Хестӣ, ки хобӣ... Ғами падару модари худааш одам фаромӯш мекунаду...

– Худову ростӣ, Исталин аз нутфаи одам набуд. Пурчазаба. Аз сиёсаташ халқи ҷаҳон меларзид. Кӣ ҷуръат мекунад, ки ба ҷояш шинад?

– Олам пури вазифаҳо... – пичиррос зад Зикамоҳ ва охи пурдари кашида афзуд: – Бачаҳо, лахтҳои ҷигар барои мо аз ҳама азиз буданд, – буғз гулӯи ўро фишурд, ки овозаш базӯр баромад. – Рафтанд... Кӣ медонад дар ғарибӣ ба чӣ ҳоле аз тири сӯзон барои Исталин ҷон доданд? Вой бачаҳои ормонии оча...

Пас аз ду-се сол сиёҳу бадном кардани Исталин авҷ гирифт. Эҳе, он рӯзҳо гӯё ба занбӯрхона ҷӯб халид: асабоният, баҳсу мунозира, ба якдигар нешу пичинг задан. Сталин ҳам гуноҳ доштааст? Дар дунё ғайри Худо ҳама бори гуноҳ аст. Сталинпарастҳои ашадӣ девонаавзоъ шуданд. Обу нон дар гулӯяшон захр, ба ҳафт пушти Хурушев лаънат фиристода, ўро буздилу ночавонмарди маккор меномиданд. Чаро ҳини зинда будани рафиқ Сталин ин айбхоро рӯйирист нагуфт?

– Ҳуш доред? – посух медод бобои Раҳмат ва меафзуд: – Кали зирак бо марги худааш бозӣ мекард?

Вале котиби Ҷаъфар ҳангоми ин баҳсҳо бо таассуф сар чунбонда таъкид менамуд:

– Дунёву мансабу дилозорӣ бақо надоштааст, бародарҳо. Агар аз хизмат обрӯ мегирифт, аввал рафиқ Сталин, баъд ҳар,

пасон раиси Назар мегирифт, – ӯ ба одамони кунҷков, ки ин хулосаашро чиддӣ намепазируфтанд, кунҷковона нигариста меафзуд: – Сталивро ба ивази ҳама хизматҳои бузургаш, – ҳай чони сиёҳ канде! Гитлери хунхора дар хонаи ҳудаш несту нобуд кардан осон буд? – хойин, шахспараст эълон карданд, хари боркашро, ки пир шуд, соҳиби бераҳм шатакӯб карда, аз даргоҳаш меронад, раиси Назар ҳам ба подоши садоқату заҳмати беҳисобаш, – о золим буде, одамонро ба хотири кори колхоз дар рағбани ҳудашон бирён мекард, – ҳозир дар Сибир дарахт мебурад. Ана инро, бачаҳо, панди рӯзгор ё ришханди таърих мегӯянд.

19

Ин дамдамаву ҳамҳама низ пушти сар монд. Зиндагӣ сол ба сол рӯйи заҳму ҷароҳатҳои ҷанг парда кашид. Не, магарам дил аз санг бошад, ки доғи шаҳидону рӯзҳои талхтар аз заҳрро фаромӯш кунед. Қадом падару модари сарсаҳт ёду ҳасрати ҷигарбанди ғарибмаргро метавонад аз дил битарошад ё дар аъмоқи фаромӯшӣ гӯр бикунанд? Чун модарони ғамбемор гоҳу ногоҳ мачрӯҳи ҷигасу асодореро медиданд, ёди ҷавонмардони шаҳид дар қалбашон тугён мекард ва худ ба худ менолиданд: «ҳамин хел нимтана, бо ҷисму ҷони зинда меомад, давлат буд». Сипас дар хонае гирд омада, перохани обшустаи азизони худро пешашон паҳн кардаву бӯйида, номаву аксҳояшонро бӯсидаву ба дидаҳо молида, номашонро ба забон оварда, ашкрезон навҳа мекашиданд ва аз Худо ҷазои ҷангандозу қотилро металабиданд. Ин ба навҷавонон хуш намеомад. «То кай меноледу оби ҷашм мерезед? Безор кардед-ку, – дилтангона ғур-ғур мекарданд набераҳо ва коҳишомез меафзуданд: – Аз ғияву нола, сӯхтану пухтани шумо дигар чӣ суд? Аз нав зинда нашаванд...» «Дил оташ мегирад, дил! – оби дида поккунон бо овози дупӯстаи хиррӣ посух меод Зикамоҳ ва ранҷишомез мепурсид: – Медонӣ, ки дил чист? Ҳоло аз дунё беҳабаред. Илоҳо, он рӯзҳои талху шӯра ҳаргиз набинед. Яке чехраи гарму хандон, нигоҳи пурҳасрати бачаҳо пеши назар ояд, девона мешавам. Осон аст? Мисли кундаи тар месӯзиву дудата касе намебинад. Доғу дарди

фарзанд одама дарун-дарун сӯзонда, мисли ангишт сиёҳу хокистар мекунад. Нагӯед ин гапа, ба дил мисли ханҷар мерасад ин гап...

Чавонон аз гуфтаи худ пушаймон, бо сари хам хичолатманд меистанд.

— Сад вою дарег, — оҳкашон боз менолад Зикамоҳ ва пас аз андаке сукут меафзояд: — Онҳо ҳам мисли шумо чавонҳои нозанин буданд, дар дил орзуву ҳавасҳое доштанд. Аз умр чӣ دیدанд? Рафтанду рафтанд... беному нишон... Нисфи лахти чигарам нест. Гирди дастархону дар ҳучраи хоб чояшон холист... То зиндаем, барои бачаҳои шаҳид месӯзему месӯзем, — кампирак даме ба сукут меравад, сипас оҳкашон меафзояд: — Чӣ чора? Гоҳ-гоҳ дил ҳолӣ нашавад, торс мекафад. Ҳамин нолидану оби чашм рехтан сӯзиши дилу чигара кунд мекунад...

Солҳои тинчиву оромӣ, фаровонии нозу неъмат, сериву пурӣ, ки ба гуфти насли ҷафокашидаи қадима ангуштшумор монда буд, ҷашнҳои арӯсиву домодӣ, зодрӯзи соҳибмансабу доро, ҳатто ба хизмати Ватан гуселонидани наваскарон бо шукӯҳу шаҳомат баргузор мешуданд. Акнун одмон баҳонае мечустанд, ки шодиву дилхушӣ кунанд: савту суруд бошаду рақсу маишат. Маросимҳои хайру ҳудой низ ба намоиши пурии дастархону дег-дег пухтани оши палав ва шикамҷаронӣ табдил ёфтанд. Ин майдон ноаён ҳукми баҳсро гирифт ва камбизоату миёнҳол низ худро аз савдогари доро кам намешумурд. Агар Алӣ болои хони зиёфате бо лаби ҳалтаву қуттӣ қандина мерехт, Валӣ хонматон бист-симетраи ростӣ ҳар касро бо тезина бурида, бо нону чапотиву кулча, қандинаву мавизу гӯшт бухча баста, чун насиба ба дасти меҳмон месупурд. Ин «насиба»-гирӣ аз кучо пайдо шуду ба расмият даромад? Исои қапеку Ризои баландкаш барои даъвати ҳофизону раққосаҳои номдор ва то субҳ идома додани базми осмонкафу ба сари ҳунармандону масҳарабозон пошидани пул мусобиқа оростанд. Навкисаҳо ба хотири ҳангома буду шуди худро ба бод дода, балки то гулӯ ба қарз ғӯтида, чанд моҳи дигар бо зану кӯдак ва ё арӯсу домод нони хушк меҳӯрданд. Ва дар ин аҳвол низ мушт сари сина кӯфта, лоф мезаданд, ки болои дастархонашон нони шикастаро роҳ надоданд, қанду

канфитро беҳисоб ба дастархон рехтанд ва чанд дег оши зиёда-тиро ба дарё партофтанд. Аз базму зиёфаташон на танҳо хурду бузург, балки сагу пишак ва моҳиҳои дарё сер шуданд. Дили калонсолон, онҳое, ки пеш, – ба гуфте, – кулӯхро чун нон газида, ҳазорон азобу шиканчаро пушти сар карда буданд, аз дидани ин манзара доғ, ба ташвиш меафтоданд; ин гандамастӣ пешомади хуб надорад, ҳар касе нону намакро хор кард, рӯзе ба он зор мешавад.

Вақте Зикамоҳро чун инсони солманду аз имтиҳонҳои саҳти рӯзгор гузашта ба ҷашнҳои арӯсӣ, базму маҷлиси гусели наваскарон мебуданд, вай шодиву нишоти ҷавононро дида, дилаш аз ғараҳ лабрез, ҷашмонаш намнок меболид, ки Парвадигор ин лаҳзаҳои хушро насиби мардум гардонд. Ва гоҳе ҳузне ҳам ба дилаш панча мезад: кош бачаҳо, ҷавонони шахид, ғарибхокҳои армонӣ ба ин рӯз мерасиданд. Не, кампирак дар хурсандии касе чини ҷабин нишон додан, ба косаи шахди касе заҳр ҷаконданро ба худ раво намебинад. Вай аз дилу ҷон ба базми ҳамдиёрон шарик мешуд ва чун ба ҳолаш намонда: «мома, ту одами ғанимату табаррукӣ, як арғушт бирав» мегуфтанду бо ҳаёҳу ба саҳна мебаровардандаш, ракси қадимаи «остину ошбурғут»-ро ончунон маҳин, ба пеши димоғ кашидани остинҳои васеъ ва бо ошбур ҷӣ хел реза кардани оши майда нишон меод, ки аҳли нишаст аз ханда пуштағелақ мерафтанд. Аммо ӯ ҳамон лаҳзаҳо низ фарзандони ғурамаргу ҳамсолони пурҳасраташро пеши назар меоварду аз синаи афғор ноаён охи сӯзон мекашид. Агар онҳо байни ин ҷамъият мебуданд, олам гулистон мешуд. Во дареғо, ки дар умри кӯтоҳ ғайри азобу маҳрумият, ташвишу нокомӣ чизе надиданд... Ва мешуд, ки дар фарҷоми маҷлисҳо номашро ба забон меоварданд:

– Момаи Зикамоҳ дар кучост? – бурутҳои мошубиринчи шофахро барзанон, овози марғуладори раиси Сафар ба гӯш мерасид.

– Ай, хонат пури гандуме! Дар тағи фукат шиштам. Надидӣ? Ё худата нодида мегирӣ? – бо шакарханд мепурсид кампир.

– Наход? Хаёл кардам, ки фаромӯшат карданд...

– Худо фаромӯшам накунад, – дилакаш лабрези шодӣ пичиррос мезанад кампирак, – Шукри ҷони набераву чабераҳо, мисли мағзи нон хурматам мекунанд. Чӣ хизмат?

– Аз пирон дуо. Дар ин қаламрав худат табаррукиву чанори Комилбой, – аз дасти Зикамоҳ бо эҳтиром дошта меғӯяд раис ва пичаҳои нуқрафомашро силакунон меафзояд: – Фотиҳаи худат ба тилло баробар аст. Ба ҷавонҳо фотиҳа медихӣ...

Духтаракон ҳадаҳа асои дасти кампири Зикамоҳ шуда, гӯё рӯ-рӯи даст ӯро ба минбар мерасонанд. Ва дили Зикамоҳ аз ҳаяҷон ларзон, – охир, бояд сухани пурмағзу муносиб гӯяд, – лабони хушкаш ба табассум мойил, даме нафас рост карда, сипас ба издиҳом ҷашм медавонад. Чехраҳои шинос, нигоҳҳои шарарбор ва гарму пурмеҳри хурду бузург, сару либоси озода ва рангобаранги ҳозирон ӯро мафтун месозанд. Духтаракони ситорагарми қадрас, баёзи гарданашон мисли фаввораи шир зебову афсункор, гӯё ҷӯчаҳои парианд. «Ғизои поку рангоранг насла солиму хушрӯ мекунад, – меғузаронад аз дил кампирак. – Аз либосҳои хушрангу шинам, ҳалқаву хел-хел муҳраву марҷон, баргаку зару зевар, ҷашм нарасад, духтарон мисли хур менамоянд. Ҳама нозанину арӯсзеб...» Ва ӯ нафаси тӯлонӣ кашада, бо овози ларзонаки пирона ниёиш ба забон меорад: «Хайрияти сафар, ҳазрати Хоҷаи Хизр раҳнамову роҳбар, ободиву тинҷии сарзамину бақои кишвар, олам пури нур, ҷашми душман кӯр, умри ин ҷавонҳо ширину роҳашон беҳатар, Парвардигоро, мо инҳоро солим ба худат месупорем, сихат бибару саломат биёр. Онҳоро аз балоҳои заминиву осмонии ин замон, дасисаи шайтону заҳми ҷашми баду ҳасуд нигоҳ дор...» Эҳе, ҳаёхуву кафкӯбӣ ва оҳангу рақсу тарона ба фалак мерасид пас аз ин фотиҳа.

Аммо ин замон хӯву хислат ва муносибати мардум якбора тағйир ёфт. Зиндагӣ ҳам маҷрояшро гум кард. Қисме бе нӯхтаву лаҷом шуд; мардуми нодор, рӯ ба раҳми Худо, дар хоки хунук монд. Ва ҷарҳи қачрафтори таърих боз навбат ба тоифаи моча-роҳоҳу хангоматалб дод. Мардуми содадилу зудбавар чун рама рафтанд аз паси хангомаҳоҳону мансабталошон то майдонҳои дасисаву низоъ ва бандаи киш-кишу бигир-бигир шуданд. Беимонҳо беибо ба торочу фиску фасод даст заданд. Кампири

Зикамоҳ чун ин гапу хабарҳои нохуш ва шармоварро шунид, ба андешаҳои дилхарош ғӯтида, аз ғояти ғаму ташвиш дар хонаву хавлӣ нағунҷид, ки асозанон сари кӯча баромад, то ки ҳамсухбате муносиб ёфта, асли воқеахоро фаҳмад. Вале ба ҳар хурду бузурге рӯ ба рӯ омад, аз мочароҳои нав «ғазале» шуниду хотираш даҳчанд ошуфта гардид. Ў аз лофу газофи зани Мири ғавғо — писари Азизи майлис дар ҳайрат, балки дар таҳлука афтод. Ҳамсари мири Ғавғо — Бй-бй-сй бо шӯру шавқ гуфт, ки шавҳараш аз сари минбар пеши чашми мардуми беҳисоб астару абраи роҳбари ноухдабарои ҷумхуриро чунон такида, ки ба ҳафт пушташ бас аст.

— Диден ё не? — бо садои пурҳаяҷони чирросӣ мепурсид зани Мири ғавғо ва меафзуд: — Агар надида бошед, аз як тамошои бепул бенасиб мондед. Ҳа, чунон калушкӯбаш карданд, ки бечора сараша ба кафҳояш пӯшонда, мисли калмурғи таги жоламонда роҳи гурез кофт...

— «Тавба. Дунё бесоҳиб монд-чӣ? — хангоми шунидани ин муҳобот лолу гаранг бо нӯги ангуштон гиребон дошта мегуфт кампир: — Мири ғавғо аз тарс пеши занаш баланд овоз намебароварду якбора шери майдон шуд: эй хок бикашате! Наход ки одами калони калон, роҳбари як давлат ба ҳамин хел рӯзи сиёҳ расад? Агар ин гапу калоча рост бошад, нишони шикасту бадбахтист. — Ў ба баҳсу мунозираи зану мард кунҷковона менигарист. Аслан касе ба ӯ аҳамият ҳам намедод. Вале кампирак ҳаёлан бо одамон баҳсу мунозираро давом медод: — Эй роҳгумҳо, кай чангу пархош ба одамизод рӯзи хуш оварда буд? Васвосӣ ё гумҷӯ шудаед? Мӯйсафедони баришу фаш, чавонмардони чорпахлу, занҳои кӯдакдор айбу шарма пушти по зада, хонаи ободу фарзандора ба ҳоли худ партофта, ба гапи Мири ғавғо майдоншиниву даъво рафтед? Ин васвасаи шайтон, ин бетамизиҳо оқибат расвоие пеш намеорад?» Ў, ки дар назари ҳозирин аз гапу хабари ҷаҳон ноогоҳ менамуд, баногоҳ ташвишомез гуфт:

— Эй зани Мири ғавғо, гапхот бӯйи бад дорад. Аз кучо медонам? Ғайри кай мурдани худам ҳама чиз ба ман маълум аст... Ё мардҳо ақлашона гум карданд ё дар банди кӯрхату ҷодуе афтоданд... нахандену оқибати ни мочарохора би-

андешен. Мард доим беруни хона мегардад, хама чо сарпаноҳ меёбад. Лекин вой аз он рӯзе, ки бори зиндагӣ ба сари саҳти шумо афтад...

Занҳо, саргарми суҳбат, ба талху пичинги ӯ эътибор на-медиханд, балки нописандона андешаҳои ӯро нокиро шумо-рида, баҳсро бо рангу бори тоза ҷониби дигар мекашиданд:

– То моро пешандоз карда набаранд, обашон ранг намеги-раду ба мақсад намерасанд. Бе зан кадом кори дунё ба субут расидаст?

– Ин гапа кӣ гуфт?

– Шаб марди ман занг зад, – посух дод зани Мири ғавго: – Гуфт, ки дар Душанбе одам рехтааст; ҷойи помонӣ намеёбӣ. Эҳа, аз бӯву тафи одам дар шаҳр нафасгирӣ душвор. Аз бе-корӣ шабу рӯз одамҳо «истеъфо!»-гӯён мисли мӯрча мера-ванд болову меоянд пойин. Дигар аз ғавҷи одаму хайма дар маркази шаҳр бод роҳи гузар намеёбад.

– Муҳобот накун, бева.

– Қарздорам, ки дурӯғ бигум?

– Қатори авбошҳо, бағал пури санг, шишаи тирезаҳо ме-шикананду дуқонҳоро оташ мезананд? Аз дузду роҳзан олам пур шуд...

– Эй не... Ҳозир, мегӯяд, ҷойи мушти обдору тире туфанга гап гирифт. Дар ҳар гӯшаи майдон баландгӯяк дорем. Ҳай дил ҳолӣ мекунем...

– Хайр, боз чӣ гуфт?

– Вақте аз баландгӯяк «аз хоби гарон хез!» – гуфта наъра мезанам, шаҳр дир-дир меларзад; гӯши заминро осмон кар мешавад...

– Боз чӣ гуфт?

Ба ҳоли шаҳриҳои нозук буза бозиву хара ханда меояд. Гапи талху овози баланда намебардоранд, гуфт. Ҳай худшона эҳтиёт мекунанд... Лекин сар зер болин монда, хобида бошанд ҳам, аз наъраҳои мо ба по меҳезанд. Ҳокиму вазирҳои буздил аз тарс худшона ба табобатхона задаанд ё ба зодгоҳа-шон гурехтаанд...

– Ҷонта гардам шерханге! – истехзоомез нидо мебарорад зане. – Дидед, вағидану ҷағидани Азизи майлис он чо ба пи-

сараш лозим шудааст. Мол тарафи соҳибаш наравад, ҳаром аст... Аку давомаша бигӯ.

– Гуфт, ки аз доду фарёди мо аз санг садо мебарояду аз шаҳриҳои карамшӯрбохӯри хоболуд не... Аз мо безор шуда-анду бедера ба сафедор кор надоранд.

– О бараме! Каранд ё ба гӯш панба заданд?

– Балои азим, зираканд шаҳриҳо. Худшона ба ҳар ҷанҷолу хархашаи дупула олуда намекунанд... Кафшҳо рангмолида, хатти утуи шимҳо мисли теғ тез, ришҳо тарошидаву мӯйҳои сар шоназада, аз дур тамошокунон пайт мекованд, ки кай курсиҳои болотари мансаб ҳолӣ мешавад... Баъд ҷойи сερравған-тара ки ёфтанд, ба ҳоли содаҳои қишлоқӣ аз дур меҳанданд...

– Э не...

– Бовар кунед. Хайр кадом босаводи соҳибмансаб курсии мулоиму маоши хуба монда, қатори сумсабилу шӯрапуштҳои бефаровездаҳон майдонбозӣ мекунад?

– Ҳм, пагоҳ, бешак, аввал онҳо бологузару соҳиби гап мешаванд. Аз худ босавод, оқилу доно тарошида, мисли зоғу занбӯр чунон ба мансаб часпанд, ки...

– Э дила хун накунад, ба умеди мансабу хонагирии мардҳо нашуда, ҳавливу дари худатона обод нигоҳ доред. Хо, як матали қадимӣ аст: як шер мезанад, дувоздаҳ рӯбоҳ меҳӯрад...

– Худора пеши рӯ оварда, як гап бигум? Агар ун мардҳои карамхӯри шаҳра мисли шавҳарҳои мо дар масҷид рост монда, ба Қуръони маҷид сад қасам ё занталоқ медоданд, давдавон ба майдон мерафтанд, – оҳкашон мегӯяд зане. – Дили Зоҳиршоҳи ман хун гирифт. Пояш ба рафтан асло намекашид. Гӯё ба гарданааш занҷир баста, каш-кашон бурдандаш... Тавба, намедонам, ки ун нозукбулбул байни шӯру ғавғои маҳшар, дар ун бўву таф чӣ ҳол дошта бошад? Соати хоб аз овози бачаҳо девона мешуд, ҷонаш намебаромаду бас.

– Одат мекунад... Мон, ки рӯзи сахта бинад, азоби гуруснагира кашад, хӯрокҳои гарму меҳрубонита пазмон шавад... Ана баъд зиндаву саломат ки баргашт, ба қадрат расида, болои дидаҳояш мегардонад...

– Кошки гуфти шумо шавад...

– Ачаб замоне, – баногоҳ меошӯбад зане, ки хомӯшу хаёли меистод: – Корашон ба хонадории дигарҳо чӣ? Соати никоҳ ҳар кас ба шавҳаршавандаи ҳудаш тану нафс мебахшад. Хонахаробҳо як роҳу усуле ёфтанд, ки...

– Шаҳриҳора аз ман пурсед, – дарҳол риштаи суҳбат дигар сӯ мекашад Гулчамол. – О ман духтари шаҳрам-ку...

– Роҳгум задӣ, ки ба ин ҷо пахтакориву пахтачинӣ омада, хору зор шудӣ?

– Гардиши фалак, тақдир яке ба ин сағираи лабкашоли шумо побандам кард, агане ҳоли дар боғу растаҳои шаҳр яхмос хӯрда мегаштам. О фасон мегашт-е... Чӣ чора? Мард сӯзан асту зан ришта, ноилоҷ аз пасаш меравӣ... Лекин ҳаққи гапа бигум: шиками шаҳриҳо сер бошад, дунёра об барад, аз ҷояшон намечунбанд.

– Холабеғаманд... Аз азал. Умре хӯрдаву хобида, суғур барин фарбеҳу қарахт шудаанд.

– Ҳеҷ гап не, як бор пинакашон вайрон шавад... Боз чӣ гуфт?

– Гуфт, ки қасам якта: то қасри ҷӯчаҳои Ленина ба масҷид табдил надихем, барнамегардем.

– Воҳ, о ун пирҳарат то имрӯз номи Худора ба забон намеовард, арақа бо лаби сатил хӯрда, қиёмата қоим мекарду... Чӣ ҷавобаш додӣ?

– Ҳозир ун ҷо муаззин шудааст... Гуфтам, эй қасофати даҳанталх, ҳок дар теппаи сарат. Аз майдонбозиву ҳет-ҳету дум-думи муллоҳо гаштан шиками бачаҳот сер намешавад. Дар хона на орд монду не рӯған. Зуд биё...

– Наметонам, – ҷавоб дод ӯ: – Ин ҷо мо ҷенерол дорем. Ҷенероли мардумӣ... Номаш Қиёмуддин. Бе иҷозати ҳавай як қадам бимонӣ, шаттаҳое меҳӯрӣ, ки ба ҳафт пуштат бас... И ҷенероли мо марди ғайру пуршастай. Дасту остин, почаҳо доим барзадагӣ, аз ҳашм чашмҳои косаи пурхун, позанону сурудхонон мебарад болову меорад пойин...

– Намурден бигӯ. Дар дунё одам намонад, ба буз Абдукарим ном мегузоранд. Боз сурудхон ҳам шуданд? Чӣ суруд меҳондан?

– Ба ин аҳвол суруд дар ёд мемонад, чӣ хел буд? «Истеъфо, истеъфо, золимин... золимин... Аз хоби гарон хез!» Дар охир таҳдид кард: «Бачаҳо аз гуруснагӣ азоб кашанд, шатта меҳӯрӣ». Хун ба сарам зад: «худам фурухта шиками бачаҳота сер кунам?» – гуфтам. Чонаш баромад, ки дод зад: «Камтари дигар тоқат бикун, ғолиб шавем, орду гӯшту равшану биринҷ бо мошин ба хона мерасад... Лекин аҳвол ҳамин зайл давом кунад, бешавҳар мемонӣ...»

– О бараме! Ягон хоби безеб дидаст?

– Намедонам, – бугз гулуи Гулчамолро фишурду чашмони сабзтобаш ҳавзи пуроб шуданд. Ё бо лаби дока оби чашмонашро поккунон афзуд: – Бе бало нест. Худам ҳам ҳар шаб хобҳои безеб мебинам... Худованд то кай ношукриву бетамиихон одамонро тамошо кунад?

– Аз ун майдон гап назад? Ё напурсидӣ?

– Эҳа, вақте ун майдона ба ёдаш овардам, табларзааш гирифт. Ҳай дод заду таҳдид кард. Гуфт, ки хонасӯхтаҳо мисли устухон дар гулуи моанд... Аз доду фарёд гулуи роҳбарҳои зӯри зӯрашон чунон даридааст, ки мисли хуруҷчаи нафариёд базӯр овоз мебарорад. Осон нест аз баландгӯяк наъра задану шаҳра ба по хезондан. Корашон шабу рӯз калбасаву арақхӯрист...

– Шумо чӣ меҳӯред? – пурсидам.

– Хомшӯрбову чапотӣ, оши палову кулча, – ҷавоб дод.

– Заҳри баданат шавад! – гуфтам аз қаҳру оби даҳонама фуру бурдам. – Шикамчарони беинсоф... Э хонаҳалок, – боз гуфтам, – даҳоната маҳкам нигоҳ дору танҳо нагард. Агар ба дасти ягон бадмасти муштзӯраш биафғӣ, аз сад як ҷонат намемонад. Хандид, қоҳ-қоҳ хандид, Гуфт, ки дилат тахт бошад, занакчон, мо ҳам мардбачаем. Бинем, ки ҷон дар хатар аст, ҳадаҳа ба он майдон мегузарем. Ҳо, дар зарурат раво бувад... Аҷоиб тоифаанд. Ленин мегӯянд ҷон медиҳанд...

– Гуфтамаш, ки фаромӯш кардӣ, падарат ленинпараст буд. Худат ҳам бе ёди Ленин намезистӣ... Бо номи Ленин алови чашми мардума мегирифтӣ.

– Аз рӯйи дил, барои кӯр кардани чашми замона буд, – ҷавоб дод. – Дамта бигир, вақти дағдағаи ин гапҳо нест... Ғами шика-

ми мора нахӯр. Ризку насиба ин чо фаровон аст: дар як хайма оши палов, дар дигараш кабоб ё таҳмол меёбем...

– Оҳо, майдони зиёфату шикамчаронӣ оростанд, бигӯ. Агар ба дасти марди ман дегу кафлес расида бошад, ҳаргиз ёди хонаву фарзанд намекунад, – бо ҳасрат пичиррос зад ҳамсари Нур ва якбора ба ҳашм омад: – Заҳри баданаш шавад. Умрам ба ин шикамбузург ҳазон шуд. Бе ин хархашаву майдонбозӣ ҳам доим шаҳр ба шаҳр дар сояи зулфи беваҳои канҷанӣ мегашт. Дилаш ки хунук шуд, ду даст дар бинӣ, сар ҳаму гӯшҳои кашол аз дар медаромад. Дигар Худо ба ин беимон дод, баҳона ёфт...

– Бо телефон аҳволата мепурсад?

– Э не... Аз ғӯристон хабар меояду аз ун сумсабил не...

Ана ҳамин тавр рӯзи дароз як даст дар тағи манаҳ ё пешонӣ, кампири Зикамоҳ соатҳо дар давраи занҳо нишаста, аз майдондориву хархашаҳои булачаб олам-олам ба андозае гап мешунид, ки мағзаш ҳаставу хотираш парешон, бо мадади набераҳо ба хона бармегардад ва хомӯшу ҳаёли худ ба худ баҳсро идома медиҳад: «Нишонаи бад... Кӯтоҳандешӣ... Боз ин касофатҳо ба сари мардум балое меоранд...»

– Бисёр худата обу адо накун, ғами беҳуда нахӯр, – ўро таскин мебахшанд Хусраву модараш Маҳингул ва меафзоянд: – Дунё ба як қарор намеронад-ку, ҳамааш мегузарад.

– Дилсиёҳӣ, харобкорӣ, ҳосияти бад дорад, – ранҷишомез пичиррос мезанад ў: – Аз гапҳои шунидаам бӯйи бад меояд...

Ду рӯз пас пиразан шунид, ки чанд нафар ҷавонро, ки мошинсавор ба майдони пойин мерафтаанд, дуртар аз Душанбе тирборон карда, ба қатл расондаанд. Дар дилаш алов рехту ба даҳшат афтод.

– Оҳ, бараме, бадбахтӣ сар шуд, – ва бедимоғу пурандӯҳ афзуд: – Ин ваҳшоният нишонаи пеш омадани бадбахтист. Меғуфтам-ку, заминро само дар ду маврид аз фарёд меларзад: лаҳзае ки дар батни модар нутфа пайдо мешавад; чӣ инсоне ба дунё меояд? Аз кирдори ў олам гулистон мегардад ё харобу абтар? Боз ҳине ки ба замин хуни инсон ноҳақ мерезад. Инаш нишонаи ҷаҳолат аст, рӯзи сиёҳ, баргаштани бахти

мардум. Мочаро ба расвой печид. Ана мебинед, кинаву адоват, қасосу куштор авҷ мегирад. Сад вою дарег! Пешхезиву ғавғо ҳамеша балo мезояд. Кучоанд инсонҳои хирадманду батадбир, ки сипари ҷаҳлу ҷаҳолат шаванд...

– Филҳо ҷанг кунанд, мўрчаҳо зеро по мемонанд, – ба ӯ гуфт бобои Раҳмат ва афзуд: – Ин нокасҳои хунгарм, ин курситалабҳои бешарм дигар панди падару модаршона гўш намекунан. Эҳе, аз бинӣ боло гап занӣ, ба сад ҷазову сазо гирифта мешавӣ...

– Ин ҳама ғазаби Худо, норизоии рўҳу арвоҳ аз мову шумост, – гиряомез менолад кампир: – Боҳабар бошед, ки офат пайи офат меояд. Ҳо, дар беша оташ афтод, дигар хушкӯ тар баробар месўзад...

Он рўзҳо низ ба сўхтану нолиданҳои кампираки мушти пўсту устухон касе аҳамият надод. «Пир ки шудӣ, мағзат тунуку хушк мешавад, – мегуфтанд. – Ҳар чӣ ба ёду забонат ояд, беиба мегўйӣ...» Вале чун оташи ҷанг аз водии Вахш берун забона зад ва дуду шуълаву хокистараш ба деҳу шаҳру кўхистон расид ва боз шунид, ки аз ҷасадҳои ҷавонмаргон заҳбуру канал, пуштаву киштзорон пур шудаасту одам дигар мисли пашша қадр надорад; дуздиву роҳзании рўйрост, танфурўшиву гадоӣ авҷ гирифтааст, даста-даста занону кампирҳо ҷон дар кафи даст, як тифл дар пушт, чанд кўдаки дигар дар мушт, оби дида шашкатор, гуруснаву ташнаву хору зор, яке бо пойи пуробила, дигаре нимҷон аз ҷойҳои ҷангзада ба кўхистон мерафтаанд, ангушти хайрат газид.

– Бобоҳомон мегуфтанд, ки дар аҳди қадим саг қадр дошту гадову дузд не, – мудом гўшрас мекард Ҳакими Афлотун ва бо мушханд шарҳ меод: – Шоҳҳои зирак дар мамлақату шаҳрҳои обод гадову дузда роҳ намедоданд. Мегуфтанд, ки инҳо нишонаи наҳсиву бадбахтианд...

– Одам аз нодориву рўзи сиёҳ дарвеш мешаваду гадоӣ мекунад...

– Расво шуд олам... Ҳайфи зиндагии тинчу осуда, – мегуфт бобои Раҳмат ва меафзуд: – Хайр, ҳукумати советӣ барҳам хўрд, балo ба пасаш... давлати соҳтаи русӣ буд.

Чўчаҳои бадбини Ленин дар ватани худашон решакан, несташ карданд... Давлати мустақилу озод шудем. Ин бахти кам аст? Эй ғафлатзадаҳои гумроҳ, ба чойи чангу чидол фикри ояндаро кунед, намешавад?

– Ҳеч фаҳмидед, ки ин кашмакашу хунрезихо аз боиси чист? – дар авчи баҳсҳо баногоҳ мепурсад Ҳасан ва кафи рафидасон паҳнашро беҳи гўши каме шунавояш ниҳода, гардан сўйи гўянда ҳам мекунад.

– Барои курсии мансаб. Қозӣ гуфт-ку: ҳамаи фитна дар курсист... Телевизор хушрӯ нишонаш дод. Бачаҳо тоҷу тахт-талаб шудаанд.

– Эҳа... – Ҳасан бо таассуф сар ҷунбонд. – Ба чашмам наафтадааст. Лекин ҳаққи гапа гуфтааст.

– Таърихи ҳазорсолаи дунёра медониву имрӯзаша намебинӣ? – таънаомез гуфт ба ӯ Нуралӣ ва афзуд: – Таърихи қадимаи мо, бадбахтона, аз тахтхоҳиву хунрезӣ пур аст... Эҳе, падару писаркушӣ, кинаву кудуратпарварӣ ҳисоб надошт.

– А бача, дилама аз таърих хунук наку.

– Шумо таъриха хонеду донед, баъд ин гапа гўед...

– Бобӣ, ин гапҳо бофтаи момаи Зикамоҳ нестанд. Таърихномаву «Шоҳнома»-ро аз дарди беҳобӣ аз нав варақ задам, – дигар хобу оромӣ надорем-ку. Дар ҳар саҳифаи таърих ҷанг асту чидол; хун то зеҳи локӣ мерезад... Мебинӣ, ки писар барои меросхўру соҳиби тахту тоҷи дигар ба дунё наовардан падараш – шоҳро ахта кардааст.

– Рост? Вой-вой... Худо бигирад ин хел писардорирое... Боз доим мелофем, ки шоҳҳои донишманду одил доштем...

– Яктааш мардумдўсту саҳӣ, ҷасуру ободкор, дигархўш ҳарису мардумозор, шумқадаму нобакор... – бо алам мегўяд Нуралӣ ва меафзояд: – Баномусу ватанхоҳ мебуданд, пойтахтҳои бо хуни дилу ҳазорон орзуву умед сохтаи бобоҳомон, шаҳрҳои ободу заминҳои паҳновар муфт аз даст мерафтанд, молу ҷавлонгоҳи аҷнабиён мешуданд? Ба ин дараҳои тангу домони кўҳҳои саросар санг аз кучо омада ҷо гирифтем?

– Таҳи ин дунёра бисёр биковӣ, аз аҳмакии шоҳу амирон девона мешавӣ...

– Дар ҳар даври замон тоифаҳои ҳарису шуҳратхоҳ, думбар-

дорону косалесонашон борҳо мардума бо ҳам ангехта, болои хун қадамзанон ба минбари шуҳрат баромадаанд. Бобӣ, ин дарду алама ба кӣ мегӯӣ? Низоъангезиву ҷудоиандозӣ барои тоҷу тахт решаи азали дорад.

– Лаънат! – Ҳасан оташин мешавад: – Тамғаи шармандагӣ... Тавқи лаънат...

– Мероси таърихи бобой...

– Хок бар сари ин хел мероси шармовар...

– Шахсиятҳои бузург, шердилу донишманд ҳам доштем. Суханварони беназир... Агар осору талошҳои онҳо намебуд, дар ин қадар истилову шикасту рехти таърих аз миллату забону фарҳангамон ному нишоне намонд, – ба сӯҳбат шарик мешавад Насим ва меафзояд: – Мо аз орзуву армони бобоёнамон фарсахҳо дур мондем...

– Намедонам... Ана боз байни Хатлону Рашту Бадахшон, Ҳисору Хучанд оташи низоъ ангехтанд... Ҳарсӯкашак... Баҳс... Яке тоҷики аслу дигаре чала...

– Ин даъвои бӯгин аз баландгӯяк аз забони «аллома»-ҳои навбаромад садо дод...

– Эй аблахҳое!.. Дар пойи худ теша задан, дӯста душман кардан ҳамин аст, – пичиррос зад Насим.

– Лекин роҳбарии яктаарафа, маҳалбозии рӯйрост ҷони мардума ба лаб овард, – гуфт Нуралӣ: – Ман дар ин бора шабҳои дароз фикр мекунам. Нағз не... Магар таҳқири бешармона ё новобарӣ нест, ки доим роҳбаронро аз хешону ҳамкосоҳои худ бимонӣ. Ана ҳосилаш...

– Ҷони гап ин аст, ки мардум барои ҳимояи адолат, соҳибшудан ба ҳуқуқҳои худ хонахез ба пойтахт рафтанд, – гапи ӯро об медихад Идрис.

– Кадом адолат? – норозиёна тагпурсӣ кард Нуралӣ.

– Устои мо Наққош адолатро дар Бағдод мечӯяд, – гапро ба ҳазл кашид Насим ва афзуд: – Барои ин ба зиндонҳо афтода, азобу таҳқириҳои гӯшношунид мекашад. Дар ҷустуҷӯи адолат аз зиндонҳо гурехта, ба Иттифоқи советӣ, ба Тоҷикистон меояд. Медонед, адолатро дар кучо меёбад? Дар корхонаи бофандагӣ...

– Ҳақиқату озодӣ дар ҳама давраи замони барои тӯдаҳои ри-

ёкору мансабталош ниқоб буд. Бо ҳамин шиорҳо соҳиби мин-бар, дар дили мардум ҷо мешаванд, ба мақсад, ки расиданд, аз гулуи ҳақталошҳо медоранд.

– Магар бачаҳои мо дар ақлу дониш аз дигарҳо каманд? Ё занҳои як қаламрав фақат фарзанди роҳбарзеб мезоянд? То кай ин бетамизӣ идома меёбад? – бо қаҳру ситеза меғӯяд Муроди каштал. – Роҳбар, ки шудӣ, ба ҳама бо як чашм нигоҳ бикун, падари ҳама бишав...

– Ҳар кор вақту соат дорад, ошно, – ўро таскин мебахшад дигаре, – панҷ ангушта якбора ба даҳон андозӣ, даҳонат меорад...

– Вақту соат? Кай ин фурсати хуба меёбӣ? Мамлакати шӯравӣ пош хӯрд. Аз чанголи уқоб гӯё раҳидӣ, – бо вачд меғӯяд Мурод: – Ҷон дорӣ, мулка соҳиб шаву ҳукм бирон! Ана навбатат расид: дар гирди дунбаи занат ҳалқа зада нахо-бу ба майдон баро!

– Рӯзе ба нохуни Давлати советӣ зор ҳам мешавӣ, – худ ба худ ғур-ғур мекунад Нуралӣ. – Давлати беназири халқпарвар буд... Дар таърих мемонад...

– Лекин бо роҳи хунрезӣ не. Сад ҳайф, ки бачаҳо қурбон шуданд. Набояд мардум ба хотири чанд мансабталоши ҳасаки душман шавад.

– Мубориза аст! Нангу номус... Буздилай бас. Аз насихатҳои шумо роҳгум задем, ба ин аҳвол афтодем...

– Барои худат нангу номус ишғоли курсии мансаб бошад, барои ман сарчамъиву озоиши миллат, ободтару зеботар шудани сарзамин аст, – нарма посух медиҳад Насим.

– Дар курсии мансаб, ки нишастӣ, ҷилави роҳбарӣ, ки ба даст гирифтӣ, баъд маҳорати муттаҳид кардани мардум, ободу сарсабз кардани диёра ба қадри тавон нишон дода метавонӣ, агане, мисли ман дар дилат орзу мебарвариву бас...

– Обо, гардиши фалака бинед, ки чиҳо кард? – ба суҳбат шарик шуд Нураки капек ва пас аз лаҳзае хомӯшӣ афзуд: – Хоки оббурдари боз бод меовардааст. Дар пешонӣ дидани ташвишу саргардонӣ бошад, кучо мегурезӣ? Дар ин рӯзҳои саҳт боз кӯхистон паноҳгоҳамон шуд. Кӯдак будем. Солҳои заминкушӣ мардумро бо оху нола маҷбур ба водӣ

кӯчонданд. Пирон бори аввал аз дараҳои танг баромада, дунёи кушода дида, аз хайрат ашк рехтанд: дунё ин қадар васеъ будасту мо беҳабар, мегуфтанд.

– Солҳои аввал азоби сага кашидем: тобистони водии Вахш дар назарамон дузахи рӯи замин буд: неши пашшаву хомӯшакҳои хунмак, обҳои шӯру талхи заҳбурҳо хурду калона бемору дардманд кард. Пайи ҳам ҳар рӯз мемурианд одамон... Он вақт муборизаи инсон барои аз ҷанголи марг раҳидану зистан буд... Оташ задем найзори бешазоронро, хушкондем ботлоку решақан кардем ғишаву хорзорҳоро... Ҳайвонҳои ваҳшӣ ҳам фирор карданд. Ана баъд водиҳо ба боғу бўстон табдил ёфтанд. Ана баъд зиндагӣ шоҳона шуд.

– Чашми ҳасуд расид ба зиндагии хубу осуда. Сад ҳайф...

– Макру дасисаи инсонҳои беимону носипос аз сад васвасаи шайтон зӯр аст, – якбора дил мекафонад бо боии Раҳмат: – Чӣ лозим буд мочарову боло-боло паридан? Кӣ сутуни дунё шудааст? Қалъаи Ҳулбуку Золи Зар, таҳҷои шаҳри Мунка дидаед? Мазорҳои ҳазорсолаанду чароғох...

– Ин гапҳоро, бобо, ба ҷавонҳои хунгарми бодӣ чӣ хел мефаҳмонед? Эҳа, чунон гирифтори афсуну чоду шудаанд, чунон беҳуданд, ки ҳар яке худаша Рустами замону шоҳи ҷаҳон меҳисобад.

– Одамону муфт гумроҳ, аблаҳу бадбахт карданд. Кай хараша оғозид? Кӣҳо байни мардум солҳои сол тухми заҳролудӣ кинаву адоват пошиданд? Кор, ки аз сар гузашт, ҷонамон, ки ба лаб расид, ночор аз шайтон домангиру гиламанд мешавем. Ин шайтон кист? Магар ҳамнишини мову шумо набуд? Васвасаву низоъ аз кучо сар зад? Иблис ҳамеша гаправу иблиснуса, беиродаву заифимонҳоро кофта меёбад. Ҳо, баъд ба гарданашонсонакак савор шуда, ҷилаваширо ба ҳар сӯе хоҳад, тобида, маҳмез мезанад, – чашмонаш аз дарду алам ва камхобӣ сурх, нигоҳаш моломоли хашму ғазаб ба суҳбат шарик мешавад. Насими омӯзгор. Ин ҳолати вай ҳозиринро дар хайрат мегузорад, зеро зотан пуртахаммулу камсухан аст ва то ҳамсӯҳбати мувофиқ наёбад ё тағпурсиву хоҳишаш накунад, лаб ба гуфтор намекушояд. Беҳуда сухан ба ҳаво намепартояд. Аз ин ҷиҳат соҳибэҳтиром аст. Ба ҳамнишинҳо бештар аз таърих, аз шоҳони

бандаи нафс, ки ба сари мардум рӯзи сиёҳу бадбахтӣ меоранд, аз фазилату ҷонбозиҳои қаҳрамонони «Шохнома» дар дифои марзу бум ва шарафи мардум ҳарф мезанад. Ҳоло ӯ ришханди талх дар лаб, оҳкашон суханаширо идома дод: – Дар Ҳадис хондам: Мӯсои пайғамбар авҷи гармои сӯзон дар сояи буттаи биёбон ба хоби саҳт рафт. Хоб, ки марги сабук аст. Ногоҳ дарди сӯзоне ҳазрати Мӯсоро нороҳат сохт. Ӯ ҷонталвоса каф ба ҷойи дард заду бархест ва дид, ки аз зарбаву молиши панҷа дар банди по мӯрчаи зиёде куштаву нимҷон шудааст. Ҳазрати Мӯсо музтару ҳайрон рӯ ба осмон овард ва бо ғиряву зорӣ ба даргоҳи Ӯзид нолид: «Худоё, неши як мӯр озорам дод, лекин аз зарбаи ман мӯрчаҳои беҳисоб nobуд шуданд. Фардо рӯзи қиёмат ҷавоби ин қурбониҳоро чӣ хел медиҳам?» Аз ғайб посух омад: «Гуноҳро яке содир мекунад, ҷафояш ба саду ҳазор мерасад». Яъне касофати як ба сад, аз сад ба ҳазор... Алҳол на танҳо хешону пайвондони гурезаву овораамон, балки ҳудамон ҳам ба азоби он мӯрчагон гирифторм... Чаро ҳамон муллое, ки то дируз мегуфт, ки ҳама фарзандони Одаму Ҳавоем, аз ҷудой ҷор мезанад? Аҷоиб, ин гапҳо ҳазорҳо сол боз аз китобе ба китобе, аз дахоне ба дахоне мегузашту писанди умум мешуд. Замину кӯҳҳоро бубинед: аз оғози дунё ба тақияи ҳамдигар вучуд доранд... Аз як ҳаво нафас мегирем, аз як дарё об меҳурем. Чӣ шуд, ки якбора бандаи дасиса шуда, ҳамдигарро бегонаву душман эълон кардем? Ин тарафу он тараф, болоиву поинӣ... Беҳирадӣ, ҷаҳли мураккаб ҳамин аст. Наход авбошҳои аҷнабиرو пулу тиру туфанг дода, ба шикори ҳаммиллатон фиристед? Ин доғи сиёҳ, ин хиёнатро кӣ ба худ раво мебинад?

– Маълим, гап байни ҳудамон монад, корд, ки ба мағзи устухон, ҷон ки ба лаб расид, ақл тира мегардад. Ҷаҳолат ҷанг мезояду кина... Аз ҳар ду ҷониб хун рехт, хуни ноҳақ...

– Ташнаҳои хун, баҳонаҷӯйҳои ҷангу хархаша ҳаминро меҳостанд, – аз дарду алам тундтар гуфт Насим ва пас аз каме сукут нармтар афзуд: – Бояд фаҳмем, ки хуни кӣ барои чӣ рехт. Офаридгор мағзу идрокро ба одам барои чӣ додаст? Бешак, онҳое, ки фарзанд ё азизони худро гум кардаанд, мағз-мағзи ҷонашон месӯзад. Дарду аламашонро мо тасаввур мекунему бас. Вале биёед, маротибае аз рӯйи инсоф аз худ бипурсем: ун

тӯдаҳои муштзӯру носеҳҳои болои минбар, ун ҳезумкашу аловмонҳои чангу хархаша, ки ҳар яке худро ҳоким, сипару ғамхор эълон намуда, мардумро мисли рама пешандозу ҳай карда, ба майдонҳо барои «ҷоми шаҳодат» нӯшидан бурданд, дар ин лаҳзҳои мудҳиш худро ба кадом лаҳаду гӯри кӯҳна заданд?! Вой бар ҳолат, тоҷики худсӯзу гумроҳе! Таҳқир, ҷабру ҷафои аҷнабиён дар тӯли таърих кам буд, ки аз байни худ бад-хоҳ сохттиву хандасор шудӣ? Вой-вой... Кучост Фирдавсии бузург, ки ин аблаҳиву харобкорӣ ва бародаркуширо дар асри бист бо сӯзу гудоз бинависад? Дигар аз шарму хичолат дар ягон гӯшаи дунё сар бардошта наметавонем.

Андӯҳи бекарона Тоҷикистонро ба доғистон табдил дод. Ҳар касе дар дилу ҷигар доғе дошт: доғи зану фарзанд, падару модар, хоҳару бародар, хонаи сӯхтаву молу сарвати ба тороч рафта. Вале ҳангоме садои тиру тӯп ва чанозаҳои қурбониён пайи ҳам ба деҳаҳои кӯҳистон расиданд, кампири Зикамоҳ сабру қарор ва ҳушу ёдро чун давраи Ҷанги дуҷони ҷаҳон гум кард. Ў қоматаш ҷанг, раҳ ба раҳ бо панҷаҳояш ишоракунон худ ба худ ё бо сояи худ мунозира меоғозид. Гоҳе лаби борае аз бемадорӣ нишаста, дуру дароз ба сукут рафта, ба қару гунгҳои аз гапу мочароҳои дунё беҳабар ҳасад низ мебурд: «Ҷашми бино барои одами пир роҳати ҷон аст, пойи равон ҳам. Пешаи пота мебинӣ, муҳтоҷи касе нашуда, худата ба ҷое мерасонӣ. Лекин дар ин рӯзҳои пурифат гӯши шунаво, забони гӯё ҷӣ лозим? Мешунавию месӯзӣ, мегӯйиву сад ҷавоб мешунавӣ. Дам бишинӣ, дилкаф мешавӣ...

Баъзан аз дилтангиву ғам дар дил бо ҷонофарин гилаву шиква ҳам мекард: «Эй Худои меҳрубон, ба шодиву ғами то имрӯз дидаат, ба пириву нотаваҷибӣ ҳам шукр кардам. Дӯсту роздони ягонаам худат ҳастӣ. Ҷаро ҷонама чанд сол пештар нагирӣ, ки бадбахтиву рӯзҳои сиёҳа набинаму насӯзам. Безор шудам аз умри дарози пурғам. Аз ҷавонӣ ба даргоҳат нолидам, ки «ин умри дарози ғамқатирар ҷӣ кунам?» Он вақт бадбахтиҳора аз инқилобу гурезогурез медонистему ночор мебароштем. Баъд ҷанги Гитлер зиндагирар захр кард... Меғуфтанд, ки ҷангҷӯву хунхор Гитлер асту қотили гулписарҳои мо лашқари хунхораш. Аз ҳамон замон то имрӯз шохидӣ, ки ҳини фотиҳаи

панҷ вақт намоз илтиҷо мекунам: аз рӯйи замин тухми ҷангҷӯро нест бикун, мардума аз болоҳои заминиву осмонӣ дар паноҳат нигоҳ бидор. Ана офату балои ҷанг боз аз диёри худамон хест. Беҳабар мондӣ? Ин ҷабру ҷафо, ин ваҳшонията мебинӣ ё не? Аз кӣ домангир шавем?

Ва ҳангоме аз нолаву ғиреви ҷонхароши мотамдорон деҳа пур шуд, ӯ бо мадади набераҳо ҷонашро каш-кашон асозанон хонаи ҳамсоия мусибатдор рафт ва ҷасади тирхӯрдаву дар хоку хун ҷӯлидаро дида, мисли санги сард гунгу карахт гашт. На қуввате дошт, ки бо оҳи сӯзону нолаи ҷигаршикоф ба дарди бедавои соҳибони мурда шарик шавад, не оби дида, ки мушт-мушт бирезаду дил ҳолӣ кунад. Арӯси шӯрбахту ноком сару либоси кабуд ба тан, ранги рӯяш монои сафедхок, дам ба дам панча ба мӯ мезад бо нохун рӯ меҳарошид, то вафодорияшро ба ҷасади шавҳар ва ҳозирин нишон диҳад; модари пиру фартут бо шевану нолиши базӯр шунаво беҳудона мушт ба қафаси синаву соқҳои харобакаш мекуфт ва пешонӣ ба рӯйи мисли заъфарон зарди ҷигарбанд мемолид; хоҳарон аз дидаи хунполо борони ашк мерехтанд; тифлакони пасту баланд аксҳои падар дар даст, нигоҳи яке ҳаросону пурдаҳшат, аз дигаре кунҷкову хайрон, паҳлӯи ҳам нишста, аз давуғеч ва таҳлукаи одамон ҷашм наменканданд.

– «Хуни ин бачамарди шаҳид фардо рӯзи қиёмат дар гардани иғвогарҳои беимон аст, – аз нуқтае ҷашм наканда аз дил мегузаронад кампирак ва боз ҷанг ба домони Худо мезанад: – Нолаву ашки сӯзон, азобу ҳасрати инҳоро мебинӣ ё не? Оҳи ятимон аз тири сӯзон саҳт аст. Магар дасисаангезҳоро ба ҷазои аъмолашон мерасонӣ? Онҳо мардума мисли сағ ба ҳам ангехтанд, аз ҳисоби ҷавонҳои ҳому бетарбия ҷаллод сохтанд».

– Шаҳиди гулгункафан, муборак шавад! – пеш-пеш муллонамо ва аз пасаш ҷанд тани дигар дар лаб табассум, дар кифт «калашников» бо шаст ба мотамхона ворид шуданд: – Ин ҷоми шаҳодат насиби бандаҳои дӯстдори Худо мешавад. Ҳаргиз оби ҷашм нарезед, шаҳиди аъло шуд... Ҷояш ҷаннат шавад...

Яке лаб газиду дигаре пушти даст. Хомӯшӣ ба миён омад, танҳо лаҳзае кампири Зикамоҳ хандид, бо тамасхур хандид аз дил гузаронд: «Чиба аввал шумо шаҳиди аъло намешавед?!»

– Умри дароз ҳам бадбахтист. Одама мисли чӯби хушк беҳис мекунад. Бева гӯё дар қафаси сина дил надорад, – беҳи гӯши зани ҳамшафат пичир-пичир кард зани Мири ғавғо ва теғи нигоҳ ба пиразан афканда бо писханд афзуд: – Бева пӯст болои устухон монанди хӯса шудааст. Тавба, мегӯӣ арвоҳе аз ягон мазори кӯҳна омадаст... О туи хунукрӯи нимҷона чиву ҷанозаӣ? Гӯё базм бошаду тамошо...

– Эй занак, пириву ҳазор иллат, мегӯянд. Одами зинда дар ин маврид дар хона мешинад? Сӯзиши дил, аламҳои кӯҳнааш рӯ заданду омадааст. Сад офаринаш. Ману ту ба синни вай бирасем, кӣ медонад аз ҷо ҷунбида метавонем ё не? – пичирос зад зани ҳамшафат.

– Безорам аз ин хел пирӣ, – рӯ тофта гуфт зани Мири ғавғо ва бо кароҳат афзуд: – Худо ҳаргиз ин хел фаргути пӯстакам накунад. Лаб бину даҳони бедандон, пӯсти безеби рӯ бину пичаҳои дакзада... Ачинаи аз хокистартӯда баромада... Худо одама ин зайл хунукрӯи зишт мекардааст...

– Оҳиста-оҳиста! Гапата шунавад, шармандаву расвот мекунд.

– Кар нест?

– Муш дар тағи замин ҷунбад, мефаҳмад. Ба ҳолаш наханд, ки аз ӯ бадтару хунукрӯтар мешавӣ...

– Рӯта мурдашӯ бинаде! – бо табассум гуфт Зикамоҳ ва ғайри зани Мири ғавғою бонуи ҳамшафаташ касе нафаҳмид, ки ин гап ба кӣ дахл дошт. Дигар кампир гӯш ба карӣ андохту дам назад. Болои мурда баҳсу пархош раво нест. Шукри Худо, ки аз ин фаросат маҳрум нашудааст. Боз ҷун ҳафт пушти гузашта изои мӯъминро ҳаром шуморид, лекин шӯру исёни ботин гирди лабони хушку пажмурдааш аранге заҳрханд давонд, ҷун нишонаи дарду фарёд, балки гӯётару пурроз аз ҳарфҳои заҳрогину нештардор. «Эй кутоҳақл, эй бемағз, медонӣ, ки дард чисту сӯзиши дил? Худо рӯзҳои сиёҳ, дарду доғҳои маро ҳаргиз насиби ту накунад. Ҳар тора мӯи шаҳбачаҳои ман ба ҷаҳон меарзид. Кучо шуданд? Ба чӣ ҳол? Аз ҳама дардҳои олам барои модари сарсаҳт доғи фарзанд сӯзон аст. Дарун-дарун ҷунон месӯзонад, ҷунон хоку хокистарат мекунд, ки... – ҳаёлан аз дил гузаронд Зикамоҳ ва дурахши чашмону писхандаш каме ҷон гирифтанд

ва лаби рӯймол пеши даҳон, нимрӯя баргашту ба зани Мири ғавғо шунавонд: – Эй бегам, аз одамҳо шарм надорӣ, аз Худои болои сар натарсидӣ, ки сурхиву сафедаи рӯ, вусмаи навкашидаи абруҳота нашуста ба мотамхона омадӣ?»

Зани ҳамшафат соқи ҳамсари Мири ғавғоро пучид. «Дам назан, ки шармандаат мекунад». Ва ҳарду худро ба берун кашонданд.

Гиряву нола, худро азият додани пайвандони маит бо расидани касони нав авчи тоза мегирифт. Ва аз лаби яке хашму нафрат мебориду дигаре аз Худо чазои камонсозу чангандозро талаб мекард. Баногоҳ модари нагунбахту чигардоғ бо овози ларзону сатрҳои пурсӯз ғами дил ба забон овард. Дар ин маврид садо ва оҳу нолаи дигарон дар гулӯҳо гирех заду ҷах баст ва хонаро хомӯшии вазнин фаро гирифт.

*Зорут куштан, зори базорут куштан,
Бачаи ҷуни очае, бахти нагуни очае...
О ҷуҷаҳои ҳайронут,
О ин арӯси сарсонут,
Вой хонаҳои вайронут,
О шаҳсутуни очае...*

20

Пиразан гӯшаш пур аз овози саршори аламу чигарсӯзи модари маит, аз раҳми гургҳои гуруснаву дарандагии инсон меандешид. Ин афсона ё бофтаи хаёл не, саргузаште буд, ки айёми чорпанҷсолагӣ аз сар гузаронданд. Аз нодориву тангии рӯзгор баъди аз сар рафтани падар модар, ба қавле ҷуҷаҳояшро ба хонаи бародар мебурд, ки парастор ёбанд. Оғози баҳор. Захираи озукаворӣ дар зимистони пурбарфу сард сарф шуда буд. Кӯч бастанд... Он замон чархи мошин ба ин диёр нарасида буд. Аз сабаби надоштани чорпои саворӣ колосе дар бухчаву халта тори сару ба пушт бардошта, торик-торики субҳ аз пайраҳаҳо ба сафар бароманд. Аз талу пуштаҳо, дашту байни чангалакҳо гоҳ гуруснаву баъзан ташна мегузаштанд. Пораҳои нон, меваҳои хушк мебоист то манзили мурод мадори дил шавад. Модар ба-

рои кӯтоҳ кардани роҳ ва ҳавасмандии бачаҳояш деҳу хонаи бародар меситоид ва мегуфт, ки он ҷо бирасанд, ширу маскаи тар, фатиру нони гарм мехӯранд, сипас дар бистари нарма му-даои дил мехобанд. Дарду зурумбидани кафи пойҳояшонро ин наклу ваъдаҳо фурӯ мешинованд ва бо ҳавасу нерӯи тоза гом мебардоштанд. Раҳ ба раҳ кокуву шибит, сӯзанак ва шаманту-локу чокулахӯрон рафтанду рафтанд: субҳ ба шом табдил ёфту ба деҳаи тағой нарасиданд. Чунон бемадору хаставу шалпар шуданд, ки рост истода наметавонистанд. Нури хира-хираи пи-лтачароғҳо, ки мисли кирмакҳои шабтоб милт-милт рӯшноӣ ме-доданд, онҳоро сӯйи худ мехонданд, аммо ба бардоштани по-матор намерасид. Аҳволи модар низ хуб набуд, ки, – чанд бо бори вазнин ба қадаммонии тифлон роҳ равад? – бухча аз тори сар ба замин партофту нафаси тӯлонӣ кашида гуфт:

– Наздик омадем, ҷонои оча.

Ӯ ба онҳо пораи нону як донаӣ қурут дод ва сарашонро си-лақунон афзуд:

– Ҳам дам хот кунеду нону қурут бихоед, ки мадори дил шавад...

Ва бухчаро кушода намаду кӯрпаро болои сабза густурд ва сар болои колоҳи дигар ниҳод. Чӣ қадар вақт сипарӣ шуд, онҳо низ надонистанд, зеро якеро нон дар даҳону дигареро қурут дар каф, хоб бурдааст. Баногоҳ аз ҷунбондану таконда-ни панҷаҳои модар бедор шуданд. Нӯлаҳое аз ҷониби пушта ба гӯш мерасид. Ба нӯлаи сағҳо монанд не. Деҳаҳо дар пои-нанд. Модар намаду курпаро ҳадаҳа чортаҳ карду ба бухча баст ва онҳоро шитобонд: «Меравем! Зуд-зуд... Хушёр ша-вед...» Вай дам ба дам бо зориву тавалло пичиррос мезаду бас: «Худоё, аз ин бало дар паноҳат нигоҳ дор. Бачаҳоям... гургҳо...» Ба рафтан фурсат нарасид. Ба кадом қуввату пару по то кучо мегурезӣ? Аз дили шаби тор аввал алови чашмони даррандаҳо таҳдидашон кард. Шӯълаҳо найзавор ба чашмон мехалиданд. Се-чор гург, бешак ба умеди луқма, ба сӯяшон метохтанд. «Гург, гургҳо», – пайваста пичиррос мезад модар ва магар мадори пойҳояш канд, ки ночору музтар монд: – Гургҳои гурусна... Искотихо бў гирифтаанд... Эй Худои меҳрубон, чӣ балое ба сарамон омад».

Аловдастаи мудҳиши чашмҳо пеш-пеш, гургҳои гурусна ба онҳо наздики наздик омаданд. Пешсафашонро диданд. Ҳайвоне шабеҳи сағ. Агар модарашон пешакӣ «гург, гургҳо» намегуфт, бешак сағаш мепиндоштанд. Даҳон бозу забон овезон, сафи дандонҳои шикорӣ дар паси алови чашмон ниҳон. Қасди чони онҳо доштанд даррандаҳо; бо як ҳамла пора-пора, луқмаи хомашон карданианд. Модар пайкару овозаш ларзон, онҳоро, ҷўчаҳояшро зери пар ба канор кашид ва ноумед пеши бухча ба зону нишонду сар ба сар кард ва амромез супориш дод:

– Баробар, ҷӣ қадаре чон доред, бичағед, дод бизанед!

Ва онҳо аз даҳшат бо кафу ангуштон пеши чашмон баста, аз биму ҳарос аз мағзи чон фарёд заданд: «Вой до-о-од! До-о-о-од». Зикамоҳ, пасон додараш Акбар низ тасдиқ кард, ки аз роғи ангуштон диданд: гурги пешсаф ба онҳо расам-нарасам лаҳзаяке истод, гургҳои дигар шояд чашм ба ишораи сархайл паҳлуаш саф ороистанд. Пешсаф ёли гардан сих, меғуриду бо панҷаҳо замини намнокро канда ба каф мепартофт ва шояд усули ҳамларо меандешид. Таҳдиди даррандаҳои дигар авҷ мегирифт. Онҳо ҳанӯз дасту дил аз зиндагӣ нахоста, аз ғуриши гургҳо баландтар дод мезаданд: «аз чони нобаромада умед». Аз ҷоғидану ғиреви дилхароши онҳо магар раҳми гурги пешсаф меомад ва ё аз ҳайбати овози одамизод мерамид, ки чашмонаш шуъларез, даҳон кушодаву дандонҳои аррамонандаш намоён, забон овезону аз ҳақ-ҳақи нафаскашӣ ларзон, ҳамчинсонаш низ монанди ӯ хашмгину бекарор, таҳдид нишон медоданду ҳамла намекарданд. Мабодо гурге якеро захмӣ месохт, корашон тамом мешуд ва аз онҳо ба ҷуз устухон нишоне намемонд... Ногоҳ аз дур мисли хобу ҳаёл ҷакидани сағҳо ва садои «бигир, бигир!»-у тирпаронӣ аз байни доду фарёд ва ғуридани гургҳо ба гўшашон омад. Пас аз фосилае сағҳо пасопеш бошаст аз паҳлу гузашта, думболи гургҳо рафтанд. Баъд савораи туфангдору ҳамроҳонаш расиданд.

– Умри дубора... Аз нав таваллуд шудед, – чолокона аз асп фаромада, гирди онҳо чархида гуфт туфангдор ва лигоми аспро сар надода пурсид:

– Захмӣ накарданд? Не? Хайрият... Аз чанги гургҳои гурусна дар ин фасл раҳидан афсона аст. Агар яқтааш дандон

мезад, дигарҳояш аз бўйи хун ваҳшитар мешуданду пора-пора, хомталош мекарданд. Ачиб, ачиб... Ё ба ҳолатон раҳми гургҳо омад? – пурсид мард ва ҳайратзада хандиду коҳишомез пурсид: – Аз чони худату бачаҳоят безорӣ, ки шаб инчо меистӣ? Деҳа дур не, наздик. Хезед, зинда монданатон муъҷиза аст. Раҳидед... Ҳар балое буд, гузашт. Кӯдакҳора савор кунед. Бухчаву халтаҳора ба ман диҳед... – Вай ба ҳамроҳҳояш супориш дод: – Сағҳора чеғ зада баргардонед, ки ба чанги гургҳо наафтанд... Оҳо, гургҳои ҳиллагар базм барпо мекунанд. Бузкашӣ... Қасоси Мӯсоро аз Исо мегиранд.

Модар қон дошту рӯҳу мадори сухангӯӣ не. Карахти карахт буд. Бачаҳо пушти даст газида мисли барги бед меларзиданд. Оби дидагонашонро шамол лесида мехушконд, вале модар каф болои дил ниҳода худро ором карданӣ мешуд, лекин наметонист, ашк мерехту меларзид, ҳар колоеро мебардошт, аз дасташ раҳо меёфт. Панҷаҳояш ногиро, шах шуда буданд ва худ низ дам ба дам ба зону меафтод.

– Об доред? Худат ҳам об бихӯру ба кӯдакҳо ҳам об бидеҳ... Заҳракаф шуданд, – маслиҳат дод мард.

Ҷоғи модар қуфл зада, шуку зунукаш гирифта буд ва мисли гунг ёрои сухан гуфтан надошт, аммо мешуниду ҳар супорише мард меод, иҷро мекард. Онҳо аспсавор, модарашон пиёда, пайкарашон ҳанӯз аз биму ҳарос ларзон сӯи деҳа мерафтанд ва гоҳ-гоҳ ба қафо менигаристанд, ки гургҳо таъқибашон намекарда бошанд?

21

Кампирак чашм ба чеҳраи мисли гули хор зарди ҷавон, ки пеш рухсораҳои лолагун дошт ва акнун болои абрӯҳои пайвандии мушксон сиёҳаш заҳмҳо хувайдоанд, дӯхта, медид, ки бо вучуди кашидани дарду азияти қонқоҳ, лабони аз сустии манаҳбанд нимвои маит ба табассум моиланду ба андомаш хусне меафзоянд. «Тавба, ба кӣ механдад? Ба ҳамсолу ҳаммиллати ҷаллодаш ё ба нолаҳои зори модару хешон?» Воқеан мурда хандонрӯ буд. Ва Зикамоҳ ҳучуми гургҳои гуруснаву ҳашмгин, доду ғиреви имдодхоҳонашон пеши назар, гӯшҳо-

яш аз гилаву мӯяи талхи модари ҷавонмарг, ки дили сангро мешикофт, пур мешуд. «Эй хунхӯр, чӣ хел дилат шуд, ки бачаи зебома бикӯшӣ? Юсуф ба чанги гурги хунхор афтод... Эӣ бераҳм, аз чинси одам будӣ? Модар дошtii ё ки ваҳшii будӣ? О ба ин бачаи нозанин раҳми гурги гурусна меомад...»

Аз бемадорӣ магар овоз дар гулӯи модари сарсахт гирех зад, ки пайкари наҳифи ӯ ба умеди муттако болои ҷасади фарзанд беҳолу нимҷон ҳамоил шуд. Ку он панҷаҳои гарму гиро, ки қомати шикастаи модари мушти пар бардоранд ва бо як навозиш ва ё сухану хандаи пурмеҳр ба дили тангу сиёҳаш нур ва оламолам мадор бахшанд? На, шохписари ғариштахисолаш сарду бепарво хоб аст. Абрӯвони чун боли уқоб сар ба сар, вале захиминаш, мӯйлабҳои мисли пари зог сип-сиёҳу лабони хушкидаи заъфаронӣ дар назари модар истехзоомез табассуме доранд пурроз. Ӯ дар нафаси охирин ба ин ҷангу мочарои нафратовар, ҳолати нобоби мардуму диёр ва ё ба он бераҳму чоҳиле, ки аз рӯ ба рӯ ба синааш тир кушод, писханд зада бошад? Ҷавон ҳаргиз ба туфанг даст нарасонда буд ва дили ба ҷанг рафтан ҳам надошт. Лекин ба таънаву маломат: «ба сар рӯймол андозу кунчи хона паҳлуи арӯсат бишин; номатро аз сафи бачамардон хат бизан...» ўро сари нанг оварданд. Ва давдавои ба истиқболи марг рафт.

Модар нигоҳ аз рӯи заъфаронии писар наканда, бо наҷвое базӯр шунаво гила оғозид: «Ба ҳамин умед калонат кардам?» Атрофиён мӯҳри хомӯшӣ ба лаб гӯё нафас намекашиданд. Онҳоро ибрази норизой, дарду алами модари сиёҳбахт афсун мекарду аз дидагон сиришк мерехтанд. «Фикри зану фарзанд, андешаи ҷигари сӯхтаву гӯру ҷӯби мани хокбарсара накардӣ? Вой хонаи ҳайрону ҷони ҷавонате...» Кампирак бо лаби остини васеъ гӯё тифли дар хоби ғафлаташро шамол медод ва гоҳе бо дока ҷанги ҷашму абруи ўро нарму беозор пок мекард. «Моро дар ними роҳ ноумед, зану фарзандота зору ҳайрон мондӣ... Ҷашм бикшову ин рӯзи маҳшара бин: хонаат мисли рӯзи тӯят аз шиносу ношинос пур аст...»

Пайкари аз шиддати ҳиссиёт ларзони кампирак ба тарафе ҳам меҳӯрад. Занҳои ҳампахлӯяш зуд ўро ба така мегиранду бо бодбезак шамолдиҳон пиёлаи об пеши лабонаш бурда пичиррос

мезананд: «Шукронаи чони бачаша кун, бибӣ... Нишона дорад. Кира мефорад, ки аз чони ширин, аз дидори модару фарзанд маҳрум шавад? Бало овардан ба сармон...» Кампирак бо чуръае об ҳалқ тар карда, нигоҳ сӯи дар афканд ва ҳашм ба забон овард, Эӣ қотил, эӣ ночавонмарди ваҳшӣ, аз хун сер нашуда бошӣ, биё маро ҳам бикишу як қошук ҳунама бихӯр... Дигар ин зиндагӣ ба ман чӣ лозим?»

Арӯси сиёҳпӯш аз бадбахтии ногаҳонӣ даҳшатзада, дунё он лаҳза мисли мӯйҳояш сиёҳу ҳолаш парешон ҳаргиз намеандешид, ки рӯзе чунин имтиҳони мудҳиш пеш меояд ва ӯ дар мо-тами шавҳар нишаста, бо чӣ лабу лаҳҷае аз мағзи қон навҳа ме-кашаду занҳои нишаста ба ҳар дастур сӯяш назар афканда, аз суҳанҳояш маъние мебардоранд. Аз оғози дунё зиндагӣ лаҳзаҳои шодиву нишот ва ғаму шикастро барои санчиши ирода ва тобу тавони одам ба миён меорад, то атрофиён бинанд ва до-нанд, ки аз хурсандӣ сармасту беҳуд шудааст ва ё кӯҳи ғаму кулфатро ботаҳаммул ва устувор бардоштааст. Арӯс, ки тифла-ки ширмак дар канор, пеши ҷасади сарду бепарвои шавҳар дар назари дигарон қарахт, аммо дар гирдобӣ ғам ғӯтавар нишаста буд, яқбора сари овози хушдоман гирифт:

Ситораи равшанма кучо кардӣ, фалак?

Субҳа аз миёни шаб ҷудо кардӣ, фалак.

Моро бо фалак то қиёмат гилае,

Аз ёри ширинум ҷудо кардӣ, фалак! – шаҳи беозорум, зеби дару деворум, кӯдакони ҳайронум, аз бахти бад нолонум...

Доду гирев, ҳой-ҳоя вой-войи занон бо ҳам омезиш ёфта, аз дару тирезаҳои кушод ба берун баромада, ба ғӯши фалак мера-сад. Аммо фалак низ аз кирдорҳои зишти одамон ҳайрону дил-хун аст. Нигоҳи ҷашмакони маҳзуну имдодҷӯи кӯдкони акнун ятим гоҳ ба ашкрезии модари зору нолон, гоҳе ба пайкари ма-тоъпӯши падари ба ҳоби абадрафта андармон мешавад. Бибия-шон, модар ҳам оби дида шашқатор ғиғон мекашанду падар бепарво. Эҳа, вай ҳеҷ гоҳ ин хел бепарвою хоболуд набуд. Агар яке аз онҳо озор меду мегирист, вай зуд омада болои сар ме-бардошташ ва ё ба дилу ҷигар пахш ё навозишаш мекард; бо ширинтарин суҳану беҳтарин ваъда ғубори дард аз дилаш берун

месохт. Чаро имрӯз падари онҳо ин қадар бепарвост? На ашкрезии онҳоро мебинад ва не нолаву зориҳои бибияшро мешунавад. Хоб асту бепарво. Духтараки ҷӯлидамӯй, ки лабонаш пир-пир мепариданд ва ба гирумони онҳо норизо, бо хашму адоват, балки даҳшатзада менигарист, сабру тоқат аз даст дод, якбора бархесту чирросзанон худро ба бағали модар афканд; пайкари нозукаш ларзону тапанда бо ҳарос даст ба гардани ӯ ҳалқа кард. Ин манзара шӯру қиёми дигаре ангехт. Ва навбати мӯягарӣ ба хамшираи маит расид.

*Офтоб задай, сараки куҳ таспон шид,
Акаи ҷунум ба захми тир яксон шид.
Боғуш пури мева, ҷуҷаҳош ҳайронай,
Худаи масти хобу модараи нолонай.*

– Эҳа, ту ҳоло ҷасади зиндаи ин кампира мебинӣ, – оҳиста беҳи гӯши завҷаи Мири ғавғо гуфт зани ҳамсоя, – Солҳое, ки мо кӯдак будем, аз нолаҳои талхаш дар мотами бачаҳош сангу ҷӯб ба фарёд меомад. Оҳо, дар ҷанозае мӯя мекашид, ҳама кару гунг мешуд... Сазо додан ба ин хел одами солманду озурдадил ганда аст, баъд пушаймон мешавӣ...

– Кӯдакҳора аз ин зиёд азоб надихен. Чӣ лозим? Бигирен суратҳора аз дасташон, – аз дар сар халонда гуфт мӯйсафеде ва ҷашмони намнокашро бо нӯги ангуштон молида бо нармӣ таъкид кард: – Инҳо мисли гул нозуканд, ғаму дарда намебардоранд... Эҳе, ранчу азоби ятимӣ дар пеш аст. Баъд месӯзан тамоми умр... Бубаршон боғ, ҳавои тоза, мева...

Дидани ҷанозаи ҷавон, ки байни хона болои се-чор қабат кӯрпача аз садои нолаву ғиревандаҳо мисли аллаи модар, гӯё ба ҳоби роҳат рафта буд, хотираҳои дилхароши кампиракро зинда, ҷароҳатҳои кӯҳнаи калбашро тоза карда, ба сӯзиш оварданд. Ӯ писарони номуроду ғарибхокаш зайли пеш аз гусел ба ҷанг ҷавону тару тоза, аз ҷӯшиши хун сари рухсораҳо мисли анор сурх, соғари ҷашмҳо саршори орзуву меҳри зиндагӣ, бозуҳо бақувват, шонаҳо паҳн, падида омаданд. Онҳо низ шабеҳи ҷавони шахид абрӯҳои пайвандӣ, мӯйлабҳои катронранги ҷилодор доштанд. Вай чун фаҳмид, ки писаронашро ба мулки дури дури бегона ба

чанг мебаранд, гоҳе дар танҳои чун абри баҳор мушт-мушт оби дида резонда, баъзан пеши онҳо аз рӯи дил хандида ё сухани шӯхиомезе гуфта, барояшон рохтӯша: кулчаву фатир, гандуму нахубирён пухт ва либосҳо дарбех карду ҷӯроб ёфт. Охир онҳоро ба мамлакатҳои сард ба чанг мебурданд. Дилаш хун гиристу ҳар якеро доираву дуторзанон ба коми чанг гуселонд. Он замон вай ба сарзаниши Азизмоҳ «оча, бас, мардум тамошо дорад» эътибор надода, байту рубой ҳам хонда буд:

Бачам ба сафар рафтай, кушоя сафаруш...

Як вақт чашм кушода дид, ки аз катраҳои ашк рӯи замин тар аст. Ва аскарбачаҳояш бо сурати гарму нигоҳи шараррези ташнаи зиндагӣ, аз табассуми ширини дардомез лабҳо шукуфон аз канораш бархеста, балки сару шонаҳояшро сила ҳам карда, сӯйи мошини дар ҳаракат давиданд ва аз тахтаи бағоч дудада дошта, палангвор ҷаҳида болои он баромаданд. Онҳо баробари дигар ҳамсафарон бо дастафшонӣ ба хурду калон ва зодгоҳшон падруд гуфтанд. Дилаш дар қафаси сина лағжиду дутор аз дасташ афтод. Ин дидори охирини писарон ганчи ноёби хотирааш шуд. Сипас ӯ монду ғаму дард: сангҳои сангови Ховалинг ҳисоб дошту фикру андешаҳои азиятовари Зикамоҳ не. Ҳангоми кору бор дарди дил бо бонгаку оби дида ҳолӣ мекард:

*Ин дашти дароз гул ҷудо, лола ҷудо,
Ай мурда фаромӯшем, ай зинда ҷудо.
Шоҳин шавем, пар бизанем тори ҳаво,
Хабар бигирем ай бачаҳои зиндаҷудо.*

Роҳи бозгашт ба бачаҳо насиб накард. Рафтанду рафтанд ва доғи чигарсӯзу чанд сару либос ба ӯ мерос монданд. Не зани беваю на ятиме... Кош нишоне медоштанд. Дар кучо, аз тири заҳрогини кадом одамсурати ваҳшӣ ҷон доданд, Худо медонад... Зикамоҳ солҳои сол либосҳои нимдошти онҳоро гоҳ-гоҳ аз ҷомадон бароварда, ҷасадвор байни хона мегузошт ва онҳоро бӯ кашида, номи писаронро ба забон гирифта, мӯя мекашид. Чанд лаҳза пас модарону занони ғусадори дигар меомаданду бо

навҳагарӣ ғамхона меоростанд. Номаҳои коғазашон зарду фарсудаи Ашӯро низ босаводе меҳонд. Ў, ки омӯзгор буд, пас аз салому паём ба хешону ҳамсояҳо бо зарофат гапҳои дилрас менавишт: «очачони қанду набот, ба туту чормағз, ҳамаи дарахтони боғ албатта дуруди маро бирасон. Нағз обашон диҳен, ки нахушкан. Некишон ба мо беҳисоб аст. Ёд доред, солҳои қаҳтӣ ба чӣ аҳволе афтодем? Хушкмеваю тутпис, пӯсти решаи дарахтон чони моро аз марг раҳониданд... Баҳор наздик аст...»

Ў чашм аз рӯи чавони шаҳид наканда, дар дил нолид: «Оҳ бачаҳои ғарибҳои очае! Рӯзу соати марги шуморо кӣ медонист? Қанозатон соҳиб ёфт ё не? На модар ба марги шумо навҳа кашиду не падар, на бародар пояи тобутатон бардошту не дӯст ба гӯри шумо як каф хок партофт. Оҳ, уқобҳои бенишони оча... Ҳасрату аламҳои шумо дили мани сарсахта об не, чӯбу санг сохтанд. Ку оинае, ки дили садпоравау чигари ғирболи мани мафлука ба ин беғам нишон диҳад? Ё ҳазрати-Азроил, магар фаромӯшам кардӣ? Зеби мурдан ман доштам. Кайҳо вақтам гузаштааст. Мебинен, ба ҳолам меҳандан. Меғӯянд, ки чони бева сангакӣ шудааст» – нолаи пиразан ҳазин, шабеҳи ғум-ғуми тифлони гуруснаву дардманд баромад. Ва занҳои деҳоти атроф ба андоми аз ожангҳо гӯё тӯрбофӣ ва дидагони бенами ӯ чашм дӯхта, яке ҳайратзада кифт дарҳам кашиду дигаре гиребон дошт.

– Тавба, аз кӯдак фарқе надорад... Ғам ба сараш мисли кӯҳ биафтад ҳам, мижа наmezанад...

– Аз кучо донистӣ?

– Кунда барин ночунбон меистад, мижа наmezанад-е. Дидӣ ё не? Ба ҳамин қадар оҳу афғон қатраи ашк ба чашмаш меҳмон нашуд. Гоҳ-гоҳ лабонаш меҷунбаду меҳандад...

– Эй занаки бепарво, ба ӯ бисёр начасп. Устухони ин кампир аз пӯлод аст. Кӯҳ-кӯҳ ғаму кулфат дидаву дарё-дарё ашк рехта. Дигар оби чашм надорад. Ҳм, агар долу дарахт, кӯҳу пушта, сангу чӯб, чашмаву парандаҳои Шикоргах забон медаштанд, аз дарду доғи ӯ ба ту олам-олам қисса мекарданд... Дар ин синну сол, – як аср беш! – одам назди Худову бандааш ба тифли бегуноҳ табдил меёбад. Озораш нате, ки дуояш мисли алмос тез аст.

– Эй сода, ба чоҳил то кай гап мефаҳмонӣ? Ин гандамаст аз Худо наметарсаду аз дуои ман ибo мекунад? – Хаёлан ба суҳбат шарик мешавад кампири Зикамоҳ ва боз ҳамон мавҷи аранге намоёни заҳрханд гирди лабони хушку пирсинбастааш шабеҳи дурахшаке давида, ҳамонo нопадид мегардад: – Аз Худо ё чашми мардум меҳаросид, ба абруҳо вусма кашида, то гӯшу гардан дар зару зевар ғӯтида, ба мурдаҳона меомад? – Ё нимарӯя баргашт ва даст ба пешонӣ зад: – Алам, талхиву шӯрии чанги Гирмона мардум кайҳо фаромӯш кардан, – бо таассуф сар чунбонд: – Меғуфтам, ки ун рӯзҳои сиёҳ, ун хори́ву азият ба ҳафт пуштамон бас аст. Ҳм, касе калимаи чанга ба забон меовард, мӯйи бадан рост меҳест».

Майитро бардоштанд. Шӯру ҳангомае барпо шуд. Ҳар кас ба кулбаи худ шитофт. Вай надид, ки зани Мири ғавғо чӣ зайл мисли мор аз мотамхона баромад. Аз азал қоида ҳамин: бори ғами мурда умре ба гардани соҳибонаш меафтад... Наберае асои дасташ шуда, ўро то хона овард. Зикамоҳ бо оби сардакак дасту рӯ шуст, лекин аз панҷаи фикру хаёлҳо нараҳид. Ҳангоми сари хон нишастан ҳам, – ғизо заҳри бадан буд, – хотираҳои дилхарош ўро думболи худ кашиданд.. «Нафас рост накарда будем, ки фоҷиаи заминчунбии Ҳоит пеш омад. Эҳе, як мулки сабзу нозанин, ба кудрати Парвардигор, бо ҳазор-ҳазор одам зери хоку об монд, ба ғӯристон табдил ёфт. Ҳм, чанд муддат замини кӯхистон гӯё бемори вараҷа шуд. Меларзиду тақон меҳӯрд; ангор қувваи бузурге хокашро мебехт. Мардум сарҳисобаш гум, аз бими ҷон шабро болои бому рӯзро дар саҳро меғузаронд. Баъд ташвиш пайи ташвиш афзуд: мардҳо аз субҳ то шом аз соҳилҳои Сурхоб мурдаҳои селовардаро ёфта, дар мазорҳо меғӯронданд. Тавба, ҳамон вақт ҳам мешунид, ки зоғу заған ва моҳиҳои дарё аз хӯрдани ғӯшти одам сер шуда. Хурду бузурги ҳар деҳа чун болои дарё чархидан ё ба соҳилу ҷазираҳо фаромадани ғавҷи каргасҳоро медиданд, бо гилеме ба он ҷо мешитофтанд... Бо гузашти солҳо ун фоҷиа низ мисли хобу хаёли бад хира-хира дар кунҷи ёдҳо монд. Ва кампирок меандешид, ки ҳар ҳоитие, ки аз ин бало раҳо ёфта, аз пири садсола то кӯдаки гахвора, – умре шукри ин мӯъҷиза мекунад. Ҳо, мисли дони гандум паҳну парешон шуданд ҳоитиҳо...

Одамӣ бо оху шеван ба дунё меояд ва кам мешавад, ки бе ғаму дард умрашро ба поён расонад. Косаи умрро ибтидо шахди наврасию ҷавонӣ, ишқу сафо пур мекунад, пасон захри ҳазору як ташвишу нокомӣ онро талх месозад. Боз ҷанги афғон ҳамаро нотинҷ кард. Шоҳиди ин бадбахтӣ ҳам шуд. Ҳм, одамизод аз ҷангу харобкориву хунрезӣ ҳаргиз сер намешудааст: гирудор, ғорату сӯхтор. Мегуфтанд, ки ҷанг байни филзӯрҳо – давлати Амрикову Шӯравист, лекин кишвари Афғонистон хароб мешаваду мардумаш нобуд: як не, сад не, ҳазор андар ҳазор. Бачамардҳои нозанини тоҷикро низ ба ин ҷанги бемаънӣ бо суруду тарона мегуселониданду тобутҳои сиёҳу ситораи панҷгӯшадорро ночор бо нолаву шеван мепазируфтанд.

– Кушоед куттира... Рӯйи писарамро бинаму дилам хунук шавад, – ашкрезон зора мекард модаре.

– Мумкин нест! – дӯғ мезаданд низомипӯшон: – Фармон ҳамин хел. Накушоед!

– Хонаи фармондиханда сӯзад!

– Ин гапа нагӯ, ки дар бало мемонӣ...

Мотамдорон рӯ ба осмон оварда менолиданд: «Эй Худо, бачаҳои мо ба кашмакаши афғон, ба ҷангу куштор чӣ кор доранд? Кӣ бо ихтиёри худ ба қасди ҷони касе ханҷар ё камон мебардорад?» «Мо одами ҳукуматем, – мефаҳмонанд соҳибмансабон ва шарҳ медоданд: – Писарҳомон бачаи ҳукуматанд. Саркашӣ аз фармони ҳукумат ба сарат бало меорад. Дигар таги гапа наковед...» Пайвандон чигардоғ, дил садпораву мӯҳри хомӯшӣ ба лаб, музтару ҳайрон ашк мерезанд. Вале дар дунё кадом сирру савдо ниҳон мондааст? Гап дар даҳон дурр, берун баромад, олам пур, гуфтаанд. Миш-мишҳои даҳшатноке дар бораи бо азобу шиканча ба қатл расондани аскарҳо паҳн шуд. Ҷасади яке дар тобут бе сар, аз дигаре бе гӯшу бинӣ будааст, сеюмӣ дасту пой шикаста... Мурдаҳоро шинохтан мушқил. Гӯё онҳоро бо фиребу найранг бурда, ба қассобҳои номусулмон супоридаанд. Чӣ ҳам аз дастат меояд? Ҷанг аст. Мулки афғонро ба майдони ҷангу ҷидол табдил доданд. Алам дорад афғон, алами беҳисоб. Дар ин маврид мисли тамошогар даст болои даст намешинад. Ҳо матале ҳам ҳаст: «қаҳри узбаку раҳми афғон». Ана ҳамин хел ҳазору як шубҳа, дарду доғ дар дил, чигарбанд ба хок супо-

рида, боз умедаке ҳам доштанд, ки ин мурдаи каси бегона буд ва шояд гулписари онҳо рӯзаке даҳон пури ханда, сари сина пури нишон, борхалта ба кифт ҳамоил, аз дар медарояд. Охир одамизод то нафаси охирин орзу мепарварад. Э не, солҳои баъди ҷанги Гирмон ба ин монанд ҳодисаҳо бисёр рӯй дода буданд. Падару модар бо хати сиёҳ бовар карда, бо панду насихат: «Беҳуда гузаронидани умр аз рӯи шарият вубол аст», ҳамсарони баъзе аскарони гумноро ба шавҳар доданд. Зиндагии нав, фарзанд... Вале рӯзе он аскар дар ёдҳо мурда бо асобағал баргашт. «Ун мусибату нокомиҳо аз хотир рафтанд. Тавба, – кампирак ноаён гиребон медорад, – имрӯз ҷанг дар паси дар, байни ҳамдигар... Наход ҳамватан душмани хуниву ҷонии якдигар шавад? Тоҷик бародару фарзанди худ мекушад, – ба лабони пиразан боз писханд давид: – Эй нутфаҳои нопок, эй ҷокарони иблис, шумо аз камари муғул ба дунё омадаед? Ин ваҳшигариву бешарафӣ аз барои чист? Бадномӣ... доғи лаънат... – пиразан ноҳинҷор лаб зери комҳо мениҳад ва бо нӯги остин даҳон аз ҷашми дӯсту душман мепӯшонад: – Махлуки пурасрорӣ, тоҷик. Гоҳ дар покиву нармӣ фариштаи рӯи замин, дар некиву саховат Ҳотамӣ. Дари дилата ба рӯи ҳама мекушӣ, – хоҳ дӯст бошад, хоҳ душман, хоҳ габр бошад, хоҳ мусулмон; ба оғуш мегири, боло мешинонӣ... Хайрхоху нармдил... Лекин Худо накунад, ки ба васвасаи иблис гирифтор шавӣ. Қабоҳату разолатҳое содир мекуни, ки... Худата мекубӣ, худата мекушӣ, хонаи худата оташ мезанӣ... Аз ҷаҳолат базм меорой барои тамошои душманон... Хандаҳариш мешавӣ. Ҳай-ҳай, комата ба бегонапарастӣ бардоштанд? Ё ин хислат мерос аст? Эй ҳок бар сари ин хел мерос! Фатво меоранд, ки ҷангу ҷидол бо хости парвардигор сар мезанад. Дурӯғ! Бӯхтон! Бовар надорам. Худо ҳеҷ каса ба шикастану сӯхтан, куштору ғорат, ба ин хел мотамдор кардани модари сарсахту ятим мондани тифлакони ҳидоят накардаст... Аз фаровонии солҳои озоишта бисёриҳо гандамасту ноодам шуданд. Худо бешоха шох надихаду ноасла сарват. Агар носипосӣ аз ҳад намегузашт, ин хел ғаму ташвиш пайи ҳам ба сарамон намерехт. Мусибат мисли балои осмонӣ ҷуфт-ҷуфт омад. Ҳама ҷо аз куштору сӯхтори нав ҳарф мезананд ва ин ба пайкари пиразан чун табар мерасад. То кай худро дарун-

дарун меҳӯрӣ? Ба дарди беҳобӣ гирифтор шуд. Шабҳо ба бистари нарми суфаи байни ҳавлӣ дар паҳлуи Маҳингул дароз кашида, соатҳо аз байни шоху барги дарахтон ба осмони лочвардӣ, ҷилову дурахши ситораҳо ва моҳи тобон менигарад. Вай шабзиндадор асту булбулони боғ. Мурғакон талху ширин чаҳ-чаҳ мезананду кампирак ситора мешуморад. Ҳанӯз дидаи бино дораду гӯши шунаво; пойҳои бемадораш низ ўро ба ҷое бурда метавонанд. Ин давлати бузург аст, мунтазиру дастнигар намешавад. Гоҳе нигоҳаш ба чашмакзании беинтиҳои хирмани ситораҳо, гӯшаш пур аз чаҳ-чаҳу нолаи силсиладори булбулон, боз ба олами ҳаёлу андеша фуру меравад. Ёди талхи гузашта, дуруштиҳову шикасти қисмат, пайкари наҳиф тамоми ҳастии ўро миёни панҷаи шахшул мефишорад, устухонҳои афғорашро гӯё бо суҳон меҳарошад ва ба дили озурдааш нашта мезанад. Аз ин шиканҷаи тоқатфарсо қалбаш, устухонҳои банди пойҳои сим-сим меноланд. Лаб таги комҳо фишурда, аз моҳу ситораҳо рӯ метобад, лекин дарҳол аз дил меғузаронад: «Эй сода, магар аз чашми осмон, моҳу ситораҳо пинҳон шуда метавонӣ?» Механдад ба ҳоли худ бо дард механдад. Сипас нолиши пайванди устухонҳои дасту по ва шонаву сутунмӯҳрааш дар ҳомӯшии беинтиҳои шаб бо нолаи ҷонхароши булбулон омезиш меёбанд. Иттиҳоди сӯзишу тапидани дили модар ва навҳаи мурғакон... Ҳомӯшии шукӯҳманди шаби гарму пурмаҳтоби баҳор аз бӯи атрогини гулҳо, овози резиши якнавохти оби новадон, вазиши боди мулоиму начвои гӯшнавози баргҳои дарахтон ва садои ғарибонаи ғукҳою нағмаҳои мурғони сармасти ишк зебову афсонавӣ мешавад. Ў дасти рост меёзад ва ҷойникро ёфта, аз нӯли он ҳалку чигар тар мекунад. «Худоё, шукр... лаҳзаяке дидани ин осмони нопайдоканори пурситора, ин моҳи пурнур, зистану нафас кашидан аз ин ҳаво магар бахту мӯъҷиза нест? Неъматҳои беҳамто. Аз ин зиёд талаб бикунӣ, қаҳри парвардигор меояд, – худ ба худ меандешад Зикамоҳ: – Чаро ғофилон қадру лаззати ҳаёт пушти по мезананд? Нисфе дилбохтаи хоб, нисфе дар банди ҷаҳолат. Магар зиндагӣ кирои кашокашу дилдорӣ дорад? Ҳар нафас, ҳар лаҳза ғанимат. Аз радио ҳофизе таъкид мекунад: «умр агар хуш гузарад, зиндагии Ҳизр кам аст...» Одам аз умри хушу гуворо барои худ ҷаннат месозад, аз

зиндагии талху пурмочаро дӯзах... Баъд дар синаи хоки сард, дар мағоки тангу тор, дар кунҷи лаҳад чунон меҳобӣ, ки...», – мегуфт ба худ оҳкашон. Маҳингул овоз рушан карду паҳлуи дигар ғашт. Не, ба пиндори ӯ дар ин рӯзҳои сиёҳу хунрез ҳобу осоиш ба касе, ки дил ва ҳуни гарм дорад, ҳаром аст. Ҳатто одамҳое, ки ба назар беғамтарин каси дунё менамуданд ва агар нисфи оламро об мебурд, пинакашон вайрон намешуд, имрӯз аз ҷабри ин воқеаҳои нохуш парешонҳолу ғамзада, ҳашмгину девонаавзоъ шудаанд. Чӣ илоҷ, гирдбод, ки ҳест, ҳоку чангаш ба ҷашми ҳама меафтад. Аз ин касеро раҳой нест...

Дирӯз чонашро то беруни дарвоза кашонд. То кай ба қаду бари ҳавлӣ тор танад? Аз роҳ мӯйсафеди Саид баромад. Ӯ Зикамохро биёӣ меҳонад. Охир понздаҳ-бист сол аз ӯ хурд аст. Саид бемадору ҳаста, қоматаш ҳам, дастонаш ларзон, чунон ларзон, ки асобелчааш низ дарақ-дарақ меларзад, либосҳояш чиркину дарбехдор, омада дудааст ба кампир салом карду дар ҳарак паҳлуи ӯ нишаст. Ва ба асо таҷякунон оҳ кашиду бо ҳасрат гуфт:

– Биёӣ, худат ба мо ҳукми модарӣ дорӣ, дар синну сол ҳеле бузургӣ. Аз дастат нону намаки зиёд хӯрдаем. Агар биҳилам накуни, чонам ба осонӣ намебарояд. Дидӣ, дар охири умр боз чӣ балоҳое ба сарамон омад?

– Кошки намедидам...

Лаҳзаяке хомӯшӣ ба миён омад. Саид гичу гаранг дастор болои абруҳо ҳамонд ва пушти сарашро хор-хорон гуфт:

– Лаънат ба ҷаҳлу нодонӣ! Хомшӯрбову болобардории аз ҳад зиёди мардум оқибат инҳоро масту мағрур кард. Аз кирдори ин барзолаънатҳо нисфи мамлакат сӯхт... Худат аз ин воқиаҳо огоҳӣ?

Кампирак сар ҷунбонду бас. Дигар қуввати ғапзанӣ ҳам надошт. Вале норозиёна гуфт, ки гӯшҳояш мешунаванд.

– Ҳа-а, худат ҳам азоб доштаӣ, – ғур-ғур кард Саид ва боз пушти сар хорид. Дил ҳолӣ кардан меҳост. Аммо меандешид, ки аз гуфтани дарду ҳасрат ба Зикамоҳ чӣ фоида? Лекин боз киро меёбад? Ҳама дар ғаму ташвиши худ ғӯтида.

– Ду моҳ боз аз писару набераҳоям хабаре нест, – гуфт Саид ва дилшикаста пурсид: – Онҳоро ҳам ба ғазо бурда

бошанд? Аз чанги ин золимҳои бераҳм мераҳӣ? Занталоқ, радди маърака, озору лагаджӯб, бадарға... Ҳо, аз замин якбора деу муштзӯр рӯид. Биёву бигир...

Саид боз хомӯшӣ ихтиёр карду паси сар хорид. Давоми гапашро бигӯяд ё не?

– Дар хона не гарди орд монду не қатраи равған, не як кулча собун, – худ ба худ гуфт Саид ва бо таъйи асо бархеста афзуд: – Ку то осиеб равам... Аҳволи ҳама бад аст... Шояд хайрхоҳе пайдо шавад. Дигар чӣ кор кунам? Дунё чапагардон шуд, бибӣ. Нону намакхора бубахш...

– Баргаштӣ, хона даро, – гуфт кампир.

Саид дигар ба пасаш нанигариста худ ба худ ва тук-тук асозанон аз Зикамоҳ дур шуд. Вай зоҳиран қарахту бепарво бо нигоҳаш мӯйсафедро гуселонд, вале оромиро гум кард. «Аз Садаф хоҳиш кунам, каме орду ягон кулча собун медода бошад? – пурсид аз худ ва посух дод: – Медихад... Хусрав ҳам мисли падараш – раҳмати Ҳайдар марди нармадилу хайрхоҳ аст...»

22

Не, пиразан аслан то замони кашмакашу хархашаҳо низ дилбохтаву моили хоб набуд. «Ғафлат аст, додари марг аст хоб, – сари субҳ, вақте набераҳояш ба хоҳишу таъкиди такрор ба такрори Маҳингул ё Садафу Хусрав «хезед, чонои ширин, офтоб баромад, олама гирифт, ягон кас аз дар бидарояд, ба риши бобомон механдад...» эътибор намедоданд, вай рафта, сару шонаи онҳоро бо меҳр молида ё ба кафи пову таги кашашон ангуштакони пӯсту устухони сардакаашро расонда, хорхорон ва ба гӯшашон пичиррос ҳам мезад: «Асло тан ба хоб надихен, баракату фаровонии кори одам дар сахархезист». Ва чун набераҳо аз ғилғилчаку молиши панҷаи бибӣ нозкунон болои бистар шабеҳи ғук тапидаю печу тоб хӯрда, бо чини ҷабин, лек лаб ба ханда моил, бархеста «эй бибӣ, аз бахилӣ намондӣ, ки камтари дигар бихобем. Шумо беҳоб бошед, айби мо чӣ?» – мегуфтанд, вай бо овози ларзонак бо ин сатрҳо посухашон медод:

*Ҳар кас, ки ба хоби саҳарӣ дил бандад,
Аз кофиру габру номусулмон батар аст.*

Дар ин маврид Хусрав, ки корчома дар тан, пас аз бо каландак нарм кардани беҳи киштаҳояш ё об додани боғ баргашта, даст мешуст, бо овози баланд гапи бибиरो қувват мебахшид:

– Ғуломи шайтон нашаведу зуд бархезед, бачаҳои ширин. Фармудаи китоби қадимаро боз дар ғӯшатон хонам? Шайтони роҳзан ба одам таъкид мекунад: «Бихоб! Дар хоб бимон! Ҳанӯз хангоми бедорӣ фаро нарасидааст!»

– Ай садқаи забонате! – Хусравро меситояд кампирак ва хоҳиш мекунад: – Маънии тасбеҳгӯии мурғон, бомдод навбат ба навбат чег задани хурӯсонро ҳам ба ёдашон биёр...

– Эҳа, инро ҳам фаромӯш кардаанд? – худро ҳайратзада меангорад Хусрав ва меафзояд: – Хурӯс аз фиребу найрангҳои шайтони макқору роҳзан, ба ҳашм омада, ба одам таъкид мекунад: «Ҳаргиз дар се кори нек сустӣ раво мадор: андешаи нек, гуфтори нек ва кирдори нек. Ҳамвора аз се кори бад рӯйгардон бош: андешаи бад, гуфтори бад ва кирдори бад». Фарёди хурӯсон маънӣ дорад: фарёди аввал барои қасони заҳматдӯст аст: «Бархезеду аз пайи корҳои хайр шитобед!» Фарёди дуюм ба одамони дар хоби ғафлатмонда дахл дорад: «Бохабар бош, хуршед баромад!» Фарёди сеюм хитоб ба танбалу коргурезхост: «Чошт шуд. Инсон то ин вақт мехобад? Хезед, дар сафи танбалҳо шарманда нашавед!»

Набераҳо пайи ҳам аз хоб мехестанду дили Зикамоҳ равшан мешуд.

Вале алҳол шому саҳар ба чашмакони хаставу ҳузнолуди набераву абераҳои мисли чӯчаи парӣ зебояш нигариста, кампирак дилхун мешавад. Пеш дар назараш рӯз ба рӯз ҳусни писаракон аз духтаракон ва ё баръакс афзунтар менамуд. Вале акнун аз он рухсараҳои мисли садбарги навшукуфтаи шабнамолуд тару тозаи онҳо нишоне намебинад. Аввал мепиндошт, ки духтаракон барои шӯхӣ, – гоҳ-гоҳ ин корро мекарданд, – ба сари рухсараҳо барги гули лола часпондаанд ё ранги сурхи чилодор молидаанд. Дар ин маврид нигоҳ аз онҳо гурезонда, ноаён туф-туф

мекард ва дар дил «Худо аз чашми бад нигоҳ дорад, – мегуфт. – Чашми инсон санга мекафонад...»

– Кунгуз бачахоша сафедаки ман, мегуфтааст, – лукма ме-партофт Маҳингул ва ширин-ширин механдид...

Алҳол нигоҳи онҳо ношод, чехраҳо коҳидаву пажмурда метобад; чашмони шаффофу чун ситораи сахарӣ рахшони духтаракон камфурӯғу маъюсанд. Шӯҳиҳои Хусрав, супоришҳои Маҳингулу маломатҳои Садаф сари субҳ ба дилашон намеғунҷад.

– Чаро шӯхиву бозӣ намекунед? – мепурсад падар ва таъкид мекунад: – Вақта хуш гузаронед. Чӣ намерасад?

– Дарди дамдуздӣ ёрашон шудааст, – ба суҳбат шарик мешавад модар: – Меғӯйӣ, ки аз бибиашон пиранд; беҳавсала, нимчон, дигар ба ҳавлирӯбӣ ҳам ҳавас надоранд...

Духтарон, сири дил ниҳон, табассумаке ба лаб, бо баҳонаи дасту рӯ шустан сӯи новадон мераванд. Пиразан медонад, ки онҳо шабу рӯз дар банди биму ҳарос, азияте доранд. Охир духтарони боақлу қадрас шудаанд ва баду некро меандешанд. Онҳо низ медонанд, ки бар асари ин мочароҳои аблаҳона ба ҷойи хор гӯё аз замин касофату окипадар рӯид, аз абри сиёҳи осмон ба ҷойи жола дузду ғару роҳзан рехту ҳоли мардумро ба танг овард.

Кай буд? Аз водии Вахш, аз як ноҳияе, ки аз ҷангу ҷидол хоку хокистар шудааст, меҳмон омад; амаки Зоҳид – ҳамкурси Хусрав. Беҳад бедимоғу аламзада буд, об аз гулуяш намегузашт. Шаб бо овози аз зӯри буғз гирифтаву оби дида нақл кард, ки азоби сагро кашиду хонавода ба шаҳр овард, лекин шаҳр ҳам нотинчу пурофат аст. Дар хобгоҳе чун гуреза ҷояшон доданд. Дар як ҳуҷраи танг панҷ нафар базӯр меғунҷанд. Ин ҳеҷ гап не, мегузарад. Лекин аз ояндаи духтарони қадрасаш метарсад. Ба балоғат расидаанд. Баҳусну хушодобанд. Бо ҷӣ орзуву умеде онҳоро гӯё дар сояи барги гул парваронд. Аз кучо медонист, ки ин балоҳо пеш меоянд. Кош барвақт бо обрӯйи муҳаммадӣ ба шавҳар медодшон. Акнун... – амаки Зоҳид ба сукут рафт, сипас сар бардошта пурсид:

– Бовар бикунӣ ё не, ихтиёр дорӣ. Ба шири модарам, ба китобҳои муқаддас, ба нону намаки дастархонат қасам, ки дар

махаллаҳои Душанбе дар ба дар гашта, домод кофтам... Ана хамин хел, ошно. Хоҳ шармандаам шуморӣ, хоҳ айбам бикунӣ, ихтиёрат. Ба хамин рӯзҳои сиёҳ расонданд... Назди Парвардигор чаро рӯсиёҳӣ кунам? Ҳаққи гапро гуфтам...

Хусрав карахту бемаҷол ва афсуншуда аз амаки Зоҳид чашм намеканду дам ба дам бо дастрӯймол арақҳои пешони-ашро мечид. Вай дар ҳалли мушкилоти меҳмон, дӯсти айёми донишҷӯияш музтар монда буд.

– Ягон домод ёфтӣ? – баноғох пурсид бибӣ.

– Не... Ҳоло не, – хичолатманд посух дод амаки Зоҳид ва афзуд: – Домоди ҳалол ёфтан осон не дар ин замон... Одамҳои ношинос, сад хел шубҳа аз дилашон мегузарад. Тавба, кай падар дар ба дар барои духтараш шавҳар кофтааст? Чӣ илоҷ, ночорӣ... Яктааш гуфт, ки духтарҳои бешавҳар дораду писар не. Арӯс карданӣ бошӣ, қадамат болои дида. «Дар як ҳучраи танги хобгоҳ базӯр меғунчем, гуфтам, писарам бедарак аст...» Зани сиёҳпӯше дарро кушод. Ҳамдардӣ изҳор карам. «Ҳафтае пеш ҷасади писарамро оварданд...» – гуфт оҳкашон. Эй Худо, ҳар дареро мекушой, ғамхона аст. Баинсофҳош иқро мекунанд, ки писарҳошон солим не, гирифтори дарди «хоки сафед»-анду онҳӯри зиёдатӣ...

– Дилгиру саросема нашав, – Зоҳидро таскин мебахшад бибӣ ва таъкид мекунад: – Худо подшоҳ аст. Ин рӯзҳои талху сиёҳ мегузаранду дари бахти духтарон кушода мешавад...

– Одам метарсад. Нохалаф зиёд... Ҳазору як андеша... бадномӣ... – пурандеша посух медиҳад Зоҳид. Вай аз бадбахтиву фоҷиаҳое, ки девзодҳои силоҳдор ба сари духтаракони болиғу ноболиғ оварданд, лаб намекушояд. Чӣ лозим дили пиразанро сиёҳ кардан? Бе ин ҳам олам пури гапу хабари нохуш. Чӣ қадар духтаракони поки таҳқирдида худро овехтанд, ғарқ карданду сӯхтанд... Яке интизори чашни арӯсӣ буду дигаре донишҷӯ, яке ба дилдор аҳду паймон баста буду дигаре нав бо ҳазору як ҳавас барои шаҳаш дастрӯмол медӯхт. Девгинатон ба андозае шаъну шарафи онҳоро поймол карданд, ки маргро авлотар донистанд ва гули орзу зери хок бурданд.

Чанд моҳ пеш набераҳояш ин хел пучалаву паршикаста наметофтанд, балки мисли чашма меҷӯшиданд ва шабеҳи

оҳубара чуству чолок буданд; ҳаргиз имкон намедоданд, ки қорҳои хурду резай хона бар дӯши бибӣ ё падару модар афтад. Онҳо аз дами субҳ шоду шуқуфон бархеста, то шом даст ба даст, бозӣ ба бозӣ, бо дили гарм ҳама қорро ба анҷом мерасониданд. Ҷумбиш, шӯхиву хандаи онҳо ба ҳавлӣ шуқӯҳи дигар, зеби бештар мебахшид. Ва Зикамоҳ баъзан аз болои ҷонамоз ё рӯйи бистар гоҳе аз тағи дарахтон, бо гӯшаи ҷашм ба покизакории онҳо нигариста ҳаловат мебурд. Ва ё чун духтаракон баробари оғози нағмаву хангомаи мурғон яке думболи дигаре аз шабистон баромада, дар оби зулоли новадон дасту рӯ шуста, пасон ба сари кӯча ва ҳавлӣ коса-коса об пошида, бо шохқорӯб ҳама чоро чунон тозаву озода меруфтанд, ки аз нурҳои хуршеди навбаромада оинавор ҷило дода, дили бинандаро боғ-боғ мекушод. Кампирак дар дил «ҷашм нарасад» – гӯён, ба онҳо бахту зиндагии пурбаракат таманно мекунад, то оянда ҳар қадоме хонаеро ободу пур аз кӯдаки солим намояду мардашро шод... Аз азал бахти духтар ёфтани марди муносиб асту иқболи ҷавон ҳамхона шудан ба арӯсе, ки хушфаросату пок бошаду аз панҷ ангушташ ҳунар резад...

Бе муҳобот, абераҳояш дилбохтаи тозагиву зебоиянд. Момашон Маҳингул онҳоро ҳамин хел тарбия карда. Ҳо, ҷонаш ба ҷони онҳо пайванд аст. Наргис аз хурдӣ, аз овоне, ки шеърҳои «Гумон набаред, ки ман хурд ҳастам, Ана мебинед, қорӯб дар дастам...»-ро замзама мекард, намегузошт, ки барги ҳазон ё ҳасе дар қафи ҳавлӣ ба ҷашм расад; Шахло, бари роҳрав, равоқи дару тиреза ва сари деворҳоро бо гулдону гулҳои рангоранг, буттаҳои ҳамешабз, райҳону ҳулбӯ, бобунаву ғармаш оро медиҳад. Вай ба ҳар ҷое равад, бо худ тухми гул меорад. Аз гулҳои ҳархелаи ошики печону ёсуман, садбаргҳои рангоранг бо хости дилаш ҳавоzaи шуқуфапӯш сохта. Ҳавлиро Шахло бо ёрии бародарон ба қорбоғи гулҳо табдил додааст. Ва ҳамин ки насими шамолаке вазад, ҳавлӣ, сари кӯчаву боғи худашону ҳамсояҳо аз бӯйи атромез пур мешавад. Булбулон ҳисоб не, мурғони қараху хоболуд ҳам аз ангеzaи атру мавҷи гулҳои ҳазорранги Шахло масту махмур шуда, аз сари шохҳо ҳар яке ба тарзу усули худ ҷаҳ-ҷаҳ мезанад.

– Дасти гулпарвари Шахло дарда набинад, – бо ҳавас ҳавли-

ро тамошокунон мегӯянд ҳамсояҳо, — олама гулистон карда-аст... Бубинед, аз сари шоҳу деворҳо гулҳо меҳанданд...

— Дар сари ин духтар ғайр аз гулу гулпарварӣ фикри дигар нест, — аз он ки ҳамсояҳо ҳунари гулкорӣ духтарро месито-янд, бо ифтихор мегӯяд Садаф ва меафзояд: — Қонаш ба гулу гулбуттаҳо пайванд аст. Об медиҳад, баргу чарги хушку зар-ду пажмурдашудаашонро мечинад. Агар шунавад, ки дар ин каламрав ягон хел гул пайдо шудааст, аз он то тухм ё парвар-да ба даст наорад, дилаш қарор намегирад. Аз кучо мехри гулпарварӣ дар дилаш ҷо гирифт? Бубинед, дар сари девор ҳам гул асту бари роҳ ҳам...

— Қандаш хӯрад Шахлои гулпарвар, бо пули худаш, — бо ҳазлу шакарханд ба сӯҳбат шарик мешавад дигаре ва меафзо-яд: — Боз чӣ мехоҳед? Барои ҳама боғи гулу булбул ороиста. О меҳонанде... Худо Шахлои гулпарвара ба ягон ҷавони зебои гулдӯст лоиқ бинад...

Чехраи Шахло монанди табақи пургул шукуфон, рухсораҳо-яш арғувонӣ, чашмаконаш пурҳумор, лабони ақиқунаш ба та-бассум моил, аз ин ситоишҳо шармида, монанди насим нарму ноаён худро байни гулбуттаҳо мекашад. Кампирак гиребон ме-дораду дар дил шукрона мекунад, ки гулдухтарҳои Хусраву Са-даф ҳар яке дар хулку атвор ва ҳунару қор аз дигаре афзалият дорад. Оре, харбуза аз харбуза ранг гирад, фарзандон аз ҳам-дигар панд мегиранд. Ана духтари аз ҳама хурдӣ Гулафзо низ бекор намеистад: пок қардани хоку чанги шишаҳо, равоки дару тирезаҳо ва рӯбу чини фаршу палоси хонаҳо шуғли доимии ӯст. Вай аввал китобу дафтарҳояшро кушода, ба дарсҳо омода ме-шавад, сипас қорҳои хонаро ба субут мерасонад, баъд бо дуго-наву хоҳараконаш ба рустшавакону ғахворабандону ҳамсоябозӣ мепардозад. Онҳо аз латтаҳои ҳарранга дар сояи дарахте қурпа-ча мегустуранду хон, ғахворача мениҳанду лухтак, табаку да-стархонҳои рамзии пур аз мева, нону қулча ва қанду қандалот меоранд. Базм барпо мекунад. Яке бо шӯру шавқ доира меза-наду суруд меҳонад, дигарон кафқубон арғушт мераванд. Ва ё тахт орошта, шаҳро бо ёр-ёр оварда, паси чодар, назди арӯсақ мебароранд, ана баъд базми гарм меороянд. Ҳавлӣ аз суруду таронаҳои духтаракон пур мешавад. Байни дугонаву «хешон»

ногоҳ, гӯё бо баҳонаи ночизе гап мегурезад, «мочарову сардӣ» ба амал меояд. Мисли одамҳои калонсол нагапу «кахрӣ» мешаванд. «Эҳе, ин раво нест – мегӯяд яке, – хосият надорад». Ва дарҳол миёнарав шуда, байнашон сулҳу оштӣ барпо мекунад. Чӣ хубе... Ана ҳамин кору рафторҳои дилнишини набераҳо ҳавасу орзуҳои ширинро дар қалби кампирак меангезанд. Ва ӯ лабонаш ба ханда моил, даҳони бедандонаш намоён, аз дилу чон меҳаҳад, ки бо мӯъҷизае тифл ё ҳамсоли ин духтаракон бишаваду мисли онҳо аз ҳар лаҳзаи умр, дунёи беолоиши хурдсолӣ бебокона истифода барад. Ба ростӣ, айёми гулшукуфти баҳор, вақте ки боғу роғ ва кӯҳу пуштаҳо аз шукуфа ба қолини садранг табдил меёбанд, ин ҳолат ба ӯ бештар рӯй медиҳад. Шоҳаҳои нимхушк мисли панҷаҳои ӯ урён, балки шабу рӯз аз осмон имдодхоҳ, низ муғча мебанданду сабзишу шукуфой оғоз менамоянд. Ин муъҷизаи баҳор аст. Ҳама гул ба сару гул ба камару гул ба домон мешавад, он гоҳ ҳавлӣ ва дарахтзорон аз ғавҷи замбӯрҳои асал ба бозори калоба табдил меёбад. Оруҳо «виз-виз» сурудхонон гул мебӯянду шираи гул мечинанд ва аз шукуфаи як шоҳа ба гули ниҳоли боғи дигар паём мерасонанд. Ва чун аз вазиши бод гулбаргҳои шоҳаҳои бодому себ, шафтолуву зардолу ба васати ҳавлӣ нарму рақсон ё печону тобхӯрон парвоз меkunанд, духтаракон пойи урён бо шодиву сурури дигар таги дарахтон давида, дар фазои пурэхсони гулбез шӯҳу сармаст мечархиданду мерақсиданд. Барку шарари чашмони маъсум ва пур аз розу ниёзи онҳо, чилваи чил кокули майдабофт, қади ниҳоли гулрезашон як дунёи зарифу олами афсонаро пеши назар меоварад. Ва ба пиндори пиразан, духтаракон он лаҳзаҳо ба ғариштаҳои болафшон, ба шоҳаҳои гулрези дарахтон табдил меёфтанд; аз нӯги ангуштонун остинҳои ларзон, сари мижгону банди гесувон, пешобағалу бари домони гулдӯзиашон баргҳои нафиси гул мерехт. Наргис гоҳе бо тундӣ сар ба қафо меафканд ва рӯ ба гунбади осмони чо-чо абрноку нилгун, мекӯшид, ки бо мижаҳои дарози нӯгбаргаштаву мушксоияш гулбаргҳо бишинанд. Дар ин ҳолат мӯйҳои ба қад баробари Наргис мисли кокулҳои маҳини маҷнунбед дар панҷаи бод парешон шуда, нӯгашон ба замини гулфарш расида, шукуфа мерӯбанд. Вале болои мижгону абрӯҳои пайвандӣ, рӯйи қурси

моҳу гардани шабеҳи ғаввораи шираш аз гулбаргҳо пурнакшу нигор, ўро чун ҳури бихиштӣ оро медиханд. Шахло косаи кафҳо аз шукуфа пур карда, ба ҳаво пош медихаду зери онҳо қоҳ-қоҳзанон мечархад. Сар то қадами ў гулрез мешавад. Ва боди шўху дарахтони ғарки гул аз ин саҳнаи зебову нишотангез чун хушдомани некдилу баҳиммат аз қадами мубораки гулдухтарони бебоку танноз шоду ҳайрон худро ларзондаву афшонда, бар сари онҳо панча-панча гулбарг мепошанд. Хандаи софу бегаш ва гўшнавози набераҳо хуни мурғонро ба чўш меоранд, ки андалебе аз байни буттаи аз шукуфа ҳарирпўши настаран, сараке аз сари шохи арғувон, зарғовзаличе аз боғи ҳамсоя чаҳ-чаҳ меоғозанд. Сипас хонишу нағмаи дигар паррандагон ба ҳам чўр гашта, боғзорони деҳаро аз навоҳои рангоранг пуршукўх мекунаанд. Нағмаҳое, ки на гўш мехарошанду на ба дил мезананд. «Ин магар неъматӣ бебаҳои зиндагӣ нест?» – аз дил мегузаронад Зикамоҳ ва нигоҳаш чон гирифта, рӯ-рӯи ҳавлии аз барги шукуфаҳо пойандоз густурдаи бод ва Садаф, ки пеши новадон, дар як даст лифу дар дасти дигар коса, сари по амонат истода, мафтунӣ тамошоӣ бозихои духтаронаш буд, лағжида, сари шиғу панҷараҳои бо дави кадуву лубиё оро ёфта андармон мегардад. Ва баногоҳ мебинад, ки мўйсафеди Саид, даҳони бедандонаш воз, аз роғҳои шиғ, занҳои ҳамсоя ба ҳар дастур даст ба пешонӣ соябон карда, аз сари деворҳо, духтаракону писаракони наврас бо ҳавас аз болои бомҳои ҳавлӣ рақсу бозии набераҳои ўро тамошо доранд.

– Ай чунои ширин, маст шуден? – шоду мафтун мепурсад Маҳингул.

– Эй мома, гулпошии боду дарахтора тамошо бикун, – бо шўру шавқ посух медихад Шахло ва сўяш даст меафшонад: – Биёед, биёед...

– Бас аст! Ба мардум тамошоӣ бепул медихен? Айб мекунане!..

– Мома, ин хел лаҳзаҳои гулрезӣ ғанимат аст, – меғўяд Наргис ва ҳазломез меафзояд: – Бахилил накунен... Худат меғуфти-ку: «гўри бахил танг мешавад»... Биёен, якчоя мераксем. Ҳар касе арғушту бозии моро айб мешуморад, ҳудаш гунаҳгор мешавад...

Кампирак бо коҳишу арбада набераҳояшро аз ғавғо ва раксу бозӣ нигоҳ доштан меҳост, вале дар таҳи дил мегуфт, ки кош пову пар ва қуввату дармоне медошт, ки давида ба шодиву бозии навасаҳояш шарик шавад, базми дар фазои пургул озоду зебо арғушт рафтани онҳоро гармтар кунад. Ва боз дар дил ниёише ба даргоҳи Офаридгор мефиристонд: «Ба гулдухтарҳо бахти сафеду рӯзгори ширин бубахш».

23

Рӯзҳои хушу гуворо чун гавҳари ноёб ғанимат будаанд ва акнун ба орзуву ҳавас табдил ёфанд. Инро хурду бузург пас аз доман паҳн кардани ҳодисаҳои даҳшатбор дарк карданд. Тиру туфанг ба дасти ҷавонони хомтамаъ афтод, чоҳилу худсар шуданд... Аввал шишаҳои холиро пас аз нӯшидану сармаст шудан болои санге ниҳода, ба нишон гирифтанду паронданд ва аз ба ҳадаф расидани тир, пораву реза шудани шиша девонавор наъра кашиданду шодӣ карданд, сипас шикори парандаву даранда ба воситаи дилхушӣ табдил ёфт. Ҳар кадом дар куштани ҷондорон роҳу усулро меёфт, ки ҳамсилоҳонро дар ҳайрат гузорад. Шурики капек, либосҳои ҳарбӣ ба тан, пас аз он ки хурӯси пири бобои Раҳматро болои бом диду барои қапиданаш онро ҳота ба ҳота сур карду дар коҳдоне дошт, — ҳай шӯро ғавғо бархест; ҳам аз қуд-қуду бо қиғосту биғост болу парзанон ҷонталваса гурехтани хурӯси вақтрасида, ҳам аз доду фарёд аз байни пали пиёзу гашнизи ва палакҳои кадуву бодиринг, харбузаву тарбуз, аз болои шиғу деворҳо парида мурғро таъкиб кардани Шурик, ғавғои сағҳои деҳа ва ҳаш-ҳаш нафаскашон баргашта, — дили хурӯс ба ҷӣ дастур метапид, Худо медонист, — пеши чашми одамон ханчари дудам аз ғилофи камарбанд баркашиду на аз рӯйи таомул ҷониби қибла ҳам шудану болу пойҳои ҷонваракро бо мӯза дар замин паҳш кардан ва на номи Худо ба забон овардан, дар ҳаво сари хурӯси ҷанговару дӯстдортарини мокиёнҳои деҳа аз тан бурид. Хурӯси бесару нимбисмил дар замин пову болзанон дар хоку хун ҳай тапиду ҳай ҷонбозӣ кард, сипас ларзон-ларзон ором ёфт. Сари тоҷдори хурӯс як сӯ, минқору чашмони нимбозаш ба ин ваҳшоният гӯё бо ҳайрат менигаристанд:

«Эй одамизоде!» Аз дидани ин манзара ранги пиру ҷавон париду танашон ларзид. Баъзе пеши чашм пӯшиду қисме рӯ гардонд. Вале Шурику ёронаш аз тамошо лаззат бурданду чак-чак заданд: «Зӯр. Инаша нав дидем».

Хун ба сари бобои Раҳмату кампираш зад, ки дигар на аз тир тарсиданду не аз туфанг. Раҳмат ҳафт пушти Шурикро сари найза кашид ва ҳамсараш дуо кард, ки ӯ мисли хурӯс дар ҳаво ҷон диҳаду ба хуну хок олуда шавад.

– Пирхар, аз ҳад нагузар! – дӯғ зад Шурик ва даст ба кисаи сари сина бурда афзуд: – Пули даҳ хурӯса медиҳам!

– Ҳафт пуштат нонгадо буд, – посух дод бобои Раҳмат ва рӯ гардонда бо тамасхур пурсид: – Ай кучо якбора пулдору Ҳотами Той шудӣ?!

Ана ҳамин хел рӯзгори орому хуш батадрич расво, ғализу сиёҳ ва шӯру талх гардид. Кай баҳор омаду ҷӣ хел гузашт, тоби-стону тирамаҳ ҷӣ рангу баракате дошт, касе гӯё надиду нафаҳмид. Ба назар ҳама сол зимистон буду сард. Ба қавле ҳар бутта сӯхтанаширо ҳудаи медонист. На авҷи баҳор ба чашм тобиду не ҷӯши гулу шукуфарезии дарахтон. Нолаҳои булбулон низ дар навҳаи талхи модарону занони мотамдор печид, фуру рафту гум шуд, хониши кабки рав ҳам ангор ба гӯши касе нарасид. Аз нафаси боди баҳор ба ҷойи атри гули хору майсаи ёсу-ман бўйи ғализи хуну ҷанг омад. Ва мардум аз пири ғартут то кӯдаки роҳгард, ба назар бимнок, пажмурда, парешонхотиру беҳавсала метобид. Оре, инсон шикастадилу озурда бошад, рӯзгораш захрогин мегардад ва ҷилваи рангҳоро чашм намебинад, нақхати гулҳоро машом ҳис намекунад, беҳтарин суруду наво ҳам ба гӯшаш намедарояд.

– Насибамон дар охири умр ғаму гумҷӯй будааст, – ба ҳар касе рӯ ба рӯ ояд, бо оҳу дард мегӯяд Дилёби афтодарӯх ва чашмони сурхидаву намнокашро поккунон меафзояд: – Ҳозир ҳам аз Рашид дарак нест. Бо мошини зормонда аз ҳавли баромада гум шудааст...

– Бисёр ғам нахӯред, бобо, – ўро таскин мебахшанд одамон, – яке пайдо мешавад. Шояд бо ошноҳояш ягон ҷо тамошо рафтааст.

– Худо медонад, – бо алам ғур-ғур мекунад мӯйсафед: –

Тамошо ду моҳ давом мекунад? Чашми зану фарзандакош ба роҳ чор... Ёру дӯстҳои ҳалол ҳам надошт. Бечогарду муштзӯру киморбоз... Дилама шабу рӯз гургҳо тала меку- нанд... Гуфтамаш: «Эй бача, замони мошинсавориву худ- намой нест». Гӯш накард. Аз дасти дӯст ё душман ба балое дучор шуд?

Мусоҳибони мӯйсафед лол мегарданд ва парешонавзоъ аз ӯ рӯ тофта, роҳашонро пеш мегиранд. Ва аз пас овози хаставу ларзонаки Дилёб гуселашон мекунад:

– Кошки барвақттар мемурдаму ба ин рӯзҳои сиёҳ намера- сидам...

Пеш сахари мардон аз ҳар ҳавлӣ нағмаву таронае ба гӯш ме- расид, аз деҳаҳои атроф пайғоми суру шодӣ дар ба дар мегашт. Шаб ҳам бо суруду навои гӯшнавоз меҳобиданд. Вақтҳои охир чӣ? Шумхабаре марғу чаноза аз хоб бедор мекунаду ба дилу чигар наштад мезанад. Одам дарандаҳӯ шуду олам аз гапу хаба- ри дилхарош пур. Боз як овозаҳое, ки ангушти ҳайрат мегазӣ.

– Сад тавбаи Илоҳӣ! – гиребон дошта нолид кампир, чун шунид, ки марди низомие аз қаҳру ғазаб риштаи умри писари зану фарзанддорро бо як тир буридааст: – Девона шуда бошад? Ай хонабод, астағфируллоҳ нагуфтӣ? Шайтон роҳзан аст, агане ҳайвон фарзандаша намекушад... Бадбахтӣ, рӯзи сиёҳи одам аз ин зиёд мешавад? Ин бадномӣ ба ҳафт пушташ мерасаде. Дигар ба чашми зану фарзандҳои писар чӣ хел менигарӣ? Дунё кунфаякун шуде!..

Кампир аз ин хабаре мудҳиш чанд рӯз карахт, гунгу ҳелӣ шуд. Дар хобу бедорӣ аз худ мепурсид: «Рост бошад? Бовар кунад ё не?» Овозаи ин кирдори нангин мисли гирдбод ҳама ҷо паҳн шуд. Ҷазои Худованд ба касони осӣ аз ин зиёд намешавад: фарзанд ба сари падар мушт бардораду падар ба синаи писар тиру ханҷар бизанад. Ҷазо аз Худосту сазо аз мардум... Падар ё хешу бародар ин хел ваҳшигӣ ба пайванди худ раво бинад, аз ҳамсоҳаҳое, ки то дирӯз нону намакхӯр бу- данд, вале имрӯз ташнаи хуни ҳамдигар, дар қасди ҷон ме- афтанд, сарвату дорой ба яғмо мебаранду хона оташ меза- нанд, чӣ гила? Забон аз гуфтан месӯзаду ҷон аз хомӯшӣ. Вале ростӣ тарозуи имон асту аз ҳама воло. Дил алов мегирд, аз

сӯзиши оташи нафрату алам, заррае инсоф дошта бошӣ, лахзае ором намеёбӣ.

Се рӯз пеш, аз рӯи кунҷковӣ, кампирак аз шунидани хабари мудҳиш ба ҳоли табоҳ афтоду худро базӯр то ҳавлӣ расонд. Дилаш бемадор шуд ва гӯё зонуҳояш шикастаанд, ки дар чояш нишасту бо оху нола аз дида ашк рехт. Маҳингул сарзанишаш кард, ки ҳар замон ба кӯча мебарояду аз шунидани хабарҳои нохуш чонашро азоб медиҳад. Хусрав давида омад ва аз шунидани марги Мухтор гӯё ба санг табдил ёфт. Сипас девонаавзоъ наъра кашид: «Барои чӣ?! Хонасӯхтаҳо!.. Во дарег...» Ӯ чашмонаш пурашк, гоҳ рӯи ҳавлӣ қадам мезад, гоҳ боғ медаромад. Садаф, косаи пуроб дар даст, аз паси шавҳар мерафт, ки таскинаш бахшад, лекин аз дида сиришк мебориду аз зӯрии гиреҳи буғзи гулӯ овоз бароварда наметавонист.

Он рӯзи наҳс аксари мардуми дара ҳамин зайл мотамдор шуданд, зеро муҳолифини силаҳшӯр азизи онҳо, инсони начиб, раиси ҷамоат – Мухторро дар саҳни ҳавлӣ, пеши чашми зану фарзандонаш тирборон карда куштанд. Ва бо ин бераҳмиву худсарӣ ба дигарон фаҳмонданд: фармондеҳу ҳукмрон дар ин қаламрав Ҳазрат асту Мири ғавғо; беҳтараш аз хати кашидаи онҳо берун набароед ва ба чашмашон бад натобед, ки мисли Мухтор аз сад як ҷонатон намемонад.

Мухтор, ҷавонмарди чорпахлуи хушсимо, ки яке ӯро нусхаи Рустами дастон, дигаре Восеи таҳамтан медонист, вале ба пиндори пиразан агар тирмор ҳам ба он чехраи нуронӣ ва қадду басти рехта ӯро медид, раҳмаш меомаду нешаш намезад, хурду бузурги қаламравро ном ба ном медонисту ба ҳама ғамхор буд. Сари пир ё кӯдаке дард мекарду Мухтор воқиф мешуд, албатта аз дараш медаромад, табибонро ба по меҳезонд ва бо дилбардориву ширинзабониҳояш малҳами ҷон мешуд. Меғуфтӣ, гап занату тамошояш бикунам. Суханаш пурмағз, ҳарфи даҳонаш гарм. Даҳон мекушод, гӯё аз лабонаш шакар мерехт. Борҳо पिچаҳои сафеду шонаҳои пӯсту устухони Зикамохро фарзандвор силакунон таъкид мекард: «Медонед, ба ман ҳам мисли Хусрав бибии қиёматӣ ҳастед. Модари раҳматиам доим меғуфтанд, ки шуморо мисли мағзи нон эҳтиром бикунам. Кай меҳмони мо мешавед? Ман ҳам рӯи кафҳои шумо ба дунё омадаам...»

Ба ростӣ, танҳо Худованд метавонад сурати мардро ба ин андоза ба пайкараш шинаму мутаносиб биофарад. Рӯйи аспинаи моил ба арғувонӣ, гардани баланд, чашмони чозибадори уқобӣ, абруҳои ғафси пайвандӣ, бинии гӯё бо қалам кашаидаи тегадор, бурутҳои сипсиёҳи базеб, чонаи байнаш чоҳдор. Кибру ғурури бепоё ба ӯ бегона буд, аммо ҳаргиз ба даҳони дигарон нон намехӯрду ба фармони нокасон – аловмонҳои ҷангу хархаша сар ҳам намекард. Нотарс, якрӯ, – бо он сурату пайкари Рустамона дигар хел рафтор карданаш мумкин ҳам набуд, – ба қору қонунҳои давлат содиқ. На супоришҳои Ҳазратро, ки дигарон дасту доманашро бўсида, ба дида мемолиданд, иҷро карду не дағдағаҳои Мири ғавғоро писандид. «Худо шоҳид, аз ҳад гузарондед. Фаромӯш накунед, ки рӯзе барои қонуншиканӣ, худсариву таҳқири одамон, рехтани хуни ноҳақ ҷавоб медиҳед, – ҷиддӣ онҳоро хушдор меод ӯ ва меафзуд: – Дилозорӣ ба Худо низ хуш намеояд... Баъд дунё бе дарвоза ҳам нест».

– Оҳиста! Боз даҳанат мисли қалуши кӯҳна надарад, – бо писханд ба ӯ посух дод Мири ғавғо ва пурсид: – Хаёл дорӣ, ки умре раису курсинишин мемонӣ? Дигарҳо ҳам илми олийдоранд. Супоришҳоро иҷро накуну рӯзата бин...

– Ман одати ба даҳони дигарон нонхӯрдан надорам, – ҷиддӣ посух дод Мухтор.

– Гапат ҳамин аст? – бо адоват ба ӯ чашм дӯхта пурсид Ҳазрат, – одат мекунӣ. Мо аввал пойтахта «тинҷ» кунему соҳибшавем, албатта, навбати ту мерасад. Баъд мебинӣ, ки чӣ хел мисли ҳайкали бобои Ленинат решақану сарнагун мешавӣ...

– Аз ёд набарор, – дигаре ўро таҳдид кард, – гӯшу чашми мо ин ҷо бешумор аст. Барои ин дӯғу пӯписа, барои номи Ҳазрата ба шикаст гирифтани ба нархи ҷон ҷавоб медиҳӣ...

Мухтор марди тарсу набуд, вале чашм аз чашми ҳарифон нақанда, бо нигоҳаш онҳоро маҳв кардан хост. Илоҷи дигар ҳам надошт. Дар камари ҳар яке таппончаву дар қифт афтомат овезон буд. Дӯғу таҳдид, овози баландашон ба хоҳири силоҳ аст. Вагарна чанд моҳ ҳамон Ҳазрату ин Мири ғавғо аз дур ба пешвозаш мешитофтанд ва «раисҷон» – гӯён монанди ҳашарот ба ӯ часпида, илтимос мекарданд, ки бо ҳам як пиёла чой нӯшанд. Акнун замона ва роҳу равиши зиндагӣ дигар шуд; ак-

нун Мухтор чун устухоне дар гулӯи Ҳазрат ва Мири ғавғост. Ў хар рӯз сади найрангу дасисаҳои навбанавашон мешавад, то ҳадди имкон намегузорад, ки занону мӯйсафедони содаву рохгумро пешандозкунон дар бағочи мошинҳои рӯкушод бор карда, ба Майдон баранд; ё бо амри онҳо охириин гову моли одамони камбағалро кушта, дар ҳар хонавода тал-тал қаламаву таҳмол, гирдачаву чапотӣ, кулчаву ғатир пухта, барои муфтхӯрон фиристанд. Ин гарданшаҳӣ ва сарнофарорӣ кинаву кудурати онҳоро афзуду ба оташи хашму алмашон равагон пошид. Ва чун дар гирудори мансабталошӣ аз Майдон нокому саркӯфта фирор карданд, аввал қасди шикаст аз Мухтор ситонданд. Дар ҳаёлашон санги азими пеши роҳ дар ин қаламрав барояшон ӯ буд. Вай аз нияти бади онҳо, ки бо даҳони пур, балки ғуруру ифтихор худро мучоҳид меномиданд ва мисли разма-ндағони афғонистонӣ ба сар кулоҳи хоса, ба гардан низ рӯймоле хоса ҳамоил доштанд, ғофил, шом дарбачаи дарвоза ба рӯяшон мекушояд. Панҷ-шаш нафар меҳмони ноҳонда бо шӯру ғавғо, мили силоҳҳо ба синаву пешони Мухтор рост, ўро телазанон ба ҳавлӣ медароянд.

— Ана мо омадем! — бо хашму ришханд меғурад Мири ғавғо.

— Муборак шавад! Кучоро гирифтед?

— Ба зону бишину тавба бикун, касофат!

— Пеши ту? Ин хобата ба об бигӯ, палид.

— Аз даҳонат мепаронам! Сағ барин мемури...

— Бо тире туфанг даъвои марди мекуни?... Чонам дар дасти ту бошад...

Ҳамсари Мухтор — Моҳистон аз ғавғо ҳавотир, аз даҳлез берун қадам мегузорад, ки ғӯшҳояш аз садои силсилаи тирҳо маҳкам, мебинад: шаҳчанори хонааш, панча болои сина аз по меафтад. Замину осмони дара дар назараш гирдгардон, аз фарёду ғиреви шеронаи Моҳистон деҳа меларзад. Ў бо ҳамон сару либоси ҳарири намози ба ночинсақони силоҳдор, ки шогирдонаш буданд, шерона ҳамла меорад ва панча ба гулӯи Мири ғавғо мезанад. Хуни Мухторро аз ин ҳабис ситонад, бас. Инҳо ҷойи нишастии Мухторро ҳаром мекарданд ва ба ноҳунаш намеарзиданд. Вале аз силсилаи тирҳои автомат

пайкари Моҳистон ғирболу хуншор, панчаҳояш гиреҳу ҷабинаш пурхашм, болои синаи Мухтор меафтад ва як дасташ чун айёми ҷавонӣ ба гардани ёраш ҳамоил, ларзон-ларзон метападу метапад, сипас ҷашмони пурҳасраташ воз, ором мегирад. Қотилон аз рӯйи нақша ба хонаву қаҳдон саросема бензин пошида, оташ сар дода, деҳаро тарк мекунанд. Шомӣ сиёҳ деҳа аз дуду шӯълаи оташ ва аккоси нӯлаи сағҳо, даводаву фарёди занону мардон пур мешавад. Чӣ кор кунанд? Чӣ аз дасташон меояд? Яке дар даст сатил дораду дигар бел...

– Аҳли айёл, фарзандонашон чӣ ҳол доранд?

– Нестанд. Аз тиреза ба боғ гурехтаанд...

– Хайрият...

Мӯйсафедон бимзада пайи ҳам ба ҳавлӣ даромада, аввал болои ҷасадҳои оғуштаи хунро пӯшониданду ҳайрону қарахт ба забонаи оташ ва мардуми дар тақопӯ нигаристанд.

– Оташхомӯшқунак мешуд.

– Аз кучо меёбед? Ҳама оташзан шудааст.

– Марказро огоҳ кунед. Чиноят... Муфаттишон бояд омада бинанд...

– Меомада бошанд?

– Вазифаи ҷонӣ, қарзи касбиашон аст.

– Телефон?!

– Худаш дорад. Ана дар паси дарвоза. Ба он ҷо гузошта буд, ки қорафтадагон дар мавриди зарурӣ бемалол истифода баранд.

Соате баъд ҳавлӣ ба бозори қалоба табдил ёфт. Як сӯ гиряву шеван, як сӯ ҷаспу талош барои хомӯш кардани оташ, дар кунҷаке пурсишу нависонависи муфаттиш.

– Дунё ҷапагардон, замона расво шуд, – бо таассуф сар чунбонда, ғур-ғур мекарданд мӯйсафедон. – Якбора мушу гурбаҳо ба гургу қафтор табдил ёфтанд... Хунрезу хунхӯру хунмаст...

– Паҳ! Кӣ ҳаёл мекард, ки ҷавонмарди ҷавонмардон – Мухтору занаш рӯзе аз дасти ҳамин ноҷинсақон кушта мешаванд. Ҳеҷ боварат намеояд...

– Ба як тора мӯйи онҳо намеарзиданд, – ба гап шарик шуд дигаре ва ба атроф ҷашм давонда пичиррос зад: – Чӣ чора?

Дунё азони зӯру тамошо барои кӯр шуд... Нохалафон андешаи нону намак ҳам накарданд...

– Давидани гӯсола то дари каҳдон, – сар аз болои дафтар набардошта лукма мепартояд муфаттиш. – То кучо мегурезанд? Ба осмон паранд, аз пойҳояшон, ба замин фурӯ раванд, аз гӯшҳояшон медоранд. Қиноят бе ҷазо намемонад...

– Не, дунё дигар, қачдору марез шуд, замони ҷаҳолат расид, – оҳкашон менолад Ҳакими афлотун ва сарашро дуда-ста дошта мегурад: – Аз замони босмачигарӣ то имрӯз ин хел ваҳшигарӣ рӯй надода буд... Эҳа, кӣ ҳад дошт, ки раиси ҷамоат, намояндаи Ҳукумата намоишкорона кушад?

– Ҳайфи Мухтору Моҳистон. Мисли Лайливу Мачнун мезистанд. Дар зиндагӣ байнашон мӯ намегузашт...

– Марг ҳам аз якдигар ҷудошон накард-е...

– Дод аз дасти разолат! Кӯрнамакҳо дар як лаҳза хонаи обода ба мотамсаро табдил доданд...

– Кинаву ҳасад одама беимон, ваҳшӣ месозад...

– Фарзандонаш чӣ ҳол доранд? Боз даруни хонаҳо, дар оташ намонда бошанд? – пурсид низомипӯше, ки роҳбари муфаттишон буд.

– Гурехтаанд... Аз тирезаҳои пас ба боғ, аз боғ ба хонаи ҳамсояҳо... Ҷон ширин, – посух дод ҳолдоне.

– Хайрият, – гуфт низомипӯш ва таъкидомез афзуд: – Онҳоро бояд эҳтиёт кунем... Осон аст? Падару модарро дар пеши чашмашон куштанд... Шоҳидони асосианду ҷонашон дар хатар...

Ҳар рӯз чунин хабарҳои мудҳишу дилҳарош аз ин ё он гӯшаи мамлакат ба гӯш мерасид. Ва ҷангу харобкорӣ, ҷабру ситам аз бесалоҳиятии роҳбарони ҳукумат ва ниҳодҳои қудратӣ – давлату ҳукумат дар сари мӯ ба ном монда буд, – аз ҷойҳои сӯзону доғ – водии Вахшу Регар ба пойтахт, ноҳияву деҳоти атрофи он, сипас ба дараҳои махуфу камари кӯҳҳои дуру наздик доман густурд. Давру даврони ҷангиву бангӣ расид, балки ин тоифа номдору бологузар шуд. Аслан худсариву харобкориро ҳукуматро аз поин то боло фалаҷ сохтанд ва фазову майдоне барои ҷавлони бераҳмону ҳарисон ва баднафсону ғосибон муҳайё намуданд. Ҳар қаламрав дар ин сӯву он сӯйи дарё, сари пулу гузарҳои поину боло, мавзёҳои сараҳолӣ баногоҳ аз ҳисоби

муллову муштзӯр, лек ин хама бо тапончаву туфанг, автомату норинчак мусаллаҳ, боз соҳиби аскару муҳофиз, ҳокиму фармондеҳ ёфт. Онҳо дар ҷойҳои дилхоҳи худ дидбонгоҳу посбон гузошта, роҳхоро банд карда, ба қавли маъруф, аз мардуми мусофир сакич аз даҳону кафш аз по ва кафан аз мурда мерабуданд. Ва якбора роҳзаниву ғорат, шабехуну куштор, бо ҳар баҳона гирифтани алови чашми одамон, хонапариву таҷовуз авҷ гирифт.

Чон дар кафи даст аз як ҷо ба ҷое равон мешудӣ ва ҳангоми рафтан дар дил «дидор то қиёмат» низ мегуфтӣ. Оре, гӯё аз осмон наҳсоният борида. Бори ғаму ташвиши падарону модарони духтарҳои қадрасдор садчанду сангинтар гашт.

24

Шом. Шои рӯзҳои сарди охири тирамоҳ. Сардӣ аз барфи аввал не, аз шикасту рехти зиндагиву кирдори бади тӯдаҳои ҳукмфармо афзуд. Яке аз номи ҳокими навбаромад бо арбада фармону азият медоду молу коло мебурд, се рӯз пас дигаре аз номи ҳукуматиҳо. «Мо шаб то сахар дир-дир ларзидаву наҳобида, шуморо аз ҳучуми душманҳо мераҳонем» – лоф мезад муҷоҳид ва ташаккур мешуниду барои даста инъом меситонд. «Мо шабу рӯз ташнаву гурусна дар кӯҳу камар ҷон коҳонда, бо марг рӯ ба рӯ шуда, шуморо аз ҷабру ҷафои тӯдаҳои роҳзан озод мекунем» – мегуфтанд аскарони низомипӯш ва сипос мешуниданду дастовезе мебуданд. Ташаккуру сипос барояшон аслан арзише надошт, аммо анвои хӯрданӣ барои ором кардани аждаҳои нафс, куштани азияти гуруснагӣ дар ин фасли сармо ва маишату дилхушии саркардаву қумандон низ зарур буд. Ҳо ришдору бериш, размандаи ин тарафу он тараф нафс дорад ва гурусна, ки монд, мисли гадо не, бо дуғу пӯписа ба ҳар дар сар мезанад.

Чанд рӯз пеш Ҳошими Шохин аз чарогоҳ девонаавзоъ ва бо доду вовайло рост ба хона омад ва аз асп фаромада, аз алам нағиристу бас. Ё бе салому алек аз Хусрав, ки ба пешво-заш мерафт, бо хашм пурсид:

– Раис, дунё ба охир расид? Дару дарвозаҳои идораи кол-

хоз баста. Посбон ҳам нест. Ғорат карданд рамара. Якта намонда... Ин бедодгарира ба кӣ арз кунам?

– Дунё чапагардон шуд, додар. Аз давлат, ҳизби коммунисту колхоз ном монду нишон не... Нотинҷӣ... Пиёда наздатон рафта натавонистам, – хичолатманд гуфт Хусрав ва афзуд: – Худата ба даст гир. Чӣ гап шуд?

– Дар рӯзи равшан торочгарони силоҳдор рамара бо сағу хару хингалаву чӯпонҳо пешандоз карда, тарафи сарҳад, ба Афғонистон бурданд. Раис, аз дастам ҳеҷ кор наомад... Чӣ кор кунам? Бадномӣ... Ҷавоби моли халқ, рамабонҳора кӣ медиҳад?

– Касеро накуштанд?

– Аз куштан ҳам бадтар карданд... Аспасвор будам, ки гурехтам, агане маро ҳам мебурданд... Боз гумон накунад, ки Ҳошими Шоҳин ба моли халқу давлат хиёнат кард, ба роҳзанону торочгарони оқипадар шарик шуд... Даҳ-понздаҳ сар мебуд, илоҷе меёфтам. Як рамаи бузург, дар кучо пинҳонаш мекардам?

Хусрав хичилу музтар монд ва ҳатто Ҳошимро ба нишастану як пиёла чой нӯшидан даъват накарда гуселонд. Воқеан аз дасти силоҳдорони худсар на пода монду не рама, на гала монду не фермаи мурғ. Мисли гургу кафтор ҳамаро нест карданд. Ё гичу гаранг аз дил гузаронд, ки раиси бахши чорводорист ва дар ин ҳолате, ки роҳбарони ноҳия фирор кардаанд, – чон барояшон ширин, – идораҳои маъмурӣ дар ихтиёри мучоҳидон аст, раиси колхоз ҳам бо зану фарзандон дар ғавғову сагчакиши аввал ба пойтахт гурехт, ё чӣ кор карда метавонад? Аҷаб рӯзгоре пурмочаро пеш омад: аз водихои чангзадаву валангор тудатуда одамон чон ба кӯҳистон мекашонанду қисме аз роҳу бераҳа бо сад азобу шиканча бо аҳли аёл ба пойтахт ё хориҷи мамлакат рахти сафар мебанданд. Аммо Хусрав бо ин бибиву бибиқалони беш аз садсола, зан ва гулдухтарони паричехраи қадрас, ҷавонони навхаташ аз чашми бадхоҳону ҳасудон дар кучо паноҳ ёбанд?

Айёми наврасӣ пас аз марги фоҷиавии падараш – Ҳайдар аз рӯйи ҳавову ҳаваси хом модару хохарон ба кӯҳистон, хонаи тағояш – Аҷик бурду онҳоро аз зиндагии осуда маҳрум, балки

хору зор кард. Аз таънаву маломат захри ғурбат чашиданд ва ӯ хичилу пушаймон, бо бибӣ, хоҳарону модар ба ин деҳа, хонаи падар баргашт. Ва назди бибиву модар ва амаки Бурҳон – падари Садаф савганд ёд кард, ки то чон дорад, ҳаргиз ин даргоҳи муқаддасро тарк накунад. Аммо чи рӯзгоре талху мудҳиш пеш омад? Вай чанд рӯз қабл аз омадани Ҳошими Шохин аз радио хабари нохуш шунид, ки подаву рама, ҳатто галаи аспони хоҷагиҳоро силоҳдорон аз чарогоҳҳо ба яғмо бурданд. Як дардаш саду ташвишаш ҳазор шуд, ҳоб аз чашмаш гурехт. Молу чорводорони колхозии онҳо ба чӣ ҳоле меафтанд? Замони тохтутоз, ғорату бикану бигир расид. Тороҷи рӯйрост оғоз ёфт. Бобои Шохин борҳо таъкид мекард, ки ин рамаро мардум бо нӯги сӯзан ва ивази наволаи даҳан гирд оварду ба ҳазорҳо расонд... Кӣҳо кананд чон, кӣҳо ҳӯранд нон... Моли давлату мардум ба коми дузду ғоратгар рафт? Ин андешаҳо ӯро чун роҳбари соҳаи чорводорӣ колхоз, ки мисли Шохину садҳои дигар то имрӯз ба умеди фардои нек ҳалолу покиза кор кард, азият меод. Ҳамааш барбод рафт, насиби зоғу заған шуд.

Хусрав ғарқи андеша, дар гӯшае ништа, ба бибиаш Зикамоҳ, ки болои ҷойнамоз сар ба сучуд, аврод меҳонд, менигарист. Пиразан дар охири намоз ҳамеша аз Худованд таманно мекунад, ки мардумро аз балоҳои заминиву осмонӣ дар паноҳи исматаш нигоҳ дорад. Ҳамин лаҳза дарвозаро кӯфтанд, дурушту башаст пайи ҳам кӯфтанд.

Хусрав ҳадаҳа аз ҷо бархест, то модараш – Маҳингул ё Садаф аз ошпазхона барои кушодани дарвоза набароянд. Дар ин замони балозо эҳтиёт хуб аст; ба меҳмон, – худӣ ё бегона бошад, мард рӯ ба рӯ шавад, беҳтар. Зикамоҳ безобита шуд ва дар дил «О Худо, омад ба сарам аз он чӣ метарсидам» гуфт. Вай дар ҳоле ки намедонист, аз паси Хусрав биравад ё не, аз худ ме-пурсид: «Мусулмон бошад ё кофир? Баъзан кофир аз мусулмон бараҳмтар мешавад... Чӣ меҳоянд? Магар навбати чашидани захри ҷабру ҷафо ба деҳаи мо расид?» Вай мисли кӯдак худро ғечондаву лағжонда пеши тиреза кашонд ва аз оина ба берун чашм давонд.

Хусрав як табақи дарвозаро васеъ кушод. Панҷ-шаш нафар силоҳдори баришу ҷӯлидамӯ, қадашон пасту баланд, лекин дар

киёс ба пайкари паҳлавононаи Хусрав миёна, сурату чашмонашон ҳархела ба ҳавлӣ даромада, ўро ҳалқавор печонданд. Садаф, ба чони шавҳар ва ҳар тора мӯйи духтаронаш банди дилаш чун барги бед ларзон, дид, ки Хусрав бо чехраи хандон чун бо шиноси дерин ба онҳо салом ва даст дод.

– Чӣ меҳандӣ? Маймун дидӣ?

– Аз рӯйи насиҳати пирон меҳмона бо хандаву ҷабини кушод пешвоз гирифтани савоб аст, додарои чон, – посух дод Хусрав: – Марҳабо, хуш омадед...

– Хандаҳотон заҳр дорад... Шумо аз омадани мо безоред... Шумо бо ханда одамҳора мекушед.

– Ай ин гапа нагӯ, додар...

– Худо ҳаргиз маро додари ту накунад!

– Мебахшӣ... – Хусрав бо кафи паҳнаш пешонӣ молиду бо табассуми нарм гапашро шӯҳиомез идома дод: – Лекин ман одами ганда нестам. Фурсате суҳбат кунему шинос шавем, шояд ҳамдарс ё ошноҳои бародарҳоятон бароям... Мисли фарзанди падар мушфику ғамхор будем...

– Ширинзабонӣ накун.. Аз макру найранги ширинзабонҳо дилхунем. Роста ба бигӯ, бачаҳои вофчик дорӣ? Вофчикҳо дар кучоанд?

– Не... Шумо бе гуфти ман ҳам аз сирру савдои деҳа огоҳед, – ҷиддӣ посух дод Хусрав: – Биёед, болои кат бароед... Як пора нон... Бо канфетҳои хонагӣ як пиёла чой нӯшед.

– Оҳо, боз ту конфети хонагӣ ҳам дорӣ? – ҳашмгин пурсид дигаре.

– Ҳа, дар кӯҳистон бе ин зистан мушқил... Меви хушк... туту зардолу, гелосу санҷид, шафтолуву амруд...

– Дар хона касе нест?

– Ҳаст, бибиам... Одами табаррук, таърихи зинда... Беш аз сад сол умр дорад...

Ин лаҳза дар ғиж-ғиж садо бароварда, нимроғ шуд ва аз он гӯё шабаҳе бо қомати чанг, асоча ба даст, мисле бо биниаш заминро ҳарошида-ҳарошида ҷониби онҳо омад. Вай кампири Зикамоҳ буд. Хусрав бо гӯшаи чашм ҷонибаш норозиёна нигарист, аммо сарбози солманд, ки шояд роҳбари гурӯҳ буд,

ба истиқболи кампирак шитофт ва дудада зиёраташ кард. Ин рафтори ӯ сарбозонро нармагар сохт, ки онҳо низ дилу бедилон ҷониби бибӣ қадам ниҳоданд.

– Намешинен? – ба чехраи ҳар яке кунҷковона сур-сур нигариста пурсид ӯ.

– Вақт надорем. Ташвиш зиёд...

– Худо замонара тинҷ кунад.

– Ҳазорсола шавед, бибӣ...

– Умри зиёд балои ҷон аст. Ғаму дарди дунёра беҳисоб мебинӣ...

Сарбози солманд каф сари шонаи кампирак ниҳода пурсид:

– Чандсола шудед?

– Ба яксаду ҳашт қадам мондам...

– Оҳо, табаррук, зиёратбоб, мисли ҷанори деҳаи мо пир...

– Нағз будам, – ба лабони пармучалаву гӯё бо оҷангҳо тӯркашидаи Зикамоҳ мавҷи табассумаме давид: – Баъзан бе асоча ҳам то берун мерафтам. Ҳамин носозиҳои замона, ҷангу хунрезии зормонда парешону бемадорам кардан...

– Ғам нахӯред, бибӣ, меғузарад...

– Кай? Хонаи ҷангҷӯву ҷангандоз сӯзад. Чӣ хел ғам намехӯрӣ? Дили санг ҳам об мешавад, – нолид кампирак ва хастаҳол афзуд: – Баҷаҳои ман ҳам ба ҷанг рафтани дигар барнагаштан...

– Кай? – безобита шуд сарбоз. – Бо кӣ?

– Солҳои пеш... Мисли шумо нозанин буданд, – Зикамоҳ бо ҳавас ба андоми онҳо ҷашм давонд: – Бо дигар наваскарон, ба ҷанги Гирмон...

– Ҳа-а, ин ҷанги дигар аст...

– Номи ҷанг дар гӯр... Мардума дилхун, мулка хароб, зиндагира заҳр кард...

– Дуо кунед, ки зудтар сулҳу оштии барқарор шавад...

– Шабу рӯз аз даргоҳи Худо ҳамина металабам.

– Як фотиҳа диҳен.

– Нону намаки мора наҷашида? Гапхотун, баҷаҳои ҷон, ширину фаҳмост. Баъзеҳаш омада бисёр сиёсат мекунан. Росташ, ки лафзашона намефаҳмам...

– Як фотиҳа... Гирду атрофа тозаву тинҷ кунем, боз ба зиёрат меоем.

– Садкаи қадамотун... Хайрияти сафар, сафар бехатар, ни-
ят нек, муродҳо ҳосил... Худованд ниғаҳбон, дар потон хор
нахаладу дарду доғатона аҳли пайванд набинад... Омин!

– Ҳавлитон, ки дар сари роҳ аст, даромадем. Замона ҳамин
хел... Хафа нашавед... Номи шумо, марди хона?

– Хусрав.

– Ҳа, гуфта буданд... Хайрият, ки аввал ба худат рӯ ба рӯ
шудем, – гуфт сарбози солманд ва аз дарвоза баромада раҳ ба
раҳ афзуд: – Ба гумроҳон ақл шавед, бародар; аз мӯрча мадад,
гуфтаанд. Аз роҳи бад гардонед... Фирефтаи дасисаи хоҷаҳо
нашаванд... Ин чанг ғайри худкушиву харобкорӣ, мотаму
пушаймонӣ ҳосиле намедихад...

Садаф мисле болои хор нишаста бошад, ором надошт.
Чашмонаш аз паси тиреза ба саҳни ҳавлӣ, гӯшаш ба
гуфтугӯи Хусраву биби ва сарбозон, ҳушу ёдаш ба Мазори
Ҳоҷаи сабзпӯш буд. Чаро кампирак аз хона баромаду гапро ба
дарозо кашид? Магар ҳолу аҳволи духтарҳо дар мазор аз
ёдаш рафт? Ё аз рӯи одат хост, ки «меҳмон»-ро ҳаққи намак
карда, баъд гуселонад? Вақти меҳмоннавозиша ёфт?

Кампирак ҳамин хел хислат дорад: роҳгузаре дар кӯча ба
чашму дасташ афтад, бо зориву тавалло, ҳатто ўро кашон-
кашон ба ҳавлӣ медарорад. Кӣ аз хоҳиши ў сар мепечаду га-
пашро ба замин мепартояд? Вай садкаву банда шуда, болои
кат барои меҳмон дастархон кушода, нону чой, косае дуғ ё
чурғот ниҳода, «хуш омадӣ, дунё ғанимат, заҳри одама одам
бо чор сухани ширин мегирад» – гӯён, ба хотирпардозӣ меда-
рояд. Лекин ҳозир вақти хола-холаву пургапӣ аст? Аз бало
ҳазар, гуфтаанд. Ба чойи он ки пайи силоҳдорон зудтар аз
ҳавлӣ канаду Садаф рангу раҳмонашонро набинад, ин кампир
онҳоро ба гап мекашад. Нафрате дорад Садаф ба силоҳдорони
харду ҷониб. «Рӯи хука бинаму аз онҳора не» мегӯяд.

– Байнашон чӣ гапе гузашт? – аз худ пурсид Садаф ва ба
дастархон нон печонду зарфҳоро ҳам ду-се маротиба обгар-
дон карда, сари дег омад. Вале аз фикраш баргашт. Ҳоло
барвакт, шом нарасидааст. Говгумро не, торикиро интизор

аст. Хӯрокро гармогарм бубарад, беҳтар. Бепарвоии Хусрав низ дилашро мехарошад. Хашму алашро меафзояд. Ё месӯзад, дилашро гургон тала доранд. Мехоҳад ба замин не, болу пар бароварда, ба ҳаво сӯйи Маҳингулу духтарҳо парвоз кунад. Аммо Хусрав сарду ором аст. На дар чехра, на дар гуфтораш ташвишу бесаранҷомӣ эҳсос намешавад. Ҳеҷ гоҳ ӯ инхел сангдил набуд. Фикр намекунад, ки модарашу духтарҳои нозанин, ҷону чигараш дар ҷангалистони касногузари мазор, дар паҳлӯи гӯрҳои ҳазорсола бечароғ чашмашон ба роҳи онҳо чор аст.

25

Вакте бедодиву бераҳмӣ аз ҳад гузашт ва ҳар кас зану фарзанд ба ҷое дилпур гурезонд, онҳо нисфи шаб Маҳингул ва духтаронро бо палосу чанд кӯрпача ва болишту кампал, чилдҳои «Ҳазору якшаб»-у «Девони Ҳофиз», – дар равшании рӯз мутолиа мекунанд, – бурда, таги дарахти арчаи пир, ки атрофаш бо шохҳои сабзи нӯгашон то замин хамида маҳкам ва дарунаш шабеҳи хайма аст, дароварданд. Таги арча аз хасу хошок руфтаву тоза карда шуда буд. Маълум, ки Хусрав барои рӯзи мабодо ин чоро пеш интиҳоб ва омода кардааст. Ба хоҳири ин арчаи ҳамешасабзи бузург мазорро Хоҷаи сабзпӯш меноманд ва дар рӯзи равшан ҳам танҳо гузаштан аз ин ҷангалистон ба касе хуш нест. Сад хел фикру хаёли мағшуш дилу ҷони одамро фишор медиҳаду таъкиб мекунад. Вале шаб инҷо истодан? Духтаронро биму ҳаросе фаро гирифт, ғамзада шуданд.

– То кай инҷо меистем? – бо оби дида пурсид Шаҳло.

Наргис оби дида дар бари рӯ пушти даст газид.

– Беғайрату дилтанг набуден-ку, – бо овози гирифта ба онҳо гуфт Маҳингул.

– То аз сар дур шудани балову офат, ҷонои ширин, – дидагонаш намнок, рӯ ҷониби дигар тофта гуфт Хусрав ва пас аз лаҳзае хомӯшӣ афзуд: – Ҳамроҳатон шаб меистам... Ку бубинем, аз Худои олам чӣ меояд...

Садаф ғура-ғура оби дида рехту пайкараш ларзид, лаб гавиду фиғонашро фуру нишонда, ҳарфе ба забон наовард.

– Дар ин замон, ки дунё пури палиду ваҳшист, кучо равам? Мазор такагоҳ, пушту паноҳи дилпур аст, мазори бошафоат, – акнун чашмонаш рахшон, ба лаб табассуми пурдард, пичиррос зад Хусрав: – Худатон соҳиби ақл ҳастед, ҳама чиза мефаҳмед. Хоҷаи сабзпӯш ихлоси ҳафт пушти мост, дар атроф зери хок гузаштаҳои мо хуфтаанд. Рӯҳи мурдагон ҳам аз ин ходисаҳо ноором аст. Мо дар паноҳи арҷаи бузургворем. Дила васеъ гиред, ҷонои ширин. Умед дорем, ки Худои ҳамабин, Хоҷаи сабзпӯш, рӯҳи гузаштагон пушту паноҳамон мешаванд... Гузаштагони мо аз оғози дунё дар шафати Хоҷаи сабзпӯш зистанд. Такагоҳ аст...

Садаф дарун-дарун гирифта, дар рӯшноии хираи моҳ, ки аз байни шоҳу барги сабзфои арҷа меполид, бо Маҳингул палос густурд, курпачаву болишт ва кампал ниҳод. Ба духтарон, ки худро бо ҷома ва рӯймоли пашмин печонда буданд, як назар афканду бо дили садпора майли рафтан кард. Хусрав бо духтарон аз пайраҳаи ошно модар ва ҳамсараширо то назди ҳавлӣ, ки ҳошияи роҳи мошингард онро аз мазор ҷудо мекунад, гуселонданду баргашт.

– Шаби хуш, ҷонои ширин, –асои арғувонии дастхӯраву вазнин паҳлуяш ниҳода, рӯйи бистар нишаста, пичиррос зад Хусрав: – Чӣ чора, ҳамин хел зиндагӣ пеш омад...

Шаб ҳоб аз чашми духтарон гурехт. Магар барои онҳо, ки умре дар муҳити оила дар бистари гарму нарм бо ноз парварда шудаанд, байни ҷангалистони мазор ҳобидан осон аст? Вазиши боди сардакаку ошӯби шоҳу барг, баъдтар садои суму қур-қури подаи ҳукон, ки аз пайроҳа мегузаштанд, овозҳои хархелаи ҷондорҳои шабгард ба ғӯш мерасиданд. Хусрав рӯ ба осмони тунукабр, панҷаҳои коркуфтаву гарм зери сар, дароз кашида, ба ёд овард, ки чӣ тавр хангоми панҷ-шашсола буданаш ҳамроҳи бобои Абдусамад аспасавор пароҳаи байни мазорро убур карданд. Ў дар тӯли умр борҳо аз байни мазор гузаштааст, лекин ҳамон лаҳза дар ёдаш бештар нақш басту алҳол пеши назараш чилвагар шуд. Мӯйсафед он вақт ранҷуру рухзард буд. Ва шояд ҷойи манзили охираташиро интиҳоб мекард. Мазор аз гулу гиёҳ сабзу муаттар буд. Дарахтони ҷангалзор бо ҳамел-ҳамел, шадда-шадда, хуша-хуша,

остин-остин меваҳои рангоранг худнамоӣ доштанду руҳи бобо заъфаронӣ метофт. Вай аспро боздошт. Ҳарду фароманд.

– Аз рӯйи одоб аз мазор савора намегузаранд, – гуфт ӯ ва аз ҷилави асп дошта, ба дили дарахтзор равон шуд. Ва пас аз чанде дар ҷойи суфамонанди фарози мазор, ки аз гулу сабза гӯё қолинпӯш буд, вале гахвораи сабзи хурду бузурги гӯрҳо низ ба ҷашм менамуданд, истод. Вай оҳ кашиду нафас рост кард, сипас табассуми базеб ба лаб, гунбази ҳар як гӯрро бо нӯги ангуштон ба ӯ нишон дода, бо овози хастаи нарма ҷаҳмонд: инаш гӯри бобосту дар паҳлӯяш бибӣ; онаш аз Маликамоҳ аст, ки пас аз таваллуд аввал ҳудаш ҷавиду баъд тифлакаш. Он сӯтар Ситорамоҳу Гулнигор, тағи буттаи ҳуҷ Ҳасан, аз дулона поинтар Сафаралӣ, Саидхоҷаву Саидансор... хуфтаанд... Арӯсӣ ҳам надидаанду шаҳӣ ҳам.

Хусрав мисли ин лаҳза гунгу карахт буд. Бобои Абдусамад болои сабза пирона нишаста, бо садои баланд буро-буро сураҳое хонд, ки ба гӯши рӯҳу арвоҳ, ки аз зери хок умеди як каф дуо доранд, бирасад. Вале ҳангоми даст ба ғотиҳа бардоштан овозу шонаҳояш ларзон, оби дидагонаш ба тораҳои ришаш шориданд... Бобо ба рӯҳи гузаштагон ва фарзандони ғурамаргаш дуруд мефиристод ва аз даргоҳи эзид таманно мекард, ки ҷойи онҳо ҷаннат бошад... Акнун ӯ, Хусрав бо гулдухтарони нозпарвараш дар ҳамон мазори Хоҷаи сабзпӯш, паҳлӯи турбати бобои Абдусамату пайвандон дар тағи арча аз ҷашми баду ҳасуд паноҳгоҳ ёфтааст... Бод тундтар хуштак мекашаду ҳазору як садои дилреш ба гӯш меояд ва ситорагон ягон-ягон ҷашмак мезананду моҳи нопурра шӯла мерезад.

Хусрав ҷомаи серпахтаи ба қад баробари сиёҳ ба тан, аз ҳона баромад. Садаф дастраҳон тори сар дар як даст зарфи пурғизо, дар дасти дигар термоси пурҷой дар ҳавлӣ меистод. Кампираки Зикамоҳ маҳзуну ҳайрон асо дар даст, ниёиш ба лаб, онҳоро ба дили торикӣ гуселонд ва афсӯс хӯрд, ки аз тарси ҷашми ноҳалаф наметавонанд фонус афрӯхта, дар равшании шӯлаи он зудтар пеши Маҳингулу набараҳояш бирасанд.

Офат ба пойтахту деҳаҳои атроф пош хӯрд. Чор тараф ба нишемангоҳ табдил ёфт. Нишемагоҳи худиву бегона. Нишемангоҳи ҷоҳталабон, гурӯҳҳо ва маҳалбозон. Одам ба шикори одам машғул шуд; онҳоро ба нишон мегирифтанд, ки ба назарашон душман ё санги сари роҳ менамуданд. Бинову мошинҳоро оташ мезаданд, шишаи дуқону мағозаҳо шикаста, мол ба ғорат мебарданд ва дар дили мардум тарсу бим ҷо мекарданд ва инро алови чашмгирӣ меномиданд. Оре, бахти Душанбешаҳри бо ҳазорҳо орзуву армон, заҳмату хуни чигар бунёд карда ва ба «зеби дунё» табдил додаи миллати тоҷику дӯсту бародарони ҳамсафаш баргашт. Пойтахт ба майдони гирудор ва хунрезӣ табдил ёфт. Ва акнун ин шаҳри илҳомбахши адибон ва ба қавли устод Боқӣ Раҳимзода «дилоро»-ро шинохта намешуд. Ба он шабоҳат дошт, ки гӯё аз кӯчаву хиёбонҳои чанде пеш тозаву озода, чаману гулгашту боғҳои сарсабзу зебояш баногоҳ лашкари муғул гузашта бошад; ҳама ҷо поймолшуда, чиркину ҳазонрасида ва ҳузнангез менамуд. Ба ҷои атри гулу ёсуман ба маҷмӯи бӯи ғализу касофат мерасид. Одамон бедимоғу шикастарӯх, дар андешаи аз панҷаи даҳшат фирор кардан афтода буданд. Ин бадбахтиро хурду бузург ва таҳҷоиву бегона дарк мекард. Охир дар манзиле, ки ҷангу ҳушунат, дилзориву таҳдид ҳукмрон бошад, зистан осон аст? Касе умеди амнияти зану фарзанд, ҷону сарват ва ояндаи некро надорад. Шаҳр рӯз ба рӯз моҳамзадаву ҳолӣ мешавад. Ва онҳое, ки солҳои душвор аз шаҳрҳои қадимаи тоҷикинишин, аз зодгоҳи азизашон бо кулбори илму донишу ҳунар омада, дар радифи ҳазорон бо неруи хираду бозу ва орзуҳои наҷиб ғазои фарҳангии пойтахтро бунёд карда будананд; онҳое низ ки солҳои Ҷанги дуҷониба ҷаҳон захмиву афғор аз сангарҳо ба шифохонаҳои ақибгоҳ, яъне ба Душанбе оварда шуда, пас аз табобат ин ҷо соҳиби қору хона гаштанд; боз одамон, ки хуни ноғашон дар ин макон рехтаву бо нону намаки он ба камол расидаанд, бо димоғи сӯхта ва хоҳири парешон харобу валангор гардидани диёри ишқу ҷавонияшонро дида, бо андӯху ҳасрат дар дил ин сатрҳоро такрор мекарданд:

*Шаҳре, ки дар он шиқ арӯсӣ мекард,
Имрӯз вилояти сияҳпӯшон аст.*

Оре, аз ҳар дару дарвоза, кӯчаву паскӯча сияҳпӯше мебаромад маҳзуну пурмусибат, вале ғоратгару муштзӯр, ки майдону чавлонгоҳ ва минбару ҳукм ёфта буд, шоду масрур, ханда ба лаб дошт, зеро бозораш гарм буду деги айшаш чӯшон. Ва ҳангоми мастиву сархушӣ таппончаҳояшонро байни ангуштон тоб дода, ба атрофиён гӯшзад мекарданд: «Кӣ гуфт, ки ҷанг ганда аст? Ҷанг барои мо падари азизу модари меҳрубон шуд». Ин дағдағаҳои бешармона ба ҷашми одамони покниҳоду дар чорчӯбаи ахлоки ҳамида умрдида чун хор меҳалид ва дуди охи онҳоро, ки ин бетамизиву худсарихоро бори аввал медиданд, ба фалак мерасонд. Ҳама дар дил ва нигоҳ як саволи бечавоб дошт: ин зиндагии нобасомон то кай идома меёбад?

Наим мисли ҳамаи онҳое, ки умри ҷавонро дар Душанбе сипарӣ карданду пойтахтро чун ном ва шаъну шарафи тоҷик азизу муқаддас мешуморанд, печида ба андешаву ташвишҳои гарону талх, – аз кучо ба осонӣ се-чор нон ёфта, ба аёдати амакаш – Абдукарим равад? – аз бинои Донишқада худро берун кашонд. Дарду алами дил гуфтани олимони бузургсол беинтиҳову афсурдакунанда аст; аз сахар то бегоҳ бо шиква оҳ мекашанд; аз вазъияти ноҳинчори Душанбе ва фочиаи миллат намегирианду бас. То кай дарду алам мешунави? Ана боз донишҷӯён ба дарс наомаданд; дар даҳлезу толору синфхонаҳо паша пар намезанад. Сабабаш маълум: писарҳо аз бими ҷон, ки дар кӯча мабодо ба ҷашми силоҳдорон – «қаҳрамонон»-и замони нав шубҳанок намоянд ва бо иллати зодгоҳу водӣ зери шиканҷаву таҳқир ва латукӯб қарор нагиранд, духтарҳо аз тарси ба дасти тӯдаи авбошу нашъаманд, ки ба пойтахт яқбора мисли мӯру малах рехтаанд, наафтодан ва шарафу номус доғдор накардан, ба ҳар роҳу восита аз гирдобӣ балоҳои Душанбе ҷон ба диёри худ кашидаанд. Кӯчаву хиёбон ва шаҳракҳои сераҳоли ҷандест ба кӯҳнабозор табдил ёфта. Ҳама чизро, – аз сӯзану ришта, то қолину мошини ҷомашӯӣ, – меёбӣ, ба ғайр аз нон. Намояндагони миллатҳои ғайр, ки дар шаҳр нисбат ба муқимиҳо сечанд афзун буданд ва дар муҳити созгор мезистанд, аз нобасомониҳо

басо ночӯру парешонҳоланд. Онҳо аз сари субҳ то шом колои гуногун: либоси нимдошту пойандоз, пойафзори чинивор, хел-хел асбобро бо аробачаҳо кашонда, бари роҳраву сояи дарахтон матоъ ё рӯзнамаҳои кӯҳна ва ё пораҳои картонро густурда, «ду-кон»-е ораста, сарваташонро ба фурӯш мегузоштан, то бор са-бук бикунанд ва барои роҳкиро пул захира намоянд.

– Қойи бегона бақо надоштааст, – дар кӯҳнабозор дирӯз ранчишомез гуфт Илёси яҳудӣ ва афзуд: – Огоҳонда буданд, ки аз ин шаҳр зудтар кӯчед, ки ҷанг, якдигаркушӣ мешавад... Калем пӯсад, мани нодон бовар накардам... Одамҳои зираку хушёр кайҳо ба шаҳрҳои тинчу обод расиданд...

– Мекӯчӣ, ҳамсоя? – бо хотири парешон пурсид Наим ва аз дил гузаронд, ки тахминҳо чон доранд. Ин ҷангу хархашаҳо дар мамлакатҳои низоъангез тарҳрезӣ шуда, аловмонҳояшон низ аз ҳамон қойҳо омадаанд. Вагарна чаро қавми Илёс солу моҳҳо пеш дар мулкҳои дур аз ин ғочаҳо воқиф будаанду мо, соҳиб-ватанҳо, ба қавле дар ғӯши фил хобу беҳабар?

– Хешҳо ваъда доданд, ки аз Тел-Авив, аз Замини муқаддас даъватнома мефиристанд, – ифтихоромез гуфт Илёс, – Шабу рӯз интизорем...

– Хоки бобой мекашад?

– Барои яҳудӣ, ҳамсоя, ҳар чое тинчу ором бошад, ватани хуб аст. Душанбе чӣ бадӣ дошт? Лекин расво шуд; парон-парон, худсарӣ, хун рехт, ба ҷаҳаннам табдил ёфт... Дар дӯзах зистан осон аст?

– Фарзандон ҳам ба рафтан розианд?

– Дудилаанд... «Забонро намедонем» – мегӯянд. Онҳоро ме-фаҳмам: Душанбе барояшон зодгоҳ аст... Лекин Изроил хоки бобоии яҳудӣ, умеди мост. Диданаш орзуям буд... Акнун имко-ният пайдо шуд... Ҳазор сол ин ҷо монед ҳам, бегона ҳисоб ме-ёбед...

– Кушед ҳам, ман аз Душанбе як қадам берун намеравам, – тунд ба суҳбат шарик шуд Анвари озарӣ.

– Ибӣ, калет пӯсад, дар Озарбойҷон хешу табор надорӣ? – пурсид Илёс ва неш зад: – Ё барои ягон гуноҳ вақти ҷавонӣ аз он ҷо бадарғаат карданд? Ту бисёр қачрафтору шӯрапуштӣ... Дигар роҳ намедиханд?

– Не-не... Чуҳудбозиятро мон, – як каме озурда гуфт Анвар ва нармагар афзуд: – Хешу пайвандон, дари умед зиёд аст. Ман он ҷо чашм ба дунё кушодам. Лекин аз кӯдакӣ ба Душанбе афтодам. Сарнавишт аз сағирхона ба сағирхона маро ба ин ҷо овард. Он вақт ҷанг дар дуриҳо идома дошту зиндагӣ ин ҷо душвор буд... Гуруснагӣ...

– Хайр, қаҳрамоният ҳамин аст? – бо ришханд мепоурсад Илём, – Калет пӯсат, гузашта ҷӣ лозим, ғами ояндаро хӯр.

– Яҳудӣ забони ҷумла мурғонро медонад. Ба ту гап фаҳмондан душвор, – нӯги сигарет бо дили ангуштон молида, сипас ба фурсат онро ба лаб ниҳодаву бо оташафрӯз рушан карда, ду-се маротиба дуди ғам фуру бурдаву аз даҳону шикофҳои димоғ бароварда гуфт Анвар ва пас аз андаке мулоҳиза суханашро идома дод: – Панҷ-шашсола будам, ки ба ятимхонаи Душанбе, – он вақт Сталинобод ном дошт, – оварданд. Шаҳри бегона... Ба русӣ гап мезадем. Ҳо, озарибачаи русзабон. Гоҳ-гоҳ хумори дар кӯчаву бозор сайр кардан ба сар мезад. Охир муҳиту муомилаи якраңги ятимхона дилтангам мекард. Баъзан аз ятимхона гурехта дар бозори Шохмансуру атрофаш сарсарӣ мегаштам. Дигар кучо меравӣ? Он замон занҳои тоҷик аз тангии рӯзгор ба бозори шаҳр дар кӯзаву хурмаҳо ширу ҷурғот, дар ҳалтаву сабадҳо мева оварда мефурухтанд. Боре зане магар нигоҳи пурҳасрат ва чашми чори маро пай бурд, ки бо ишора сӯяш даъватам кард. Роста, ки бо тарс кебида-кебида наздаш рафтам. Охир ятим доим сарзаниш, гӯштобу шалокро интизор аст... Аммо он зани зебои моҳтобру, як лаби докаи мисли шир сафедаш гирди сар печидаву пеши бар овезон, мисли фаришта бо табассум пешвозам гирифт. «Э Худои меҳрубон, – гуфтам ба худ, – ин дар ҳоб аст ё бедорӣ?» Баъд вай ба пиёлаи тоза шир рехта, ба ман доду боз дасти навозиш ба сарам гузошта пичиррос зад: «Ятимаку ғариб аст... Савоби сари аскарбачаҳои роҳдур... Худоё, аз чашми баду тири душман дар паноҳи исматат нигоҳашон бидор». Чунин одамгариву ғамхориро дар он солу замон яtimi сарсону овора дар кучо меёфт? Афсона! Як пиёла шир не, шаҳд нӯшидам. Медонӣ, ҳамсоя, мани ятим он мҳрубониву навозиши гарми модаронаро дар умрам ҳамон рӯзу соат дидам. Магар онро фаромӯш мекунам? Ана ҳамин тавр, ман бо

нону намак, меҳру дастгирии бародарони тоҷик ба воя расидам, соҳиби касбу кор, ному нон, хонаву дар шудам. Эҳе, нахустин дастниҳолро дар ҳамин замин шинонд, дар чор тарафи Тоҷикистон ёру бародар, дӯстони ҷонӣ пайдо кардам. Магарам кӯрнамаку носипос бошам, ки он некиҳоро аз ёд барорам. Не, дар ин рӯзҳои сиёҳ мушкил бошад ҳам, ба эҳтироми ҳамон модару пиёлаи шираш ба ҷое намеравам. Аз дастам коре намеояд, лекин дар паҳлӯи ҳамсоёҳе меистам. Ҳарчи бодобод, кушанд ҳам, ба офтоб намепартоянд....

– Ибӣ, тоҷикҳоро ту аз ман беҳтар мешиносӣ? – пурсид Илёс ва ҳазломез афзуд: – Мо яҳудии тоҷикем. Ҳафтоду ҳафт пушти мо дар Бухоро паҳлуи тоҷикҳо зистанд. Хислатҳои ин халқ аз қадим ҳайратовар аст: дӯсткуши бегонапарвар. Ибӣ, гапам дурӯғ бошад, таърихашонро хонед. Ҳатто худҳои номдорашро то накушад, бузугаш эълон намекунад... Дина ин гапа ба Лоикшоҳ гуфтам. Шоири бузург наранҷид. Сархуш ҳам буд, лекин ҷавонмардона даст дода, гуфтаи маро тасдиқ кард. «Ғапи ҳақ баҳс надорад» – гуфту сӯи хонаи Абдурахими каду рафт. Дардаш беинтиҳост. Алами дарду доғи ин рӯзҳои сиёҳро аз арақ мегирад. Занам мебуд, ки ин чизҳоро соҳибӣ мекард, ҳамроҳаш мерафтам... Ин тоҷики нармтабиат аз сабаби ғайравӣ дар ҳар аср ба сари худаш фалокатҳое меорад...

– Шумо ҷойи рафтан доред, мо чӣ кор кунем? – пурсид Наим бо алам.

– Аз кучо донам? – як даст дар кеса, бо ангуштони дасти дигар пайваста ба зерӣ дандон тухми офтобпараст ниҳодаву шикаста ва пӯсташро ба чор тараф пош дода, ғур-ғур кард Илёс: – Союз пош хӯрду дунё расво шуд. Елсин аз Горбачёв гузаронд... Ибӣ, ҳозир дар ҳама ҷо хурӯс як хел ҷеғ мезанад. Аз осмон гӯё якбора роҳбару роҳнамо рехт: мулло, демократ, чӣ буд? Растохез..., гӯру бало... Яке бешармона рӯирист ҷанг меандозад, дигараш шӯру балво меҳезонад... Тамошои бепул... Мо чӣ гуноҳ дорем? Кори ман чӣ? Аз тоҷикҳо инро интизор набудам. Худкушӣ, шармандагӣ... Меравем. Аз ин ҷанг ба мо чӣ фоида?

Наим ба поин роҳ пеш гирифт. Анвар ба боло, то таънаву маломатҳои шӯру талхи Илёсро дигар нашунаванд. Вале Илёс

ӯро пас хонд ва аз дасташ нармак дошта, се-чор қадам ба канор бурда, аввал ба пасу пеш ингаристу оҳиста гуфт:

– Гапи махфӣ... Ҳеҷ кас нафаҳмад. Номард зиёд... ба ин ошнои озарият бовар надорам, – Илёс даме ба чашмони ӯ нигаристу боз оҳистатар пичирос зад: – Хона мефурӯшам. Арзон. Харидор меёбӣ? Худат бигирӣ, боз беҳтар. Одами дилпур ҳастӣ...

Он лаҳза низ аз сари Наим андешаи нон ёфтан дур намешуд. Вай аз дил мегузаронд, ки зиндагӣ ба кӯҳнабозр табдил ёфт: яке нон меҷӯяду дигаре харидори хонаву зару зевар аст. Бисёр меҳост, ки худро зуд ба Қарияи боло расонад ва аз нонфурӯшҳои он ҷо барои хонаи амаки Абдукарим ва ҳудаш нон бихарад. Заводи нонпазӣ, ки навъ-навъ маҳсулот мебаровард, аз сабаби беордӣ аз кор монд. Бисёр дуконҳои нонфурӯшии давлатӣ дар бастанд. Ва ин мардумро ба гирдоби даҳшату таҳлука кашонд... Охир пеш мушкilotи нонёбӣ умуман вучуд надошт. Акнун чанд дона нон ёфтан масъалаи мушкил. Калонсолон вазъиятро мефаҳманд ва оби даҳон фуру дода, ба гуруснагӣ тан медиҳанд. Аммо кӯдакон... ба онҳо фаҳмондани вазъият бефоида. Бо доду фарёд, дасту почак задаву шаш қатор ашк резонда, нон талаб мекунанду бас. Кай парво доранд, ки падар ё модарашон дар ҳавои сард барои чанд дона нон шаб то субҳ назди мағозаи нонфурӯшӣ навбат мепоянд, мочарову хархашаҳоеро аз сар мегузаронанд, озору таҳқир низ мебинанд... Одамонро ҳолати ногувор, нончалобиву зӯроварии силоҳдорон хашмгину асабӣ, ҳатто бераҳм кардааст. Солмандон аз рӯйи хислату одат чун даврони пешин ҷон мекоҳонанд, ки луқмаи ҳалол ёбанд, аммо навбаромадҳо, ки ба қавле нав аз болои тухм хестаанд, дар ҳар қадам худнамоёна, – даври мо расид, ба ҳешону ошно бенавбат нон медиҳем, аз дастатон чӣ меояд? – имон сӯзонда, деги айш меҷӯшонанд...

Ду ҳафта пеш, вақти саҳар Наим дар ҳолати сахту ногувор афтод. Инро ҳеҷ чашмдор набуд, вале пеш омад. Кӯдакҳо мисле, ки ба ҳамдигар маслиҳат карда бошанд, нон хостанд. Модарашон ба онҳо гуфт, ки шаб охирин пораи нонро хӯрдед, дигар ягон реза намондаст, чою мураббо хӯред. Эҳа, ин хабар онҳоро бештар ба шӯр овард. Хурдиҳо дучанд бо доду гиря нон талаб

карданд. Магар барои нон талх гиристанӣ кӯдакони дидан осон аст?

Тангии тирамоҳ буду ҳаво сард. Барфу борон дона-дона омехта меборид. Бар замми ин аз дуру наздик садои таркиш ба гӯш мерасиду аз болои бомҳо тирҳои дайду хуштаккашон мегузаштанд. Он сахар аз ҷониби Ҳисор ҷабҳаи халқӣ ба пойтахт ворид мешуд. Дирӯз дар кӯҳнабозор одамон байни худ ҳамин хел миш-миш мекарданд. Яъне муборизаву гирудор рӯ ба рӯ хоҳад шуд. Пойтахтро аз дасти гурӯҳу саркардаҳои ғайридавлатӣ ё ифротӣ раҳонда, ҳукумати қонуниро барқарор кардан меҳоянд. Вале кӯдакҳои гурусна кай парвои ин мочарову гирудор доранд? Агар падар бошӣ, ба онҳо нон биёв. Наим ҷомаи нимдошташро пӯшиду миён бо рӯмоли кухна баст ва телпаки рангпарида ба сар ниҳоду халтаи чортах ба бағал гузошта бо сари ҳам «таваккал ба Худо» – гӯён аз дар баромад. Аввал хост, ки дукони нонфурӯширо хабар гирад. Пояш накашид. Зеро ба ёдаш омад, ки дишаб писари калонӣ оби дида дар бари рӯ, омада бо алам гила кард, ки модари Устои ҷӯрааш ўро аз навбат ронда, нонаш надод. «Шояд нашинохтат», – гуфт модараш.

– Кӯр нест-ку, нағз шинохт, – бо аламу ҳайрат шарҳ дод писар ва афзуд: – Боз гуфт, ки «шумо садқаи нон шавед».

– Аҳа, ҳеҷ гап не, писарам, – ўро таскин бахшид Наим ва аз дил гузаронд: зани нонфурӯш, ки дар дил ин хел ҳиссиёти чиркин дошта бошад, аз мансабталошу силоҳдор чӣ гила? Ин гуруснагӣ мегузарад, рӯсиёҳии ҳамсоя мемонад». Наим таги гапро фаҳмид. Фурӯшандазан, ки то дирӯз одами намакхӯру кадрдон буд, гирифтори иғвои маҳалбозон шуда, рӯяшро гӯё бо намакоб шуста ба зодгоҳи онҳо ишора кардаст... Аммо кӯдак бо дили чун булӯр соф кинаву адовати ўро аз кучо донад? Хуб кард, ки ба дукони нонфурӯшӣ нарафт Наим. Агар мерафту ягон гапи талх мезад, ранҷишу дилсиёҳӣ ба миён меомад. Лозим не... Лекин як-ду нон медод, ин сахар ба ин аҳвол гирифтор намешуд. Хайр, бало ба пасаш. Бадбахт фикр накардааст, ки ин рӯзҳо мегузаранду гапу хотираи бадаш то дер мемонад. Бешак, боз рӯ ба рӯ мешаванд, ба чашми ҳамдигар менигаранд...

Наим ба шохроҳ расиду пеши назараш манзараи мудҳиш па-

дидор шуд. Занон гахвора ё бухчае тори сар, тифлаке таги каш, пирону наврасони харосон боре дар пушт, аз дасти кӯдакони хунукхӯрдаву хайрон дошта, зери барфу борон ва хуштаки тирҳои дайду, пиёда ҷониби маркази шаҳр мешитофтанд. «Зани тоҷик мисли мурғи ҷӯчадор асту сарваташ фарзанд», – гузаронд аз дил ӯ ва бо ҳашм ба ҷоҳталабоне, ки ин рӯзи фалокатборро ба сари мардум овардаанд, нафрат хонд. Охир дар ин сармову барфу борон, ба қавле, ҳук ҳам аз хонааш намебарояд. Инҳо ночор ҷон дар кафи даст, дар ин парон-парону рехтани тир фарзандонро ба ҷои амну беҳатар расонданианд.

Ҳафтае пеш рӯзи рӯшан дар истгоҳи ин ҷо тири дайду риштаи умри Қиёмуддин ном ҳофизеро барканд. Ҷавонмарди баландболои хушсурат ба хона мерафтааст. Саҳар пайвандон ӯро бо чеҳраи кушод ба кор гуселонданду бегоҳ бо ашқу навҳаи дилреш ҷасади хуншору сардашро пазируфтанд. «Фалокат, соати марг..., насиб», – гуфтанд.

Наим бо андешаҳои талху мағшуш зери барфу борон баробари гурезаҳо то Қарияи боло расид. Бозор ҳолӣ буд. Магар фурӯшанда аз ҷони ширинаш безор аст, ки дар ин хел рӯз мол ба бозор биёрад? Ӯ ноумед ба атроф ҷашм давонд. Нигоҳаш ба марде афтод, ки бо тӯрхалтаи нондор аз маҳалла мебаромад. Сӯяш шитофт, ҷойи нонфурӯширо пурсид.

– Нонпазҳо кор мекардаанд... Дар ҳамин хел рӯз ... ҳалолашон бод, ҷони мардума мераҳонанд, – гуфт мард ва таъкид кард: – Зуд бирав... Кӯчаи паси Кохи Борбад... дар навбат одами зиёд ҳам нест...

Пас аз тай кардани ду-се тангкӯча қатори нонгирҳо ба ҷашмаш расид. Чи хубе, яқта не, чанд нонпазхона бар ба бар кор мекардааст. Дили Наим равшан шуд. «Ана, ин нақӯкорӣ, ҳислати беминнат савобгирист», – аз дил гузаронд Наим ва дар охири сафе ба навбат истод. Резиши барфу борон ва аз болои сар гузаштани тирҳо шиддат мегирифт. Ҳама мисли ӯ хомӯшу ҳаёли буданд. Оё зинда, сихату саломат то манзил мерасанд? Вай чун ба дарбача наздик шуд, манзараи дар карсонҳои бузург ҷобукона орду обу намак рехтану ҳамиршӯрӣ, ҳамирхобонӣ, қадаме дуртар болои тахтае аз ҳамири расида заволабурӣ ва боз рӯи

суфаи ордолуд заволаҳоро муштзанону байни кафҳо лунда кардан ва зери дастархон қатор-қатор мондан, онсӯтар гурӯҳе бо суръати ҳайратангез заволаҳои омадаро тунук кардаву лаб чидаву байнашон мухпар зада, бо нӯги ангушт сиёҳдона гузоштан ва ниҳоят, ҳар як заволаи тунуккардаро бо суръат чапа болои рафидача гузоштану бо ангуштон нам-нам карда, ба танӯр часпондан пеши чашмаш чилвагар шуд. Нонпаз ҷавонмарди газгӯшт, ки сараш бо рӯмолаке сафед то болои абрӯҳо баста шуда буд, аз тафи ангишти сӯзону танӯр рӯяш мисранги арақшор, нонҳои мисли қурси моҳ сурхосафеди пухтаро бо асбоби элакмонанди дастадор ё чангак бо санъату ҳавсалаи хоса канда, болои пештахта тарзе мениҳод, ки ҳаврашон зуд барояду сифаташон нақоҳад. Вай дам ба дам ба нонгирҳо шунавонда таъкид мекард:

– Аз даҳ дона зиёд не! Хафа нашавед. Ба дигарҳо ҳам бояд нон бирасад...

Машом аз бӯйи нони гарм муаттар, нигоҳаш бамеҳру рахшон, Наим дар дил ба ҳафт пушти нонпазҳо ташаккур мегуфт. Воқеан қору рафтори онҳо он рӯзу соат ҷавонмардие буд бемисл. Бе фармону ҳидояти роҳбаре, – аз онҳо нишоне набуд, – дар он рӯзи фалокатбор бо хости дил, аз рӯи фаросату қарзи инсонӣ барои мардум нон пухтан, боз бо амри дил тарозуи инсофу адолатро риоя кардан, – онҳо метавонистанд ба ҳанноте бо нархи баланд нон фурӯшанду зуд даричаи нонпазхонаро банданд, – нишонаи олии имону инсофи ин ҷавонмардон буд.

Он рӯзи тира Наим хубтар дарк кард, ки нонпазхонаҳои шахсӣ нишонаи ободии шаҳранду омили чашми сери мардум. Ва заҳмату рафтори нонпазҳо дар он ҳолати тангдастӣ ба назари ӯ ба олиҳимматӣ, не, не, ба қаҳрамонӣ шабоҳат дошт. Қаҳрамоние, ки аз дасти ягон сарватманди ҳасис намеояд. Қаҳрамоние, ки умрбод дар хоҳири одамони эҳтиёҷманд нақш мебандад. Ин амали шоиста дар ҳулку атвори инсонҳои заҳматписанди оддӣ бештар мекурахшад. Ӯ он рӯз, дилаш аз дидани ин манзара шод, ба ҳона нони гарм овард.

Наим гоҳе савора, ҷое пиёда то ҳонаи амаки Абдукарим расид. Ҳавлӣ, ҳона ва боғаку дару деворҳои ошно, ки айёми мактабхониву донишҷӯияш он ҷо сипарӣ шуданд, гӯё кайҳо

пазмонаш буданд, ўро бо хомўшии роздор ба оғуш кашиданд: солҳо зуд гузаштанд, замона дигар шуд. Амакаш Абдукарим омўзгори пиронсол, чомаи кўҳна сари шонаҳо, рӯи хонтахта чойники болопўшидаву ду пиёла, дар як гўшааш рўзномаву маҷаллаҳо паҳну парешон, бо дўсташ Домулло чунон саргарми шоҳмотбозӣ буданд, ки аз омадани ӯ бехабар монданд. Чун Наим салом дод, ҳарду сар бардоштанд. Амак – марди солору пуртамкин аз ташрифи бародарзода ончунон изҳори шодӣ кард, ки Наим дар ҳайрат афтод.

– Хайрият, ки омадӣ! Лекин чаро ин қадар дер? Муаллима дар ташвиш афтод. Аз деҳа, аз дўстонат ягон гапу хабар ҳаст?

– Хубанд, – пас аз адои салом гуфт ӯ ва дастовезашро ба гўшаи кат ниҳода афзуд: – Бо телефон гап задам. Модарам аз аҳволи шумову муаллима бисёр пурсиданд. Таъкид карданд, ки: «илоҷе ёфта, бираву бубиншон...» Ҳм, аз кучо донад, ки ҳозир аз як канор ба гўшаи дигари пойтахт рафтан ҳам осон нест, ҳам хатар дорад. Бо Насим ду маротиба телефонӣ суҳбат доштам. Шуморо ёд кард.

– Мегуфти, ки нағзанд, бас буд. Таскин меёфтанд, – андешаманд пичиррос зад Абдукарим ва бо панча мўйи нуқрафомашро ҳамвор кард: – Кампир аз азал бамеҳру ғамхор буд. Сад ҳайф, ки имсол ба зиёраташон рафта натавонистам... Ба Насим ҳамеша аз ман салом бигӯ. Кош дар ин гирудорҳо тинч бошад...

– Худатон доим таъкид мекардед, ки дурўғгўйи торикии имон аст, – ҳазломез, бо шакарханд посух дод Наим ва афзуд: – Шуморо бинам, чанд рӯз осуда мегардам. Ба модарам бо забони дароз аз иҷрои ваъда хабар диҳам, хуб нест? Ку майдони ҳарбу зарбро бинем: кӣ ба ғалаба наздик расида?

– Тамошо бикуну гап назан, – огоҳонд амаки Абдукарим ва афзуд: – Медонӣ-ку: шоҳмот бозии тан ба тан аст. Ҳозир як гап аз даҳонат барояд, ба Домулло Худо медиҳад. Чак-чакзанон мегӯяд, ки додарзодаат аз пойтахт ба ёрӣ омад. Фаҳмидӣ? Хап ист, ошно, даҳони пўшида сад тилло, гуфтаанд.

Аз даҳлез муаллима, пиразани барҷомондаи нуронӣ – ҳамсари амаки Абдукарим баромад ва чун даст ба пешонӣ соябон карду ўро дид, хурсандияш дар дил нагунчиду бо ҳаяҷон пурсид:

– Наимчонӣ? Дар кадамҳоят садқае! – вай омада аз буни гардани Наим модарвор бӯсид: – Бачу качат тинчанд? Хешоӣ рохдур чӣ ҳол доранд? Шаб дар хобам даромадӣ... Одам сад хел андеша мекунад. Ба замона чӣ бало расид? Дар охири умр ба зиндагӣ заҳр пошид, ҳамаро хору зор кард...

– Аҳа, беҳад, – гапи ӯро об дод дӯсти амак Домулло ва оҳи бадард кашид: – Ҳеч кас парво надорад, ки нафақа намегирем. Хуб, бало ба пасаш. Лекин панҷ-шаш моҳ ба омӯзгорон надовдани маош хиёнат аст! Чӣ хел зиндагӣ кунанд? Аҳволашон бад. Ваъдабозӣ... фиреби рӯйирост. Ин нағз не. Ояндаи мактабу маориф чӣ мешавад? Ана дар рӯзнома навиштааст, ки вазорати молия маблағи маоши омӯзгоронро ба суратҳисоби ноҳияҳо гузарондааст. Вале аждарҳои бонкҳои ноҳия то ин пулро чархондаву обулой карда, аз он даҳ баробар ғоида наситонанд, ба омӯзгор як сӯм намедиханд. О, ин фиребу ҳаромхӯрӣ, ҷинояти рӯйирост нест?!

– Гардӣ! Қойи гурехтанатонро ёбед, ошно. Ман ба шоҳи шоҳмотбозон одати бохтан надорам.

– Ташакур, ки огоҳондед. Чӣ чора? Мегурезам.

– То кучо? Боз гардӣ!

– Мулло Наим, ғами моро хӯрда боз нон овардӣ? Худо баракатат диҳад, – изҳори миннатдорӣ кард муаллима ва пурсид: – Дар курсӣ мешинӣ ё болои кӯрпача? Медонӣ, як рӯз нон тамом шуд. Амакат дилтангӣ карданд. Таги дор рафтан барояшон осонтар аст, аз он ки аз касе чизе пурсем. Баногоҳ ба ёдам расид, ки нон дорем. Кам не, чанд халта! Шухрат ҳамин ҷо буд... Фармудам, ки зинаро монда, аз болохона халтаи нонҳои хушка фарорад. Эҳа, ба нонпораҳои дар офтоб хушкида дар қойи шамолгузар ягон осеб нарасидааст... Нони мисли тароша хушк дар ширчой ё шӯрбову пиёва чун халво мулоиму мисли гӯшти барра бомазза мешудааст...

– Аз нӯгаш ба мо ҳам насиба расид! – таҳсиномез гуфт амаки Домулло. – Ба сарфақории муаллима қоил шудам. Таҷрибаи олиҷаноб! Ба рӯзҳои серӣ расем, мо ҳам нонпораҳоро ба гову мол надовда, дар офтоб хушрӯ хушконда, захира мекунем. Магар аз сабусу кунчора нағзтар нест?

– Ба чанд ҳамсоии эҳтиёҷманд кам-кам тақсим кардам. – ба

Наим таъкид кард муаллима, – Ду халта нонпораи нозанини дигар дорем...

– Мон биёрад. Замони баргардонидани нонҳои хӯрдааш расид, – чашм аз тахтаи шоҳмот наканда гуфт Домулло-амак ва афсарро бардошта афзуд: – Нони мард ба мард қарз аст...

– Қарз кучо? Наим бачаи хона буд, қатори фарзандҳои худам, – эътирозомез посух дод муаллима.

– Дурусту дар ин рӯзҳои душвор баъзе фарзандҳои ноҳа-лаф аз падару модар рӯ тофтанд... Худо аз инаш паноҳ диҳад... Меҳмон бо дастовез, муаллима, меҳрашро меорад...

– Дуруст! Аммо ба шахи асп ҷавоб гӯед. Ҷумбида намета-вонед.

– Шумо маро ба гап гирифтед. Айби Наим. Аз бачагияш ба шоҳмотбозии ман ҳалал мерасонд...

– Не-не, баҳона наковед. Ба зӯр мардона тан додан ҳунар аст, ошно...

– Бозӣ аз сар... Хотирбинӣ бас! Ин маротиба пӯстатонро канда, ба дасти Наим медиҳам. О ман ба падарам бозиро набохтаам! – бо шӯру шавқ, вале худро ранчида ангошта гуфт Домулло-амак.

– Бехтараш, ки як пораи нони мулоим гиред. Чойи гарм биёрам? Эҳа, аз қандинаҳои овардаи Наим даҳон ширин кунед, – лаълии нондору қандина назди онҳо гузошта гуфт муаллима: – Шоҳмотбозӣ намегурезад...

– Ин гапи дигар. Аз насиба набояд рӯ гардонд... Нӯши ҷон шавад, Домулло, – болидарӯҳ гуфт амак ва бо тақия асо бархеста, сӯи ташноб – ҷое, ки шоҳон пиёда мераванд, роҳ пеш гирифт. Наим ба қомати хамида, абрӯҳои мисли орд сафеду асозанон пирона қадамзании вай назар афканда, дилаш таҳ рафт. Нақши рушани панҷаи дурушти зиндагиро дар чехрааш дид. Падараш солҳои охири умр ҳамин тавр фартуту беҳол менамуд.

– Мулло Наим, ту фикр кардаӣ ё не, намедонам, – гуфт дӯсти амакаш ва озмоишкорона ба ӯ чашм давонд, – Пас аз андешаи зиёд ба ҳулосае омадам: хайрият, ки пируни илму адаб Мирзо Турсунзода, Бобочон Ғафуров, Фотеҳ Ниёзӣ, Фазлиддин Муҳаммадиев, Бокӣ Раҳимзода... ин рӯзҳои сиёҳи миллатро надида, аз олам гузаштанд. Бахудо, ки талхакаф

мешуданд. Осон аст? Пеши чашм аз чаҳолату нодонӣ давлатат фалаҷ, миллатат пароканда мешавад. Такрори сахву хатоҳои аблаҳонаи ҳазорсола! Чавонон инро намефаҳманд, кӯр-кӯрона аз паси дасисаангезону худхоҳон мераванд; ҳам худро бадбахт мекунанду ҳам миллатро шарманда. Ё гапам нодуруст аст?

– Ҳақ мегӯед, устод...

– Бо Абдукарим аз дилтангӣ ин воқеаҳои нохушро бисёр муҳокима мекунем. Лекин чӣ суд? Дарун-дарун мисли кундаи тар сӯхтану бо талху пичинг аз банди ҷигар нолидани Лоик:

*Эй уқоби парканда, миллати пароканда,
Пеши ду ҷаҳон гаштӣ шармсору шарманда.
Кӯчаҳои пургулро кардаӣ ҳама пурхун,
Чеҳраҳои гулгунро кардаӣ ғамоганда.*

Ва ё

*Субҳе ба тоҷи бесари миллат гиристам,
Шоме ба марғи мазҳари миллат гиристам.
Якпорагиширо, ки ҳамекардам орзу,
Бар пора-пора пайкари миллат гиристам...-ро*
хонда чашмонам ашколуд мешаванд.

– Лоикӣ ишқсари ғаму дарднавис шудааст, – пичиррос зад Наим ва ин пораро хонд:

*Шаҳидони кафангулгуни тоҷик,
Замин гарға шуда дар хуни тоҷик.
Магар дар арсаи таърихи золим
Бувад қурбоншудан мазмуни «тоҷик»?!*

– Ашӯр Сафар, гули сари сабади базму маҳфилҳои Кӯлоб чӣ? Номи китобаш «Рӯзи сиёҳ». Тавба.

*Аз ғусса забони баста дорам,
Ҷон зору низору хаста дорам...*

Ва ё

*Як бори дигар ханда ба лаб мешуда бошад?!
Дар кишвари ғам базму тараб мешуда бошад?!*

Шоирон то захробаву хуни дил нахӯранд, ин хел сатрҳои бадард менависанд?

Амаки Абдукарим дар обреза даст шуст ва панҷаҳояшро бо дастмол поккунон, ҳаш-ҳаш нафасгирияш шунаво, баргашт.

– Мадори роҳгардӣ кам шудааст, – ба кат нарасида худ ба худ гуфт ӯ ва ба пиёла як чурча чой рехта гуфт: – Дирӯз бо ҳамин аҳвол ҷониби шаҳр рафтам. Яке дилам кашид... То кай дар хона меистӣ? Сайр ҳам сайру саргардонӣ ҳам сайр, гуфтам. Хостам, ки шаҳр, бачаҳоят, ёру дӯстонро сари қадам бубинам...

– Дар ҳамин вазъият? – ташвишомез пурсид Наим: – Ҷона-та дар хатар монда? Муаллима иҷозат доданд?

– Не-е, – кутоҳ посух дод Абдукарим ва пешони пурчи-нашро молишдиҳон кур-кур хандид: – Фиреб... Гуфтам, ки хонаи Домулло ҳамсояшинӣ меравам. Лекин аз дарвоза баро-мадаму роҳи шаҳро пеш гирифтам.

– Аҳа, дар дами пирӣ фиребгар шудам гӯй? О ягон фалокат рӯй медод, ман дар бало мемондам-ку, – пиёлаи чой ба лаби хонтахта ниҳода, аз паси айнакҳои шишағафс ранҷишомез ба ӯ нигариста гуфт Домулло. – Дар ҷавонӣ ин хел нағма надоштӣ... Ҳайф, ки надидам...

– Аз нисфи роҳ баргаштам...

– Чаро?

– Дар остонаи шаҳр – ростии мактаби дараи Сағкушак, паси бинои ҷорашёна, дар паноҳи буттаву дарахтон – ҷойи ҷашм-паноҳ ҳафт-ҳашт зан, либосу андоми баъзеашон аврупоӣ пинҳон шуда буданд. Як калонсолтараш магар маро шинохта-аст, ки аз паси хорбуттаҳои мармиҷон баромада, «бубах-шед... истед» гуён омада, аз банди дастам дошту зора кард:

– Муаллим, аз барои савоб, моро наҷот диҳед!

– Аз кӣ? – пурсидам.

– Авбошбачаҳо... Сангсор мекунанд... Не, нагӯед...

– Дар кучоанд?

– Ҳо ана... пеши истгоҳ... Дахшат! Шумо моро гузаронда, ба автобус ё троллейбус шинонед, бас.

– «Эй Худо, шармандагӣ... Ё дурӯғ мегӯяд?» гузарондам аз дил. Охир чашмҳои зормонда базӯр пеши поямро мебинанд. Касе наменамад. Ёро ором кардам: «Натарсед... Аввал рафта бинам, баъд омада шуморо мебарам».

– О Худо... Моро дар ин аҳвол напартоед, – тавалло кард муаллима: – Умедамон ба шумост.

– Гапаш тухмат не, рост будааст. Рафта бинам, дар паси магазин, назди рафҳои бозорча даҳ-понздаҳ ҷавону наврас, баъзеашон ришдор, авзояшон бечо, санги дастонашонро бо ҳам кӯфта, ба чор сӯ мисли гурги гурусна менигаранд. Ҳамин ки зан ё марде аз миллати ғайр пайдо шуд, сангборонаш мекунад. Эй тавба! Баъд аз лат хӯрдан ё ба чапу рост гурехташон мисли маймун боло-боло ҷаҳида шодиву базм меороянд. Худсарӣ не, бетамизии тӯдаи авбош дар рӯзи равшан. Атрофиёну роҳгузарон аз тарс сӯяшон норозиёна менигаристанду бас. Аз милитсия нишон нест. «Эй Худо, ба инҳо чӣ хел рӯ ба рӯву ҳамсухбат шавам?» – пурсидам аз худ.

– Ба ин мӯйсафед кордор нашавед, – шунидам овози яке-ашро. – Мешиносамаш. Муаллими мактаби деҳаи Дарёбод буд. Базӯр роҳ мегардад...

Ҳамин лаҳза, бовар мекунад ё не, «жигули»-е дар ростам истод. Дарашро кушода Саидмӯъмин баромад. Ҷаҳонпахлавон... Тануманд, чорпахлу, дасту бозуву ангуштонаш нусхаи Рустами дoston, лекин ришаш расидаи мошубиринҷ, дар сар тоқӣ, ҷомаи сиёҳ, аз ин ҷомаи ман ҳам куҳнаву фарсуда, ҷо-ҷо даридаву пахтаҳои нӯки остинҳояш намоён, дар тан, миёнаш бо рӯймоли нимдоште баста, аз бари гиребони ҷома, аз бағалаш сари кабке намоён. Кабкбози ашаддӣ аст.

– Сафар ба хайр, муаллим? – нарма, бо овози аранге шунаво пурсид ва ҷавобамро интизор нашуда гуфт: – Шинед...

– Дар номат ҷонам, Саидмӯъмине! – гуфтам аз шодӣ. – Худо аз кучо овардат? Маро шинохтӣ?

– Солҳои донишҷӯӣ дар мактабатон таҷрибаомӯз будем... Нону намак ҳам хӯрдаем...

– Бачу қач, қавму хешу табор тинчанд? – пурсидам. – Бо ин сару либос, – дилам нашуд, ки куҳнаву дарида гӯям, – аз кучо меой?

– Ай ин гапа ба овози баланд нагӯед, муаллим, – бо хаёле табассум огоҳонд ҷаҳонпахлавон ва ба атроф ҷашм давонда таъкид кард: – Вақти либоси наву тоза пӯшидан аст? Замину замон ба хуну халаф олуда. Пиру ҷавон ғамдору сиёхпӯш.... Бишин, давоми суҳбат дар роҳ...

– Ёрӣ медиҳӣ... Худо туро расонд...

– Марҳамат, – гуфт ва даст ба киса бурд.

– Не, – гуфтам, – дигар хел ёрӣ... Муаллимаҳои ин мактаб аз тарси авбошҳо пинҳон шудаанд... Бо санг бераҳмона мезананд... Мадад расон, ки безарар аз роҳ гузаранд...

– Ай, бар зоташон лаънате! Ҷамонҳо?

Бо имои сар «бале» гуфтам. Саидмӯъмин ботамкин ба мошин нишаст. Хаёл кардам, ки аз ин мочаро гурехта меравад. Не, мошинашро охиста ба канори роҳ монд ва боз мисли пешина орому бепарво, – танҳо сохиби дилу ҷигари бузург ҳамин хел мисли кӯҳ батамкин мешавад, – баромада бо сари хамида сӯйи тӯда рафт. Дидам, ки шасти авбошбачаҳо аз дидани ӯ ғашт ва ба ишорааш пешаш омаданд. Ҷаҳонпахлавон ба онҳо ҷӣ гуфт, на-шунидам. Лекин дидам, ки онҳо сангҳояшонро ба ҷӯйбор партофта, бо сари хам таъзим карданду пароканда шуданд.

– Офарин! Кори хайр шуд...

– Ягон аблаҳи сиёҳкор ин бадбахтҳоро ба ин роҳ тела медиҳад. Бигӯед, муаллимаҳо наҳаросида биоянд, – баргашта бедимоғу парешонҳол гуфт ва аз кирдори авбошбачаҳо ҳиҷолатманд афзуд: – Бар зоташон ҳазор лаънат, обрӯи миллата ҳамин хартамизҳо мерезонанд... Шояд ин муаллимаҳо ба ин расвоҳо дарс ҳам дода бошанд...

– Намедонам... ҳай кори хайр кардӣ, баҳудо, ки хайрон будам, – баргашта, муаллимаҳо – «асирон»-и тӯдаи авбошҳоро бо ишораи даст ҷеғ задам. Эй тавба, яке оби дида дар бари рӯ, дигаре сумкаҳои пурдафтару китоб дар бағал, дир-дир ларзон, як ҷашм ба пешу як ҷашм ба пас, бо ҳазорон забон ба ҷаҳонпахлавон ташаккурғӯён рафта ба автобус нишастанд. Нафаси осуда кашидам... Ба неву нестонам эътибор надода Саидмӯъмин ба мошинаш шинонд. Дар роҳ гуфт, ки Ҳоҷӣ Исмоилро мечуст. Аз рӯи ваъда бояд бо ҳам ба ятимхонаи пиронсолон орду равғану биринҷ мебурданд. Хайрият...

– Аз тангии рӯзгор дар ин замон ҳатто пирони фарзанддору кӯдакони соҳиби падару модар ба либосу ғизо эҳтиёҷдоранд, – андешаманд гуфт Домулло ва оҳкашон афзуд: – Касеро мебинӣ, чандапӯшу пойи луч аст. Эҳа, пеш ба тан кардани ин хел либосҳоро хурду калон айб мешумурд...

– Дар ин айёми тангдастӣ чӣ кор кунанд? Офат омад... баракати зиндагӣ гум шуд, – сухани ўро тақвият бахшид амаки Абдукарим.

– Дина дар либоси писари ҳамсоя дувоздах дарбеҳро шумурдам, – гапашро идома дод Домулло. – Ба ном куртаву попӯшӣ... Ангуштҳо аз сӯрохи попӯшҳо намоён. Аз таҳхона туфлиҳои нимдошти ҳудаму либосҳои бачаҳоро бароварда додам. Кушод бошанд ҳам, ҳини барфу борон об намегузаронанд... Либосҳо гарму банамуд... Дилат ба ҳоли одамон доғ мешавад, лекин аз дастат чӣ меояд? Сад офарини инсонҳое, ки дар ин рӯзҳои саҳт ба пирону ятимони бепарастор мадад мерасонанд. Ёфтааст Ҳочӣ Исмоилро?

– Не... Ба ҷаноза бурдаанд... Мурда зиёд, яке бо марги худ, даҳ каси дигар аз ҷангу ҷидол нобуд мешавад. Ҷанозахон намеёвие, – бо хотири парешон гуфт Абдукарим. – Албатта ягон мурда дар рӯи замин наместонад. Лекин сару бар шуда бамаънӣ ба ҳок супоридани як инсон ҳунари одамони ҳудочӯву баномус аст. Дар ин масъала Ҳочӣ Исмоил ҳамто надорад. Мисли раҳмати киблағоҳаш. Сухбатҳояшро ягон маротиба шунидаӣ? Аз суханҳои бамағзу пурҳикматаш ҳама ҳушу гӯш мешаванд. Пешӣ даҳонаш гарм, фикраш рушан, ҳарфаш нишонрас. Заррае дилу имон дошта бошӣ, аз сухбати ў ба андеша меравӣ, сари инсоф меоиву босабр мешавӣ.

– Дуруст, дар ҷомии фалокатзадаи мо имрӯз Ҳочӣ Исмоил барин шахсиятҳои якрӯи боимон, дар роҳи суннат рост мисли обу ҳаво заруранд. Тиру туфанг, куштору таҳқир не, сухани бачо, рафтори одилона мардумро сарчамъ, аз нав ёру бародар месозад...

– Ҳочӣ бо узри зиёд таъин кардаст, ки ҳудаш Саидмӯъминро меёбаду аз пайи иҷрои ваъда мешаванд, – гуфт амаки Абдукарим ва фикрашро анҷом бахшид: – Ҳамин хел инсонҳо дар рӯзи ғаму андух мадори дили мардуманд. Худо

умраш диҳад, дар фазлу дониш, чавонмардиву кори хайр аз падари бузургвораи кам нест...

Дили Наим аз шунидани ин суҳанҳои нек дар ҳақи Ҳоҷи Исмоил рушан шуду об ҳӯрд. Сазовор аст. Ё ба амаки Абдукарим ва Домулло нагуфт, ки бо Ҳоҷи ҳусни ошноӣ дорад ва ҳафтае пеш дар як ҳолати ниҳоят парешониву саргумӣ аз мадади эшон бархурдор гардид.

Саҳар бо дили хоҳам-нохоҳам аз хона баромад, ки идора равад. Ҳам вазъият хуб нест, ҳам рӯз ба бекорӣ мегузарад. Вале дил қарор намегирад; сад хел фикру ҳаёл ба сар мезанад: шояд касе аз боло пурсад, супорише ба миён ояд. Набошанд, нағз не, бемасъулиятӣ... Номашон роҳбару дар ин вазъияти ҳассос идораро бесоҳиб мемонанд. Қатори дигарон пиёда-пиёда меравад идора, аҳволи посбонҳоро меурсад. «Тинҷем, – бедимоғ меғоянд онҳо ва ғур-ғур мекунанд, – рӯ ба раҳми Худо... Дар ғавғои майдонҳо, – эҳа, мисли кабкчанг зӯрашона ба ҳамдигар бо тамоми овоз бо баландгӯяк нишон медиҳанд, – ҳобат мебарад? Ба сари ҳамдигар бо дӯғу пӯписа чунон санги маломат мекароянд, ки... Чашми бад кӯр, гӯши шайтон қар, то имрӯз ба бинои мо чашм ало накардаанд. Бинои баъзе идораҳо қайҳо ба штабу «махбас» табдил ёфта...» Ё ба посбонҳо «нонпулӣ» медиҳад. Ин аз дилбардорӣ бехтар. Ягон-ягон ҳамкорони дигар аз дуру наздик ҳаставу шалпар мерасанд. Онҳо дар ҳучрае нишаста, – гӯшашон аз даъвову ғавғои суҳангӯйҳои майдонҳо аз тариқи баландгӯякҳо пур, – сари як пиёла чой воқиаҳои рӯзҳои охириро муҳокимакунон то пешин нишаста, сипас, ба қавле ба равшанӣ асо мезананд. Шом норасида шаҳр ҳоболуду нимҷон, ҳатто мурдаву пурвоҳима мегардад. Кӯчаву хиёбонҳо бекасу торик.

Ҳамсояи дасти рост, аз даромадгоҳи паҳлу аз пеш баромад. Вай донишманди солманду маъруфи соҳаи маориф, ҳеле ношод менамуд. Эҳе, дар ин рӯзҳо ба шодиву сурур қаҳтӣ расида, лекин ҳамсоя басо афтодарӯх, мӯйи дарози мошуби-

ринчаш ба пешонии пурчинаш ҳамоил, зоҳиран аз гапу ҳол-пурсӣ дилгазон, вазнин-вазнин қадам бардошта, гӯё аз ӯ канора мечуст. Наим саломаш доду аҳвол пурсид:

– Нағзед, домолло?

– Гург хӯрд нағзиро, – пас аз ҷавоби салом гуфт ҳамсоя ва гур-гур кард: – Се шабу се рӯз аст, ки аз як ташвиш намераем. Намедонем, чӣ кор кунем? Як ҳамдиёрат, корманди пажӯҳишгоҳи мо, муаллифи китоби «Забони тоҷикӣ» барои синфи шашум, ному насабаш Мадохир Қурбонов баногоҳ аз сактаи дил мурд...

– Худо раҳмат кунад...

– Мешиносед? Не? Ҳеч кас намешиносад... Бекас... Соҳибе намеёбад... Ҷасадаш дар мурдахона. Тарбиятдидаи сағирахона, ҳамсараш рус...

– Худо нодор кунаду бекас не... Лекин бисёр ғам нахӯред, домолло, – ранчишомез, балки бо алам гуфт Наим.

– Чаро?! Як гапхое мегӯӣ, ки... – бо ранчишу асабонияти ошкоро гуфт ҳамсоя ва шарҳ дод: – Кормандони як институт ба кӣ муроҷиат карданашонро намедонанд...

– Мебахшед, то имрӯз дар дунё ягон мурда бе гӯру чӯб намонда, – акнун бо оҳанги нарма фаҳмонд Наим. – Ҳар кас ба чени насибаш ҷояшро меёбад...

– Мондаст-ку! Ҳамдиёрат... Аз дастат ягон кор меояд? – тунд пурсид ҳамсоя.

– Бале... Мушкиле нест, ки осон нашавад... Рӯзи аввал мегуфтед, бехтар буд. Рақами телефони корхонаатонро диҳед. Ҳозир дар ҷустуҷӯи бачаҳои ёрирасон меафтам. Шумо интизор шавед...

– То кай?

– Ду-се соат...

– Мошину тобут, кафаниву мурдашӯ, мазор, гӯркану чанозахон...

– Нияти холис... Худо хоҳад, илочашро меёбем, – ваъда дод Наим ва аз ҳамсоя ҷудо шуд. Аз пиёдароҳи камодам бо сари хам, вале бошитоб гом мебардошту хотираҳояшро тагурӯ мекард, то чехраи раҳматиро ба ёд биёрад. Натавонист. Надидааст.

Ва худ ба худ бо ситеза гуфт: «Сарат гарм, беҳуд шудиву ваъда додӣ. Акнун чӣ кор мекунӣ? Ба кихо умед мебандӣ? Кихоро меёбӣ? Кихо гапатро мегиранд? Дар ин рӯзҳо ёфтани одамони шиносу қадрдон ҳам осон нест. Ҳар кас гирифтори ташвишу ғами хеш. Хотири зиндаҳоро намебинанду... Ба водиву маҳалҳо чудо карданд мурдаву масҷидҳоро...»

Касе саломаш дод. Овози ошно. Наим сар бардошт. Юсуфи рассом, сумкаи чармии вазнин сари шона овезон, ришаш кӯтоҳи тунук, мӯйи зичу қаҳваранги дарозаш то сари шонаҳо ҳамоил, бо табассуми фаррох рӯ ба рӯяш меистод.

– Кӯҳи андеша дар пуштат, ба кучо мешитобӣ? – ҳазломез пурсид Юсуф.

– Мушкиле пеш омад, ошно, – ҷиддӣ гуфт Наим, ки дар дилаш аз ин дидор шарораи умед дурахшида буд: – Хайрият, ки овоз рӯшан кардӣ...

– Чӣ гап? Тинч ҳастӣ?

– Мадохирро мешиносӣ? Каримов...

– Бале, дар сағирхона пасопеш меҳондем.

– Вафот кардааст... Чанд рӯз пеш... Часадаш дар мурдаҳои Қарияи Боло... Гӯрондан лозим... Ҳамсараш рус будааст... Аз дастатон ягон кор меояд? Акаи Вафоро меёбӣ?

– Худо раҳматаш кунад. Бекас, одами хуб буд, – пичиррос зад Юсуф ва тасмаи сумка сари китф дурусттар монда, пас аз каме андеша афзуд: – Ҳозир мулоқот дорам, дар Ҳазинаи бадеӣ... Шояд Вафоро бинам, – ӯ аз кисаи сари сина пул бароварда сӯяш дароз кард: – Бигир, бачаҳоро хабар медиҳам...

Наим дудила шуд. Яқбора пул баровардани Юсуф ба ӯ нафорида. Вай аз ӯ пул напурсид-ку. Умед дошт, ки то анҷоми гӯру чӯби маит Юсуф дар паҳлӯяш меистад, қуввати дил мешавад.

– Сарфи маблағ меҳоҳад ин кор, бародар, – гуфт Юсуф ва пулҳоро ба ҷайби ӯ андохта, рақами телефонашро дод: – Ба ҳамдигар занг мезанем...

Ба ҳар сурат Наим ин амали Юсуфро кушоиши кор донист ва дилаш каме рушан ҳам шуд. «Кори хайр, – худро таскин бахшид ӯ, – Худо меҳрубон ва кушояндаи гиреҳи мушкилҳост».

Вале андешаи аз кучо ёфтани муллову чанозахон, мазор, гӯр-канҳо ва кафаниву тобут таркаш накарда, мағзаширо гичу ҳолаширо парешон месохт... Вай ба қаду бари ҳучраи чойи кор қадамзанон як-як шиносҳоеро пеши назар меовард, ки дар ҳалли ин мушкилиҳо таҷриба доранд ва дар чунин маврид бо камоли майл беминнат ба ин кори савоб сару бар мешаванд. Аввал сурати гарму нигоҳи пурҷозибай маҳдуми Исмоил пеши назараш падидор шуд. Вай шахси дастгиру соҳибэҳтиром аст; муридону ихлосмандони зиёд дорад. Гоҳе бо мошини, ба қавли худаш «ордкашак» ба идораи онҳо сар мезанад. Ташрифи эшон дарҳол ба ид табдил меёбад. Дарёи шеърӯ сухан, ҳазинаи ҳикмату панд. Сухбати ҷонанае аз «Маснавии маънавӣ» ё осори Мирзо Бедил, «Шоҳнома»-и Ҳаким Фирдавсӣ, «Комдӣ ва Мадан»-и Ҳоҷӣ Ҳусайн, рӯзгори булачаби сӯфиёну орифон, каромату илми қолу ҳол шира мебандад. Хотираи бузург... Бо забони фасеҳ гуфтани ҳадису ривоёт, тафсири оят ва ҳикоёту байтҳо... Боре аз вай кунҷковон пусиданд:

– Ҳазрат, ин қадар гапро чӣ хел аз бар мекунад?

– Бо бедорҳобиву заҳмат, – посухи кӯтоҳе шуниданд.

Ҳоҷӣ Исмоил рӯзҳои саҳти парешониву тангдастӣ чун фурсат меёфтанд, омада аз ҳоли онҳо воқиф мешуданд ва хангоми хайрухуш аз бағочи «ордкашак» ҳалтаи дастовезашонро бахшида, мегуфтанд:

– Барои дӯстон... – калимаҳои камбизоату нодорро ба забон намеоварданд, ки боиси малоли хотир нашавад, – тақсим мекунад. Тухфаи дарвеш линги малах, гуфтаанд. Ва ба таъкид меафзуданд:

*Бигарад ин рӯзҳои талхтар аз заҳр,
Бори дигар рӯзгори чун шакар ояд.*

«Агар ҳозир Ҳоҷӣ Исмоилро меёфтам, ҳамаи мушкил осон мешуд, – дар дил андешид Наим ва ихлосмандони эшонро ба ёд овард: Абдулқодир, Салим, Саидалӣ...»

Ба ҷустуҷӯи рақами телефони онҳо шурӯъ кард... Ба дар нарма нохун задани касе ба гӯшаш расид. «Марҳабо» китоби телефонҳоро varaқзанон, сар набардошта, овоз баровард. Бо

салом ва лабони пуртабассуму чехраи нуронӣ Ҳочӣ Исмоил аз дар ворид шуданд, шабеҳи афсона ё мӯъҷиза.

– Эй Ҳазрат, дар номи шарифат чонам! – гирифтори шодиву ҳаяҷон нидо баровард Наим ва ба истикболи меҳмон ши-тофт: – Худо Шуморо аз кучо расонд? Ният холис... Худо шоҳид, ҳозир дар пеши рӯям будед...

Ҳочӣ Исмоил, рӯяш аз табассуми малех равшан, чашмонаш рахшон, бо тамкин болои курсӣ нишаст ва ин салобаташро афзуд. Вай нигоҳи асрорангез ба ӯ афканда, аҳвол пурсид:

– Тинч ҳастед? Аҳли байт, ҳамкорон?

– Ҳама соз аст. Сафо овардед, – ҳамчунон бо ҳаяҷон, – охир аз омади кор чӣ хел шоду ҳаяҷонзада нашавад? – посух дод Наим ва ба ибрази мақсад пардохт. – Дар ҳалли мушкилоте дар монда будам... О Худо, чӣ кор карданамро намедонистам. Кори нокарда шоҳу дум дорад, мегӯянд. Маслиҳату мадади Шумо лозим буд...

– Чӣ мушкилот аст? Э кош, ҳаллаш аз дасти мо биёяд...

– Як одами бекас, тарбиятдидаи ятимхона, корманди пажӯҳишгоҳ, боз муаллифи китоби дарсии «Забони тоҷикӣ», лекин ба ман ношинос чанд рӯз пеш аз сактаи дил ногаҳон гузаштааст, – бо ҳарорату суръат фаҳмонд Наим: – Қасадаш дар мурдахонаи Қарияи боло. Ҳамсараш рус... Саҳар дарак ёфтам. Чӣ хел ба ҳок супоремаш? Росташ, ки музтар мондем. Як шиносаш чанд сӯм ҳам дод...

– Худо раҳматаш кунад, – нарма гуфт Ҳочӣ ва даст ба рӯ бурда афзуд: – Ҳал кардани ин хел корҳои савоб вазифаву қарзи мост. Ҳозир «аскар»-хоро ба по меҳезонем. Худо хоҳад, мурдаи муаллифи китоби дарсӣ, шахсе, ки барои саводнок шудани ҳазорҳо фарзандони мардум хидмат кардааст, бе-соҳиб наместонад. Чавонмардони хайрхоҳ кам нестанд. Огоҳ шаванд, бас. Камари ҳимат баста, даст ба даст ин корро чунон батартиб ба ҷо меоранд, ки... Дилтанг нашав. Ба кордон кор осон ҳам мегӯянд, – ба лаби Ҳочӣ табассум давид: – Иншооллоҳ, шодравон ҳамин рӯз бо иззату обрӯ ба манзили охираташ мерасад...

– Садкаи забонат... Кошки гуфти Шумо шавад... Тантана лозим не. Аз рӯйи расму таомул ба ҳок супоремаш, бас...

Ҳочӣ Исмоил гӯширо бардошт ва ба чанд нафар муриду шогирди ихлосманд занг зада, супоришу дастур дод. Сипас вай ҳам аз омади кор шоду қаноатманд, – дар ин хел рӯзҳо ёфтани одамони зарурӣ кам даст медиҳад, – ба Наим гуфт:

– Ба фикрам корро аз пажӯҳишгоҳ шурӯъ кунем, беҳтар аст. Ҳамкоронаш, ҳамсараш аз бори ташвиш мераҳанд. Маҳалли зисташро бояд донем. Дар мазори наздик ба он ҷо кандани гӯрро мефармоем, ҳам ҷанозаро аз манзилаш мебарорем. Дигар фурсат ғанимат. Меҳезем. Мошини «ордкашак» омодаи хизмат аст...

Бори кӯҳе аз дӯши Наим афтод. Вай арақҳои сару гарданагро бо даструмол поккунон ноаён нафаси осуда кашид ва дар даҳлез аз паси Ҳочӣ Исмоил қадамзанон дар дил аз сарнавишт шукр мегуфт, ки ба чунин инсонӣ начиб шиносу ҳамнишин аст.

– Ин шӯру шар, фоҷиаву бетартибҳо мисли дами табар ба дили инсонҳои ҳассос мерасанд, – паси чанбар нишаста гуфт Ҳочӣ Исмоил ва калиди мошинро тоб дода пурсид: – пажӯҳишгоҳ дар кучост?

– Ҳиёбони устод Айнӣ...

– Ба ёдам омад. Он ҷо бачаҳоро мефармоем, ки ба кадом мазор биоянд. Белу каланд, тобуту тағора, мурдашӯро дар масҷиди назди мазор пайдо мекунем....

Дар роҳ Ҳочӣ Исмоил ҳикоят кард, ки нобасомониҳои зиндагӣ ҳолатҳоро пеш оварданд, ки аз афсона мудҳиштаранд. Бо муридони борҳо аз лаб-лаби канали Ҳисор мурдаи бесоҳиб ҷамъ кардаанд ба хок супоридаанд. «Одамон меҳаросанд... ба ҷанозаи худой намеоянд, ки зери шубҳа афтода, «душман»-и ҷонибе ҳисоб нашаванд. Ин бадбахтиро кӣ ёд дорад? Дилу нияти бад, тафриқаандозӣ, куштор дар назди Ҳудованд бадтарин гуноҳ аст. Лекин нияти мо ҳолис, роҳи мо хидмат ба инсонҳост...»

Гӯшу ҳуши Наим ба суҳанҳои Ҳочӣ Исмоил, вале аз пеши назараш модари нагунбаҳт – Мамлакат, ҳамкори собиқаш дур намешуд. Вай моҳҳо боз парешонҳолу девонаавзоъ талу пуштаҳои Роҳатӣ, дараи Ромит, соҳилҳои руди Душанбеу Қофарниҳонро пиёда тай карда, нишони шохписари гумшудаашро

мечӯяд. Писари ўро, ки даҳ рӯз баъд чашни арӯсияш баргузор мешуд, аз шоҳроҳи шафати хона, аз дили шаҳр силоҳдорон ба мошини ҳарбӣ шинонда бурданд. Мамлакат аз ғами писар хазону афтодарӯх ва мӯяш хокистарранг шуд. Мисли мӯйсафеди Дилёб, ки чашмаш ба роҳи Рашид очиз шудааст, гумон дошт, ки ғами ў кӯҳи Қоф асту бас. Аммо чун ба амаки Худойдоду ҳамсараш зимни кофтуков дар кӯхдоман дучор омад ва донист, ки панҷ писари зану фарзанддори онҳоро дар як шаб бо дастҳои симпеч бурда нобуд карданд, қарахту ҳазёнгӯ шуд: «Барои чӣ?! Чӣ гуноҳ доштанд? Ин хел ҷабру ҷафо... На соҳиби мансаб, не сарват...» Эҳа, дар пойтахт, дар саросари ҷумҳурӣ ин хел оилаҳои ҷигардоғ бешуморанд...

Кормандони Пажӯҳишгоҳ, – зиёд не, даҳ нафар буданд, махсусан ҳамсоя аз масъулияти гӯру ҷӯби Мадохирро пурра ба зима гирифтани Махдуми Исмоилу муридонаш даҳчанд шод шуданд.

– Аз як бори гарон, аз як дарди сар моро раҳондед, – мегуфтанд рӯйрост.

Хонаи маит дур не, дар лаби канали Ҳисор, дар шафати маҳаллаи Ҳаёти Нав ҷой доштааст.

– Кор нек омад, – гуфт Ҳоҷӣ Исмоил. – Байни маҳалла теппааст, гӯристони қадима. Шишхона ном дорад. Хонаи охирати раҳматӣ ҳамонҷо мешавад.

Дигар кор бо низом идома ёфт. Муридону ёрони Ҳоҷӣ Исмоил, мӯсафедони атрофи масҷид дар байни се-чор соат ба риояи расму таомул маитро ба чаноза омода карданд. Занҳои ҳамсоя, – чи русзабону чи маҳаллӣ, – ба таъзия ва тасаллияти ҳамсари сиёҳпӯши Мадохир гирд омаданд. Бевазани рус, чанд рӯз аз андешаи азиятовари чи хел гӯронидани шавҳари бекас аз хобу хӯр маҳрум ва ҳаставу лакот, оби дида дар бари рӯ, аз он ки мурда соҳиб ёфту аз рӯйи қоида инсонвор ба роҳи охират гуселонда мешавад, шод, намедонист ба кӣ арзи сипос кунад. Ҷавонмарди роҳнамо – Ҳоҷӣ Исмоил дар баробари ҳамдардиву тасаллият ба ў ваъда дод, ки маросимҳои дигарро низ бачаҳо ҳамин хел сарҷамъона хоҳанд гузаронд.

Тобутро, ки болояш ҷомаву миёнбанд дошт ва аз мард будани маит хабар медод, сар-сари даст ба масҷидаки назди ма-

зори Шишхона оварданд. Пас аз «салоти чанозаи мӯъмин дарёб» гуфтани дар сахни ибодатгоҳ гузоштани тобут ва саф ороستاني чанозахонҳо Ҳочӣ Исмоил рӯ ба рӯйи онҳо истод ва бо ибрази дуруд сухан оғозид:

– Пирони мӯътабар, бародарони гиромӣ. Инсон рӯзи таваллуд дораду рӯзи вафот. Аз як дар меояд, дер ё зуд аз дари дигари меравад. Аз ин касе, – қудратманду силоҳдор ҳам, – ҷойи гурез надорад. Одамизод ночор аз имтиҳони соати ҳисоб мегузарад ва рӯзе савори ин аспӣ ҷӯбин мешавад. Он гоҳ дар косаҳои тарозу кирдорҳои неку бади ўро мегузоранд. Вой аз оне, ки дар китоби аъмолаш фақат зиштиву харобкорӣ сабт шуд бошад. Ин фардо – рӯзи қиёмат ҷавоб дорад, ҷазои саҳт.

Ҳозирин, дастҳо пеши бар, нигоҳи барқпоши воъиз ва суҳанҳои пурафсунаш ба дил қорагар, сар ба сукут истодаанд.

– Ин марҳум, ки азми сафар дорад, аз тифлӣ аз навозишу меҳри падару модар бенасиб монда, дар ятимхонаҳо таълиму тарбия гирифтааст. Вале ба охират армуғони хубе мебарад. Марҳум барои саводнок шудани набераву фарзандони мо, наслҳои оянда ҳам китоби дарсии «Забони тоҷикӣ» таълиф кардааст. Ин хидмати хоксорона ҳам ба миллат, ҳам ба ватан аст. Сад ҳайф, ки мо ўро нашинохтем. Лекин китобаш дар хонадони ҳар яки мо роҳнамои фарзандонамон мебошад. Магар ин қори савобу хидмати шоиста нест? Шумо мартабаи аҳли илму адабро, ки аз ин бесарусомониҳо ба ҳоли ногувор афтадаанд, хуб медонед. Биёед қафи дуо қушоем ва аз Ҳудованди бахшандаву меҳрубон таманно кунем, ки сафари ин бародарро нек, хонаи охираташ пурнур гардонад...

Мадохирро дар мазори қадимаи байни шаҳр ба хок супориданд ва маросимҳояшро низ бо ҳидояту пешқории Ҳочӣ Исмоил бонизому зебо баргузор карданд. Наим низ ба ҳайси як шахси наздики шодравон дар ин маърақаҳо ба хидмат истод. Вай дилаш аз ошнову ҳамзамон будан ба ин шахсияти бузурги руҳонӣ саршори ифтихор, орзу мекард, ки сафи ин хел фарзандони фозилу дурандеш ва дар нақӯкорӣ беҳамтои миллат афзояду афзояд. Он гоҳ ҷойи ҷангу ғубори кинаву адоватро дар дилҳо оинаи шаффоф мегирад...

Дили Наим аз аёдати амакаш Абдукарим, ҳолпурсии ҳамсари ӯ – муаллимаи кӯҳансол ва шарикӣ суҳбату шоҳмотбозии Домулло шудан хеле кушод. Суҳбати инсонҳои рӯзгордидаву бохирад ғубори хотир мерӯбад ва оинаи дил пок месозад. Вале ҳангоми бозгашт фикру ҳаёли Наим бештар дар атрофи ҳамсояҳо печид. Падараш то дар ҳаёт буд, пасон амакаш низ мудом таъкид мекарданд, ки одам пул дода хона не, ҳамсоя бихарад, бехтар, зеро ҳамсояи хуб аз хеши дур бехтар аст. Худо накунаду ба дарде гирифтор шавӣ, аввал ҳамсоя ба сари болинат меояд ва ё ҳамсоя ба мушкилоте рӯ ба рӯ ояд, ту ба имдодаш мерасӣ. Таомул, қонуни нонавиштаи зиндагӣ ҳамин... Ана амаки Абдукарим солҳои сол бо ҳамкасбаш – Домулло чун ҳамсоя дар ғаму шодии ҳамдигар шариканд. Ба қавли худашон фақат чоғаи хобу зану фарзандон аз ҳамдигар ҷудост. Вале Наим намедонад, ки онҳо ҳангоми гирифтани замини хонагоҳ ҳамдигарро ҷуста-ву ёфтаанд. Паҳлу ба паҳлу иморат сохтаанд ё сарнавишт эшонро чун намунаи хулқу атвори бо ҳам мувофиқ дар як радиф гузоштааст. Ба ҳар сурат, ба тарзи ҳамсоядорӣ, одоби муоширати аҳли ҳарду хонадон ҳаваси кас меояд. Наим аз айёми наврасӣ, ки ба хонаи амакаш афтод, то ба ин дам мушоҳида кардааст, ки амаки Абдукарим ва Домулло тақрибан ҳар рӯз, – чошт ё шом, – ба ҳам сари суҳбат ё шоҳмотбозӣ мешинанд. Дар гуфтори онҳо ғайбату бадгӯйӣ роҳ намеёбад, аммо перомуни китобу мақолаҳои хондашон, ҳолати мактабу маориф, вобаста ба дигар шудани ахлоқи ҷавонон дурнамои ҷомеа баҳс мекунанд... Аммо ба ӯ ташвиши интиҳоби хонаву ҳамсоя пеш наомад. Он соате, ки роҳбари идора дар ҳузури ҳамкорон аз рӯйи навбат бо чакчаку муборакбод хучҷати хонаву калиди дарро ба ӯ супурд, барояш ба ид табдил ёфт. Пиру барно табрик гуфтанд. «Акнун шахрӣ шудӣ! Акнун дар пойтахт як оилаи тоҷик афзуд, – дасташро фишурда мегуфтанд онҳо ва ғушрас ҳам мекарданд: – Дар зиёфати бурёкӯбон фаромӯш нашавем...»

Воқеан соҳиби сарпаноҳи худ шуд ва ҳақиқати аз сабр пухтани ҳалворо пазируфт. Интизор буд, ки кай бо зану фарзандон

аз дарбадариву иҷорашинӣ, аз кулбаҳои тангу тори бадбӯӣ, ки девору шифташ ба хукхона пайваста буд ва ҳангоми бо ҷиғ-ҷиғу кур-кур ҷангу задухурд кардани хукҳо аз шифт болояшон ҳок мерехт, аз ҷак-ҷаку хучуми сағи занҷирбанди сохиби хона – марди казаки ҳамеша дар кунҷи лабонаш папирос ва ҳамсари асабияш, ки бо ҳар баҳона мочаро бардошта, нархи иҷораро баланд мекарданд, раҳид. Наим ба сағ устухон «пора» меод, ки ошно шавад, вале дили марду занро танҳо бо як-ду шиша шароб меёфт. Акнун ҳама азобҳои иҷорашинӣ дар чор фасли сол пушти сар монд. Хонаи се хучрадод дар ошёнаи чорум насибаш гардид. Пеш аз вай дар ин манзил солҳо мудир бахшашон мезист. Фарзандонаш ки зиёд будааст, ба вай аз гӯшаи дигари шахр, аз бинои навсохт хонаи васеътар доданд. Насибаш кунад. Вале ҳамин хонаи, ба қавле кӯҳна низ ба назари ӯ ва ҳамсараш шоҳона менамояд. Як дахлезии барқаду ду дахлезии хурд, ошпазхонаи бо дастгоҳи хӯрокпазии газӣ ҷиҳозонидашуда, шустушӯхонаи бо оби гарму сард таъмин, ташноби алоҳида дорад. Аз ин зиёд боз чӣ мефорад? Хайр, роғи тахтаҳои фарш васеъ, бетони сакф низ ҷо-ҷо кафида, – онҳоро бо гач маҳкаму ҳамвор кардан осон, – ранги девори хучраҳо паридаву доғдоранд. Тули солҳо дасту ҳавсалаи мудир ба таъмири хонаҳо нарасидааст. Ба болои ин бачаҳои шӯҳаш ҳунари наққошиашонро дар танай деворҳо бо рангҳои мухталиф хеле зиёд нишон додаанд. Ин ҳеҷ гап не. Пас аз як таъмири сабук хонаҳо тозаву нав шуда, об ба лаби ҷӯ баробар мегардад. Наим дар дил нақша кашид, ки ба дахлезу ошпазхона оҳак мемолад, ки ҳамеша равшану дилкушо бошанд, ба хучраи бачаҳо ранги сабзтоб, – чашмашон роҳат кунад, ба шабистони худашон ранги обӣ, ба хучраи пазирай, – акнун барои меҳмонҳо хонаи алоҳида дорад! – ранги гулобӣ мемолад. Роста, ки аз диди аввал покизагиву хушрангии роҳрави қабати чорум то паси дари худашу ҳамсоя ӯро дар ҳайрат гузошт. Мисле, ки ба палаҳо пойандози серанга густурда бошанд. Панҷараҳои оҳанину ҷӯбҳои дастгирак бо рангҳои дигар оро ёфта. Чорҷӯбаи тирезаҳо ранги сафеди нафисдоранд, шишаҳо тозаӣ беғубор; дар сакф нишони ҳунари тортанаку пашша ё хомӯшак ба чашм намерасад. Чашм аз тамошо нур мегирад. Аммо аз ошёнаи якум то сеюм ба роҳраву

панҷараву тирезаҳо аз бунёди сохтмон дасте нарасида. Аз ин хел рангубор ва тозагӣ нишоне вучуд надорад. Чаро? Росташ, ки чун аз хона мебарояд ё аз кор баргашта, ба манзили худ сар ме-занад, аз дидани манзараи паси дар хичил ҳам мешавад. Дӯсто-ну пайвандонаш пас аз тамошои хонаҳо ҳамин фикрро иброз доштанд. «Роҳрават аз хонаҳоят зеботар менамояд. Ҳайрон ме-шавӣ. Ҳамсоят ягон вазир аст? Хонаҳоят ҳамон хел рангу пар-доз ёбанд, олам гулистон мешавад...» Амаки Абдукариму ҳамсараш ба табрики онҳо омада, ҳангоми ҳайру хуш ин хел ишора карданд: «Мулло Наим, харбуза аз харбуза ранг, ҳамсоя аз ҳамсоя панд мегирад...» Ниҳоят ӯ аз сокинони ин бино до-нист, ки ҳамсояи рӯ ба рӯяш марду зани олмониасланд, ки солҳои Ҷанги ҷаҳонии дуюм падару модарашонро аз кадом як вилояти Россия ба Тоҷикистон, дурусттараш аввал ба ноҳияи Дарвоз, сипас ба Душанбе кӯчондаанд. Модарашон зинда аст. Ҳарду инсонҳои одиву хоксор, бинокоранд; дар бунёди бинои истиқомативу маъмурии пойтахт саҳм мегуздоранд. Ду фарзанд доранд: писару духтар. Наим аз рӯи мушоҳида донист, ки риояи тартибу низоми зиндагӣ, покизагии хонаву муҳити зист дар фарҳанги оиладории онҳо дар ҷойи аввал меистад. Онҳоро боре ба хона хонд Наим ва гирди хони хоксорона шинос шуд, барои таъмири манзилаш маслиҳат низ пурсид. Марди тану-манд Антон ва ҳамсари газгӯшташ Лилия одамони некназару ҳайрхоҳе будаанд. Ҳам маслиҳат доданду ҳам хокаи рангҳои хархела, ки дар таъмири хучраҳо истифода барад. Ҳамааш муд-даои дил, аз омади кор – ҳамсоя шудан ба инсонҳои начиб ди-лаш шод. Вале афсӯс меҳӯрд, ки умр ба падар вафо накард, то омада ин хонаҳоро бинад, набераҳо сари зонуяш нишинанду ғотиҳа диҳад. Аммо пас аз анҷоми таъмир кундаи давлаташ – модарро аз деҳа ҳатман меорад, то шаҳрро тамошо кунад ва дур аз ташвиш бе гарду ҷанг дар ин хонаҳо осуда бизияд. Лекин акаи Абдуҳолиқ ба ин хоҳиши ӯ розӣ мешуда бошад? Аспи ҷа-вониرو аз даст дода бошад ҳам, аз рикоби якравӣ по намеканад. Мудом назди одамон эълон менамояд: модар барояш наберабо-ну дастёри беминнат асту ҳалтаи мағз.

На танҳо Абдухолиқ, балки дигар хешону кадрдонҳо чун вокиф шуданд, ки Наим модарашро ба шаҳр бурданист, норизоӣ изҳор карданд.

– Пояш ба лаби ғӯр расид, – тунд гуфт Абдухолиқ ва ғур-ғур кард: – Нав кампири сарсафеда шаҳриву бозоргард мекунӣ? Ман ба рафтаниш розӣ нестам. Мардум чӣ мегӯяд? Ягон нохушӣ шавад, шарманда мешавем...

– Чӣ лозим? Гуруснаву ташна, бепарастор намонда бошад. Хонаву дари худаш, байни хешу ҳамсоҷо, пеши чашми писару набераҳош, – гуфтанд пиразанҳо ва афзуданд: – Намемонанд, ки ба оби хунук даст расонад; болои чашм мегардонандаш. О, ин кампир қуввати дилу хонааш, – дари умеди мост. Ҳм, биравад, деҳа ҳолӣ мешавад... Мо ба хотири дидору суҳбати модарат ба хонаи Абдухолиқ қадам мемонем...

Наим аз ин муҳокимаҳо ба танг омад, ки ранчишомез гуфт:

– Ман модарамро ба кӯчу бандаш намебарам-ку... Мо ҳам соҳиби як «кафтархона» шудем... Сад ҳайф, ки фурсати аз дари мо гузаштани падар нарасид... Ин армон дар дил монд. Бе гуфти ман ҳам, аз рӯйи таомул модар бояд як маротиба хонаи писарро бинад, ба набераҳо фотиҳа диҳад. Амаки Абдукариму ҳамсарашро хабар гирад, шод мешаванд... Ё аз дидаву дил дур мондем?..

Дили кампир магар аз ин пичинги Наим ганда шуду таҳ рафт, ки косаи чашмонаш пуроб шуд ва гуфт:

– Меравам... Шукронаи ҷонаш... Писарам даъват кунаду ман наравам, ношукрӣ намешавад? Гардани шайтон шиканаду сухани Наим не, – ва ҳайрони атрофиёро дида, ифтихоромез изҳор кард, – бо мӯйсафед ҳам чанд карат мақсади рафтан доштем. Шароити зиндагияш нохуб, дари мардум, хонаи ичора гуфтему ваъдаи имрӯза ба фардо гузоштем... Баъд умр ба мӯйсафед вафо накард... Меравам... Худо хоҳад, ба шарофати Наим пойтахта мебинам. Ба дилам форида, як-ду ҳафта меистам, дилтанг шудам, пас мегардам.

Субҳи фардо модар бо занҳои ҳамсоҷа чапотиву гирдача ва кулчаҳои хурду бузурги ширмол пухт. «Ҳар ҷо биравӣ, ба да-

стат нигоҳ мекунад. Дастовез зеби дигар дорад», гуфт. Пеш аз рафтан модар хаёли шуд. Ба ҷойи бегона, шаҳри калон меравад, одамони ношиносро мебинад: лафзу забонашон гуногун.

– Писарам, як чиза пурсам? – ногоҳ дар танҳои ба ӯ гуфт модар. – Хона гирифтани ку нағз, лекин ҳамсоҳоят кихоянд?

– Зиёданд... Аз қавму миллатҳои гуногун. Шаҳр, боз пойтахт ҳамин хел мешавад, – гуфт Наим ва шакарханде кард: – Ҳанӯз фурсати бо ҳамсоҳо шинос шудан наёфтам. Лекин ҳамсоҳи рӯ ба рӯямон немис аст.

– Чӣ?! Немис гуфти?

– Ҳа, немис... Одамҳои нағз...

– Эй аз ақлат гардаме! Дар як шаҳри калон дигар ҳамсоҳ наёфти? Намеравам!

Аз якбора пӯстинашро чапа пӯшидану ба ҳашм омадани модар Наим дар ҳайрат афтод. Аввал пиндошт, ки ҳазл мекунад. Не, хотири парешону вайронии авзои модарро дида, нарма гуфт:

– Модарҷон, Шумо хонаи ҳамсоҳ намеравед-ку.

– Бас, бас! – кампир асаби шуданашро рӯйрост изҳор кард: – Эй бачаи шаҳридаи дунёбеҳабаре. Ту ба ҳаёлам, солҳо бо зану бачахот танҳо зиста лаззати ҳамсоҳдоира ҳоло намедони. Эҳа, ҳамсоҳи хуб ними давлат аст...

Наим ҳайратзада кифт дарҳам кашид. Ва ба гӯшаи чашм дид, ки чехраи чанде пеш кушодаи кампирро чинҳо фаро гирифтанд. Ӯ бедимоғу ошуфта ба бухчаҳои бастааш назар афканд. Ва туфони алам дар дилаш нагунҷид, ки боз ба маломати фарзанд лаб кушод:

– Ҳай-ҳай, ту намедони, ки модарат бо ҳамсоҳо мисли гӯшту нохун пайванд аст. Ҳамеша болонишин, соҳиби эҳтиром. Фардо шунаванд, ки мани пир онҳоро партофта, шаҳр рафта ҳамсоҳи як немис шудаам, ҷи меғоянд, намеханданд?

Дилтангиву изтиробии аз ҳад зиёди модар Наимро дар ҳайрат гузошт, ба танг овард. Вале бо ханда посух дод:

– Меғоянд, ки қандаша хӯрад...

– Не... Ин хобата ба об бигӯ. Ман кӯдак нестам, ки фиребам диҳӣ. Лаънати дунё ба сараш, меғоянд... Аз мо ҷи бадӣ дида буд?

– Эҳа, ҳамсоҷаҳои ман ба ин гапҳо чӣ муносибат доранд? – акнун чиддӣ пурсид Наим.

Кампир каф ба пешонӣ заду хайратзада ба андом, балки чашмони писар нигарист, беш аз пештар бо ҳаяҷон пурсид:

– Эй дунёбеҳабари оча, ин қадар сол дар кучо хондӣ? Ба домани сӣ расида немиса надонӣ, аҷаб аст...

Наим хост лаб кушояд ва аз таърихи Ҷанги дуҷуми ҷаҳон ба модар маълумот диҳад. Вай пеши даҳонашро гирифт:

– Гап назан! Ду амакат модарзод маслуҳу маъҷуб ба дунё омада буданд? Раҳмати Саъдон аз падараш чигас мерос гирифта буд? Барои чӣ кампири Зикамоҳ то ҳол либосҳои кӯхнаи писарҳои шаҳидаша бӯй кашидаву ба дида молида менолад? Чӣ, ту ҳаёл дорӣ, ки мӯйсафеди Карим бе доғу дард аз пеши худ девонаи кӯҳу пуштагард шуд?

Кампир хомӯш монд, вале ангуштону лабҳоиаш ноаён ларзон гоҳ дар кафи ҳавлӣ бо қомати ҷанг қадам мезад, баъзан ҷое амонат менишаст. Наим ба фикру ҳаёл ғӯтавар, акнун воқиф аз асрори дили модар, ба худ иқрор мекард: дарду алами онҳое, ки заҳру зақуми ҷангро чашида, фарзанд, падару бародар ё пайвандонро талаф додаанд, ҳаргиз фаромӯш намешавад. Ҷанг рӯзи сиёҳу хотираи талх аст. Ў пас аз хомӯшии тӯлонӣ рафта, паҳлуи модар нишаст ва панҷаи навозиш ба шонаҳои пӯсту устухони ӯ ниҳода, пичиррос зад:

– Модарҷон, ҷанга Гитлери бадбахт сар карда буд...

– Ҳо, номаш дар гӯр! Касофати Гитлер, немис буд! – гуфт бо карохат модар ва афзуд: – Маро ба немис рӯ ба рӯ мекунӣ? Намеравам.

– Аз роҳи сафар баргаштан ҳосият надорад. Ба он ҷо яқумрӣ не, меҳмонӣ меравӣ-ку, – гуфтанд ба модар пиразанҳо: – Дили писарата хичилу сиёҳ нақун...

Модар ба рафтан ба пойтахт дилу бедилон розӣ шуд. Ва тасодуфе иттифок афтод, ки дар назди роҳрави бинои баландошёна онҳоро ҳамсоҷа бо зану фарзандаш пешвоз гирифт. Ҳамсари ӯ ҳоли кампирро бо забони шикастаи тоҷикӣ гарму ҷӯшон пурсид. Писари ҳамсоҷа бухчаву бастаҳоро бардошта, бо ҳазлу шӯҳӣ ба қабати чорум баровард.

– Кӯдакҳои хушфезл, бо ақлу фаросат, – пас аз таскин ёф-

тани таппиши дилу хаш-хаш нафаскашиаш барои ободии макону хонаи бахту шодӣ, кафи дуо ба рӯ бурда гуфт модар. – Падару модарашон ҳам одамҳои бамехру дидадаро менамоянд...

Наим ҳарф назад, зеро бо ҳамсоя ҳанӯз шиноси наздик набуд.

Ҳам хона ва ҳам шаҳр ба дили модар нишаст. Ба зиёраташ омадани Абдукариму ҳамсараш, фарзандони онҳо, бо навбат ба манзилашон ўро бурдану иззаташро ба ҷо овардани ҳешону ҳамсояҳо, ба таъбири ҳудаш, дилашро боғ-боғ мекушод. Танҳо гоҳ-гоҳ аз ошёнаи чорум ба поин фаромадан ва боз ночор аз паллаҳо боло баромадан барояш вазнин буд. Охир дили зормонда бозӣ мекард, беҳол мешуд.

Боре Наим аз кор баргашта, модарро парешонҳол ёфт. Ҳамсараш ба хушконидаи фарши пуроби хонаҳо саргарм. Кӯдакон аз тамошои бепул шод.

– Писарам, аввал рафта ба ҳамсоя миннатдорӣ бикун, – гуфт модар.

– Ягон ҳодиса рӯй дод?

– Набеминӣ? Баногоҳ лулаи зормондаи оби гарм кафид. Дар як нафас фашшас баромада, ҳама ҷо тағи об монд. Аз дастамон чӣ меомад? Ҳамсояро ба ёрӣ ҷеғ задем. Худо баракаташ диҳад, зуд расид. Бо як азоб маҳкамаш кард. Лекин панҷаҳояш сӯхт...

– Бо ягон баҳона ҳисобро баробар мекунем, – бепарво посух дод Наим.

Маротибаи дигар модар аз «корнамой»-и ҳудашу писари ҳамсоя сухан оғозид. Гуфт, ки бо Шаҳбоз ба саёҳат баромадем. Хонашини дилгирам кард. Дар сояи дарахтҳо хеле қадам задему дам гирифтем. Як вақт баргадем, дар аз дарун маҳкам. Гирифтани калида фаромӯш кардем. Хуш аз сарам парид. Охир кӯдаки хурди дар гахвора хоб буд. Чӣ кор кунам? Талхаам кафид, зонуҳоям шалҳа шуданду дар ҷоям нишастам. О Худо, – гуфтам дар дил, – шаҳршини ҳам бе дарди сар набудаст. Яке Женья – писари ҳамсоя омаду аҳвол пурсид. Воқияро бо оби чашм нақл кардам. Хандида ба хонашон даромад. «Эҳ, – гуфтам, – ин бачаи бепарво ба ҷои дилбардорӣ ба ҳоли зори мо хандид. То кай паси дар меистода бошем?» Ҳамин лаҳза Женья дари хонаи ҳудамонро аз дарун васеъ кушоду боз бо ханда ка-

лида ба дастам дода гуфт: «Бибӣ, минбаъд берун баромаданӣ шудед, гирифтани калида фаромӯш накунед».

– Хока гири зар бандад, бача! – дуош додам. Нотарсиша бин, фаросату раҳмдилиша бин: аз ин баландӣ ба поин нигарӣ, дилат ҳаво мегираду сарат мечарҳад. Ин бача бе зораву таваллои ман ҷонаша дар хатар монда, мисли пишак ба ин сӯ гузаштааст...

– Писари ҳамсоя-да, – гуфт Наиму худро бо коре андармон сохт ва афзуд. – Куфлҳои англисӣ ҳамин хеланд: берун баромада дарро, ки пӯшидӣ, маҳкам мешаванд...

Хомӯшӣ ба миён омад. Модар рафта як бори дигар аз дахлезча ба поин нигаристу гиребони тавба дошт ва баргашта пурсид:

– Гуфти, ки ҳамсояи немис дорам...

– О ҳамонҳое, ки ҳар рӯз таърифашон мекуни, немисанд, – хушҳолона гуфт Наим.

– Немис? Чӣ кор мекунад?

– Бинокоранд. Дар сохтани ин бино, ин хонаҳои зебову барҳавои бе дуду чанг, ки доим «роҳати ҷон»-ашон мегӯй, онҳо заҳмат кашидаанд...

– Рост?! Баракат дар касбу корашоне! Гулдаст будаанд. – даст ба пешонӣ соябон карда, ба Наим нигарист модар ва афзуд: – Ин хел ҳам мешудааст? Ҳамон солҳо овозаву дарвоза шуд, ки лашкари немис ҷанга сар кард. Гитлер рӯзи сиёҳа ба сари мардум овард. Ҳама нафрат дошт ба немису Гитлер. Ё овозаҳо дурӯғ буданд?

– Рост буданд ҳама гапу хабар, модар, – нарма фаҳмонд Наим, – Гуфта будам-ку, ҷангҳои бадбахт Гитлери фашист буд. Лекин вай ба онҳо, ки он вақт дар Россия мезистанд, ҳеҷ муносибат надошт. Дигар ин ки, модари зиз, ҳар немис Гитлер намешавад.

– Ҳ-а, рост, – андешаманд овоз баровард кампир ва худ ба худ гуфт: – Кирдори фарзанди ҷоҳил аз азал на танҳо оила, балки мардуми деҳа, як халқа доғдор мекунад. Ина бин: як Гитлери сиёҳдилу мурдор ҳамин хел инсонҳои нағза умрбод сиёҳ кардааст... Баъзан мо фаромӯш мекунем, ки ҷангал шер ҳам дораду рӯбоҳ ҳам...

Наим ҷордаҳ сол ба ин оила ҳусни ҳамсоягӣ дошт. Онҳо ҳа-

меша ба ғаму шодии ҳамдигар шарик буданд. Чун имкони ба зодбуми ачдодон баргаштан фароҳам омад, онҳо ба Олмон кӯч бастанд. Наим онҳоро мефаҳмид. Шояд пушт ба пушташон хумор дошанд, хумори дар замини бобой, дар канори миллату пайвандони худ зистан. Кадом инсони комил инро намехоҳад? Вале чизи дигар Наимро дар ҳайрат гузошт. Дар чордаҳ соли ҳамсоя будан ӯ боре овози баланди ин оиларо нашунид ва мочарои фарзандонашонро надид. Инсонҳои одӣ, вале дорои фарҳанги баланду ибратомӯзи хонадорӣ...

29

Чун девбоди ҷангу бераҳмиҳои дохилӣ ба чархишу печиши марғбор ҳаёти осударо тираву тор ва зиндагии мардуми шаҳру деҳотро захрогин сохт, ибтидо кӯчोकӯч аз пойтахт, сипас гурезогурез аз вилояти Хатлон авҷ гирифт. Бегуноҳу сиёҳкор, пиру ҷавон ва занону тифлонро саркардаҳо ба фирор ҷидоят менамунданд. Гуруру нанг ҳам сипар намешуд, – чаро аз зодбуми диёри хеш гурезанд? – зеро забонаи оташи ҷаҳолат ва кинаву адовати тарафҳои никорситон хунуку тарро баробар месӯхт... Дар як фосилаи кӯтоҳ аз се як ҳисса, балки зиёдтари аҳолии вилоят аз марз ҷон ба мулки ғарибӣ кашонд. Водии паҳновару сарсабзи дилкушо ва қаламрави поймолшудаву хароб ва манзилҳои бешумори сӯхтаву сиёҳ ба ҳоку хокистар табдил ёфтанд.

Аз пойтахт аксари намояндагони миллатҳои ғайр бо дили кашол кӯчиданд. Охир ширинии умр, айёми хуши тифливу ҷавониашон ин ҷо сипарӣ шудааст. Ёру ҳамдил ёфтанду ишқ варзиданд, оила барпо карданду фарзанддор шуданд. Якбора ба хотираи умри гузашта видоӣ кардан, аз баҳри шаҳри сарсабзу дилкушо, хонаи ободу ҷойи кори хуб ва ёру ошно гузаштан осон аст? Вале ночоранд ва хичилу озурда, лекин бо умед ба диёру давлат ва шаҳрҳои овозадору обод рахти сафар мебанданд, ки зиндагии дилхоҳ ва ҳаёти осуда биёбанд. Аммо алами онҳое, ки хуни нофи ҳафтоду ҳафт пушташон дар ин хок рехтааст, худро соҳибватан меҳисобанду берун аз он зистан он тараф истад, нафас кашиданро тасаввур намекарданд, интиҳо надорад. Онҳо бо дилу ҷигари доғ, нигоҳи пурҳасрат аз хонаву боғ, – ни-

ме сӯхтаву ниме хароб, – аз киштзорони обталабу хазонрасида наканда, фавҷ-фавҷ мошину тележкасавор, пиёда низ ҷониби сарҳаду соҳили дарёи Панҷ мегурезанд. Эҳа, дур не, чанд солаке пеш ба сарҳад наздик шудан кучо? – болу пар ҳам мебаровардӣ, аз он гузаштан наметавонистӣ. Аслан чунин фикру хаёл аз тарс гирди сари касе намегашт, зеро сарҳаду сарҳадбон аз давлати пуриктидори Шӯравӣ буд ва сарҳадро убури кардан хиёнат ҷиноят ҳисоб меёфт. Инро кӯрнамакиву носипосӣ мешумориданд ба Ватани нопайдоканор. Ва на танҳо он, ки бо ин гуноҳ ба дасти посбонҳои зираку хушёр меафтад, чун хоин ҳукми зиндон мегирифт, балки кулли пайвандонаш зери шубҳа, фишору тафтиш қарор мегирифт. Аммо имрӯз сарҳад бесоҳиб монд. Ва мардум бо ҳар тарзу восита аз бими ҷони худо фарзандон, аз ҷабру ситами ҳамсоjavу ҳамватанон ба соҳили дарёи Панҷ ва бандари Шерхон мешитобанд. Ба яке бор вазнинӣ мекарду ба дигаре кӯдаку гаҳвора... Ҳарчанд ҳидоятгарон дам ба дам ҷор зада, онҳоро рӯҳ мебахшиданд: «ҷонро аз ин вартаи хатар зудтар бираҳонед; онҷо моро ҳамзабону ҳамдинҳои азизамон интизоранд», мардуми фирорӣ аз пешомади сарнавишт ҳазору як андеша доштанд. Дар он сӯи Ому, дар мулки ғайр онҳоро ҷӣ интизор бошад?

Дахшат ҳангоми аз Ому гузаштан хурду бузургро фаро гирифт. Пиру кампир, хусусан занону духтаракон ва наврасону тифлон, ки ҳаргиз аз чунин рӯди бузургу пуртуғён савори ин хел завраку парому воситаҳои дигар шино накарда буданд, пеш омад. Талвосаи ҷон одамонро ғулом кард ва бенизом, бо часпу талоши аз ҳад зиёд мобайни Ому расиданд, бо вучуди таъкидҳои пайвастии роҳбалад «ба осмон, ба дур нигаред», чашми якеро об мебурду ба дарё сарнагун меафтод; аз қачу маҷ шудани заврақ ва киштӣ, аз мавҷи пуриктидор тифлаке аз бағали модари аз гуруснагӣ ё кӯфти роҳ бефара обӣ мешуд. Доду фарёди вай бо садои мавҷҳо меомехт. Яке ҳодисаро нодида мегирифт, дигаре ўро дилбардориву таъкид мекард: «дигарҳояшро эҳтиёт бикун...» Кадоми ин дахшатҳоро ба ёд меорӣ? Аз тифли гаҳвора, то пири садсола, духтари кадрасу шохписар, мард аз паси зану фарзанд ба дарё рафту хӯроки наҳангон, беному нишон шуд...

Аммо рӯзи маҳшар дар он тарафи бандари Шерхон пеш омад. Мардони гуногунсол, қавораашон дар риши бетартиб гум, лаҳҷаву либосҳояшон ноошно, дар по шипаку дар сар кулоҳи намадӣ ё салаи фашдори дағал, эзору куртаҳои дароз ба тан, тасбеҳҳои дарозу кутӯҳи ҳарранга байни ангуштон намоёну гиргардон, аммо нигоҳҳояшон шабеҳи каргасҳои тамаъҷӯ, – воқеан мисли лошахӯроне, ки аз дуриҳои дур бӯи маслухро шамида, пояшон рағ кашида бошад, аз чор тараф ба ин ҷо рехтаанд, – ба ин мардуми мискину шӯрбаҳт рӯ ба рӯ шуда, аз омода будани худ ба харидани занони ҷавон, духтаракону писаракони наврас гап кушоданд. Даллаву миёнравони судхӯр, чашмонашон амсоли соҳирони морбоз рахшон, гирди онҳо тор танида, бозор гарм мекарданд. «Бори худ сабук кунед... Имкони нони беминнат ёфтани худатону сарборихо фаро расид...» Ана, чеҳраи аслии зишту нафратангези ҳамзабону ҳамдин... Эй Худо, аз ин зиёд таҳқиру рӯзи саҳт мешавад? Зери борони тир, – намедонанд кори худӣ буд ё бегона? – ҳангоми аз Ому гузаштан қисме ғарқ шуду ба коми наҳанг рафт, дар соҳил ғарибон ба чӣ имтиҳоне дучор омаданд? Ва дарк карданд, ки ба доми фиребу иғвои шайтон афтода, ноком шуданд. Эй дарег, ки «ғарибафтода ҳукми мурда дорад», балки зиндагӣ пеш омад, ки аз марг азиятовар ва шӯру талхтар. Охир аз ҷабри хешу бегона аз ватан гурехтан шабеҳи тангии тирамоҳ ба мулкҳои гарм барои зимистонгузаронӣ фирор кардани селай мурғони кӯчӣ нест, ки баҳорон бо нағмаву шодӣ бозпас гарданд. Бо тамғаи гуреза рафтан як бало асту баргаштан илми ғайб... Онҳоро мисли мол пешандоз карда, чунон оварданд, ки ба пас нигариста натавонистанд ва акнун нафас рост накардаанд, ки фарзандонашонро мисли мол ба савдо мегузоранд. Имтиҳони имону ирода, шарафу нанг, меҳру разолат барои фирориён пеш омад. Ба ваъдаҳо чӣ подоше хоҳанд гирифт? Беимону сустниҳод ба роҳи қачу пастӣ рафт, лахтҳои чигар ба нархи арзон, – магар инсон нарх дорад? – ба ҷанголи чиркини каргасҳо супурд, то аз бори гарон бираҳаду шиками серу рӯзгори осуда бинад. Не, на ҳама фирориҳо ба ин даҳшату бешарафӣ сар фуруварданд: бо тани афғор, дили аз ғуса саршор, дасту пойи захмиву дардманд, дандон ба дандон монда, аз ҳучуми каргасҳои одамшакл фарзандон зери болу пар

хифз карданд... Байни ин лошахорон, албатта буданд инсонҳои пурначобат, чавонмарду хотампеша, ки оғӯши меҳру бародарӣ ба рӯи онҳо кушоданд. «Устухон бӯ дорад, – мегуфтанд онҳо ва бо навозиш меафзуданд: – Мо ҳамрешае: бобоҳоямон аз Бухорову Самарканд, Хатлону Ҳисор, Рашту Хучанд солҳои пурушӯби инқилоби сурх ҳамин зайл ба ин тараф фирор карда буданд. Тарки ватан бадтарин дард аст. Соҳиби давлату савлат метавон шуд, лекин умре чашм ба сӯи диёр ба ёдаш сӯхтанро намегӯед. Охир ҳама ганчи дунёро ёфтан мумкин будасту ватанро не... Дигар шумо меҳмони моед...» Ин одамони сахиву ғарибнавоз, набераву абераҳои Домулло Латиф даста-даста фирориёро дар манзили хеш моҳҳо сарпаноҳу обу нон доданд. Аммо, ба қавле меҳмонӣ хуб бошад ҳам, хонаи худ авлотар аст. Дигар ин ки шумораи гурезаҳо ба ҳазорон ҳазор расид. Ва ғариб низ мисли гадо рӯи шум дорад. Кӣ ёди ғарибони дар ба дар ва дар мавзеи Кампи¹ Саҳй хаймашин мекунад? Насим, ки аслан лаззати падару модар ва хешу пайванддориро намедонист, акнун соҳиби зану фарзанд аст, ба ёди дӯстон, шабу рӯз радиои дастии «Спидола» дар беҳи гӯш, дарди дил, оҳу нолаи фирориёро аз барномаи «Ҳоки ватан» мешуниду дилаш фишурда мешуд ва дар чашмонаш ашк ҳалқа мезад: «Падарчони азиз, шиштагӣ бошед, бихезед, хестагӣ бошед, раҳақӣ шавед, ки хуни чигар шудам» – бо овози ларзону ашки резон падар ба ватан меҳонд духтараке. Ва ба ёд меовард, ки солҳои чавонӣ вай ин тарзи ибрази дарду ҳасрати сӯзонро дар китобҳои ривоятии «Самаки айёр» ё «Ҳазору як шаб» хонда буд. Зиндагиро боз ба афсонаи шӯру талх табдил доданд, афсонаи пурдахшат. Вай ба созмондихандагони ин барнома офарин меҳонд, ки воситаи хуби овоз ва дарди дили мардуми бадбахт, овораву ғариб, фарзандони бепарастор, аз падару модар зиндаҷудо, зан ё шавҳар ё дӯстони дар фироқи якдигарро ёфтаанд. Шояд Раҳматшоҳ низ аз тариқи ин барнома зинда ё дар кучо будани хонадонашро дарак диҳад. Наход вай наандешад, ки ман ё Наим ба сарнавишташ бетафавут нестем? Ё шояд аз ғаму ташвиши беҳисоб ин чизҳо ба ёдаш нарасанд?

¹ Камп – хайма, хиргоҳ.

Ў гирифтори радиои дастӣ шуда буд ва шабу рӯз онро аз худ дур намегузошт. Ва соате, ки барномаи «Ҳоки Ватан» садо меод, аз забони хурду калон чунон лаҳзаҳои талху мудҳишро мешунид, ки чанд шабу рӯз хоб аз чашмонаш мегурехт ва беди-моғу ҳаёли мегашт. На нешу пичинги бобои Раҳмат ба гӯшаш медавромаду не нолидану сӯхтани кари Ҳасан аз пора-пораву ҳайф шудани давлати Шӯравӣ. Дарду ҳасрати ғарибону бенаво-ён ва оҳу нолаи ятимон дили сангро ҳам шикоф мекард. «Мода-рамро бо хоҳарчонам дар соҳили дарёи Афғонистон ба гарав бурданд... Ба падару хоҳарчони дигарам тир расид. Ман ҳозир дар мулки Афғонистон бесоҳибам. Намедонам, ба кучо равам, додамро ба кӣ гӯям?

Дигаре саросема аз доғи сӯзони ҷудой ҳарф мезанад ва бо ин байт дигаронро хушдор медиҳад:

*Мақун тарки Ватан ҳаргиз, агар бошӣ гадо, эй дӯст,
Маро ёди Ватан ҳоло, бубин, хуни ҷигар кардаст.*

Сад ҳайф, ки бо айбу гуноҳи падарон, ҷаҳолату рафторҳои зишташон кӯдакон низ аз заҳри ғарибӣ талхком шуданд.

– «Мо ҳеҷ гуноҳе надоштем, ки ин қадар озор, хориву зорӣ бинем. Ёд кардем ватанро, кӯчаву растаҳои мумпӯш, боғчаи ба-ҷаҳову мактаби зебоямонро. Дар ин ҷо не мактаб асту на омӯзгору на китобхонӣ. Дил меҳаҳад, ки болу пар барорему сӯйи ватан бипарем...» – навиштаанд наврасон. Наим суҳанҳои ҷонгудози онҳоро шунида, дар дил меандешад, ки бераҳмиву дуруштиҳои зиндагӣ дунёи рангину беолоиши хурдсолонро барбод медиҳад ва аз зарбаҳои дардовар онҳо ночор бармаҳал бори калонсолону пирон бар дӯш мегиранд.

*Дар шаҳри Таҳор дидаи гирён дорум,
Ман беватанум, синаи бирён дорум.
Сад сол гузарад дар ғарибӣ умрам,
Як ҳоки Ватан, як Тоҷикистон дорум,*

– дарду ҳасрати дил изҳор мекунад оворае. Аммо ин номаи ҷигаргудози модари бешак, босавод ўро моту мабхут месозад.

«Ассалому алайкум, духтари ширинакам, гулам, булбулам. Ман модари дилфигору ташнаи дидорат дар фироқат шабу рӯз мисли шамъ месӯзаму ин номаро бо хуни чигар менависам. Духтарчони ширин, барои чӣ ба номаҳои ман ҷавоб намедихӣ? Магар ман аз ёдат фаромӯш шудаам? Охир се сол аст, ки мо зиндаҷудоему заҳри ғарибӣ мечашем... Ҷони ширини оча, ман ҳаром мешуморам он лаҳзаи ҳаётамро, ки бе ту гузаронам. Туро бештар дар ҳоб дида, аз рухсораҳои мисли барги гул дилкашат мебӯсаму мебӯсам. То субҳдам гӯё ту дар канори манӣ. Ва чӣ ширину ҳаловатбахшанд он лаҳзаҳо! Инро, ба ҳаёлам танҳо модари фарзандгумкарда медонад... Сад ҳайф, ки чашм мекушоюму туро дар оғӯшам намеёбам, ҷони оча. Кош он ҳобу ҳаёл ба ҳақиқат табдил ёбаду рӯзе ману ту дар ин дунёи равшан бо ҳам дидор бинем. Чигарбанди азизам, намедонӣ, ки ҷудой аз ту бароям то чӣ андоза гарону азиятовар аст... Баъзан овози хушат дар гӯшам садо медиҳад: «Оча, очачон!», лекин оби дида дар бари рӯ, ба ту ҷавоб дода наметавонам, зеро аз ту дурам, дури дур, дар ғарибӣ... Ҷаро чунин қисмати шум ва ҳаёти талх насибам гашт? Он ҳама сӯзу гудозеро, ки ба ёди ту аз сар мегузаронам, рӯи қоғаз овардан осон нест. Дилам хонаи дарду ғам шуда, буғз гулӯямро мефишорад. Аҷаб орзуҳои ширине дар дил мепарваридам. Вале қисмати номард, бахилу чашмтанг маро аз ту дур кард. Чӣ чора? Аз Худованд шабу рӯз як таманно дорам: моро ба зудии зуд ба дидори ҳамдигар расонад. Ана ин мӯъҷиза мешуд, мӯъҷизаи Илоҳӣ!

Шунидам, ки ба наздикӣ мо бармегардем. Роҳбарони ҳарду тараф ба сари чунин маслиҳат омаданд. Эй Худо, дилам аз ин мужда ларзид. Наход ин рост бошад? Охир кам не, се сол аст, ки шабу рӯз дандон ба дандон монда, ин рӯзу соатро интизорам... Медонӣ, чун ба марзи ватан қадам гузорам, аввал хоки диёрро мебӯсаму ба дида мемолам, сипас сӯйи ту, ҷони оча, мешитобам. Ва он лаҳзае, ки туро ба оғӯш мекашам, – эй кош он соат зудтар фаро расад! – шояд ту дар беҳи гӯшам пичиррос бизанӣ: «оча, очачон, бисёр ёдат кардам, пазмонат шудам... Дӯстат ме-дорам, оча!» Худоё, ин рӯзу соатро насиби мо гардон...»

Насим бо ҷамъи ҳамсояхо каф мекушоданд ва гунгу ҳаёли ба дуои ин модари ғариб шарик мешуданд. Вале нидои дили

пурҳасрати писараки падаргумкарда карахташон месохт. Вай аз сухангӯи барнома илтиҷо мекард, ки мурочиаташро шунавод. Шояд онҳое, ки дар кучо будани падари ӯро медонанд ва ё падараш овозашро мешунавад, ба ӯ дарак диҳанд. «Падари азиз, — бо дард мегуфт писарак, — навод дилатон ба падару модари саргардону беморатон насӯзад? Онҳо аз раҳпой ва ғами шумо ҳам кӯру ҳам кар шуданд. Дар кучо будани худро ба ягон восита хабар диҳед, ки дили беқарори онҳо ором гирад. Аз азобу гириҳои онҳо дили ман реш-реш мешавад... Аз рӯи овозаҳо Шумо дар Афғонистон ё Ёзбекистон мегардед. Баргардед. Ҳама ҷо мисли пештара тинҷ аст. Ба мо ғайр аз дидори рӯи Шумо ҳама ҷиз мерасад». Ин писараки банангу бо фаросат, лек дилакаш як мушт ғаму ғусса, шеър ҳам хонд:

*Анҷир ба замин, сараки анҷир ба замин,
Падарама бурдан, сари баландам ба замин.
Очам мега: «сарта бардор ай замин,
Тақдир ҳамин будай, пешонита бин».*

Ҳар сареро ҳазор дард асту ҳар дилеро ҳазор доғ. Кадомашро мегӯед. Шакармоҳ ном зан бори панҷум аз тариқи радио менолад: се сол пеш дар авҷи мочароҳо писараш Олимҷонро гум кардааст. Вай огоҳ шуда, ки эшони Солеҳхӯча, ки Олимҷон назди ӯ таълим мегирифт, ӯро ба Афғонистон, аз он ҷо ба Пешовари Покистон барои таҳсил фиристодааст. Модар аз хашму ғазаб ба Солеҳхӯча чунин мурочиат мекунад: «Агар ба худатон обу нони ғарибӣ, хушомадӯ лаганбардории аҷнабиён роҳати ҷон бошад, истед, лекин заррае имону инсоф доред, аз охи сӯзонам андешеду фарзанди маро ба Ватан фиристед». Ва модар барои ба дили фарзанд қорагар шудани оху нолаҳои зораи ин рубоиро меҳонад:

*Эй бачаи ҷон, ба рӯи ту зор шудам,
Дар ҳасрати дидори ту бемор шудам.
Бемор шудам, ба ғам гирифор шудам,
Аз ту, ки ҷудо шудам, яке хор шудам.*

Ҳама як сӯ, аммо дар наворҳо дидани талу пуштаҳои пури гӯрҳои хурду бузурги фирориёни тоҷик дар Кампи Саҳй ба дили Насиму ҳазорони дигар чун ханҷар халид. Хоктӯдҳои бешумор, болаяшон чӯбе хаставу латтаи сафеде баста... Дар зери ин хоктӯдаҳои ханӯз болаяшон гиёҳу сабзае надамида чӣ қадар ҳасрату орзуи дубора дидани Ватан, дар ғарибӣ бо азобу шиканҷа ба сахтӣ чон додан, хуфта. Даху сад не, ҳазору ҳазор, қатор андар қатор ва пахну парешон... Аз ошӯби боди биёбон хоки турбати ғарибон мисли навҳаву мӯяи пайвандонашон ба фалак меҳезад, аммо хоки мурдари бод то кучо мебарад? Мазорҳои нави ғарибон – паноҳчӯёни тоҷик. Ин сиёҳтарин ёдгории пурдоғест аз ҷангу хушунат ва майдонҳои ҷудоиандози тоҷик дар хоки Афғонистон. Вале аз Раҳматшоҳ ханӯз дараке нест. Садое намебарояд, – на аз ҳудаш, не аз ҷигарбандонаш. Чаро хомӯшанд? Магар ба балое гирифтӣ шудаанд? Худоё, аз инаш ниғаҳ дорад.

30

Дар Ватан авзои сиёсӣ рӯ ба нармаӣ меовард. Ҳарчанд си-лоҳдорони ёғӣ, ки дар ин ё он мавзёе худро ҳокиму мир хонда, аз ҳисоби торочи мардум, сиёҳкорӣ, куштору роҳзанӣ савлат меронданд, аз нерӯҳои давлатӣ посух мегиранд. Ин фоли нек аст. То кай худсариву қонуншиканӣ идома ёбад? Бенизомӣ мардумро дилгазон карда. Вале сад вою вовайло, ки дар ҳарду сурат тоҷик хуни тоҷик мерезад ва бо дасисаи дигарон теша ба решаи худ мезанад. Меваи захрогини ҷаҳли мураккаб, кӯрдиливу гумроҳӣ, надониستاني таърих ва ба ҳисоб нагирифтани армонҳои миллий. Сад вою дареғ! Ана ин андешаҳо азияти ҷонсӯзи Насим буд.

Он чиро хурду бузурги хаставу озурда шабу рӯз интизор буд, ба вуқӯъ омад. Ниҳоят Маҷлиси шонздаҳуми Шӯрои Олии ҷумҳурӣ барпо гашт, лекин дар пойтахт не, дар қасри Арбоби шаҳри бостонии Хучанд. Душанбе ноором буд: ҳар гузару шаҳракаш зери панҷаи «сарлашкар»-е. Ҳар кадом аз худ бут метарошиду ҳукм меронд. Дар ин вазъияти пуршиддат даъвати Иҷлосия хатар дошт. Бешак, боз ҳуҷуму таҳдид, гаравгонгириву фишор ва ба муроди дили тӯдаҳои неруманд ҳаллу фасли

масъалаҳои сарнавиштсоз ба миён меомад. Ин албатта ба манфиати давлату миллат набуд ва боз низову мочароҳои хунинро бармеангехт. Дар ин вазъияти нобоб ба бахти мардум хайрият, ки як пораи сарзамин – вилояти Ленинобод, хоса шаҳри Хучанд аз гирдбоди харобиовар, ҷангу хунрезӣ эмин монда буд. Фазои қасри Арбоб барои баргузор шудани Иҷлосияи шонздаҳуми Шӯрои Олии Тоҷикистон, чараёни баҳсу ибрази ҳақиқати вазъи сиёсии мамлакат мусоидат кард. Чашм, гӯшу ҳуши хурду бузург ба ин иҷлосияи таърихӣ буд. Иҷлосия чанд рӯз идома ёфт ва саҳифаи наvero дар таърихи Тоҷикистони соҳибистиқлол кушод. Роҳбарияти нави ҳокимияти давлатӣ бо дарназардошти ба ҳисоб гирифтани намояндагони ҳамаи вилояту минтақаҳои Тоҷикистон дар ин Иҷлосия интиҳоб гадид. Рӯзи саодат ва пирӯзӣ! Истиқлолият аз ҳалокат, давлат аз заволи нестӣ, миллат аз парокандагӣ раҳид; ба дили пурҳасрати мардуми Тоҷикистон орзуву умедҳои барбодрафта аз нав зинда шуд.

Раиси тозаинтиҳоби Шӯрои Олӣ ҷавони хушсимо, лекин дар олами сиёсату давлатдорӣ ҳанӯз ноомилу ноошно Эмомалӣ Раҳмонов зимни мурочиаташ ба мардум бо дили пур ибраз дошт: «Ман ба хонадони шумо сулҳ меорам». Чи хубе! Офарин! Нияти нек – ними давлат. Кош малоикаҳои роҳгузар ба ин гуфтаҳои ӯ омин гӯянд ваъдааш ҷомаи амал пӯшад. Ҳозир барои мардуми Тоҷикистон сулҳу субот чун ҳадяи илоҳӣ, чун обу ҳаво, чун омили бехтарини раҳӣ аз ҷангу заволи зарур аст. Вале магар ин осон аст? «Шишаи бишкастаро пайванд кардан метавон» – гуфтааст ҳакиме, аммо дилҳои озурдаву захмину ранчидаро чӣ? Хун рехт, хуни зиёд, хуни ноҳақ. Лекин ин ҳақиқат низ қадимист: хунро бо хун намешӯянд ва охири ҳар ҷанг сулҳ аст.

Роҳбари нав, фарзанди деҳқон, инсони ҳокӣ бо лаҳни фаҳмо башорат дод: «То як фирории тоҷик дар хориҷи мамлакат бошад, ман ором намехобам, – ва даъват низ кард: – Ба Ватан баргардед. Ин ҳок, ин диёр мероси аҷлодии шумост, биёед, ҳоку об, марзу бум, хонаи бобоиро соҳиб шавед... Байни фарзандони як оила ҷангу носозие барпо шуд. Акнун вақти он расид, ки аз баҳри кинаву адоват бигзарем ва ба ҳамдигар оғӯши меҳру бародарӣ кушоем. Аз касе нахаросед. Давлату ҳукумати Тоҷикистони соҳибистиқлол кафили амнияти шумост. Баргардед...»

Пас аз чанде пиру барно, зану марди солу моҳҳо дар ҳасрати рӯи диёр ва ҳешу табор бо автобусу қатора баргаштанд: аз Афғонистону Туркменистон, аз Узбекистону Қазоқистон... Насим ин рӯзи омехтаи ғаму шодиро бо оби дида аз оинаи нилгун дид. Чехраи пурожангу азияткашида, мӯйҳои парешон, сару либоси кӯҳнаву даридаи хурду бузург ўро ба риққат меовард. «Лаънат ба сарнавиште, ки инсонро ба биёбони хориву нотавонӣ афканад!» – дар дил хитоб мекард ва медид, ки пире ашкрезон ба замин зону зада, хок мебӯсад, дигаре панҷаи пурхок ба дида ме-молад; пиразане мӯякашон бо қомати хамида дар оғӯши азизо-наш аз хуш мерафт. Саге лоғару маҳзун байни издиҳом мегашту хаворо мешамид, ки соҳибонро аз бӯяшон пайдо бикунад. Лекин Насим байни гурезаҳои баргашта аз Раҳматшоҳу фарзандонаш нишоне наёфт. Ин дар дилаш алов рехт, ба пайдо шудани саволҳои беҳисоб боис гардид. «Чаро Раҳматшоҳ нанамуд? Дар кучо бошад? Ё баргаштан нахостааст?»

Азми сафари Душанбе кард. Инро на ба мӯйсафеди Дилёб гуфту не ба бобои Раҳмат, зеро онҳо бешак, ба рафтаниш монё шуда, коҳишаш низ медоданд: «Вақти сайру саёҳата ёфтӣ... Шин пеши чӯчаҳоят». Боз Имом ба имдолаш расид. Ўро ба қорвони мошинҳое, ки зери ҳимояи сарбозон бояд аз Ҳисор ғалла меоварданд, ба воситаи роҳи Вахшонзмин ба Душанбе расонд. Шохроҳи Норак-Қофарниҳон дар ихтиёри муҷоҳиддин буд. Мулло сиёсати хеш қорӣ мекарду муштзӯр ҳукми худ меронд... Дидани деҳаву киштзорони харобу сӯхта ва заминҳои ба шӯразор табдилёфта, тафтишу дуғу пӯписаҳои пай дар пайи силоҳдорон дар тӯли роҳ, аз нақлиёту одамон тақрибан ҳолӣ будани пойтахт дилашро хичил карду дардашро афзуд. «Ба шаҳри гулобод офат расид. Аз ҳонаи вайрона ва пур аз ҷангу пархош ҳама мегурезад. Дар боғу бўстон, ки гулу булбул намонд, сайронгоҳи зоғу заған мешавад, – худ ба худ меандешид Насим: – Шаҳр бо донишгоҳу донишҷӯён ободу зебо мешудааст. Ҳайфи хиёбонҳои пургулу боғу фаввораҳои дилкушо. Чӯшу хурӯши ҷавонӣ мавҷ мезад дар шаҳр...» Шаҳри нимҷон акнун шабеҳи водии хомӯшон камодам менамуд, балки ба ҳонаи бузурги мотамдор шабоҳат дошт. Охир фоҷиа аз ҳамин ҷо паҳн шуд ва талафоти бузург ба бор овард. Акнун сокинон печида ба андӯхе хомӯшу андешаманд менамо-

янд ва ба ҳамдигар шубҳаомез менигаранд. Хурду бузург пас аз воқиаҳои нангину сангин ба худ наомада буданд. Насим роҳи коргоҳи Наимро пеш гирифт. Аввал ўро дидан меҳост ва боз дар таҳи дил мақсади ниҳоне ҳам дошт. Ба ҳар чое чашмаш мерасид, аз бесарусомонӣ дилаш фишурда мешуду ба дард мебаромад: симҳои барқи тролейбус кандаву овезон, бари роҳҳо пури парто-ву хасрӯба, ҷо-ҷо занону кӯдаконе аз ғарами китоб ё рӯзномаҳо саҳифа-саҳифа дарондаву байни ангуштон тоб дода, барои фуруш донаи офтобпарст пур мекарданд; атроф чиркину норуфта...

Наимро ёфт. Дар коргоҳаш ёфт. Ҳарду, – ҳам Насим, ҳам Наим, – аз дидани якдигар лаҳзае мисли ҳайкал қарахту шах шуданд: оё ин рост аст? Ба чашмонашон бовар кунанд? Сипас якбора чон дароварданду кӯдаквор бо шӯру шавқ ба истикболи ҳамдигар шиофтанд ва ҳаяҷонзада яке дигареро ба оғуш кашид.

– Бовар намекунам! Зиндаву саломат... Чӣ хел омадӣ? – пайваста мепурсид Наим: – Худоро шукр. Қоил кардӣ. Роста, ки бовар надоштам...

– Оҳ, дӯсти азиз, бачаи оча, дар шахр осиеб-ку набуд. Кучо шуд мӯйи сиёҳат? – чашмонаш намнок, гулӯяш аз фишори бугз танг, кафҳояш сари шонаҳои Наим пичиррос зад Насим: – Амаки Абдукарим – пири маънавии мо чӣ ҳол доранд? Ҳамсару фарзандонашон сиҳатанд?

– Мӯйи сапедро фалакам ройгон надод, ин риштаро ба нархи ҷавонӣ харидаам, – бо шеър ҷавоб дод Наим ва афзуд: – Гарди осиеби зиндагӣ, бародар... Мӯйи сар чӣ? Устухони ҳамаро сафед кард... Хубанд, доим аҳволи шуморо мепурсанд. Хуш омадӣ... Бовар бикун, як бори гарон, кӯҳи ташвишу ғам аз дилам афтод. Ба ҳамин рӯз ҳам мерасидаем?..

– Аз Раҳматшоҳ, аз Саидмухтор чӣ хабар? Шабу рӯз аз пеши назарам дур намешаванд... Эй Худо, дар ин шаҳри пурифат сиҳату саломат мондан қаҳрамонист, ошно, – гуфт Насим: – Ягон таркиш, овозае мешуд, пеши рӯям меомадӣ...

– Ёд дорӣ? Устод Ҳакимӣ шӯҳиомез таъкид мекарданд: «Аз беруни бало дар дохили бало будан бехтар аст, – шӯҳиомез гуфт Наим ва ҷиддӣ афзуд: – Лекин дар ин рӯзҳои балозо, – одам сахар аз хона баромада, намедонад, ки бегоҳ сиҳат бармегардад ё не? –

ба шаҳр омадани ту ҳам қаҳрамонист... Саидмухтор валӣ буда-
аст, гапаш рост баромад: ӯ одами боақл, яке аз роҳбарҳои Ҷирга-
тол, дар маслаки худ устувор аст.

– О сағирае... лекин Раҳматшоҳ, аз рӯи шунидам, бо аҳли
хонадонаш ҳанӯз дар Афғонистон мезияд. Бо як шиносаш
пайғом фиристодаст. Бо ҳам рафта мебинемаш.

– Яъне ки зиндаву саломат аст?

– Оре, дилпур бош.

Насим дубора Наимро бо оғӯш кашид.

– Як бори гарону азиятоварро бо ин хабарат аз дӯши ман фа-
ровардӣ....

Даме хомӯшӣ ба миён омад; хомӯшии аз суҳбат гӯётар.
Дӯстони айёми донишҷӯӣ, вале мардони ҳоло миёнаумр, соло-
ру сарсафед бо нигоҳи гарму роздор гӯё раҳҳои тайкардаи умри
ҳамдигарро доништан мехостанд. Дар ин се-чор соли охир чӣ
рӯзҳои сахтеро пушти сар карданд ва аз чӣ имтиҳоне гузаштанд.
Нигоҳи ҳарду як маъноро ифода мекард: «Гардиши айём моро
дар ҷавонӣ пир кард».

– Мехоҳам рафта дар ягон ҷойи хилват ҷой нӯшем...

– Дар кучо?

– Ба ғайр аз бозор ҳар ҷоеро пешниҳод бикунӣ, мешавад, –
гуфт Наим ва шакарханде эҳдо намуд: – Тобу тавони бардошта-
ни савдову ғавғоро надорам.

– Ту аз аввал ҳамин хел будӣ... Ҷойхонаи «Роҳат» обод аст?

– Оре... Гоҳ-гоҳ аз пешаш мегузарам. Рафтем...

– Ҷойи дӯстдоштаамон буд. Пешхизмати меҳрубон – ҳолаи
ҳамаамон Зайнабро дар ёд дорӣ?

– Албатта! Инсони беҳамто... Шиками донишҷӯҳои кисаха-
робу нодорро сер мекард: бе пул. На ҳуҷҷат мепурсид, не ному
насаб...

Зани резапайкари ситорагарм, ҳамеша пурқору дар ҳаракат,
лагани пур аз косаҳои лағмон ё лаълиҳои кабобдор сари даст, дар
сахни ҷойхона пеши назарашон падидор гашт. Хурду бузург бо
умед сӯи ӯ менигаранд. «Зайнаб, ҳолаи Зайнаб, апаи Зайнаб,
Зайнабҷон...» – садоҳо ба гӯш мерасанд. «Ҳозир, як дақиқа,
азизам», – бо табассум посух медиҳад ӯ ва косаи лағмон ё лаълии
кабоби хушбӯро назди мизочон мениҳад.

– Дар гӯшатон гап дорам, холаҷон, – бечӯрӣат мегӯяд донишчӯе, ки дар киса тине надорад ва боз ҳам оҳистатар меафзояд: – лекин ҳеҷ кас нафаҳмад...

– Донистам, азизам, – на дар ҷабинаш чин, балки дар лабонаш табассум посух медиҳад Зайнаб ва мепурсад: – Чи биёрам?

– Лағмон... – овози ҷавон шармгинона мебарояд.

– Дарси инсофу ба ваъда вафо карданро аз Зайнаб мегирифтем, – гуфт Насим. – «Лағмон меҳӯрӣ ё кабоб, нӯши ҷонат, вале баъд додани пулашро аз ёд набарор...» – нарм таъкид мекунад ӯ. – Ин некӣ нест? Ба даҳҳо донишчӯи камбизоат нону ғизо меод...

– Аз олам гузашт...

– Наход? Бо марги худаш?

– Не. Мошини бадмасте задаст... Ҳозир олам пури бангиву хангӣ-ку...

– Сад дарег, инсони ҷаннатӣ буд. Ятимпарвар, хайрхоҳ...

– Дар соҳаи савдо он хел зани дилвасеву оддӣ, нақӯроку бетамаъро касе ёд надорад.

Насиму Наим суҳбаткунон ба ҷойхонаи «Роҳат» расиданд. Камодам буд ҷойхона. Эҳе, пеш дар ин соат дар қабати якуму дуюм ва гирди ғавворай боғча одам меҷӯшид. Даву ғеҷи пешхидматҳо, ҷумбишу гирумони сиккабобпазу ҷойхоначиҳо, даъвату ғизои дилхоҳро фармоиш додани мизочон ҳисоб надошт. Аз қафасҳои ба шохӣ дарахтон овезон хониши кабку бедона ба гӯш мерасид. Ҳама ҷо обзадаву руфта. Дар мизе Ҳошим Гадо бо ситораҳои театри Лохутӣ Маҳмудҷон Воҳидов, Ато Муҳаммадҷонов, Гурминҷ Завқибеков, Ҳабибулло Абдураззоқов ва дигарон суҳбати ҷонанае метафсонданд. Дар гирди мизи лаби ҳавз ҳазлу латифапардозии Файзулло Ансорӣ, Фазлиддин Муҳаммадиев ва Қутбиву Мастон шира мебаст. Дар гӯшае маҳфили бадохатан шеърхонии Мӯъмин Қаноат, Лоиқу Ғоиб, Ҳабибулло ва Меҳмону Шоҳмузаффар... авҷи дигар дошт. Бубину ҳаловат бубар. Вале акнун мизочон ангуштшуморанду пешхидматҳо бедимоғу хоболуд. Аз тозагиву тароват ва файзу баракати пешина нишоне намонда. Мегӯянд, ки Ҳошим Гадо – хунарманди машхур, аз партовгоҳҳо барои ороиши саҳнаҳояш дар Донишқадаи хунароҳӣ зебо каллаи гову ҳар хел устухон ва чизҳои шика-

ста мечӯяд, то ба донишчӯён дарси маҳорат омӯзад. Аммо нақшу нигор ва рангу рағвани гачқории девору сутунҳо ҳамона дилкашу тамошобобанд. Ҳунари нотаққори расоми мумтози тоҷик Мирзораҳмад Олимову шогирдонаш – ёдгории зебо, дилнишин ва ба тамоми мардум, меҳмонону сайёҳони хориҷӣ дилписанд. Кош ин бинои нодир, ҷойи фароғату дидор, бо ин санъати дилпазири меъморову наққошияш бегазанд ба наслҳои оянда бирасад.

– Шумо шаб инчӯ истоданиед? – пурсиши талхи пешхидмат риштаи суҳбати онҳоро барканд. Сар бардоштанд. Вай гирех дар ҷабин, бо иллат афзуд: – Нақлиёт аз гардиш монд, ҳеч не ки гапи шумо тамом шавад. Мо ба хона пиёда то нисфи шаб мерасем.

– Гапаш рост... Бубахшед... Фаромӯш кардем, – Наим хисоби қард ва бархестанд: – Аввал ба идора, баъд ба хона меравем.

– Дар таҳи дил як нақшаи дигар дорам, – гуфт Насим. – Ёд дорӣ? Дӯсти муштараке доштем. Ғариб. Эронӣ. Маро ҷарроҳӣ қарда буд.

– Сафавиро меғӯйӣ? Ато...

– Бале. Дар ин замон ҷӣ ҳолу аҳволе дошта бошад?

– Намедонам...

– Ба суроғаш равем... Бисёр хоҳиш мекунам. Аз дӯст ёд, гуфтаанд...

– Қучо?

– Шифохона. Қарияи боло. Медонӣ-ку: аввалаш Ҳудову баъд ӯ чанд маротиба аз ҷанголи дард маро рахонд.

– Каме дер шудааст, – андешамандона гуфт Наим ва афзуд: – Авзои шаҳр ба шабгардӣ мувофиқ нест. Аввал аз идора ба ҷаҳоро огоҳ кунам. Ториқӣ нарасида, дар ташвиш меафтанд. Дуом, бояд хабар диҳам, ки амаки камдидорашон – Насим омадааст. Эҳе, чанд сол боз ҷашм ба роҳатон буданду борҳо мепурсиданд...

То Қарияи боло пиёда рафтанд. Дар шоҳроҳ аз нақлиёти хурду бузург нишоне набуд. Одамоне мисли онҳо ночор аз пиёдарав ва ё бо умеди аз роҳи мошингард ба пеш ё ба пас андешаманд қадам мезаданд. Зардакофтоби охири тирамоҳ бедимоғу хаста сари қуллаҳои дуродур майли нишастан дошт.

– Андактар шаҳр ҳолӣ, бимнок мешавад, – гуфт Наим. – Бо

нақлиёт ба кӯча баромадан ба ҷони соҳибаш хатар дорад. Тӯдаҳои рохзан, силохдор...

– Рашиди бобои Дилёб соли боз бедарак аст, – оҳ кашида гуфт Насим: – Бо мошинаш... Ғами писар мӯйсафедро обу адо кард, аз по афтонд...

– Ҳамон паҳлавон?

– Бале... Пеши тир паҳлавонӣ чист?

– Аз гумони бад Худо бубахшад. Ба ҳар бало аз хиёлати дӯстон афтодааст...

– Тахмини мӯйсафед низ ҳамин аст... Дӯсти ҳарис аз душмани қаттол бадтар аст, мегӯяд...

– Эҳе, дар ин гирудор як ҷавонмардҳое нобуду гумном шуманд, ки... Баъд ғамидем, ки дар ҷиноят дӯстону хешони наздик шарик буданд. Бародар, «бовар нақун ба дӯстат, қоҳ ҷо қунад ба пӯстат», гуфтаанд.

– Ин ишора ба ман ҳам дахл дорад? – ҳазломез пурсид Насим.

– Албатта не, бачаи оҷа...

Гулгашти назди бинои Иттифоқи нависандагон ҳузнангез. Дар ин бинои зебо, ки чанд сол пеш базми шеърӣ сухан ҳамро сӯяш мекашид, ҷароғе фурузон набуд. Пайкараҳои ситораҳои назм, устодони сухан аз ин ҳолати ноҳинҷор гӯё ба андешае ғӯтаваранд. Панду ҳикмат ба гӯши ҷоҳилон асар накард?

Онҳо аз шафати Боғи ҳайвонот гузаштанд. Одаме намебинӣ, аммо ғиреви товуҷо ба гӯш мерасид.

– Ҷӣ ҳол дошта бошанд дарандаву паранда, ҳазандаву ҷарандаҳо дар ин замон? – пурсид Насим.

– Аз ҳоли инсонҳо қиёс бикун, ошно, – посух дод Наим ва нолид: – Рӯ ба раҳми Худо... Ҳалолашро бо ҳар баҳона меҳӯранд, ҳаромаш гурусна, ҳароб, пӯст болои устухон. Лекин шаҳрро қаламуш зер кардааст... Наҳсӣ...

Пеши дарвозаҳои варзишгоҳи бузург ва соҳилу боғи қули «Комсомол» ҳоливу ҳузнангез метобад. Ҳарду ба ёд оварданд, ки айёми ҷавонии онҳо, рӯзҳои бозии футбол аз пуродами дар ин ҷойҳо, ба қавле ҷойи сӯзанпартоӣ намеёфтӣ. Занбӯрхонаро ме-монд гирду атроф. Дар ҷойхонаҳои боғ пухтани ошӣ ҳарифонаву суҳбатҳои пурзарофат, баҳсҳои қӣ тӯби нахустинро мезанаду ҳисоб чанд мешавад, авҷ дошт. Ҷарҳофалаку алвонҷақҳо бо қоҳ-

қохи ҷавонону наврасон дар ҷунбишу гардиш ва заврақҳо бо шиноварон дар ҳаракат. Хуб даври давроне будааст. Акнун як гала саги дайду, зоташон ҳархела, чинсашон хурду бузург, аз дарвозаи варзишгоҳ дав-двон баромада, ба онҳо эътиборе надода, аз шохроҳ гузашта, ба чангалаки рӯ ба рӯ ворид шуданд.

– Дигар аз хонаи соҳибонашон умед надоранд, – гуфт Наим бо ришханд ва афзуд: – Ҷамъият ташкил кардаанд, ҷамъияти сағҳои дайду... Аз партовгоҳҳо ғизо мекованд...

– Касофати ҷангу ҷидол, носозии инсонҳо ба ҳама мавҷудоти рӯйи замин мерасад, – бо алам гуфт Насим.

31

Сафавиро аз таххона ёфтанд. Дафтари кораш ҳамон ҷо будаасту ба бахти онҳо он шом навбатдор. Ў чун пештар хилъату кулоҳи сап-сафеди оҳарӣ ба сару ба бар дошт, вале кохидаву рухзард ва пиру афсурда ба назар мерасид. Пизишки ошно, кони шеърӯ сухан ва булбули гӯё, аз ногаҳон пайдо шудани онҳо заррае ба вачд наомад, аз Фирдавсиву Саъдӣ, Хайёму Ҳофиз мисрае нахонд, балки сарду бедимоғ гуфт:

– То аз дарди мурданӣ ҷон ба лабатон наояд, ман ба ёдатон намерасам? Хуб, бигӯед, чӣ шикоят доред? Аз дасти ман дигар чӣ меояд?

– Худо аз дарду шикоят нигоҳ дорад... Шукри ҷонат... – Насим бародарвор ўро ба оғуш кашид:

*Дидор шуд муяссару бўсу канор ҷам,
Аз бахт шукр дораму аз рӯзгор ҷам.*

– Кадом бахт?! Кадом рӯзгор?! – бо ҳашм ғурид Сафавӣ ва курсиро ҷониби Насим тела дод: – Офат ба сари ҳамааш хоку хокистар, яҳоб рехт...

*Ҷунон қаҳтсоле шуд андар Димишқ,
Ки ёрон фаромӯш карданд ишқ!* – Сад доду бедод.

– Оқои доктор, – пас аз салом ба Сафавӣ мурочиат кард Наим, – ба Шумо чӣ шуд? Озурдахотирӣ ба Шумо, набераи Шайхурраис бегона буд.

– Боз мепурсӣ? Гӯё аз дунё беҳабарӣ, – Сафавӣ талх хандид:
– Шумо, дӯстони азиз, ҳаргиз дили Атои ғарибро намедонистед.

*Зиндагӣ кардани ман мурдани тадриҷӣ буд,
Он чи ҷон канд танам, умр ҳисобаиш кардам.*

Оре, он чӣ дар тӯли умр аз сари ман гузаштааст, худам медонаму Худо. Ба қавле, «Хонаи мо андарун абр асту берун офтоб». Охирон умед ҳам барбод рафт, зиндагӣ ба охир расид. Аслан гуноҳи худам нобахшиданист. Фирефтаи орзуҳо шудам. Ҷӯшу хурӯш, ғурури чавонӣ, – Сафавӣ даст ба пешонӣ зад: – Фикр мекунам, ки Эзид маро мисли мурғаки ломакон барои дар ба дару овора гаштан ба дунё оварда будааст... Мардуми Шумо як рубоии хуб дорад:

*Лаънат ба касе, ки аз Ватан канда шавад,
Афтад ба ғарибиву ба кас банда шавад.
Ҷархи фалаке гардаду ояд ба Ватан,
Ин мурои садсола магар зинда шавад?*

Бифармояд, ба курсӣ нишинед... чӣ дарду балое шуморо назди банда ба ин таҳхона овард?

– Дарди ошноӣ, хоҳиш дидани дидор, пурсидани аҳвол, – бо табассуми нарм посух дод Насим.

– На, бовар намекунам, – бо авзоъ ва оҳанги дигар гуфт Сафавӣ: – Аз роҳи дур, дар ин шоми ғарибон? Ҳм, писар аз тарси ҷон ба аёдати падару модар намеояду...

– Шундам, ки ба Эрони бузург рафтед? – гичу гаранг пурсид Наим.

– Оре, оре, бо хонум... Аз тариқи Маскаву Озарбойҷон, бо қатора... азоби сагро кашида... Бо як ҷаҳон умеду орзу...

– Хайр, чӣ хотироте бардоштед?

– Напурс, Сории нозанин, Мозандарони бихишти сабз дар рӯйи заминро зиёрат кардам...

– Хешону пайвандонро пайдо кардед? – пурсид Насим ва афзуд: – Бешак, шодияшон интиҳо надошт.

– Пайдо кардам... Манзили бобову ачдодон побарҷост. Вале, инро ба шумо нагӯям, ба кӣ гӯям? Кош ба Эрон намерафтаму пайвандонро намедидам... Тамоми ишқу меҳрам, ки солҳо дар дил мепарваридам, барбод рафт... Болу парам, шикаст.

– Чаро?

– Эрон – меҳани азизам шахомату бузургии бештар гирифта. Хеле ва хеле. Аммо инсонҳоро наметавон шинохт. Дигар шудаанд: ҳарис, худхоҳ, бемеҳр... – аламу шикваи Сафавӣ дубора боло гирифт: – Медонед, хешон ба ман, ки дар ғамашон месӯхтаму ашк мерехтам, рӯйи хуш нишон надоданд. Даҳшат! Пиндоштан, ки банда он ҷо меросталабӣ рафтаам... Касе ба касбам тавачҷуҳ зоҳир накард. Ҷои кор ёфтан ба пишики ботачриба – ба Ато Сафавӣ дар меҳани аҷдодияш гарон афтод... Ҳайфи армонҳои ширинам. Назди хонум, ки аз миллати ғайр аст, сарпасту шармсорам карданд. Гумуш бикун, дилам сард шуд. Кош намерафтаму намедидам ва бо ҳамон орзуву ҳаёлоҳи зерӣ хок меҳуфтам...

Ато Сафавӣ, ангуштонӣ лабонаш аз шиддати ҳаяҷон ларзон, даме хомӯш монд. Насиму Наим аз шунидани қиссаҳои талҳи ӯ гӯё ба санг табдил ёфтанд ва ҳиҷолатманду ноҳинҷор, нигоҳ аз вай мегурезонданд, ки бо пурсише ба ҷароҳатҳои қалбаш намак напоянд. Хоҳари парастор иҷозат пурсида, ба ҳуҷра ворид шуд ва Ато Сафавиро огоҳонд, ки бемореро овардаанд.

– Бе доруву дармон, бо гапи хушк, Ибни Сино ҳам бошӣ, ба мариш шифо бахшида наметавонӣ, – худ ба худ ғур-ғуркунон Сафавӣ ба онҳо рӯ овард: – Ба ҳама чиз офат расид... Ватани дув-вумро дар Тоҷикистон ёфта будам. Таваллуди нав, таҳсил дар Донишгоҳи тиббӣ... Кору зиндагӣ дар пойтахт, бунёди оила, ҷарроҳ, ҳамнишину ҳамкори табибони номдор... Оре, тавассути ёрии таъҷили бо ҳавопаймо саросари кишварро дидам. Ин ҳамаро Тоҷикистон ба Ато дод... Вале тираву тор, заҳр ғашт ҳамааш. Нағунҷидам ин ҷо низ, – озурда гуфт Сафавӣ ва афзуд: – Подоши хидматҳо дар дами пирӣ ба таҳхона расидам... Бошад. Сарнавишт. «Баски тақдир чунин буд, чӣ тадбир кунам?» Хуҷчатҳо, ки омода шаванд, меравем Конодо. Фарзандон он ҷоанд. Дигар дунё кушод асту фурсати умр танг. Пузиш меҳохам. Ин китоб пур аз қиссаҳои зиндагии шӯру талҳи Сафавист. Бо ҳуруфи форсӣ... Барои хотира... Нигоштаи худам. Насим, ту меҳонӣ...

– Ман чӣ? – пурсид Наим.

– Ба ҳардуютон як нусха кифоя. Як китобро метавонад, сад кас мутолиа кунад... Дигар Худо хофиз....

Онҳо аз хучра андуҳгин баромаданд. Бори сангини суҳбат. Насим дар равшании чароғи даҳлез ба муқоваи ҷо-ҷо сиёҳу чигарии китоб нигарист ва унвонашро хонд: «Дар Могодон касе пир намешавад». «Аҷиб, Магадан ба Ато Сафавӣ чӣ иртибот дорад?» – пурсид аз худ, вале чашмаш дар зери сарлавҳа, ба акси айёми ҷавонии Сафавӣ андармон шуд. Ў дар либоси сиёҳ ғарқи ғаму андеша буд.

32

Шаб, берун торику хомӯш. Дар ягон-ягон хучраҳои бемористон чароғи фурузон буд. Дар пиёдароҳу курсиҳои тағи дарахтон шабаҳе ба назар намерасид. Моҳи нима дар баҳри осмони пурситора шиновар. Ҳарду гунгу ҳаёли қадам мезаданд. Насим авҷи баҳори соли 1969-ро пеши назар меовард. Дарахтони ин боғ навниҳол, арӯсаку пурмева буданд; байнашон сабззори тару тоза, бари пиёдароҳхоро гулҳои рангоранг хусн мебахшид. Чаманистони дилкушо. Он айём ӯ, – яъне Насим, донишҷӯи соли охирон, руҳаш аз дарди санги гурдаву масона заъфаронӣ, вале пизишк Ато Сафавӣ – ҷавонмарди дар айни ҷӯшу хурӯш ва хубии умр, ҷусту чолок, хушсурат, сару либосаш ҳамеша озода, бештар ширинзабону баъзан талхгӯ буд. Хилъат ва қулоҳи оҳарӣ ба чеҳраи пуртароват ва қомати баландаш бештар салобату шукӯҳ мебахшид. Чун Насимро дӯстонаш бо мошини «Ёрии таъҷилий» бо ҳарорати баланд, – гӯё дар оташ месӯхт, – ба шифохона оварданд ва бо аробаи замбардор ба қабати сеюм бароварданд, ҳамин Сафавӣ ўро пазируфт ва пас аз муоина бо лаҳзи форсӣ пурсид:

– Чӣ кор кардӣ? Кай оғоз ёфт?

– Пас аз оббозӣ... Дар рӯди Душанбе...

– Аҳа, пас аз ҷарроҳӣ боз дар яҳоб оббозӣ кардӣ? Магар аз зиндагӣ безор шудай? Ба ҷони ҷавонат раҳм надорӣ. Ё мурдан мехохӣ? – тунд гуфт ӯ ва афзуд: – Гуфта будам-ку: дард гирифтани осон, табобат ёфтани мушкил. Мехобӣ, бистарӣ... Сӯзан-

дору... Ҷойи чарроҳӣ аз сармо варам карда... Агар чирку фасод пайдо нашуда бошад...

Он вақт Насим чун ҳама бачаҳои деҳотӣ ба забони русӣ озоду бароҳат ҳарф зада наметавонист. Аз ин ҷиҳат шод буд, ки боз ба дасти табиби форстабору хушлаҳча, гапаш фаҳмо афтод. Сафавӣ чун сари субҳ ба дидану муоинааш ба хучра медаромад, шоҳбайте аз «Гулистон»-у «Бӯстон» ва дигар шоирони номвар меҳонд ё ҳикматеро гӯшрас мекард: «Дард чун кӯҳ меояд, вале мисли мӯ меравад». Пизишк ҳамеша шоду сарбаланд менамуд ва дар вучодаш ишқу зандагӣ меҷӯшид. Ба пиндори Насим, Сафавӣ ҷавони хушбахту муваффақтари-ни дунё, аз зумраи онҳое буд, ки дар бинои умр дарду доғе надида, ҳамеша дар сояи боғу бӯстон ва гирди хони пурнеъмат умр гузаронда...

Табобат пай дар пай чанд карат идома ёфт ва ин ошноии Насимро бо Сафавӣ қавитар сохт. Он солҳо аз ҳад зиёд ранг-ранг курсу хел-хел маъҷуни обакӣ медоданд, аз ин рӯ беморон ниҳонӣ аз ҷашми табибон ва хоҳарони парастор мушт-мушт доруро ба берун мепартофтанд. Акнун...

– Ёдат ҳаст? – пурсид Наим ва ўро аз олами хаёл берун кашид: – Соле, ки ту ин ҷо бистарӣ будӣ, ин дарахтон навиноҳол буданд. Ҳозир ҳамон солро ба ёд меовардам.

Баногоҳ ба хомӯшии пурвусъати шаб овози ширадору пура-лами занона ҷон бахшид. Аз кадом самт меояд ин садо? Магнитофон меҳонад ё одами зинда? Ҳарду даме истоданд. Хониши магнитофон бо мусиқӣ ва садоҳои дигар омезиш меёфт. Ин овози тоза аст. Аҷиб. Шаҳри карахту пурмусибат, шаби асрорангез ва навҳаи талхи зан:

*Садбарг будум, зард шудум ай ғами ёр,
Бечораву дилдард шудум ай ғами ёр.
Монанди тамоқуе сухтум ба фироқ,
Ҳокистари роҳи сард шудум ай ғами ёр.
Ай Худо, ай Худо, ай Худо...*

Ҷозибай овозу суруди пуршикҷаи зан онҳоро мисли оҳанрабо сӯйи худ кашид. Ва чун аз дарвозаи бемористон баромаданд,

чониби ҳайкали Ибни Сино роҳ пеш гирифтанд, зеро овоз бо мӯъчизаи дарду ҳасрат аз ҳамон сӯ гӯё болу пар мекушод:

*Аз дуриш дуриҳо чигар ғашт кабоб,
Аз дидаи интизор мерезад об.
Тақдира бубин, заҳри ҷудой дорад,
Пайғом ба коғаз асту дидор ба хоб.
Ай Худо, ай Худо, ай Худо...*

– Зиндагӣ шоҳиди як лаҳзаҳое мекунад, ки... – пичиррос зад Насим: – Дардаш бузург, чигараш доғ аст...

– Бешак... Овози нотақрор... Ҳунарманд бошад? – пурсид Наим ва худ ба худ гапашро идома дод: – Манзараи афсонавӣ: шаби маҳтоб, шаҳри пурифату кӯчаи холӣ...

– Ҷуръаташро намегӯӣ? Бо тамоми овоз, аз мағзи ҷон менолад...

– Наздаш равем?

– Роҳамон аз шафати ӯ мегузарад.

Суруди зан авчи тоза пайдо кард. Ва печишу гардишҳои овозаш ҷаззобу сӯзонтар гардид. Бинандаву шунавандаҳои ӯ, ду тан дар замин ва моҳи шӯъларезу ситораҳои шухчашми осмон, моту ҳайратзада тамошояш мекарданд.

*Булбул ба ҳаво нолақунон омад маст,
Ҳамбид, ба сари шоҳи гули зард нишаст.
Тутӣ ба забони шакариниш мегуфт:
«Аз доғи ҷудой одамӣ ҳеҷ нараст»
Ай Худо, ай Худо, ай Худо...*

Шабаҳои тирафҳои овозхон дар шӯълаи хираи фонус намоён шуд. Вай лаби борае нишаста, як панча тағи манаҳ ниҳода, дасти дигар болои халта, бо ними рӯ чашм аз моҳу осмон намеканд ва ончунон маҳви бо суруд ифода кардани заҳри ҷудой, дарду доғи ҳичрон буд, ки наздик оморани онҳоро пай набурд:

*Дур афтодаӣ, аз ту хабар нест маро,
Месӯзад дилуму ҷорагар нест маро.*

*Ҳай меҳоҳам, сӯйи ту парвоз кунум,
Сад вою дарез, болу пар нест маро.
Ай Худо, ай Худо, ай Худо...*

Атсаи ногаҳонии Наим занро ба худ овард, балки тарсонду бесаранҷом кард.

– Ай мебахшен, акаҳои ҷон, – ҳиҷолатманд гуфт ӯ ва бархеста доманагро такид: – Хаёл кардам, ки дар ин атроф ғайри ману ин ҳайкал касе нест... Кучуке ҳам бӯйи нон гирифта, раҳи дароз аз пасам омад... Савоби сари бачаҳо як пора нонаш додам. Кучо шуд? – зан ба атроф чашм давонд: – Ана, болои сабзаҳо хоб аст...

– Овози хуб доштай, дилам об шуд, – гуфт Наим ва пурсид: – Ҳунармандӣ?

– Ай, не... ман кучову ҳунармандӣ? – шармгинона гуфт зан ва афзуд: – Ҳунарманд дар роҳ мемонад? Аз бозор дертар баромадам. Гуфтам, ки нонро фурӯхта сабук баргардам. Чӣ балое, ки дар «Баракат» савдо барор нагирифт. Мардум пул надорад... Дигар мошин наёфтам... Бо ин бори зормонда чанд қадам мезанӣ? Беҳанг шудам. Хостам, ки нафас рост кунам... Яке аламам омад. Эй тавба, дар ин зиндагӣ ҳунарманду беҳунар роҳгум зад... Марҳамат, нон хӯред...

– Нон мефурӯшӣ? – Насим пеши халта сари по нишаст.

– Ҳо, аз рӯзи сиёҳ, – гуфт зан ва охи бадард кашид: – Падари бачаҳо чанд сол боз беному нишон аст. Мондем дар хоки хунук. Дигар ба кӣ умед мебандӣ? Хӯрондану пӯшондани фарзандон... Ҷонкоҳонӣ барои пайдо кардани нони бачаҳо...

– Нисфи нонҳоятро ба ин турхалта андоз, – гуфт Насим ва даст ба кисаи сари сина бурд. – Ҳисоб бикун... Мо нон мекофтем...

Зан дар таҳи дил шод, вале ба омади кор ханӯз нобовар, шубҳаомез ба мардҳо менигаристу дудила ба турхалта нон меандохт. Вале чун мард пули нонҳоро барзиёд пардохт ва шӯхиомез таъкид кард, ки «нони имшабаи бачаҳо аз ҳисоби амакҳо, нӯши ҷонашон шавад», дилаш рушан шуд ва охи сабук кашид. Охир баъзан силоҳдорон ва ё мардони сиёҳмасте бо ҳазор дӯғу пӯписа дар рӯзи рушан, пеши чашми мардум нонҳо-

яшро кашида мегиранд, ғорат мкунанд ва ба ашку нолаи ӯ бо писханду тамасхур мегӯянд: «Бо як нон намерӯи-ку...». Дар ин маврид дилаш лабрезӣ нафрат, нӯги забонаш пури дуои бад «заҳри баданатон шавад!» чуз пушти даст газидан чорае намеёбаду мисли ҳайкал рост меистад... Дар ин шаби тор хандаи бахта бин: ба пойи худ харидори нон пайдо шуду мадагор... Онҳо суҳбаткунон ҷониби Испечак мерафтанд...

33

Дар манзили Наим, ки ҳамсару кӯдаконаш аз ташрифи ӯ аз шодӣ, ба қавле, дар курта намеғунҷиданд, пас аз сарфи ғизо ва тамошоӣ барномаи охири «Ахбор» Насим ба хурду калон ҳоби ширин орзу кард ва дар хучра ба бистар ёзида, ба варақ задани китоби Сафавӣ «Дар Могодан касе пир намешавад» саргарм шуд. Аҷиб, чӣ навишта бошад? Аз лаҳзае, ки Сафавӣ китобро бо соядаст ба ӯ бахшид ва ӯ унвонашро хонд, дар ҳайрату андеша афтод. Чаро дар Магадан кас пир намешудааст ва ин ба пизишк Ато Сафавӣ чӣ муносибат дорад? Хост ба ҷумлаҳо сарсарӣ чашм давонад. Ростаҷ, ки бесарусомониҳои рӯзгор қадру қиммати суханро то ҷое коҳонд ва ҳазённависҳоро мисли хасу хошок рӯйи об баровард. Босаводу бесавод, ҳатто онҳое, ки умре китоб нахондаанд ва аслан намедонанд, ки рисолати адабиёт чист, ба дарди китобнависӣ гирифтӣ шуда, чун мӯру малаҳ ба қилку қоғаз часпиданд: ана майдони бесоҳиби шӯҳратёбиву ҷовидон мондани ном! Ин тоифа бешармона ба рӯзноманигорони чаласаводу муҳтоҷ пул доданд, ки аз номашон ё аз «корнамоӣ»-яшон ҷилд-ҷилд китоб эҷод кунанд. Бозори гарми суханфурӯшӣ! Ва қаҳрамонтарошӣ аз худу бобову бибӣ, муштзӯру сарватманди навбаромад авҷ гирифт, қадри калому завқӣ хонандаро ба ҳоки кӯча баробар кард. Магар Ато Сафавӣ, зода ва парвардаи сарзамини шеърӣ сухани ноб низ ба ин дарди ҳарина гирифтӣ шуда бошад? Хайрият, ки фикраш ботил баромад. Ҷумлаҳои саҳифаи аввали китоб, ки аз сарнавишти талху пурғоҷиҳои Ато ҳикоят мекарданд, ўро қарахт ва бемуҳобот, мӯйи баданашро сик карданд. Охир ҳамин Ато Сафавӣ бистсола, дар айни хурӯши ҷавонӣ, пас аз Ҷанги дуҷуми қаҳон дар «суроғи озодӣ, адолат ва

бихишти рӯйи замин» аз зодбумаш Мозандарони Эрон бо ҳазор машаққат ба хоки давлати Шӯравӣ гузашта, чун ҷинойткору ҷосуси хавфнок асир афтода, ибтидо дар зиндонҳои Ишқободу Чорчӯ, сипас дар Магадан даҳ сол бо хориву таҳқиру шиканча умр ба сар бурдааст. Даҳ сол дар Магадан!.. Бори аввал, ки Насим Сафавиро дид, ҳаёл кард, ки ҷавонмарди эронӣ ба хотири омӯзиши илми пешрафтаи тиб ба Шӯравӣ омада. Вале алҳол ҷумлаи бо дарду ашк аз номи падари зиндаҷудояш навиштаи Аторо хонда, ангушти ҳайрат мегзафт: «Аммо чӣ медонист, ки писари бистсолааш бо шиканчаи ҷисмӣ ва рӯҳӣ дар ҷангалҳои бекарони Сибир ҷон хоҳад бохт». Сафавӣ, ғиря дар гулӯ, сад пушаймон ба хотири ваъдаҳои хому орзуҳои ҳаёلى фирор аз диёр, сабаби нигоштани зиндагиномаи ғоҷабораширо ин зайл ба қалам медиҳад: «Барои огоҳии насли ояндаи Ватан бояд навишт. Дигар намехоҳам ҷавонони иронӣ монанди мо ба ин бераҳмақона бираванд. Мо ба ҷойи ин ки гулҳои қашанг ва зебои боғчаи манзили худамонро бибӯем ва лаззат барем, чашм ба бӯстони ҳаёلى ва дурӯғини дигарон дӯхтем...» Сафавӣ дилхун менависад, ки дар зиндон ғажамонданд: «Муқовимат ғоида надорад. Агар (барои сафед кардани худ) муқовимат нишон диҳӣ, дар зиндон мемириӣ... Ба нафъат он аст, ки ту ҳам мисли дигарон ба ҷосусии дастҷамъӣ иқдор кунӣ ва худро наҷот диҳӣ. Урдугоҳ, ҳарчи бошад, беҳтар аз зиндон аст. Дасткам ту метавонӣ аз ҳавои тоза нафас бикашӣ ва ранги офтобро бубинӣ». Онҳо рост мегуфтанд. «Дар ин ҷаҳол моҳ, – менависад Сафавӣ, – ҳатто як бор ҳам ранги осмонро надидам. Дар ин ҷаҳол моҳ замон бароям ба андозаи як қарн гузашт». Ана ҳамин тавр, «достони пур аз оби чашм»-и рӯзгори талхи Ато Сафавӣ дар зиндону урдугоҳҳои Шӯравӣ рӯйи коғаз омада. Ва ба ҳар сатре, ки чашми Насим мерасид, оху нолааш ба фалак мепечид. Вай мехост, ки Наимро аз ҳол бедор кунад, наздаш даъват намояд ва пора-пора саҳифаҳои пурдаҳшати китобро ба ӯ бихонад. Не, истиҳола кард. Чи лозим ҳоби ўро ҳаром кардану азияташро афзудан? «Бадтарин қортсар (обҳона), – менависад Сафавӣ, – қортсари рутубату об ё қортсари яху об аст. Зиндонӣ саркашро дар ин қортсарҳо аз по дармевезанд. Афроде, ки гирифтори ин гуна сиёҳчолҳо (яххона) мешуданд, агар қорашон ба буридани ҳарду по намерасид, азияти ин ши-

«Самони дарозе аст, ки занҷири садодор дар пой дорам,
Чӣ сахту дарднок аст бекорӣ дар маъдан,
Дар сарзамини бепоёнӣ сибирӣ ва Байкал,
он ҷо, ки тилло кашф мекунамд,
Оворае чун ман, ба сарнавиштам нафрин мекунам,
Тамоми ин бадбахтиро ба душ мекашам.
Зинда шудам, озоди роҳ ҳис кардам,
нигаҳбон маро надид, тираш ба ман нахурд,
Хатари марғборро ба ҷон харидам ва фирор кардам.
Ҳайвоноти ваҳший ҳам ба ман раҳм карданд,
Деҳқонон ба ман каме нон доданд,
Рӯйи танан дарахте, ки дар об шиновар буд,
мисли қоиқ (заврақ) савор шудам.
Чаҳор рӯз дар дарё саргардон будам,
Ба ёди ватану зодгоҳ зиндаам,
Бехонумон дар ҷангали бепоёну торик.
Дар ин ҷо фақат паранда мехонаду бас,
Либосҳои зиндониям пора-пора шуда,
васоили духтаниширо надорам,
Фақат шумораи кулоҳам мондаву бас.
Мехоҳам барои ватану зодгоҳам шеър бихонам:
Дур аз зани ҷавонам, нигарони фарзандонам,
Танҳо ба сарнавишту бахт умед бастаам,
Магар бахте дошта бошам?
Ин овораю бехонумони мо,
аз роҳи бепоёни Сибир ба Байкал расид,
Ногаҳон модарашро дид:
Оҳ модар! Оҳ модар! Салом модар, салом!
Оё падарам зинда аст, модар?

*... «Падарат дер замоне аст, ки дар ғӯристон хуфтаасту
хоки сиёҳ рӯиш рехтаанд.*

Бародарат солҳост дар Сибир аст».

Ў танҳо садои занҷири пояширо мешунавад:

«Дар зодгоҳи ту занат интизори туст.

Бачаҳо ашкрезон мепурсанд: падарамон кучост?»

Тобу тавони хобидан кучо? «Ғами рӯзгор ва дарду алами худам кам буд, ки боз ин китоби саропо дилхароши Сафавӣ ба болояш зам шуд?» – меандешид Насим ва ин сатрхоро гаштаву баргашта мутолиа мекард: «Гоҳе моро бо тани ранҷур 20 километр роҳ мебурданд. Яке наметавонист роҳ биравад, дигаре бар замин меафтод. Сағҳо либоси касонеро, ки ба замин нақш мебастанд, пора мекарданд ва зиндонии бадбахтро ин тарафу он тараф мекашиданд...» Ана ин аст як лаҳзаи умри ҷавони аз ватан фирорӣ ва асири ҷӯяндаи «биҳишти рӯи замин»!

Тавсифи яхбандии Магаданро аз китобҳо хондану аз нақлҳо шунидан осон, вале дар он ҷо чун асир ночор кор кардан шабех ба дӯзах афтодан аст. Диёри таҳ ба таҳ тилло, аммо табиаташ бераҳми инсонкуш. Ҷасади бандиёро, ҳангоми сармои сахт ноилоч дар барф гӯр мекарданд. «Ду-се моҳ дар сол, ки барф намеборид, – навиштааст Сафавӣ, – ва барфҳои қаблӣ об ва тобутҳо намоён мешуданд. Мо бардагон, ки сари кор мерафтем, бо ҷисми фарсуда ва берамақ ба тобутҳо нигоҳ мекардему... чи фикрҳое, ки аз сарамон намегузашт. Ҳар кадоме аз мо дар дил ба худ мегуфтем: «рӯзе ман ҳам он ҷо хоҳам хобид»... Ин минтақа асрори марғи инсонҳои бешумореро дар дил дорад». Ва дар саҳифаи дигар чашмаш ба ин сатрҳо часпид: «...Аммо онҳоеро, ки ба 10 ё 25 сол маҳкум мешуданд, ба Сибир мефиристоданд. Сиёсихоро, – маҳбусҳои сиёсӣ дар назар аст, – ба урдугоҳҳои махсус ва сахмгин мефиристоданд ва бо шеваи фашистӣ ва ғайриинсонӣ аз онҳо кор мекашиданд. 70-80 дар сади онон бахти зинда мондан надоштанд. Яке аз раисони зиндон дар Могодон гуфт: «Танҳо кор кардани шумо бароямон муҳим нест, балки азобу дард ва шиканҷаи рӯхиву марғи тадриҷии шумо бароямон аҳамият дорад».

– О Худо, – нидо мекард дар дил Насим ва бо дастрӯмол аз

гӯшаҳои чашм сиришк мечид, – Сафавии сарсафт бо ин ҳама ҷабру ҷафои сарнавишт дар лаб ҳамеша табассум, аз ишқу адлу инсоф шеър мехонд, то ҷое метавонист, ба дардмандон шифо мебахшид ва ӯ, яъне Насим, ки меҳри падару модарро ҳаргиз надида буд, мепиндошт, ки ин ҷавонмарди озодаи мазандаронӣ умре болои гулу сабза сайр кардааст...

Саҳар ӯро фарзандони Наим бедор карданд. «Амак, салом! Оғтоб барвақт баромад... Намехезед?» Ӯ сар аз болин базӯр бардошт ва ба чашмакони рахшони бачаҳо бо табассум нигарист. Китоби Сафавӣ ҳанӯз дар дасташ буд.

– Дуруд, дӯсти азиз, – Наим ба хучра қадам ниҳод: – Дирӯз хаста шудӣ? Не? Аз ҳад зиёд хобидӣ-ку. Ин хел одат надошtii... Ҷароғат ҳанӯз фурузон аст. Чашмонат суп-сурх. Китоби Сафавиро хондӣ?

– Напурс... Китоб не, ҳазору як дарду шиканҷаи зиндагӣ, – аз ҷояш бархеста гуфт Насим ва афзуд: – Ҷони ин Сафавӣ аз сангу пӯлод ҳам саҳт будааст. Бихонӣ, баъд мефаҳмӣ... Инсон баирода бошад, аз сангинтарин азобу шиканҷаи зиндагӣ мегузаштааст...

– Ин китобро кай навиштааст? – пурсид Наим: – Ҳаргиз аз навиштани китоб лаб намекушод...

– Намедонам, – посух дод Насим ва ҷун одати айёми ҷавонӣ мӯйи акнун нуқрафомашро бо панҷа шона зад: – Шояд дар ин рӯзу моҳу солҳои даҳшатбор... Ҳамин пораашро хонаму шунав: «Ҳоло, ки дар ин лаҳзоти ғамгин, бо ин синну сол ба гузаштаам менигарам, буғз гулӯи маро мегирад ва ашк аз чашмони камнурам ба зери гунаҳои пурчину ҷурукам сарозер мешавад. Намедонам барои кадомин гуноҳи кабира ҷунон нафрину маҳкум ба кашидани ғурбат ва дурӣ аз мому Ватан шудам... Чӣ кунам? Инсонии дардманд бо дарди дил худро оромиш мебахшад».

– Аҷиб, ҳоли носозгор, ҳаёти талху шӯри гурезаҳои мо дар Афғонистон, – худ ба худ гуфт Наим ва афзуд: – Албатта меҳонам. Ҳеҷ аз гӯшаи ҳаёлам намегузашт, ки ғаму дард гирди сари Сафавӣ печида бошад. Аз ёд баровардӣ? Мо бояд шиноси Раҳматшоҳро бубинем. Дасту рӯ бишӯ, ширҷой омода...

– Хуб, маъзарат меҳоҳам... Бо ин аҳвол аз гулӯ шахд ҳам намегузарад. Олам ғамистон шуд. Ба ҳар ҷое по мегузорӣ, дарду аламе пеш меояд...

Наим рохбалад буд, рохбалади хомӯш. Ў аз чавонӣ шиоре дошт: «Даҳони пӯшида сад тилло». Ва дар чойҳои пуродам гунг мешуд: мешуниду медид. Насим ўро мефҳмид: «Кабк аз овози худаш ба қафас меафтад». Алҳол замона пурҳарфиро намепарварад. Ё рӯзгори талху сиёҳи Ато Сафавӣ гичу гарангаш кард? Касе ба дарду фочиаи дигарон бетафовут нигарад, ба қавле «Ё одам нест, ё аз ин олам нест».

Автобуси кӯҳнаву чо-чоӣ шиша ва танаши тирхӯрдаи шикоф, чун маҷрӯҳи ҷанг хаста, ликон-ликон омада, дар канори шаҳр истод ва ронандаи пургапи бебок эълон кард:

– То ин чо сикату саломат овардам. Розӣ шавед. Он тарафаш хатарнок, рафта наметавонам. Ҷон ширин, бачаҳо хурд... Панохатон ба Худо...

Онҳо низ фуромаданд ва аз паси дигарон ҷониби кӯҳдоман роҳ пеш гирифтанд. «Шаҳр ва одамонашро ин гирудорҳои дахшатбор даҳсолаҳо ба қафо кашиданд, – меандешид Насим: – Шаҳр шабеҳи деҳа шуд. Эҳа, кай одамон ин хел халтаҳои пурборро пуштора кашонда, ба хона мебурданд?» Шароит хамин хел. Роҳи дигари зиндагӣ нест. Замона бо ту насозад, ту бо замона бисоз, гуфтаанд.

Наим ба пиразане, ки тори сар бухча ва дар даст бор дошт, ҳамшафат шуд ва халта аз дасташ гирифт. Кампир хичолатманд арзи сипос карду дуои некаш дод.

– Аз мӯрча мадад, – бо матал посух дод Наим ва афзуд: – Ёри роҳ, ҳамсафар шудем...

– Холаш садқа. Худо баракат диҳад, – нафаси жарф кашида гуфт пиразан. – Дар ин замон, ҷони хола, ҳар кас бори худааша базӯр мебардорад. Ба кӣ умед мебадӣ? Дар ба дару овора гаштан рӯзи сиёҳ будаст. Кушанд ҳам, ба кулбаи худам меравам.

– Бухчатона ман бардорам? – гуфт Насим.

– Не, ҷони хола, сабук, зеби сар аст, – посух дод кампир.

– Шумо ба кӣ бадӣ кардед?

– Ба ҳеҷ кас... Пеш аз он ки фикри бад ба сарам ояд, Худо ҷонама гирад...

– Пас чаро гурехтед?

– Хушку тар баробар сӯхт... Мардум кӯч баст... Дар деҳа саг монду пишак, – пиразан бухчаашро сари борае ниҳода дам рост кард ва пичиррос зад: – Ҷони зормонда ширин... Шунидам, ки гурезаҳо аз Афғонистону мамлакатҳои ғайр баргаштанд. Аз ин хабар дили мурдаам зинда шуд. Чи хубе! Тинҷиву сарчамӣ барои одам беҳтарин неъмат будааст... Шуморо нашинохтам. Ба ягон каси ин қаламрав монанд нестед.

– Корафтодаем, хола. Роҳгузар, – гуфт Наим ва гиреҳи дил кушод: – Ба суроғи як шиноси дӯстамон омадаем...

– Аз деҳаи мост?

– Ҳамин тавр гуфтанд.

– Ҳай деҳаи зебо доштем... Чорбоғи ростин... Аз шумии чанд окипадари навбаромад ба сари деҳа офат рехт. Сад ношукрии ҳудашону тиру танкшон. Даъвогарҳои зормонда ба чор тарафи олам гурехтанду деҳа валангор шуду мардум зери суму сапал монд... Шиноси дӯстатон чӣ ном дорад, ҷони хола?

– Мирзо... Мирзои Шер... Омӯзгор...

– Мешиносам. Ҳамсоияи дар ба деворем. Худо шоҳид, ҳамон кас бедеро ба сафедор кор надошт. Лекин аз тарси ҷони зану фарзандон гуреза шуд. Ҳм, бадномӣ, рӯзи сахт аст гурезагӣ...

– Шунидем, ки баргаштанд, – ба суҳбат шарик шуд Насим: – Хостем, бубинемаш. Як гапи қадимӣ аст: ҳафтсола аз сафар баргашт, ҳафтодсола бояд зиёраташ биравад...

– Ҳай хабари хуш расонден. Чӣ хубе! – хурсандӣ изҳор кард пиразан: – Худову ростӣ, қуввати дили ман ҳамонҳоанд. Мирзо монанди писар, Робиа мисли духтар маро болои даст мегардонданд. Эҳе, тарзи хонадориву зиндагӣ ба ҳамонҳо ҳалол... Зан Лайлӣ асту мард Мачнун. Баробари фарзандом фикри онҳоро доштам...

Ба сари баландӣ баромаданд. Ҳамсафарони дигар пасопеш аз пайраҳаҳои пурпеч ба ҳар канори деҳа, ки чун дар кафи даст менамуд, сарнишеб рафтанд. Пиразан бухча ба замин гузошт ва болои он оҳиста нишаст ва кафи даст ба пешонӣ соябон карда, ба пахноӣ деҳа чашм давонд.

– Дар бузургит чонаме, – гуфт худ ба худ: – Орзу доштам, ки як бори дигар бинамат...

Чо-чо болои бомҳои вайрона, ҳавливу боғ ва назди дарвозаҳо одамон чумбучул доштанд. Шояд нақшаи таъмири шикасту рехти биноҳои осебдидаро мекашиданд. Аммо кӯчаву роҳ ва майдонҳо ҳолӣ буданд; даву тоз ва фарёди нишотангези кӯдакон эҳсос намешуд. Танҳо аз ошпазхонаи баъзе ҳавлиҳо дуди нафиси кабудфом ба ҳаво меҳест. Нишонаи нону ғизопазӣ, нишонаи зиндагӣ...

— Тамошо кунед деҳаи офатрасидаи моро, — бо овози ларзонаки гиряолуд пичиррос зад кампир: — Вой-вой, шабҳо ба хобам медаромаде... Сангдиль аз ин зиёд мешавад? Як деҳаи сабзу нозанин — Чорбоғи ростин, аз дасти нохалафон ба харобазор табдил ёфт. Кулбаи ҳолатон ҳам менамояд. — Ба хати ожангҳои атрофи чашмони пиразан ашк захид: — Меғӯянд, ки ҳамаро ғорат карданд. Бало ба пасаш. Сарпаноҳ бошад, бас... Бачаҳо сихату саломат баргарданд, созаш мекунанд...

Насиму Наим гоҳ ба пиразан менигаристанду гоҳ ба хонаҳои шикаставу сӯхтаву валангор. Онҳо сухане мечустанд, ки ба дарду алами пиразан таскин бахшад. Лекин пиразан боз гуфт:

— Чанд сабукмағзи даҳанталх мардума ба гирдобӣ фалокат кашид, бадном кард. Худоё, тухми шайтону носипоса аз рӯи замин пок бикун. Чӣ бало буд? Ай сӯзи дил, ҷонои хола, барои Чорбоғ шеър гуфтам:

*Абр омаду Чорбоғда борон борид,
Борон чӣ буд? Жола фаровон борид.
Сӯхтум ай ғами шикасту рехти Чорбоғ,
Чорбоғ шава гулзор, набинемаи доғ.*

— Ҷони гапа гуфти! — ўро ситоид Насим ва афзуд: — Дасти одам гул аст. Афви гуноҳ эълон шуд... Мардум омада ҷо ба ҷо шавад, на танҳо Чорбоғи шумо, балки саросари мамлакат ба гулистон табдил меёбад...

— Кошки... Агар ниятҳо неқ бошаду дилҳо аз кинаву кудурат пок... ободии диёр, сарчамъиву рӯсурхии мардума як бори дигар бинам, беармон мемирам... Ҷонои хола, хезед равем. Ку бубинем, Чорбоғу чорбоғиҳо чӣ ҳол доранд...

Чун ба кӯчае ворид шуданд, манзараи аҷибе пеш омад: зан-

ну духтарон мисли он, ки кампиракро умре пазмон шуда бошанд, бо ҳаяҷон сӯяш шитофтанд ва бо гиряву навҳа ба кано-
раш кашиданду дасту рӯяш бўсаборон карданд; мӯйсафедону
бачамардҳо, чашмонашон намнок, сару шонаи ўро фарзандвор
молиданд.

– Аз сарнавишт, аз чашидани шӯриву талҳӣ кучо мегурезӣ?
Ҳар балое буд, гузашт, – мегуфтанд пирон ва меафзуданд: –
Бибӣ, омадани худат фоли нек аст. Аз баракати қадамат ҳама
чони тоза гирифт. Кундаи давлатӣ... Ҳуш омаден... Меҳмонҳоро
нашиносондӣ...

– Инҳо, ҷонҳои хола, ба ман шарики роҳ шудан, – як даст ба
пушт, ба чехраи хурду бузург нигариста, гуфт пиразан ва лаб-
ханд зад. – Инсонҳои некан... ба суроғи Мирзо омадан...

– Ба хайр аст? – шубҳаомез пурсид касе.

– Аҳволпурсӣ... Шиноси дӯсташон будааст Мирзо...

– Дар ин замон ҳолпурс чӣ? Саломдеҳи бетамаъ мисли до-
ру камчин шуд, – шӯҳиомез гуфт ҷавонмарде. – Ҳуш омадед.
Мирзо бо ҳамсараш пасопеши шумо ба ин ҷо расид. Ҳо ана,
пеши дарвоза истодаанд. Эҳтимол интизори расидани биби-
анд...

– Ҳе акаи Мирзо, хона надаромада, меҳмонҳоро пешвоз ги-
ред, – фарёд зад ҷавоне.

Марди гандумгун, миёнақади рехта ва мӯйи сару бурутҳояш
мошубиринҷ, табассум ба лаб, ба истикболи онҳо омад. Ҳамса-
раш хайрону дудила аз ӯ чашм намеканд: ҳамроҳаш биравад ё
не? Вале чун пиразанро шинохт, гӯё болу пар бароварду ҷониби
онҳо шитофт.

– Хола! Холаҷон... Ай дар хоки пот садқае! – ва пиразанро
фарзандвор ба оғӯш кашид: – Чӣ хел рӯзи нек! Дилам аз тангӣ
торс мекафид. Эй Худо, боз ҳамдигарро дидем... Дили торикам
рушан шуд, холаҷон...

– Навбат ба мо ҳам мерасад? – шӯҳиомез пурсид Мирзо ва аз
остини кампираки мушти пар, ки бо Робиа ҳолпурсон оби дида
мерехтанд, охиста кашид: – Хола, доим мегуфтед, ки ҷои Мирзо-
ра дар дилам ҳеҷ кас намегирад. Робиара, ки дидед, фаромӯш
шудем...

– Ай ҷони хола, Худо кӯрам кунаде... Ҳушам кучо рафт? –

пурсид пиразан ва афзуд: – То чашм кушодам, ки дар оғӯши Робиамоҳ афтодам. Худо шоҳид, ҷонои хола, ҳардунтон барои ман мисли бодоми ду мағзед. Кай омаден? Ширинакои ман чихеланд?

– Нағзан... Шуморо, деҳаву ҳавлӣ, боғу роға пазмон шудаанд... «Хонаи худамон меравем» – гуфта қад-қад мепаранд...

– Ҳай-ҳай, дар ин рӯзи муборак садқа, – кампирак ба кулбааш рӯ оварда, талх хандид: – Эҳе, деворҳо рост, бомҳо барҷост-ку. Дигар чӣ мефорад? Худо аз шикасти одам нигоҳ дорад... Дару девори шумо чӣ хел?

– Дарвоза аз шодӣ яктарафа афтода, марҳамат мегӯяд. Ҳозир бо меҳмонҳо медароём, –зоҳиран хушҳол, вале бо гӯшаи чашм ба дарвозаи шикаставу аз барфу борон зангзада, ҳавлиҳои хору ачрик ва шӯраву гандачорӯб пахш карда нигариста гуфт Мирзо: – Тан сиҳату дил васеъ бошад, инаш ҳам мегузарад. Хола, аввал борҳоро ба хонаи шумо гузорем, баъд навбати сайру саёҳати кулбаи мо...

– Меҳмонҳо ошноҳои шиноси шумоанд, – барои ғубори шубҳаро аз дили Мирзову Робиа дур кардан гуфт пиразан ва шарҳ дод: – Ба дидани худат омадаанд. Иسمи шарифатон, ҷонои хола?

– Ман Насим, ин кас Наим...

– Бародару биродаред?

– Аз ин ҳам қаринтар, – посух дод Наим бо шакарханд ва афзуд. – Дӯсти аз бародар азизтар...

Косаи чашмони сиёҳи Робиа ҳавзи обро мемонд. Ў бо як даст дам ба дам бо лаби рӯмол оби дида пок мекарду бо кафи дасти дигар шонаҳои пӯсту устухони кампиракро мемолид. Пиразан бо ангуштони ларзон ва дили пуртаконӯ занҷири дари фарсударо кушод ва номи Худо дар забон, ба ҳавлӣ қадам ниҳод. Пишаке аз дахлез ҳаросон байни хору хас парида, ба боғ гурехт.

– Бегона, чангалӣ шудааст. Одам дар назараш аждаҳо метобад, – бо заҳрханд гуфт пиразан ва лаби бора нишаста, панча ба хоки даргоҳ расонду ба дидаҳо молид: – Ҳамин орзуро доштам... Сад шукр... – Сипас нафас рост карду кафи дуо кушод. – Хайрияти қадам, ободии макон... Олам нур, бало дур. Омин!

Мирзову Робиа пеш-пеш, Насиму Наим гарангу андешаманд

аз пас аз дарбачаи кампирак баромада, сӯйи хонаи онҳо рафтанд. Се-чор ҳамсояи маҳзуну бедимоғ назди дарвозаи шикаставу афтода меистоданд.

– Расидан ба хайр! – хангоми онҳоро ба оғӯш гирифта хитоб мекард Мирзо: – Аз ин офат зинда мондан давлати бузург аст.

– Ҳеҷ чиз намондаӣ, ҳамаро ба яғмо бурданд, – нолид яке.

– Парво накун, мол чирки даст аст...

– Бо заҳмати ҳалол, бо нӯги сӯзан чамъ карда будем...

– Аз нав заҳмат мекашему гирд меорем...

– Рост-рост... Ҳисоб бикун, ки гург бурду хирс хӯрд. Тану чони худамону бачаҳо сиҳат, замон тинҷ бошад, боз ҳама чиза меёбем, – таскиномез гуфт Робиа ва афзуд: – Ку биёед бубинем, дар хонаҳои мо чӣ мондааст? Фурсати як сари сиҳа бо худ бурдан наёфта будем...

Ҳочати чустанӣ калиду кушодани қулфҳо намонд. Дари даҳлез, шояд аз зарби лағад шикаставу афтода, дарҳои хонаҳои алоҳида нимбоз буданд. Фаршҳои аз пойандозу гилем ҳолӣ чангу хоки зиёд ва ҷо-ҷо нақши муза доштанд.

– Аввал ҳучраро мебинем, – пешниҳод кард Мирзо бо шакарханде. – Кӯзаи тиллову танга ҳамон ҷо буд...

Ҳама ба ҳучраи барқад, ҷойи пазирии меҳмон сар заданд. Эҳа, аз қоливу диван, мизу курсиҳои роҳат, пардаҳои ҳариру қандилҳо, тали кӯрпачаву кӯрпахову ҷевонҳо нишоне ба ҷашм намерасид. Ҳамаро ба яғмо бурдаанд. Мирзо ду даст ба миён, паҳлвонвор байни ҳучра истод ва ба дару тиреза, фаршу сақф ва ҷор девори аз тир заҳмдор нигарист. Болаи фарши пурҳоку чанг китобу маҷалла ва аксҳое паҳну парешон ва зору ҳайрон меҳобиданд. Аммо дар як бари девор ҳайкалҳои сипсиёҳи ҳабашу мазангҳо, ки ҷуфт-ҷуфт дар ҳолати шодиву нишот, раксу бозӣ офарида шудаанд, бегазанд ба меҳ овезон меистоданд. Мирзову Робиа хангоми хидмат дар Португалия ин аҷубаҳоро барои хотира оварда буданд. Вале ҳоло Мирзо ҳаёл кард, ки ҳайкалҳои сиёҳ ба ҳоли зори онҳо ва мардуми ҷафодида мағсона даф мезаданду мераксиданд. Ё аз ҳайкалҳо рӯ тофт ва ҷашмаш ба рӯбоби косааш шикастаи кунҷи ҳучра андармон гашт. Ба лаби Мирзо ханда давид, сипас ханда ба қоҳ-қоҳ табдил ёфту хомӯширо шикаст. Ба хандаи ӯ дигарҳо шарик шуданд. Робиа тирезаҳои чиркину ши-

шаҳояшон шикастаро кушод, ки ба хучра ҳавои тоза ворид шавад. Вале аз хучра ба деҳа мавҷи ханда паҳн гашт...

Мирзо рафта рубобро бардошт ва даме ба он нигарист: як то-
раш канда, дигар торҳо суст; мизроб дар ҷояш. Ин ба назараш
асрорангез намуд. Ў гули табассум ба лаб, рубобро бо
дастрӯмол аз ҷангу хок пок кард, сипас мизробро нӯги ан-
гуштон дошта, косаи рубоб ба сандуки дил ниҳод ва як гӯш ба
он часпонда, бо ангуштони дасти чап гӯшакҳоро бо навбат
тобдихон торҳоро ҷӯр кард. Ҳозирин аз ӯ чашм намеканданд: чӣ
кор мекарда бошад? Ў як ними рӯ ба косаи рубоб пайванд,
чеҳрааш чиддӣ, мӯяш ба пешонӣ ҷамоил, оҳанги пуршӯре
навохт, сипас сар бардошта, ин сатрҳоро замзама кард:

*Расид мужда, ки айёми ғам нахоҳад монд,
Чунон намонду чунин низ ҷам нахоҳад монд...*

Хучра аз пиру барно пур шуд. Занҳо бо оби дида, мардҳо бо
шакарханд сари овози Мирзоро мегирифтанд:

Расид мужда, ки айёми ғам нахоҳад монд...

– Шоҳ бош, Мирзо! – хитоб мекарданд пирон ва бо шодӣ ме-
афзуданд: – Ҷонта гардем, ғами ҷамара барбод додӣ...

– Эй марди хуб, намерсӣ, ки мо барои чӣ омадем? – беҳи
гӯши ӯ гуфт Наим.

– Номатонро шунидан замон аз мақсади омаданатон воқиф
шудам, – рубобзанон гуфт Мирзо ва муждаи тоза расонд: –
Акаи Раҳматшоҳ имрӯз ё фардо бо фарзандон ба хоки Ватан по
мегузорад. Дар нӯги забонаш ҳамеша номи шумо буд... Ҳамин
бас нест?

Расид мужда, ки айёми ғам нахоҳад монд...

Оғоз 2007, анҷом 3.08.2015.

БА ХОНАНДА

Ин рӯзу соатро дар хобу бедорӣ чунон интизор будам, ки худам медонаму Худо. Билохира, азияти сангини дуру дароз – тай кардани роҳи пуршебу фарози ҳафт-ҳаштсола, шиканчаи ҷисмониву равонӣ, гоҳе афсурдагиву дилтангии саҳт, ноумедиву пушаймонӣ, тарсу бим низ, – намурда ин асарро ба охир мерасонда бошам? – пушти сар монд. Ин рӯз барои ман ид аст, таърих аст. Сухан дар бораи ба охир расидани иншои китоби дувуми романи «Гардиши девбод» меравад. Сад шукри Парвардигори меҳрубон, ки умру неруям бахшид ва ба ҷумлаи охири роман нуқта гузоштам.

Чаро дар ин хусус ба Шумо, хонандаи гиромӣ, арзи ҳол мекунам? Посух медиҳам: ин роман дар эҷодиёти банда, шояд каму беш дар насри муосири тоҷик низ таҷрибавӣ бошад. Мо адибон, қаҳрамонҳои ҷавону навраси мусбату манфиямон, шумо хонандагони арҷманд, ки синнатон ба ҷое расидааст, дар охири асри бист воқиаҳои бешумори даҳшатбори сиёсӣ-иҷтимоӣ, дигар шудани сохти давлатдорӣ, муборизаҳои шадиди хунрезу харобкор, авҷи ғасоди кинаву адоват, ахлоқи инсонҳо, парокандагиву фирори ҳамватанонро бо ҷашми сар дидем. Ин саҳифаҳои сиёҳи таърихи навин ва рӯзгори талху нақбатбор ба қаҳрамонҳои замоне ҷавон ва нозуку орзупарвари банда, ки акнун одамони солманду баркамоланд, чӣ таъсире гузоштанд? Таҷрибаи рӯзгор, ҳисси масъулияти онҳо нисбат ба сарнавишти миллату давлати Тоҷикистон, ирода, адлу инсоф, садоқату рафқат, разолату ҳамоқат, ахлоку маънавият, донишу фаҳмишашон дар ин марҳилаи доғу гирдобӣ фалокатбор дар чӣ поя қарор дошт? Ман назди худ мақсад гузоштам, ки дар китоби дувум дар радифи қаҳрамонҳои қисми аввали романи «Гардиши девбод» шахсиятҳои армониро аз ҳикояҳои «Ду гусел», «Ҳазл», қиссаҳои «Баъд аз сари падар», «Паррончак»-ҳо, романи «Косаи давр», мақолаҳои публисистӣ дар он рӯзҳои доғ, айёми сарнавиштсӯзу сарнавиштсоз ба майдони фаъолият бикашам ва онҳоро ба шумо рӯ ба рӯ намоям. Инро ҳам бояд бигӯям, ки пурсишҳои зиёди хонандагони кунҷков ҳангоми

махфилу суҳбатҳои сарипой аз тақдири минбаъдаи қаҳрамонони асарҳои дар боло зикршуда тухми ин орзу ба дилам кошта буданд. Вале ба ормон ҷомаи зебои амал пӯшондан дар асари бадеӣ осон набудааст... Мушкilotи қор ҳамин буд. Умед дорам, ки то ҷое ба ҳадафи эҷодӣ расида бошам.

Ва боз ба шумо ваъда медиҳам, ки банда бо ҳамин китоби дуввуми романи «Гардиши девбод» ба жанри бузург ва пурвусъати адабиёт — роман видео мегӯям. Албатта мавзӯ, масъалаҳои печидаву пуриштилоф, шахсиятҳои мураккабу тавонои романзеб дар ин даврони дигаргунии рӯҳу равони инсонҳо, созандагиву бунёдкорӣ ва шукуфоиву дар арсаи ҷаҳон мақом ва ҷойгоҳи хоса пайдо кардани Тоҷикистони соҳибистиклол интизори тасвири бадеии доманадоранд. Вале рафтани умр ва коҳиши неруву мачол ҳушдор медиҳанд, ки ба чени курпа по дароз кунам ва аз ин зиёд боиси азияти ҷони худам ва озори хоҳири хонандаи нуктафаҳм нашоам...

Бо эҳтиром, Абдулҳамид Самад,



АСРОРИ ХОЦАМУЪМИН

Эҳдо ба дӯсти чонӣ –
Ҳочӣ Шамсуддини Мухиддин

Қисса

Ин қисса, бачаҳо, бофтаву сохта нест, дар мобайни асри бистум, вақте ки ман дар синфи ҳашт меҳондам, пеш омад. Омӯзгорону хонандагони мактабаки назарногиру кӯҳна, вале овозадори деҳаи Кадучӣ ба соли нави мелодӣ омода мешуданд. Мактабамон аз он ҷиҳат намунавӣ буд, ки омӯзгорони саҳтгиру серталаб дошт. Ҳар сол онро шогирдони қобилиятнок бо баҳои хубу аъло хатм карда, бо рӯйи сурху сари баланд донишҷӯйи донишгоҳҳои беҳтарин мешуданд. Ва боз омӯзгорону хонандагони мактаб, падару модарон аз дилу ҷон мекӯшиданд, ки ҳар як ид дар мактаб зебову хотирмон гузарад.

Ҳоло зимистон ҳам бошад, мо ба қавле аз як гиребон сар бароварда, ба тоза кардани даҳлези барқад, овежаву суратҳои калони адибони классик, роҳраву атрофи мактаб камар бастем. Муаллимаҳои забонҳои русӣ ва англисӣ бо духтарони хушхату бохунар толори мактабро бо қоғазҳои секунҷаву чоркунҷаи ранга: зард, сурх, сабзу нилобӣ оро дода, бо ҳавас аз пахта рамзи зимистон – рехтани барфи лак-лакиро месохтанд. Мухбирону рассомон ва шоирони навқаламамон рӯзномаи девориро бо навиштаҳои шӯху расмҳои ҳаҷвомез оро медоданд. Толор намуди идона гирифта, зебо шуд. Вале арчаи сабз, рамзи асосии иди Соли Нав, намерасид, ки байни он гузоранду бо ҳар гуна бозичаҳои пурчило ороишаш диҳанд. Аз кучо ёбанд арчаро? Бе арча Бобои барфӣ ва Барфак бо хонандагон чӣ хел ҳазлу бозӣ ва рақс мекунанд?

Мактаб дар домани талу теппаҳо ҷой дорад. Лекин дар ин талу теппаҳо ғайр аз чанд дарахти туғ ниҳоле ба ҷашм намерасад. Танҳо айёми баҳорон теппаҳои мо сабжаву гулпӯш мешаванд. Пасон гулу гиёҳҳо ба ҳарорати офтоби сӯзон тоб наоварда, зарду хушк мегарданду теппаҳо ҳолӣ.

– Кошки теппахоямон арчазор мебуданд, – бо ҳасрат аз сари ёлаҳои урён ҷашм нақанда, мегуфтанд хонандагон. – Бе арча чӣ хел иди Соли Навро мегузаронем?

Дар авчи ин гуфтугӯ баногоҳ омӯзгори варзишамон, марди паҳлавонпайкар Саттор Азим пайдо шуд ва чун ҳамеша хушҳолона пурсид:

- Бачаҳо, кӣ меҳоҳад ба кӯҳи Хоҷамуъмин арчаковӣ равад?
- Сари танҳо?
- Не, панҷ-шаш нафар, як гурӯҳ ташкил мекунем.

Чанд тан баробар даст бардоштем. Мо Хоҷамуъминро ҳар рӯз аз дур мебинем ва аз маълумотҳо медонем, ки ин кӯҳи гунбазшакл дар ҷаҳон қадимтарин ва бузургтарин кони намак аст. Хоҷамуъмин аз дур чандон баланду калон наметобад. Он мисли як гунбази доирашакли кабудфом, вале асрорангез менамояд. Ҷо-ҷо ва паҳлуҳояш шабеҳи доғ ва ҷариҳои оҳақмолида метобанд. Пирони деҳа мегуфтанд, ки ана ҳамин сафедихо нишонаи намаки асиланд, ки аз тағи хок берун ҳар сол сабзида кам не, афзун мешаванд. Боз мегуфтанд, ки ҳамон сафедӣ ҳаф ё кафки намақобанд, ки аз чашмаҳои бешумори Хоҷамуъмин ҷорӣ шуда, ба поин шорида ба оби Ёҳсу ва Сурҳоб меомезанд. Кони ин кӯҳи муқаддас ҳазорҳо сол пеш ба вучуд омада, метавонад асрҳои зиёд мардуми ҷаҳонро бо намаки ошӣ таъмин бикунанд. Намаксангаш ҳарранга аст: сафеди сабзтоб, бунафш, сурхранги шифобахш...

– Дар рӯи замин, – мегуфтанд онҳо, – аз Хоҷамуъмин сахитар намеёбед. Асрҳои аср беминнат ба мардум намак медиҳад.

– Бачаҳо, Хоҷамуъмин дар пеши чашми мост, – мегуфт омӯзгори табиатшиносиамон, – лекин ягон маротиба дар пайроҳаҳояш қадам назадаем. Аммо дар замонҳои қадим сайёҳони Чин омада, вачаб ба вачаб қаду бар, ғору дараҳо ва чашмасорони Хоҷамуъминро тамошо кардаанду омӯхтаанд. Онҳо кашф кардаанд, ки аз ҳавои калфу ғорҳои Хоҷамуъмин, ки дар зерашон оби шӯр ҷорист, бемориҳои диққи нафас шифо меёбанд...

Аз ҳама аҷиб ин аст, ки ин кӯҳи азими намак набототу ҳайвонот, парандаву хазандаи зиёд дорад. Он ҷо арчаву pista, бодому олуҷа, дӯлонаву хуч, сад хел буттаву ҷукрӣ ва торону диғар гиёҳҳои шифобахш мерӯянд. Ғору дара ва чашмаҳояш афсонавӣ. Аз дили кони намак ҷӯшида баромадани оби ширин мағар мӯъҷиза нест? Вале шунидан кай бувад монанди дидан, гуфтаанд.

«Имконияти нағз, – гуфтам худ ба худ. – Бахт ба рӯйи касе хандад, бо баҳонаи арча рафта, кӯҳи Хочамуъминро тамошо мекунад».

– Эҳа, хоҳишмандҳо бисёр будаанд-ку, – ба дастҳои бардоштаи мо назар афканду гуфт муаллим ва бо ришханд афзуд: – Ба фикрам, дилатон ҳам аз дарс гурехтан мехоҳаду ҳам сайру тамошо. Лекин пешакӣ огоҳ мекунам: ҳоло болои кӯҳ хунук, шояд он ҷо борон боридаи дорад. Баъд пайроҳаҳояш тару лағжонак. Барои ҳамин касе попӯшии хуби кӯҳбарой, сару либоси гарм, боз дилу қуввати боркашӣ дорад, пеш барояд.

– Чӣ хел бор?

– Шохҳои арчаро аз чарӣ ё тағи дара, агар ёбем, кӣ кашида пеши мошин меорад? Хаёл мекунад, ки он ҷо роҳ ҳамвор асту фақат барои сайру саёҳат меравед?

Танбалҳо худро ба қафо кашиданд. Ман дар ҷоям истодам. Охир, қор боиси ифтихор ҳам ҳаст.

– Афту андомаш бад не, деҳқонбача аст, – сар то пойи маро аз назар гузаронда шӯҳиомез гуфт муаллим. – Попӯшҳояш нағзи дандонадор... Кӯҳгарди асил.

– Қораш доим аз паси бузу ғӯсолаҳо дар талу теппаҳо давидан аст, – масҳара қард бачае. – Бекор монад, касал мешавад.

– Ин аз беҳудагардӣ беҳтар, – посух дод ба ӯ муаллим ва афзуд: – Аз одами бекор Худо ҳам безор, гуфтаанд.

– Дар борбардорӣ ҳамто надорад, – неш зад дигаре, – тоби-стони дароз дар боғ халтаву қуттӣ бардошта, обутоб ёфтааст.

– Мешавад! – хитоб қард муаллим ва ба китфи ман даст расонда афзуд: – Ба пеш! Рафтем назди усто Миралӣ – роҳбалади мо...

Усто Миралӣ марди хушсурати паҳлавон, дар тасаввури мо Рустами замон буд. Қасбаш бинокор, вале шикорчии номдор низ буд. Вай ҳоло камони думиладор ва борхалта сари китф ҳамоил, ба шишаҳои мошинро бо латта пок қардани Қудрати шофир эътибор надода, гоҳ-гоҳ ба соаташ нигариста, ин тарфу он тараф қадам мезад. Ёро хурду қалон мешиносад, зеро бо сағҳои ғӯшда-рози беқарори ҳаррангаи шикориаш, – сиёҳ, ало, сурхранг, ки онҳоро тозӣ ва гурчинак меномид, – албатта фасли тирамоҳ ё зимистон камон дар китф, шом ё саҳар дар кӯчаи мобайни деҳа пайдо мешуду ғавғои сағони ба хашмомадаро ба вучуд меовард.

Усто дар ин ҳолат ба худ симо ва салобати хоса мегирифт. Вай мӯзаҳои баландсоқ ба по, қаторвазна ба камар, чолокона гурс-гурс қадам мезад; сағҳои беқарораш аз ғангомаи кӯдакони тамошобин ва аккоси сағҳои деҳа бепарво, бари девору беҳи буттаҳоро бўйкашон паҳлӯи соҳибашон мешитофтанд ва гоҳ-гоҳ рамузгирона ба ӯ менигаристанд. Оромии вачоҳати Усто вафодорони дастомӯзаширо дилпур мекард, ки таҳдиду хатаре вучуд надорад. Ба пеш! Сағҳо мечаканд, мо ба роҳамон меравем.

Вақти ғуруби хуршед боз ҳамон манзара бо каме ранги дигар такрор меёфт. Акнун Усто дар камарбанд мурғи тазарв ё зарғӯшу пӯсти рӯбоҳе ҳамоил, оромона, сағҳои шикориаш аз даву този беҳисоб хаста ва дар обу арақ тар ба деҳа ворид мешуданд...

Мо низ мурғҳои тазарвро, ки болу парашон мисли лахчаи сӯзон рангибаранг мавҷ мезаданд, ғангоми пахтачинӣ байни чӯякҳо афзун дидаем ё фарёдашонро мешунидем. Дар ин ҳолат нисфи рӯзамон аз паси онҳо бо лап-лапу ҳам-ҳам давидан мегузашт. Мурғи даштӣ, дурусттараш тазарв, аз масофаи чашмрас ба ҳаво меҳесту садои хос бароварда чанде парвоз мекард, сипас якбора худро байни пахтазор меафканд. Мо ба ҷойи нишастаи мурғ метохтем. Беҳабар аз он, ки тазарв кайҳо сад чӯяки дигарро убур карда гузаштааст. Моӣ сода, арақҳои сару рӯямон шашқатор, аз нокомиву бебарории аз паси мурғи зирак беҳуда давидан дар таҳи дил хичил, худро таъриф мекардем: дидемаш...

Зарғӯшу рӯбоҳ, ҳатто шағол низ дар найзорҳои соҳили Сурхоб кам набуданд. Мо онҳоро ғангоми башафт аз таги буттае ҷаҳида гурехтанашон тасодуфан дидаем. Оҳ, бо ҳаёҳу аз пасашон давидан шавқу сурури беандозаро дар дили мо меангехт. Вале тохтани зарғӯш кучову давидани мо? Сипас аз гуп-гуп задани дил беҳол, худро болои сабзозоре партофта, ба чапу рост ҷаҳидану гоҳе бо ҳарос ба пас нигаристани зарғӯширо таъриф мекардем. Аммо Усто Миралӣ бо ёрии сағҳои бўғири шикориаш чӣ хел ҳам мурғи зираки тазарву ҳам рӯбоҳи маккор, ҳам зарғӯшу ҳам кабкро шикор мекард? Ҳолдонҳо мегуфтанд, ки чун Усто ба ҷойи шикор ворид шуд, бо амри ӯ сағҳояш бўкашон худро ба ҳар як ғешаву анбӯҳи буттаҳо мезананд; ғавғову воҳима ба амал меоранд. Усто, камони тирдор дар даст, аз паси онҳо бо тамоми қувват медавад. Чун селай мурғони тазарв аз

бими чон ба ҳаво хестанд, ё заргӯшаке тарсону ларзон роҳи гу-
рез пеш мегирад, Усто сари дав аз пасашон тир мекушояд. Ти-
раш ба ҳадаф расад, сагон сайдро беозор пеш меоранд ва аз
шодӣ қад-қад парида, лукмае мукофот мегиранд...

Усто имрӯз сағҳои шикорино наоварда буд. Вай бо қиёфаи
чиддӣ ва бедимоғ ғур-ғур кард:

– Дер кардем. Бояд сахар он ҷо мерасидем. Рӯзҳои кӯтоҳи
зимистон, ҳаво абрнок. Шояд он ҷо борон борида истодааст.
Ана мана нагуфта, офтоб мешинад.

– Усто, дилтанг набудед-ку, – шӯхиомез гуфт муаллим.

– Ошно, Хоҷамӯмин хонаи холаамон нест, – боз чиддӣ по-
сух дод Усто. – Арча ҳам дар ҳар қадам сар-сари роҳ навуида-
аст, ки осонакак биёвемаш. Эҳе, то чанд дараву ғору пуштаро
тай мекунад, ки шом мерасад. Як худамон бошем, ҳеҷ гап не.
Шаба дар тағи ягон калф рӯз мекунем. Бачаҳои мардума меба-
рем. Онҳоро сихат-саломат бурда овардана аз ёд набароред...

– Аз дур Хоҷамӯмин кӯҳи ҳамвор метобад-ку, – таноби
гапро дигар сӯ кашид Саттор Азим. – Хаёл мекуни, ки аз
пайроҳаҳояш бо дучарха осонакак мегузарӣ...

– Хестӣ, ки хобӣ, – бо писханд посух дод Усто ва афзуд: – Оба
надида мӯза накаш, ошно. Ягон маротиба Хоҷамӯмин рафтаӣ?

– Не.

– Афсӯс... Шумо пули зиёд сарф карда, ба тамошои баҳру
шаҳрҳои он тарафи дунё меравед, лекин кӯҳу ҷойҳои аҷиби
диёри худатона сайр намекунад. Оби дари хона бекадр...
Хоҷамӯмин, дар бузургияш ҷонам, осорхонаи беназири табиат
аст, ҳазору як асрор дорад. Ана, дур не, дар пеши чашм...

* * *

Росташ, ки ман бо падарам фаслҳои баҳор ё тирамоҳ борҳо
хару аспсавор ба кӯҳҳои намаки Хочасартезу Хочатанобчӣ, ки
дар муқобили Хоҷамӯмин аз ҳамдигар хеле дур қарор доранд,
барои намак рафтаам. Мо аспу харро дар сабззори домони ин
кӯҳҳо баста, белу каланд, путку зогнӯл ва хоиску фонаи оҳани-
ро гирифта, боло мебаромадем.

Падарам атрофро бо диққат аз назар мегузаронд ва ба замине,
ки дар поинаш намақоб ҷӯшида баромада, дар шӯълаи офтоб
шӯша бастааст, бисмиллоҳ гӯён белу каланд мезад. Ва пас аз ним

ё як метр бо зоғнӯл кандани хоку гач шоҳаи сабзфом ё сурхчато-би намаксанг намудор мешуд. Падарам дар ин ҳолат, албатта шодияшро бо табассум ба забон меовард: «Ҳай-хай, дар қудратат ҷонам, парвардигоре! Рӯзиамонро бин: намаки сурх баромад. Давои сад дард аст ин намак». Вай дар сояи кӯҳ нишаставу нафаси осуда кашида, аз хӯрчини ало кадуи обро мебаровард ва бо чанд қулт, ба гуфти худаш, халқу дилу чигар тар ва даме нафас рост мекард. Сипас атрофи кони ёфтаашро қушодтар канда, бо ҳоиску фона ба шикастани намаксанг машғул мешуд. Вазифаи ман дар ин маврид пораҳои шикастаи намаксангро пеши бағал ё сари даст бардошта, аз пайроҳаҳо то пеши ҷуволҳо фурувардан буд.

Дар фосилаи намаксангшикании падар ман намакпораҳоро бурда, бастаи нону ангуру шафтолуру меовардам, то ки тановул бикунем. Эҳе, аҷаб роҳату лаззате дошт дар сояи кӯҳ нишастану аз вазиши бод баҳраманд шудан ва бо нон ангуру шафтолу хӯрдан. Ана дар ҳамин ҳолатҳо падарам ҷониби Ҳочамӯмин бо меҳр назар афканда, ҳикоя мекард, ки Ҳочасартезу Ҳочатанобҷӣ додарони Ҳочамӯминанд. Барои ҳамин кони намаки додарон хурд, азони бародар бузург аст. Масоҳаташ нисбат ба инҳо даҳчанд калон. Ҳосияту табияташ аҷиб. Ту агар мушоҳида карда бошӣ, ҳамин ки болои сари кӯҳи Ҳочамӯмин абрҳои ғафс салла печонанд, дар водии Кӯлоб ҳатман борон меборад, абрҳо тунуку пароканда ки шаванд, осмон оҳиста-оҳиста софу беғубор мегардад...

– Шербачаҳо, зуд болои мошин баромада дар ҳаракҳо мешинем! – амромез гуфт Саттор Азим. – Усто, ҷойи шумо дар паҳлӯи шофир. Лекин таъкид кунед, ки мошинро нарм ҳай кунед. Рафтем! Сайр ҳам сайру саргардонӣ ҳам сайр.

– Худо аз саргардонӣ ниғаҳ дорад, – гуфт Усто ва як пояш дар помонак, бо тақияи дари мошин рост истода, ҷӣ хел нишастани моро аз назар гузаронда таъкид кард: – Гиребонҳоро боло бардоред, либосҳоро ба тан соз печонед, ки шамол накашед. Аз ёд набароред: мард дар сафар пухта мешавад. Каллапӯшҳоро ба сар созтар зер кунед.

– Хайрияти сафар, қушоиши қор, арча биёред бисёр, – фотиҳаи посбони мактаб Гурези найнавоз ба гӯш расид.

Ҳамсинфонамон бо ҳасаду дастафшонӣ бо мо хайрухушкунон хитоб мекарданд:

– Бе арча наоед!

То домани кӯҳи Хоҷамуъмин аз мактаби мо бист-сӣ километр масофа аст. Вале мошин аз байни деҳаҳои хурду калон ва маркази ноҳияи Восеъ гузашта, баъд ба он ҷо мерасад. Агар шамоли сардакак хангоми босуръат рафтани мошин чашму рӯй ва гӯшу димоғро намесӯзонд, хубтар тамошо мекардем. Чун мошин аз болои рӯди Ёҳсу ва шафати корхонаи пахта гузашт, тарафи рост тоб хӯрд, роҳи камбари оҳанро пушти сар ниҳода, ҷониби кӯҳи Хоҷамуъмин шитофт. Вақте деҳаи Тагинамакро убур кардем, аз пеш якбора майдони гӯё барфпӯш падидор гашт. Лекин дашт ҳамвори якхела не, ҷо-ҷо палҳои чоркунҷаи силсиладор ба чашм мерасид. «Аҷиб, дар сари кӯҳ барф наме-тобаду чаро ин ҷо сап-сафед аст?» – мепурсидем аз ҳамдигар...

– Бачаҳо, – аз байни ғуввоси мошин садои муаллим ба гӯшамон расид, – инҳо пали хафи намаканд. Оби шӯри чашмаҳои Хоҷамуъмин ба поин фуromaда, дар палҳои сохтаи коргарон чамъ шуда, ба намак табдил меёбанд. Ҳо, ана ба он ҷо нигаред; коргарон бо белҳои калон намаки палҳоро гирд оварда, пасон ба завод месупоранд. Дар завод намакро тоза карда, ба он йод, – медонед, ки йод чист? – пошида, баъд ба халтаҳо меандозанд. Ана ҳамон намаки суда ё ғурушаи ошие, ки мо аз магазинҳо харида, дар нону хӯрок истифода мебарем, аз ҳамин ҷост.

– Инашро нав фаҳмидем, – гуфт Назар.

Мошин аз роҳи сангфарши пурпечутоб ва намноки байни таллу теппаҳои хаспӯш такон хӯрдаву қач шуда, бо азоб боло хазид. Ва то рафт гунбази абрпӯши кӯҳи Хоҷамуъмин наздику бузуртгар менамуд.. Борони дона-дона ва сардии бештар моро пешвоз гирифт. Ниҳоят пас аз баромадан ба теппае дар майдони на чандон васеи назди хонаи бедарвозаи сарғаҳи деҳаи хурдакак мошин истод. Сағҳо ханӯз баробари дар баландӣ намудор шудани мошин бо хашму таҳдид сӯяш давида буданд. «Аз гург ҳам бадхашманде! – гуфт Саттор Азим. – Худо накунаду ба чангашон биафти, пора-пора мекунанд». Аммо аз фарёду арбадаи марди аспсавор, ки аз ҷониби дигар меомад, сағҳо аз шасташон гашта, итоаткорона думчунбону бозикунон ба истиқболи ӯ давиданд. Аввал Усто аз мошин берун қадам ниҳод ва ба мо ишора кард, ки зуд фуруе. Соҳиби хона, марди мӯзапӯш ва чомаву салладор, аспи сурхрангашро дар яккамех баста, лаҷом аз сари

чонвар гирифт ва онро ба қоши зин овехт, сипас омада Усторо гарм ба оғӯш кашид. Онҳо ошноҳои дерин буданд.

– Дар ҳавои абрнок аз кучо пайдо шудед? – бо чеҳраи кушод гуфт ӯ. – Ба хона дароед. Нон дар танӯр, чойи гарм. Сағҳои шикориатонро наовардаед...

– Мақсади омаданамон дигар. Аввал супоришно иҷро кунем, – пас аз ҳолпурсӣ гуфт Усто. – Соли Нав дар пеш. Арча лозим шуд.

– Иҷозат пурсидед? – ҷиддӣ пурсид мард. – Солҳо лозим, ки як арча қад кашаду ниҳол шавад...

– Ҳо, ана иҷозатнома, – муаллим Саттор Азим аз кеса қозиро баровард.

– Ошно, аз навдаҳои поёнаш, – гуфт Усто, – се-чор шоха бас аст... Медонам: тарбуриву сарбури якест. Лекин чӣ илоҷ? Баъд аз шохҳо дар ягон ҷӯб арчаи зебо месозам...

– Иштиёр доред. Шумо одами соҳибакл... Роста, ки арчаҳо аз ҷабри тешаву табари одамони бераҳм гурехта, дар бағали шаҳу дара, ҷариву ғорҳо пинҳон шуданд... Агар Усто чойи арчаро ба шумо нишон надиҳад, худатон ба осонӣ намеёбед. Эҳтиёт бошед, абрҳо поин мефуроянд. Дилам аз Усто-ку пур, рамузи кӯҳгардиро медонад, лекин шумо раҳгум назанед...

– Сағоятон ганда метобанд, – лӯқма партофт Қудрат. – Чашмам тарсид. Қариб ҷархи мошина меканданд...

– Натарс, – гуфт мард. – Инҳо посбони хубанд. Нону устоҳои хӯрдашонро пос медоранд. Худо аз одами бад нигоҳ дорад... Диданд, ки ман шуморо дӯстона пешвоз гирифтам, орому меҳрубон шуданд...

Усто як ба соаташ нигаристу аз пайраҳаи бориқ ба боло равон шуд ва мо аз пасаш. Вай, бо вучуди он ки дар китф туфангу борхалта дошт, аз гардишу болои ҳарсангҳо чолокона гузашта пеш мерафт. Муаллим Саттор Азим низ дастҳо паси пушт, бори қомат ба пеш партофта қадам тез мекард, то ки аз Усто қафо намонад. Ба назар чунин менамуд, ки байни шикорчию овозадору устои варзиши мо лаҳза ба лаҳза мусобиқаи кӯҳбарой авҷ мегирифт. Вале нафасгирии мо ва Қудрати шофир вазнину пойҳоямон суст мешуд. Акнун ба чойи сардӣ мо дар бадан гармӣ эҳсос мекардему аз пешониҳо арақ мерезондем.

– Гарм шуд! – хомӯширо шикаст Қудрати шофир. – Нафасам гашт. Роҳ дароз бошад? Ҷомаам дар назарам вазнин метобад-е...

Вай рохравон чома аз тан кашиду сари шона патофт. Росташ, кадаммониямон сушт ва гуп-гуп задани диламон зиёд мешуд. Муаллим магар инро ҳис кард, ки овози таъкидомезаш ба гӯш расид.

– Қафо мондани Қудрат айбе надорад. Дар аскарӣ хидмат накардааст... Боз мисли ман аз нону ошхӯрии зиёд фарбех шудааст...

– Шербачаҳо, ба пеш! – овози марғуладори Усто гапи муаллимиро бурид. – Ҳаққонӣ будани баҳои чору панҷи Саттор Азими ана ҳамин ҷо исбот мекунад...

Абрҳои ғафси хокистарранг ба фазо не, рӯ-рӯи шаҳу буттаҳо синамолон ба поён меҳазиданд. Аввал Усто ба оғӯши туман фуру рафту нопадид шуд. Муаллим ба харсанги бари роҳ баромада, коматашро рост кард ва рӯ ҷониби мо, роҳбаладро овоз дод:

– Усто, як лаҳза истед. Бачаҳо шалпар шуданд. Мабода, шуморо гум кунем... Ин ҷо пайроҳа бешумор...

– Маълим, бо баҳонаи шогирдҳо худат дам гирифтани меҳроӣ, – овози писхандомези роҳбалад аз дили туман омад. – Биёед, шуморо интизорам...

Қудрат, марди хомфарбеҳи миёнақад, рӯи лундаи пургӯшташ арақшор, ҳаш-ҳаш нафаскашон, гоҳ-гоҳ ба пас нигариста, худро сазо дода, изҳори пушаймонӣ мекард, ки бо мо омадааст.

– Дар ҳучраи гармак назди бухорӣ қачпахлу зада ҷои гарм меҳурдӣ, зарар дошт? Э хомхаёле...

– Ҳозир ҳам метавонӣ, баргардӣ, – ба ӯ гуфт Шайдулло. – Мо ночорем. Ҳо, ана, хона метобад...

– Сағхоро аз ёд баровардӣ? Аҷаб маслиҳате медиҳӣ. Хомхон меҳӯранд...

Назди муаллим Саттор Азим расида будем, ки вай аз болои тахтасанг поин ҷаҳида «Ба пеш!» гӯён равон шуд.

– О худат дам гирифтӣ, барои мо бас аст? – эътироз баён кард Қудрат. – Сӯхтаме! Тамошо ҳамин хел мешавад? Як-ду дақиқа мо ҳам нафас рост кунем...

– Беғайрат нашав, Қудрат. Ин тарафи роҳ сарнишеб аст...

– Аз шутур пурсидаанд: ба баландӣ баромадан осон аст ё фуромадан? Ҷавоб додаст, ки лаънат ба ҳардуяш, – канда-канда гуфт Қудрат ва нолид: – Вой ҷони ширинаме!

– Бачаҳо, Қудрата бо чашми кам набинед, – гуфт Саттор Азим ва афзуд: – китобхон аст. Шунидед, чӣ хел латифаи нағз гуфт? Лекин дамгирӣ дар назди Усто...

Пайроҳаи сарозер ба муроди дили мо буд. Акнун сабук-сабук қадам монда, дар дили туман фурӯ мерафтем.

– Қудрат! – ба шофир мурочиат кард Саттор Азим.

– Лаббай.

– Фарбеҳӣ, ошно, хангоми кӯхбарой азоби чону дард устухон будааст...

– Рост. Худат-ку, ҳар рӯз бо баҳонаи дарс ин тарафу он тараф мечунбӣ. Лекин ман аз мошинсаворӣ ба ин ҳол расидам. Эҳ, солҳои бачагӣ аз ин хел пайроҳаҳо охувор мегузаштам...

– Иброҳими духтури ҳайвонот доим мегӯяд: кам хӯрдану роҳ гаштану булбул якест, – ба сӯҳбат шарик шуд Назар – пур хӯрдану хобидану пиргов якест.

– Қони гапа гуфтааст, – аз гардишаке тоб хӯрда гуфт Саттор Азим. – Ин суҳанаширо дар гӯшат ҳалқа бикун... Ман ҳамин рӯз фаҳмидам, ки аз қадам зиёд вазнин шудаам. Дигар ғизоҳои рағандор, ҳатто шакаробро камтар мехӯрам.

– Э маълим, – аз пас ба гӯш омад овози Қудрати шофир, – боз қасам нахӯред.

– Чаро? Бовар надорӣ? Иродаи ман, ошно, аз санг ҳам сахт аст. Ваъда, ки додам, иҷро мекунам.

– Бовар дораму шумо ошпаз, – бо шакарханд гуфт Қудрат ва афзуд: – Аз зирбаку сари дег кам-кам чашед ҳам, бас. Баъд кам хӯрдани шумою зиёд хӯрдани чанд бача баробар аст...

– Ҳа, – Саттор Азим қоҳ-қоҳ хандид, – ягон маротиба ошпазиву ошхӯрии маро тамошо кардаӣ? Эродат қабул, додар, лекин кӯхбароиву ёди ош иштиҳоро овард. Кучост ҳамон табақи оши палав?

Усто дар паси хамгашт, чанд қадам аз пайраҳа болотар байни тумани ғафс намудор шуд. Вай аз сари шоҳаҳои дӯлонаҳорак¹ меваҳои арғувониро чолокона чида ба кисаи борҳалтааш меандохт.

– Қафомонии шумо беҳуда нагузашт, – моро таскин бахшид ӯ. – Чанд каф дӯлонаҳорак чидам. Давои бехтарин барои паст кардани фишори хун. Сад хайф, ки мардум намедонад, ки ҳар гулу

¹ Дӯлонаҳорак – буттае, ки мевааш хурди арғувонӣ ва шабеҳи дӯлона аст.

гиёҳ, меваву решаи хори диёрамон доруву дармон аст. Бубинед, хамели хуч дар сари шох, таги дулона аз меваҳои рехта забзard...

– Инро чӣ хел истифода мебаред?

– Мешӯеду мисли чой дам карда, даҳ-понздаҳ дақиқа болояшро бо дастмол мепӯшонед, баъд пиёла-пиёла мехӯред. Аслан бехтарин табиб табиати диёр аст: саховатманд, зебо, нарм. Агар ба қадраш бирасем, торочу помоллаш накунем, моро болои каф мегардонад, бо бехтарин гулу гиёҳ, обҳои шифобахш, меваҳои шахдбор табобатамон мекунад...

Ў як каф меваҳои чидашро ба мо нишон дод.

– Барои модарам барам, шод мешавад, – гуфт Қудрат ва ба чидани дӯлонахорак шурӯъ кард. – Доим аз сардари шикаят мекунад.

Усто борхалта ва камонашро сари китф ниҳод ва ба муаллим чиддӣ гуфт:

– Бо шогирдонат танбалӣ накунад. Чӣ хел ба онҳо давидану париданро ёд додай, ки аз мани мӯсафед қафо мемонанд?

– Қойи ношинос... Саҳар нағз нонушта накардаанд...

– Баҳона накунад. Вақт рафт, нақд рафт... Аз ҳамдигар ҷудо ҳам нашавед. Дар баҳору тобистон ин ҷо беэҳтиёт қадам мондан хатар дорад, мору каждӯм, калтакалосу ғунда беҳисоб...

– Натарсонмон...

– Чӣ қойи тарс? Табиат... Ҳозир ҳама аз сармо қарахту нимчон дар таги сангу сӯроҳиҳо хобанд, – суҳанашро идома дод Усто ва таъкид кард. – Ин кӯҳ, дар бузургиаш садка, тилисм ҳам дорад. Ҳо, аз беэҳтиётӣ осонакак якдигарро гум кардан мумкин ӯфтан душвор. Дар як лаҳза...

– Воҳима мекунад...

– Ман аз рӯйи таҷриба мегӯям, – нарм посух дод Усто ва афзуд. – Худам танҳо бошам, парво надорам. Дар кучо гузаронидани шабро медонам. Ба шумо мушқил.

Даме хомӯшӣ ба миён омад. Садои хуштаки бод ва чакра-чакра чакидани борон ба ғӯш, мо гунгу ҳаёли қадам мезадем.

– Ин пуштаву як дараи дигарро гузарем, ба арчазор мерасем, – башорати Усто моро ба худ овард. – Ана он ҷо мӯъҷизаро мебинед. Аз дили кӯҳи намак, ба қудрати Худо, чашмае мебарояд, обаш ширин. Атрофи чашма чанд тана арчаи қуҳансол дорад...

– Кошки як коса об мебуд, – бо ҳасрат овоз рӯшан кард
Қудрати шофир. – Ҳалқам бирён, чигарам кабоб шуд...

– Бечораноли накун, Қудрат, – таъна зад Саттор Азим ва
афзуд: – Шербачаҳо бояд аз мо дарси сабру устуворӣ омӯзанд.

– Радиаторат чӯшид? – бо истехзо пурсид Усто.

– Кайҳо... Чӯшидан кам, оташ гирифт...

– Об диҳам?

– Садқаат шавам. Савоби ду дунёра мегирӣ, чонома мехарӣ...

Усто болои кӯрасанге амонат нишаст ва борхалтаашро аз
китф фароварда кушоду аз он як зарфу пиёла баровард.

– Оби тоза, аз чашмаи Хоча Қайнар, – даҳони зарфро кушода
гуфт ӯ ва ба пиёла рехта, ба Қудрат дод. – Бинӯш, ба ивазаш дар
роҳ, ки дидӣ, рӯята чаппа нагардону мошина боздор, саворам
бикун...

– Э фидои номат шавам....

– Одами кӯху сахрогард, ошно, бояд бо ҳудаш аз сӯзану
ришта сар карда ҳама чизро бигирад. Нон диҳам?

– Э, не... Чонам дамид. Сад ташаккур. Умри оба бинӣ.

– Ба шумо чӣ, шербачаҳои Саттор Азим?

– То чашма мерасанд, – посух дод муаллим. – Ин хел ташна-
гира шикастан шутура бо кафлез об додан аст... Ба ман ҳам як
пиёла диҳед, зарар надорад.

Ба лаби мо ханда дамид. Усто ба атрофу осмон чашм давонда
гуфт:

– Абру туман бахилӣ кард. Агар ҳаво софу рӯз офтобӣ мебуд,
дар ҳар гардиш мӯъҷизаҳое медидед. Рафтем, шояд дар паси ин
пушта ҷуди кӯрак набошад. Ҳамин хел шӯҳиҳо ҳам дорад
Ҳочамӯмин.

Усто аз байни дарахтони санчиду дӯлона, бушолу pista ва
олучаву арғувон бо пайроҳаи базӯр намоёни хасу хорпӯш ба
фароз роҳ пеш гирифт. Донаҳои зарди дӯлона ва арғувонии
санҷид ҳамел-ҳамел аз сари шохҳо дар пардаи туман худнамоӣ
доштанд. Саттор Азим ва мо роҳравон даст ёзонда аз шоҳаҳои
паст каф-каф дӯлонаву санҷид чида, аввал ба даҳон андохтему
сипас ба кисаҳо. Маза ва шираи дӯлонаву санҷидҳои чанд маро-
тиба бороншуста хеле гуворо буданд.

Ба сари баландӣ расида будем, ки аз поинтар, аз байни гул-
хорҳо, як села паранда аз мо рамида ба ҳаво хест ва садои но-

шиносе бароварда, дар як мижа задан байни туман нопадид шуд... Усто ҳай-ҳай – гӯён даме дар чояш истода, хушҳолона аз паси мурғон чашм давонд.

– Кабкхоро дидед? Кабкҳои рав, сурак... Аз кӯхистон барои зимистонгузаронӣ ба Хоҷамӯмин омадаанд, – хушҳолона гуфт Усто. – Мурғону ҷонварони ваҳшӣ ин ҷо зиёданд. Баҳор боз ба Ховалингу Сарихосор, Ёхсуву Ваҳё мекуҷанд...

– Ман ҳаёл кардам, ки харкафтаранд, – бо ҳаяҷон гуфт Қудрат ва пурсид: – Усто, аз пасашон намеравем? Камон дорем, тир ҳаст...

– Ҳаёлат, ки шикори кабк осон аст? – бо ришханд пурсид Усто. – Вақт лозим, вақти зиёд... Мон, қақразанон гарданд! Зеби табиатанд. Ҳамин дидан ҳам роҳат набуд? Ман баъзан барои тамошои ҳамин хел лаҳза ба сайри кӯхсор мебароям...

Росташ, ки пас аз тай кардани як пуштаи бедарахту гиёҳ ва гузаштан аз дараи на чандон чуқуру танг аз пешорӯямон манзараи тамоман нав намоён шуд. Аввал ин ки панҷ-шаш бузи хурду калон аз буттазори камари кӯҳ чаҳида, сангҳои хурду калонро ба поин ғелонда, тирвор гузашта, моро дар ҳайрат гузоштанд. Усто дарҳол истод ва ин дафъа даст ба туфанг бурд, вале онро нагирӣфт.

– Бачаҳо, дидед? – бо шодӣ пурсид ӯ. – Инҳо бузҳои кӯҳӣ буданд. Оҳо, онҳоро аҳёнан аз наздик мебинед. Бахтатон хандид. Ҳам селайи кабкхоро тамошо кардеду ҳам бузҳои кӯҳиро. Ман ба нияти шикор биёям, бузҳои кӯҳиро бо дурбин ҳам намеёбам... Бисёр зираку бӯйфаҳманд...

– Яктаашро мезадед, Усто? – гуфт бо чашмони рахшон Қудрат. – Дар як нафас нопадид шуданд-а? Гӯшти охуро ҳаргиз начашидаам...

– Гург барин фикру зикрат фақат гӯштхӯрӣ, – пичинг зад Саттор Азим ва якбора бо овози пурҳаяҷон фарёд зад: – Тамошо кунед! Афсона! Аз афсона ҳам аҷоиб! Дар ягон гӯшаи дунё ин хел аҷоиботро надидаам!

Воқеан аз он сӯйи баландӣ, аз байни тумани ширранг, кӯҳпораи ҷое бунафштоб, ҷое сабзу арғувонӣ дар рӯшноии нурҳои камранги хуршед, ки гӯё аз парвезани абрҳо меполизанд, худнамоӣ дошт.

– Он чӣ мебинед, як қисми кӯҳи намаки холис аст, – ду даст

дар миён, чехрааш аз нури шодӣ равшан, гуфт Усто. – Лекин ин хел кӯхпораҳо дар Хоҷамӯмин беҳисобанд. Боз пештар равем, аз тамошои мӯъҷизаҳои афсонавӣ дар ҳайрат меафтед. Лекин бо эҳтиёт оҳиста қадам гузored. Намак дар ҳавои намнок лағжонак мешавад... Боз ягонтата ба дараву ғор напартояд.

– Ин ҷо ғор ҳам дорад? – пурсидам ман ва ба ёдам омад, ки падарам хангоми намакбиёри таъкид мекард:

– Ба ғорҳои Хоҷасартез наздик нашав. Фалокатанд. Худо накунаду ҳайвон ё одаме ба ин ғорҳо афтад, тамои, аз сад ҷонаш як ҷонаш ҳам намемонаду ҳаргиз дунёи равшана намебинад...

– Беҳисоб, бачаи бобо, – овози Усто маро ба худ овард. – Ғорҳои хурду калон, бетаг... Дар ин ғорҳо ҳавзу ҷохҳои намакоб мавҷуданд; ҳар гуна ҳашароту ҳазанда ҳам... Намуди ҷондорҳои ба ранги намак шабоҳат доранд... Аз таги ин конҳо, ки мисли туннел ковоку сӯроҳанд, нахру ҷӯйҳои намакоб ва шамол гузашта, мисли обшор садои хос мебароранд. Лекин ҳавои шӯрашон барои табобати беморони диққи нафас беҳамтост... Номи ғори аз ҳама калони Хоҷамӯмин Лонаи палангон аст...

– Ин ҷо паланг ҳам доштааст? – пурсид Шайдулло.

– Албатта! Шояд ягон вақт ин ҷо паланг зиёд будааст... Солҳои пеш, – роҳравон нақлашро давом дод Усто ва бо як дасташ ба паҳнои водӣ ишора кард, – ин ҷойҳо ҷангалу найзори паҳновар буданд. Оби дарёҳои Сурхобу Ёхсу аз ду тараф омада, ҳо ана, дар подомани Хоҷамӯмин, дар рӯ ба рӯи қалъаи шохони Хатлон – Ҳулбук, омезиш меёфтанд. Он солҳо об ками кам дар заминҳо сарф мешуд. Аслан замин дар зерӣ об буд. Мардум бештар дар домони теппаҳо мезистанду зироаткорӣ мекарданд. Дар водӣ пахта намекоштанд. Деҳаву аҳоли, боғу роғ ҳам ангуштшумор. Мардум аз оби чашмаҳо истифода мебарданд. Баҳорон, хангоми дамидани оби дарёҳо, ин водӣ ба кӯли бузурге табдил меёфт.

– Дуруст меғӯяд, Усто, – ба сӯҳбат шарик шуд Саттор Азим.

– Он вақт Сурхобро Баҳманрӯд меномиданд. Яъне, рӯди баҳорӣ... Ин гапро ман дар китоби «Ҳудуд-ул-олам» хондам...

– Барои ҳамин водиро Кӯлоб меноманд?

– Эҳтимол... Доништан лозим...

– Аз тарафи офтоббаро, аз паси кӯҳи Хоҷамӯмин, бачаҳо, дарёи азими Панҷ мегузарад, – боз риштаи сӯҳбатро ба даст ги-

рифт Усто. – Ин дарё бениҳоят тезоб асту сарҳади моро аз Афғонистон чудо мекунад. Айёми боронҳои сел, фасли гармо, аз об шудани пирияхҳо ана ҳамин дарёи Панҷ девона мешавад. Он давра соҳилбандӣ набуд. Барои ҳамин Панҷ маҷрояшро дигар карда, пеши роҳи Ёхсуву Сурхоб, наҳрҳои зиёди сиёҳобро мебаст. Об ба қафо баргашта, то домони теппаҳо ин водиро мепӯшонд. Ана он вақт, бачаҳо, аз сарғаҳи дарёи Ому, аз мавзеи Тахти Сангин, аз он ҷое, ки баъд Ҳазинаи Амударё ном гирифт, қад-қадӣ Панҷ то Саройкамару силсилақалъаҳои Золи Зар, Ҳулбук, Гултеппа, Хоҷақайнару Кӯлоб ва болотарҳо, тоҷирону сайёҳон бо заврақу киштиҳои хурд меомаданду мерафтанд.

– Наход? – баробар пурсидем мо.

– Дуруст мегӯяд, – тасдиқ кард Саттор Азим. – Ин чиз ҳам дар китобҳои таърих зикр ёфтааст.

– Дар назаратон афсона метобад-а? – пурсид Усто ва афзуд: – Лекин ҳамин хел давра замонҳо ҳам буд. Қалъаи Золи Зар пойтахту шоҳнишин буд. Байни Чӯбаки¹ қадима ва ноҳияи Фархор ҷо дорад. Ҳозир харобу валангор аст. Вақти чуфту кишту кор аз заминҳои атрофаш ҳар хел танга, хишти пухта, сафолу чизҳои таърихӣ меёбанд. Ягон бор гузоратон афтад, тамошо кунед. Меҳостам пурсам, ки дар китобҳоятон ин гапҳо ҳаст?

– Не... Китобҳои мо пур-пури таърихи Русу инқилобҳо, ҷангҳои якуму дуюми ҷаҳон, корнамоии сарлашкарон, таърихи партия, – ба сӯҳбат шарик шуд Нуралӣ.

– Афсӯс... Бояд мо аввал таърихи халқу ватани худамонро донем, баъд таърихи дунёро...

Баъди пушти сар мондани теппаи рӯбарӯ пеши чашми мо манзараи боз ҳам ҳайратангезу аҷибтар намоён шуд. Шохаву панҷаҳои намаксанг ҷое монанди шоҳҳои бузурги ғавазну оҳу боҳашамат, ҷое шабеҳи хорпушт сихдор, ҷое чун буттаи булӯрини яхбаста, ҷойи дигар ҳамсони морони дарози хуфта, он тарафтар – ранги бузу ғусфандону барраҳо...

– Бачаҳо, намаки Хоҷамуъмин ҳар сол месабаду зиёдтар мешавад, – моро аз олами тамошо берун кашид Усто. – Барои ҳамин захираи конаш тамомнашанада аст. Лекин ин олами аҷо-

¹ Чӯбак – номи собиқ ноҳияи Москва, имрӯз ноҳияи ба номи Мир Саид Алии Ҳамадонӣ

иботро панҷаи барфу борону бод дар тӯли солҳо меофарад. Барфу борон намакро кам-кам об мекунад, мешӯяд, шамолу бодҳои саҳти шабонарӯзӣ онҳоро аз ҳар тараф лесида-лесида ана ба ин шаклу шамоил мисли як ҳайкалтароши пурхунар зеб медиҳад... Ба арчазор наздик шудем, – моро огоҳонд Усто ва мавзӯи сӯхбатро дигар кард. – Фаслҳои баҳору гармо ин ҷо ҳазорон гулу гиёҳ мерӯяд. Чукриву торон, чоклаву ров, рошаку шибиту кравчук аз ҳамин Хочамуъмин ба бозори Восеъ меравад. Биёву сайр бикун. Лекин беэҳтиёт қадам мондан хатари ҷон дорад.

– Барои чӣ?

– Морҳои заҳрнок, кждуму ғунда зиёд. Худо накунаду ягон-тааш неш занад, аз ин ҷо ҷон ба саломат бурдан мушқил.

– Хайрият, ки ҳозир нестанд, – ба сӯхбат шарик шуд Қудрат.

– Зимистон аст, ошно. Хазандаву ҳашарот аз сармо қарахт, дар зери сангу хок, дар сӯроҳиҳо то баҳор меҳобанд.

Қудрат баногоҳ пешпо хӯрд ва бо зону афтод. Мо дарҳол аз бозуҳояш дошта, ўро бардоштем.

– Лат хӯрдӣ? – бо ташвиш пурсид Усто.

– Э, не, – нолишомез посух дод Қудрат. – Поям тоб хӯрд. Хайрият, ки кулчаи зонҷам ба санг нарасид...

– Доништа по мон, – таъкид кард Саттор Азим. – Роҳи ҳамвор нест, ки чанбари мошина ба ҳар сӯ тоб диҳӣ. Ё аз нақлҳои Усто сарат ҷархид?

– Фалокат аз таги по меҳезад. Шукр ғӯед, – гуфт Усто ва афзуд: – Ягон нохушӣ мешуд, ин одами тари вазнина мо чӣ хел мебурдем?

Даме хомӯшу ҳаёли роҳ паймудем. Дар ин ҳолат роҳ дарозу дилгир метобад. Ва дарк мекунӣ, ки сӯхбат аз ину он чӣ хел гузаштани вақтро ноаён месозаду роҳро наздик мекунад. Шояд ба ин хотир Усто боз нақлашро идома дод:

– Ана, ҳамон даврони пуробу хору найзор будани ин водӣ тамоми намуди ҳайвоноти ваҳшӣ, хазандаю моҳиҳои азимҷусса, мурғу парандаҳои гуногун ин ҷо бешумор буданду озодона мегаштанд. Шер ҳам вучуд доштаасту паланг ҳам; ҳуку хирс, гавазну оху, тимсоҳу гург, шағолу рӯбоҳ, аспу гурбаи чангалӣ, саги обӣ – беҳисоб. Мурғи ҳилолу тазарв, кабку бедона сари ҳар қадам аз пешат мепаридааст. Ана ҳамон замон дар ҳамин фасл

аз даҳлезии хонаат мидидӣ, ки нӯги найзори бешазори рӯбарӯ асрорангез ҷунбон-ҷунбон сӯят наздик мешавад. «Чӣ бошад?» – мепурсӣ аз худ. Ба ваҳм ҳам меафти. Яке марзи найзори зич дукафон мешаваду фуки гуроз ё сари шер не, шохҳои пурпанҷаи гавазне намоён мегардад.

– Мӯъчиза! – хитоб мекунад Саттор Азим. – Ҳозир ин гапҳо ба назар афсона метобанд.

– То давраи заминкушоиву аз кӯҳистон кӯчондани аҳоли, – наклашро давом дод Усто, – найзори буттазор, ки зиёд буд, рӯзона ҳам аз бими ҳайвонҳои ваҳшӣ дар ин қаламрав танҳо ба ҷое рафта наметавонистем. Пеш, албатта, дар ин ғорҳо паланг ҳам мезистааст. Давраи оташзании найзори ҷангалҳора дар ёд дорӣ, Саттор Азим? Ҳафтаҳо шабу рӯз месӯхт атрофи Чубаку Фархору ҷойҳои худамон. Ҳайвонҳои калонтар аз дарёи Панҷ гузашта, ба Афғонистон фирор карданд. Парандае, ки боли парвоз дошт, ҷон ба саломат бурд. Дигараш сӯхуту хокистар шуд. Эҳа, ҳаёлатон, ки ин заминҳо ҳамин хел ҳамвору киштбоб буданд?

Аз паси харсанг тоб хӯрда, гӯё синаи абрро шикӯфта, бо пайроҳаи бориқ ба поин фуромадем. Дар кунҷи дара суроби чанд тана дарахти хурду бузурги арча намоён шуд. Аз ин ҳолат бештар Саттор Азим ба вачд омад.

– Хайрият! – гуфт ӯ. – Метарсидам, ки ба ҷойи арча ба мактаб нақлу ривоят мебарем. Усто, акнун диламон пур шуд.

– Худо кушоиши қора диҳад, – гуфт Усто ва пас лаҳзае лаби чашма кулборашро партофта, болои он туфангро гузошт.

Назар хост камонро гираду тамошо кунад. Усто иҷозат надод.

– Камон бозича нест, – гуфт ӯ. – То қоидаи истифодаша ёд нагиред, ба камон даст нарасонед. Кӣ ташна буд? Қудрат, ана пиёла. Эҳе, чашма ба асли пешин аст. Аз новадонаш рехтани оби тозара бинед. – Усто ду пиёла об нӯшида, бо изҳори шукр афзуд: – Қудрат, чанде дилат бихоҳад, об бинӯш. Фоида дораду зарар не. Шӯр ҳам нест...

– Ташнагиам дар ин ҳавои сард гузашт. Шикамам танбӯр менавозад, – гуфт Қудрат ва пиёларо аз дасти Усто гирифт. – Лекин кири ин қадар роҳ омадан аз оби ин чашма нахӯрдан гуноҳ аст...

Усто аз борхалта як нону фатири коғазпеч бароварда, онҳоро шикаста ба ҳар кадоми мо як бурдай насиба дод ва ба Саттор Азим шунавонд:

– Ҳангоми ба сайру саёҳат бурдани шогирдон гирифтани рахтӯшаро аз ёд набароред. Хонаи хола ё хусуру хушдоман намеравед-ку...

– Эрод, Усто, сад дар сад ҳақ, – гуфт Саттор Азим ва узр пеш овард: – Ин сафар берун аз нақша, баногоҳ пеш омад. Оянда ба ҳисоб мегирем...

Усто дар борхалта аррача низ доштааст. Вай пас аз хӯрдани як пора нону нӯшидани об, теша ба камарбанд овехт ва аррача дар даст, ҷониби арчаҳо роҳ пеш гирифту гуфт:

– Буридани шохи арча вазифаи ман. Шохҳоро аз байни навдаҳои калон чудо карда чунон мебурам, ки намуди дарахтон беzeb нашавад. Аслан ин ҳам кори хуб нест. Лекин чӣ чора? Хотири иди Соли Наву хурсандии бачаҳо... Аз ин шохҳо ман дар танаи ягон ҷӯб чунон ниҳоли нозанине месозам, ки ҳавасатон меояд. Лекин то пеши мошин ба замин нарасонда бардошта бурдани шохҳо ба зиммаи шумост, шербачаҳои Саттор Азим.. Ҳаво рутубатноку сардакак. Дар як ҷо наистед, ки хунук меҳӯред. Ин сайр ҳам ғанимат. Дур нарафта гирду атрофро тамошо кунед.

Баъзан яхча меборид. Вале баробари аз болои сарамон гузаштани абрҳои ғафси сиёҳтоб борон гӯё аз сатил мерехт. Дар ин ҳолат мо зуд ба зерӣ навдаҳои зичи арча медаромадем. Чатри сабзи беминнати табиат. Ҳангоми кам шудани резиши борон ба сари тегаҳо баромада, ба паҳноӣ водӣ, шаҳру деҳаҳои чашмрас, мактаби ҳудамон менигаристем. Водӣ аз фарози Хочамуъмин чунин менамуд, ки болояш пардаи беҳудуди кабудфом кашида бошанд. Мошинҳо монанди корвони мӯрчаҳо равуо доштанд. Баногоҳ аз теппаи рӯбарӯ, ки нури хуршед аз ковокии абрҳо болояш мерехт, пайи ҳам қаҳ-қаҳи кабкҳо ба гӯш расид. Базми шодӣ аз рӯшноӣ...

– Наздиканд-ку, – дастонашро ба ҳам молиш дода гуфт Қудрат ва хост ба он тараф бидавад. Саттор Азим ҳам беқарор шуд. Вай аз паси Қудрат чанд кадам монду якбора баргашт ва ҷониби арчае, ки болояш Усто чунбучӯл дошт, шитофт.

– Усто, селай кабкҳо... наздикак, – бо ҳаяҷон гуфт ӯ ва афзуд: – дар теппаи рӯбарӯ... Камонро барам?

– Не! Мумкин нест, – аз байни хир-хири арра ба гӯш расид овози Усто.

– Яке шикор барор мегирад... Бовар надорӣ? О, дар мактаб ба мо тирпарониро ёд додаанд.

– Бисёр нағз, – оромона посух дод Усто. – Камон, ки гирифтӣ, узви чамбияти шикорчиён, ки шудӣ, кабк шикор мекунӣ ё гург, ихтиёрат. Ошно, ба ҳар тири ин камон ман ҷавоб меғӯям.

Саттор Азим аз рад шудани хоҳишаш бедимоғ, гур-гуркунон аз пайи Қудрат давиду моро таъкид кард:

– Аз ин ҷо дур наравед!

Мо дудила сари пушта истодем: ичрои супориши муаллим ҳатмӣ, вале тамошоӣ селай кабкҳо низ дилкаш. Рӯз аз нисф гузашта буд. Шамол тундтар вазида, чашму биниамонро сӯзонда обрав мекард. Пас аз чанде қаҳ-қаҳи кабкон аз болову поин, аз оғӯши абру борони тунук ба гӯш мерасид.

– Шербачаҳои Саттор Азим! – фарёди Усто ба гӯш расид. – Дар кучод? Ёрони бевафо будаед. Биёед, ки дер шуд.

Мо аз баландӣ ба назди Усто фуромадем. Вай кайҳо шоҳаҳои буридаро назди чашма оварда, чомаро, ки барои тар нашудан таги борхалта монда буд, пӯшид. Сипас чолокона тешаву арра ва табарзинашро ба халта андохта, онро сари китф партофт ва ба гирду пеш чашм давонда пурсид:

– Кучо рафтанд ҳамроҳони гуреза? – ва интизори посух нашуда, аз шохбурии худ қаноатманд, афзуд: – Дидед, ягон зарра шаклу шамоили арчаҳо вайрон нашуд. Аз ҳар кадомаш як шоҳаи ночаспонро буридам... Акнун ҳар кадоматон як шохро сари китф бардошта аз паси ман оед. Бефара, ки шудед, огоҳ кунед, дам гирифта-дам гирифта ба сари баландӣ бароем, ба ғойдаи худамон мешавад.

– Ҳамроҳҳоямонро интизор намешавем?

– Вакт ноаён зуд мегузарад. Рӯз кӯтоҳ. Шом расид, дар торикӣ роҳбиви роҳгардӣ мушқил, – фаҳмонд Усто ва шӯҳиомез афзуд: – Яке мебинед, ки дар ҳарду дасташон – кабк, аз пешамон мебароянд...

Усто пеш-пеш, ҷусту чолок аз пайраҳа қадам мезад, лекин мо мисли мӯрчаи зерӣ бор, зонухоямон аз вазни шохҳо ларзон, бо эҳтиёт аз пасаш мерафтем, то нӯгашон ба замин расида, лойолуду безеб нашаванд.

– Ба пеш, шербачаҳо! Лаҳзаи исботи ҳақ будани таърифу баҳоҳои панҷи Саттор Азим расид, – моро ҳам шерак мекарду ҳам сари нанг меовард Усто. – Шофири хоболуду маълими парпарак бо баҳонаи тамошои кабкҳо аз борбардорӣ гурехтанд.

– Одамҳои зираку хушёр, – нолишомез гуфт Назар.

– Баҳонаҷӯву коргурез, – таъна зад Усто.

Росташ, бо қомати хамида дар зери бор аз пайроҳаи ноҳамвору лағжонак боло баромадан мушқилтар будааст. Акнун нафаскашии тунду бошиддати ҳамдигарро мешунидем. Гоҳ-гоҳ пешпо ҳам меҳӯрдем. Магар ҳолати моро фаҳмид, ки пас аз ду-се гардиш Устои рамузфаҳм ба дамгириву нафас рост кардан иҷозат дод. Ҳарчанд шамолу ҳаво сард буд, пешонию бадан торафт арақшор мешуд. Усто бешак аз пайдо нашудани ҳамроҳҳонамон дилтанг гардид, ки гоҳ-гоҳ «Қудрат! Саттор!» – гӯён бо тамоми қувват фарёд мезад. Аммо ба ӯ аз кӯҳ ҷавоб меомаду аз шариконамон не. Ин моро ба ташвиш гузошт, Усторо асабӣ кард.

– Одамҳои калону рафторашон кӯдакона, – бо хашм худ ба худ мегуррид ӯ. – Мурғи хонагиро дошта наметавонанд аз паси кабкҳои сурак метозанд. Хомхаёлҳо... Ин кабкҳо чунон зираку назарфиребанд, ки гуфтан надорад. Пас аз сад-дусад метри парвоз аз ҷойи нишасташон боз чанд теғаву ҷарии мушқилгузарро хиромон тай мекунанд... Ҳо, Саттор! Ҳе, Қудрат! Зуд биёед, ки мо меравем! – боз фарёд зад Усто.

– Бе мошин чӣ хел меравем? – дилтангона гуфтам ман.

– Аввал дар равшанӣ то мошин бояд бирасем, – фаҳмонд Усто.

Ниҳоят ба сари теппаи шинос, ки аз он ҷо пайроҳа аз байни буттазор сарозер мерафт, расидему нафаси осуда кашидем. Чехраи Усто мисли осмони пурабр тира буд ва аз абрӯву пешони ӯ ҳам гӯё борон меборид. Ӯ аввал борхалта болои санге ниҳод ва ба мо фармуд, ки арчаҳоро оҳиста ба замин бигзорем. Чӣ хуб! Ва дидем, ки Усто туфанг аз сари китф гирифт. «Чӣ кор мекарда бошад?» Мо ба ҳамдигар маънидорона чашм давонидем. Ӯ камонро дутаҳ карда, тирдонашро аз назар гузаронд ва боз росташ кард. Пасон ба мо амр дод, ки бо нӯги ангуштон гӯшҳоямонро маҳкам бикунем. Фавран супоришашро ба ҷо овардем. Вай бо гӯшаи чашм як ба мо нигаристу дастаи камон ба қафаси сина гузошта, милашро ба ҳаво бардошта, як тир ҳолӣ

кард. Гӯшҳоямон қуфл зад. Атрофро нафасе хомӯшии гарон фаро гирифт. Баъд овози базӯр шунавое омад. Усто дарҳол каф пеши гӯш ниҳод ва самти овозро муайян кард.

– Ус-то-о! Мо рохгум задем. Дар кучод?

– Сазои саратон, – бо овози паст гуфт ӯ ва боз фарёд зад: – Дар сари баландӣ! Зиндаед? Ҳозир меёбемтон.

Усто табассум ба лаб, ба мили камон тири нав андохт ва ба мо рӯ овард:

– Шербачаҳои Саттор Азим, акнун ҳунари пайшиноситона нишон диҳед. Худо гӯед, ки зудтар шофири хоболуду муаллими парак-парака ёбем.

Усто пеш-пеш ва мо аз пас ба муқобили пайроҳа, ба самти овози бимноки ҳамроҳҳоямон, ки пайваставу шунавоатар ба гӯш мерасид, шитофтем. Пас аз чанде Усто боз як тир парронд. Ин маротиба садои Саттор Азими аз баландӣ хубтар шунидем.

– Усто, мо ҳозир поин, назди шумо меҳамбем. Аҷаб коре шуд. Ташвиш додем. Мебахшед...

– Ба ҷойи узр зудтар фуруед. Шогирдҳо ин корнамоиро ба ғайр аз мактаб дар ягон ҷои дигар овоза намекунанд, – бо шакарханд гуфт Усто ва нафаси осуда кашида афзуд. – Сайд, хоҳ кабк бошад, хоҳ оху, одама ба шавқ оварда мефиребад, аз пасаш овора мекунад. Ҳо, чи хел гузаштани вақта аз ёд мебарорӣ. Сайёди ботачриба бошӣ, ба даҳшат намеафти, роҳи халосиро меёбӣ. Нағз, ки дур нарафтаанд. Ягон ҳодиса рӯй меод, ба хонаводаи ин шофири хоболуду муаллими шумо чӣ ҷавоб меодем? Лекин камон ҳам хизмат кард, бачаҳо. Меҳост, ки камона барад. Хуб шуд, ки иҷозат надодам. – Усто туфанг сари китф овехт ва афзуд: – Ёд доред? Оғохондам, ки Ҳочамуъмин тилисм дорад. Худ аз худ одам рохгум зада, ана ҳамин хел оворава саргардон мешавад... Пайроҳаи бешумор, пуштаҳои монанд, худам борҳо ба ин аҳвол афтадам... Имрӯз, ки ҳаво пурабр аст, рахгум задан осон. Дар ин маврид, бачаҳо, одами зираку доно ҳар ҷо-ҳар ҷо ягон бута, дарахт ё шаху харсанга чун нишона дар ёд нигоҳ медорад. Кучо шудед?

– Шуморо дидем...

– Тану ҷонатон сикат аст?

– Напурсед, – гуфт муаллим. – Аҳволамона шумо нодида ҳам медонед.

– Қудрат кучост?

– Ҳамин чо... Базӯр роҳ мегардад.

– Боз пешпо хӯрд?

– Не. Аз паси кабкҳо давидан корашро кард. Тамоми умр мошинсавор...

– Кӯҳгардӣ осон нест...

Онҳо расиданд. Сару либосашон тар. Гапзаниҳояшон пурҳаяҷон. Мисли он ки кайҳо Усторо надида бошанд, ўро ба оғӯш кашиданд.

– Банди дилам, почаҳоям ҳозир ҳам меларзанд. Қариб талха-каф мешудам, – мегуфт Қудрат. – Агар шуморо намеёфтему шаб ин чо мемондем, ҳоли мо чӣ мешуд?

– Ҳай-ҳай... Содагӣ аз ин зиёд намешавад. Бо санг кабк шикор мекунад? – изо дод онҳоро Усто ва боз неш зад: – Аз пайи кабкҳо давидан, теғаву қуллаҳоро тай кардан кори булҳавасон нест. Вақт кам. Давоми қисса дар роҳ. Ман чанд шабу рӯза дар ин кӯҳ гузаронидаам. Ҳозир, агар сармо набошад, ин чо беҳавф аст: мору каждум, канаву ғундаҳо карахтанд...

Вақти офтобшин ба ҳавлии ҷангалбон расидем.

– Дер баргаштед? Садои тир ҳам омад? – гуфт ў бо ташвиш.

– Ҳамроҳҳоямон раҳгум заданд.

– Наход?

– Камон ёрӣ расонд. Бин, ҳозир ҳам почаҳояшон меларзанд.

Шоҳаҳои арчаро ба мошин бор кардем. Ҷангалбон неву нестони Усторо рад карда, моро ба ҳучраи гарм даровард ва шикасерӣ қандҷою нону фатирамон дод. Ба ростӣ, акнун ба та-намон ҷону тавони тоза дамид. Қудрат хастаҳол паси ҷанбар нишаст ва мошинро ба роҳ даровард. Дигарҳоро намедонам, ва-ле ман аз кӯҳи бузурги намаки Хоҷамуъмин, ки ба пардаи сиёҳфои шом печида, гӯё ба ғанаб мерафт, чашм наканда, дар бораи ганҷи бепоёну асрори он меандешидам...

28.09.2014.

САРЛАШКАР

Қисса

Офаридгор аз азал ба ӯ сурату пайкаре бахшид, беҳамто. Ва хангоме дар кӯча пайдо мешуд, пиразанҳо ба қадаммонии пуркарру фарраш бо ҳавас нигариста, – ба пиндори онҳо ҳини паҳлавонвор пой мондани ӯ замин, дару девор мечунбид, – сад қасам меҳӯрданд, ки ин шохпаланг рӯи дасташон ба дунё омада буд. Сипас ситоиши қомати баланд, китфу шонаҳои паҳн, рӯи гирд, чашму абрӯҳои пурқозиба, бозуҳои қавӣ ва каллаи калону мӯи чингилаи зебояш авҷ мегирифт.

– Гӯсолаи шуданӣ аз хӯшаи думаш маълум аст, – мегуфт кампири Гулноз ва меафзуд: – Раҳматӣ модараш то ӯро зоиду сабук шуд, ки сад бор лаби гӯр рафта баргашт. Хай чон канд, оҳ азоб кашиде. Аз чор-панҷ мулло оби бандкушо овардем. Суд набахшид. О ин сархӯр баробари кӯдаки дусола тану вазн дошт...

– Аз кӯдакӣ думравак буд. Мисли соя аз падараш чудо намешуд. Дар маърақаҳо мудом паҳлӯяш менишасту гурғбача барин якбора ба хӯрданиҳо чанг мезад. Димоғи мӯйсафедҳо аз ин месӯхт «Бача аст ё барраи думравак? Нағз не...» мсгуфтанд. Падараш механдиду узр пеш меовард: «Якта аст... Лаҳзае аз барам дур шавад, талхаам мекафад. Эӣ мардум, дар охири умр деворака кофтем, кофтем, ҳаминака ёфтем...»

– Лекин беваи сарсахт, якта зоиду зӯр...

– Аҳ, нагӯ... Худо ҳамин хел як писари бачигарат диҳад, бас аст. Чӣ лозим одамсурати човасару қачалапои зиёд?..

– Рост. Худо лоиқ донист гуфта, хай зоидаму зоидам, – нолишомез ба суҳбат шарик мешуд дигаре. – Азоби сага кашида ба воя расондам, ки як рӯз даст мегиранд, ба дардам дармон мешаванд. Шукронаи ҷоншон, ки ғайр аз ташвишу саргардонӣ то ҳол ба ҳона сари ҳас наоварданд...

– Оҳ, диламро наков, ки ҳалтаи зардов аст, – бо ҳасрат мегуфт дигаре. – Бо чӣ умеду орзу як лаҳт гӯшта одам кардам. Тамоми дороямро ба хоку об зада, ачинасареро додамашу дар балои азим гирифтор шудам...

– Духтари нозанин буд-ку...

– Сураташ дар гӯр. Фирефтаи ҳуснаш шудем. Рӯяш гулу забонаш хору нештар... Оҳ, бихандад, дар назарам аз лабонаш заҳр мерезад...

– Наход? Тавба...

– Эҳа, акнун хусуру хушдоман чону чигари бача асту мо саги паси дар...

– Вой бар ҳолат. Тавба...

Ва ин ҳамдардиву дилсӯзӣ оташи алами занро бештар меафрӯхт. Вай ба рикқат омада, ба овози гирифтаи гиряолуд идома меод:

– Э Худо, чӣ гуноҳ кардам, ки бахти шӯру рӯзи сиёҳам додӣ? Оқибат ин дарду озор тасмасилам мекунад. Охир фарзанд шуда, як бор бегонавор намекурсад, ки мурдаи ӯ зинда?

– Ҳамааш кори қисмат аст, – бо тамкин луқма мепартояд кампири Гулноз ва меафзояд: – Саг хизматгори одами барӯзӣ мешавад. Аз пешонӣ бубин, бева. Аз даргоҳи Худо талаб бикун. Худо хоҳад, бегона вафодор, душманат дастёр мегардад...

– Эй дар номаш чонам. Шабу рӯз оби дида дар бари рӯ, менолам...

– Бисёр насӯз, бева. Худат ҳам моҳи беайб набудӣ. Бо хусуру хушдоман чанд сол ин зайл бузбозӣ кардӣ?..

– О ман нодони бесавод будам, – нолишомез мегӯяд зан. – Инҳо чӣ? Маълумотнок, шахридида.

– Ту аз ҳамон бесаводҳое ҳастӣ, ки ба даҳ маълумотнок дарс медиҳӣ. Бисёр безорӣ накун, бева, – таъкидомез мегӯяд кампири Гулноз. – Ҳо, дар бобати фарзанд эҳтиёт шавен: номи одама кӣ зинда медорад? Фарзанд! Боз дар дил дуои бадаш накунӣ...

Зани ҳасратгар лол гашта, чашмони ашқолудашро бо лаби рӯймол поккунон пичиррос мезанад:

– Э не... забонам месӯзад... Лекин, агар Худо диҳад, хубаш дигар аст. Умратро хазон, кӯтоҳ, ба сад дарду бало гирифтор, хуни чигаратро хушк мекунад ношуда.

– Ҳар кас ҳосили киштаи худро медаравад. Аз азал ҳамин ҳел коида аст, – андешаманд мегӯяд пиразан. – Дар вақташ обу нони хусуру хушдоманро хеле шӯру талх карда будӣ.

– Лекин раҳматӣ Нозук бачаи хуб ба воя расонд: бамеҳр, чашмсер, коргар, – суҳбатро ба маҷрои аввала мегардонад зане.

– Аҳ нагӯ, чону чигараш ба ин бача пайванд буд... Шабҳои

дароз алла мегуфту сурудаш мехонд... Бева ҳангоми дуғкашӣ ба даҳони кӯдак кулула-кулула маскаи тарак меандохт...

– Ҳамин хел кард, ки бачааш ин хел марди лумби калламағз шуд...

Ситоиши занҳо бо пардозу рангу бори дучанд ба гӯши ӯ мерасид. Ҳай ба вачд меомад, ҳай бебокона коҳ-коҳ мезад. Сипас гоҳ сари сина, гоҳе шиками бузурги пурмӯяшро кафмолкунон бо садои пурҳаяҷон мегуфт:

– Ба беваҳо расонед, ки дер карданд. Дили муйсафеда ёфтан лозим буд. Вале ҳоло ҳам имконияте доранд, – вай зиракона ба атроф менигарад. Агар ҳамсараш ё каси хабаркаше наздик набошад, оҳиста меафзояд: – Бигӯед маро домод кунанд. Эҳа, соҳиби набераҳое шаванд, ки...

– Э пирбумак, аз ту барин пирдомод дигар чӣ суд? Агар сурату даҳонат набошад, дар дашт гург меҳӯрад...

– Ғалат мекунӣ, ошно. Аката ба чашими кам набин... пӯст ме-канам, пӯст!

– Ин ҳавои даҳанатро Симин шунавад, зинда тағи хокат мекунад, – таҳдидомез меғӯянд ба ӯ ва аз якбора тағир ёфтани вачоҳаташ ҳаловат мебаранд. – Гургро дур дидаӣ-а?

– Ман шуморо мард пиндошта сирри дил гуфтам, – як чашм пасу як чашм пеш меғуррад ӯ ва меафзояд: – Фитнаангезӣ хислати шайтон аст...

Ӯ дар андоми худ як чурм медид ва аз он гоҳе содадилона пеши дӯстон шиква мекард.

– Худо қомати расо доду гардани баланд не...

– Рост, рост, – сухани ӯро об меоданд ёрон ва меафзуданд: – Мо ҳам аз ин ҷиҳат афсӯс меҳӯрем... баъзан ҳичолат низ мекашем.

Воқиян ба назар чунин менамуд, ки гардани Султон аз ғояти вазнинии калла то тағи фук ва беҳи гӯшҳо ба даври танааш ба пӯсту гӯшт ғӯтидааст. Аммо ҳангоми бо салобат роҳравӣ ҳалтаи шикаму сари калон ба пайкари бузургаш шукӯҳи дучанд мебахшад ва иллати кӯтоҳии гардани ӯро нопадид месозад. Мардони тоссар мӯи ӯро сарвати бебаҳо меҳисобанд: зич, ғулӣ ва чингила аст мӯи сараш. Чун мебинанд, ки дандонаҳои шонаи филизӣ ба ҳамвор кардани мӯи ӯ тоб наоварда қач мешаванд ё гоҳе мешикананд, бо рашку ҳасад меғӯянд:

– Ба хирочи дунё меарзад мӯи сарат...

Вай дар ин маврид бо панча мӯяшро ҳамворкунон ба захми онҳо намак мепошид ва барои доғ-доғ кардан қасдан менолид:

– Аз нигоҳубини ин мӯи сабилмонда ба чон расидам. Кошкӣ, як қисмаш мерехт... Бубинед, чӣ ҳоли баде дорам...

– Ай ношукрӣ накун, Султон, – дар ин маврид ҳатман маломатомез пичирос мезанад дӯсташ Асламшоҳ.

– Охир, маошам қариб ба собуну шонахарӣ намерасад... Ки-сахаробам мекунад ин мӯи лаънатӣ.

– Аз ман як насиҳат: либоси танатро фурӯхта шона бигиру аз ин сарват безорӣ накун. Росташро гӯям, беҳтарин чизе, ки Худо ба ту бебаркаш додааст, ҳамин мӯи нозанин аст. Ошно, не нагӯй-да. Ба Худо, ки як пойи ман ба лаби гӯр расиду акнун фаҳмидам, ки Парвардигор ҳама чизро ба одам баробару ҷовидон намебахшидааст. Ба як кас ақл, ба дигаре вазифа, ба сеюмӣ мӯи зебо медодааст...

– Хайр, ин беадолатӣ нест? – мушханда ба лаб, дурахши нигоҳаш саршори тамасхур, бозор тез мекунад вай. – Чаро ман аз мӯи зичу чингила чафо кашаму ту барин шермард аз каммӯи ҳатто дар чашми зану фарзанд хору зор бошӣ?

– Эӣ бераҳм, боз ба дилам ханчар мезанӣ? – аз буни гӯш то нӯги сар сурху сафед шуда нолишомез меғуррад Асламшоҳ. – Кӯр набудӣ-ку. Медидӣ, ки чӣ хел мӯи нозанин доштам. Эҳа, духтарҳое фақат барои тамошои мӯ аз пасам медавиданд. Ана очаи бачаҳо шохиди зинда: худаш ба забони ҳол меғӯяд, ки ошики зори мӯям буд.

– Акнун чӣ? – бо нешханд мепурсад Султон.

– Эӣ айёр, эӣ дилозор! Кошкӣ, Худо ба ивази ин тамасхур ҷазои муносибат диҳад, – ранчишомез посух медихад Асламшоҳ ва кулоҳ аз сар гирифта дур мепартояду бо ҳашм сари мисли шикамбаи гов лайсу сафедтобашро намоишкорона бо каф мемолрад. – Акнун аз бахти шӯраш меноладу менолад. Бубин, ин каллаи зормонда мисли харитаи ҷаҳон ҳазору як нақш пайдо кардааст... Сар азони ману бори талху пичингашро зану фарзанд мекашад. Касофатҳо ҳамин, ки зану бачаҳоямро дар кӯча бинанд, кӯри асо ёфта барин шод мешаванд. Баъд аз пири мафлук то кӯдаки фисин зоғу занбӯр барин ба сари ман ме-часпанд.

– Ҳамсарат одами хуб аст, – ҷилави суҳбат дигар сӯ тоб медиҳад Султон. – Аз таҳи дил дӯстат медорад. Росташ, ки ба ҷои ӯ зани дигар мешуд, худро аз ин азобу бадномӣ кайҳо ме-рахонд...

– Мефаҳмам... Лекин аз неши забони белаҷоми ин мардум на одами хуб меосояду на ганда... Худову ростӣ азоби занак зӯр аст. Аммо дигар илоч надорад.

– Эъ, чаро?

– Бозораш хунук шудааст... Хубии умр гузашт, ошно, акнун ба мо бели тез лозиму хоки мулоим. Аз акли кӯтоҳ фақат саршуморро зиёд кардем. Зоид занакӯ зоид. Эҳа, ҳар кадомаш, ки таваллуд мешуд, аз шодӣ чанд рӯз масту аласт мегаштам. Меандешидам, ки дар хона боз аллома ё нобиғае, паҳлавон ё ҳокими ояндае ба дунё омад. Бо чӣ орзуву ҳавас ба онҳо ном мемондам, худат медонӣ: Рустам, Шерафган, Саъдӣ, Фирдавсӣ... Акнун, шукронаи ҷонашон, аз ҷабри ин тӯдаи ношуду муфтиҳӯр намедонам ҳудамро ба кадом гӯри кӯҳна бизанам. Ба болои ин ҳар саҳар хонум бо таънаву маломат аз роҳ пас мегардонадам, ки бо мӯи тор-тору парешон берун нарав, пеши мардум моро хандасору шарманда нақун. Баъд шона ба даст бо як холи зор мӯямро ба тартиб меорад.

– Наход?

– Ба худо, ки... Баъзан ҷонсарақ шуда мегӯяд: «Эй золим, ҷонат дар ҳамин се-чор тора мӯй пайванд нест-ку. Биё, бо тег битарошаш. Худат ҳам аз як азоб мераҳиву мо аз мазоҳи мардум. Охир безори ҷонам карди-е». «Азизам, ин гапа дуюмбора нагӯй, ки хафаат мекунам, – мегӯям ба ӯ. – Магар фаромӯш кардӣ? Аз ҷавонӣ, аз ишқи мову ту ҳамин чор тор мӯй нишона мондааст. Беҳтараш ҷонамро бигиру мӯямро не...» Ана ҳамин хел. Дарди ҳар қаса ҳудаш медонаду Худо.

– Эҳа, парвардигор азоби туро насиби ягон банда нагардонад, – бо таассуф сар ҷунбонида ришхандзанон мегӯяд Султон ва шикваомез меафзояд: – Лекин, ошно, шустану нигоҳубини ин хел мӯи бетартиб ҳам азоби ҷон аст.

– Эҳ говкала! – аз ҳашм сари зону нишаста дод мезанад Асламшоҳ. – Мӯи базеб давлат, қаноати мард аст. Качу килебии пайкари туро ҳамин мӯят мепӯшонад, ағане аз ғӯли ҷангалу биёбон бадафт метобӣ.

– Наход?

– Як бор саратро бо теғ битарош...

– Э не. Аҳмақ нашудаам.

– Акнун ақлат ба сар зад? Дигар гапа ғоз нате, – асабиёна мегӯяд Асламшоҳ ва бо мушханд меафзояд: – Ман баъзан аз гилаву озори бачаҳоям ба танг омада, ана ин сурати солҳои чавониро нишонашон дода мегӯям: – Эй падарсӯхтаҳо, ман ҳам замоне чингиламӯй будам... Лекин дина ҳам шуда банди туфлӣ мебастам, ки набераам Мехрак овоз баровард.

– Бобо!

– Ҷони бобо...

– Мӯйҳои саратро кӣ канд?

«Оҳ, шайтоне, ту ҳам ба сари ман часпидӣ», – гуфтам дар дил ва бинам занак, даҳонаш пури ханда, наздаш истодааст.

– Момат, – ҷавоб додам. – Аз дасти ин момат ягон мӯи сар намонд. Ҳамаашро канд.

– Бобо, ту намебинӣ? Чор-панҷтааш ҳаст-ку, – бепарво гуфт бача.

Дилам ба дарун афтод. Аз алам «калам заду кӯрам зад, пасмонда кулӯхам зад», гуфта дарро аз пасам саҳт пӯшидам.

Султон қаҳ-қаҳзанон шикамашро мемоладу ба акси ӯ менигарад, сипас нолишомез меафзояд:

– Вой доде, хайфи бача... Худоё, аз ғазабат ниғаҳ дор, чонома бигиру таънасори набера, расвову шармандаи олам нақун...

– Лекин ошно, ба ин сиккаву сурат зеби дар курсиҳои баланди мансаб нишастан фақат ту дорӣ, – тамасхуромез ба ҷои дардноки Султон неш мезанад Асламшоҳ: – Бахудо, ки ба минбар барой, аз ҳайбатат баъзеҳо ҷо ба ҷо ҳайкал мегарданд...

– Медонам, – ифтихуромез пичиррос мезанад Султон ва дар дил бо алам менамояд: «Худо сиккаву сурат доду вазифаро лоиқ надонист». – Дари бахти вазифагирӣ маро кадом баҳили даҳанталхе баст ё чашми мансабдеҳ кӯр шуд...

– Ошно, мо ҳам аз ин беадолатӣ ҷигархунем, – ба оташи алами ӯ рӯған менамояд Асламшоҳ. – Ту барин ҳокимзеби каламағз бекор гардаду ношудҳое болонишину ҳукмрон бошанд? Э дунёи мардқуши ночинспарваре...

– Таги диламро нақов, ки торс мекафам. Чӣ кор қунам?! Осмон баланд, замин саҳт. Додатро ба кӣ мегӯӣ? Медонам, ки аз

дигарон афзалият дорам. Умре мактаб ба мактаб бо чӣ азобҳое хондам. Худат бигӯ: кӣ дар ин водӣ мисли ман ду-се дипломи маълумоти олий дорад? Мактаби олии маълимӣ, мактаби олии комсомол, мактаби олии партия... Лекин сарат ба осмон расад ҳам, бе пушту паноҳ дар хоки хунук мемондаӣ...

– Ҳо, дарди мушкил аст бекаси... – шикваи ӯро об медиҳад Асламшоҳ, – Пушт дорӣ, мушт дорӣ...

– Мегӯм, ки кампири хонахароб як хизмати дигар мекард, рост ба бихишт мерафт.

– Аз кампир нанон, ки кӯр мешавӣ. Беваи ғариб умраша ба-рои ту хазон кард. Боз чӣ меҳохӣ?

– Дурусту... хизмати аз хама асосиро аз ёд баровардааст. Дурбин набуд худораҳматӣ...

– Наход? Аз дасти ун мушти пар боз чӣ кор меомад?

– Агар маро байни ин кӯҳҳои осмонтанг не, дар ягон шаҳри ободу бузург мезоид, дунёгир мешудам.

– Худо медонад...

– Бовар бикун!

– Ошно, бисёр шаҳрншинҳои мисли ту чорпахлу, калакалон, хушмӯйсарро дидам, ки об мефурӯшанд ё бор мекашонанд.

– Эй нодон, онҳо бесаводанд, маълумоти олий надоранд, – бо алам мегӯяд ӯ ва меафзояд. – Ту ягон каси мисли ман ду-се маълумоти олидорро дидӣ, ки ҳамшаҳри калони калонҳо бошаду бемансаб гардад?

– Ин далел чон дорад, – ҳамдардона меғуррад Асламшоҳ. – Афсӯс, пеш аз таваллудат ин гапа ба кампир нафаҳмонданд... Агане ба хотири ояндаи ту чонша кашида мерафт ба ягон шаҳр...

– Эҳа, ин хел мекард, олам гулистон мешуд. Афсӯс, кампири кӯрсавод надонист, ки шаҳршинҳо саги худаашона аз шоҳи бе-гона боло мешуморанд. Ҳатто лозим шавад, аз лой ҳалво месозанд...

– Медонам... Ин дарди қадима аст. Маълими Абдулмачид борҳо таъкид мекард: «Дех марав, дех мардро аҳмақ кунад». Акнун беҳуда арвоҳи кампирро наёзор, – маломатомез мегӯяд ба ӯ Барзу, ки гоҳе аз баҳсу мунозираҳои онҳо ҳаловат мебарад. – Арвохранчиш чизи ганда аст. Эҳе, арвоҳи кампир хотиратро мебинад, агане хок ин гапҳоятро расонаду як бичунбонат, хона-

хароб мешавӣ. Вале ту, Сарлашкар, душман дорӣ. Душмани зур... Душмане, ки аз он ҳаргиз раҳида наметавонӣ.

– Чӣ? Душман? – Сарлашкар ба шӯр меояд ва абрӯҳояшро дарҳам кашида бо писханд меафзояд. – Ҳоло душмани ман аз модараш таваллуд нашудааст.

– Эҳа, беҳабар мондаӣ, – бо истехзои рӯшод меғӯяд Барзу. – Ту ва душманат баробар ба дунё омадаед. Ва як нафас бе ҳамдигар зиста наметавонед.

– Кист он душман? Бигӯ, ки кист?! – шӯридатар наъра мекашад вай. – Миёнашро мешиканам!

– Миён надорад душмани ту! Душмани ту забони ту аст, – бо лабҳанде нарм посух медиҳад Барзу ва айёрона ба ӯ чашм медавнад: – Ҳо, миёнатро бозии забонат шикаст...

Сарлашкар даме музтар мемонад, сипас меғуррад:

– Хайр, лабҳоямро бидӯзам? Забон як гӯшти беустухон... Не, ман аз ҳеч кас наметарсам. Ҳм, дидам, фаҳмидам – ҳамаашро...

Аслан аз даврони мактабхонӣ талоши шуҳратёбӣ дар ниҳоди Султон меҷӯшид. Гаппиру пурғайрат буд. Аз ҷониби омӯзгорон ба нӯли зоғ супорише мерасид, ба сар медавид. Эҳа, рӯзе, ки сардори синф таъинаш карданд, болу пар баровард.

– Офарин, Султон! Ту ҳам ба як почайи ғӯсола шарик шудӣ, – гуфт бобояш ва таъкид кард: – Сахт бичасп, дигар аз даст нате ҷоятро...

– Хайрият аз қавми мо ҳам якта баромад, – ўро ба оғӯш кашида гуфт амакаш Качак. – Сад шукр, аз як зани кўрсавод, аз як марди дайду ҳамин хел шербача рӯид.

– Хоби ин бачара пеш аз таваллудаш худам дида будам, – бо ифтихор гуфт кампири Гулноз. – Чашми бад кўр, оламгир мешавад...

– Ҳо, сиккаву сураташ бад нест, – андешаманд гуфт дигаре.

Хаёли ангуштнамо будан мисли кирм дар вучуди Сарлашкар меҷунбид ва мудом беқарораш мекард. Бояд корнамоие нишон диҳад. Ба гуфти мудир «ташаббускори ашаддӣ, дараҷаи олий бошад!» Чун сарвари пешоҳангон медонист, ки дар кадом хокистарпарто ва хасу саргиндон, паси девор ё зери шипанг чи микдор оҳанпора асту бо чи роҳу воситае онҳоро ба сахни мактаб метавон кашонд. Гурӯҳе дошт ба гуфте, мисли кайк чусту чолок. Аз чашмашон алов мерехт ва бо як ишораи ӯ кӯҳро талқон ме-

карданд. Мардум ибтидо шӯхиомез ин гурӯхро «Лашкари Султон» номиданд. Сипас касе ба ӯ Сарлашкар хитоб кард, тақрори ин унвон дар марз ва забони хурду калон нишасту ҷовидон ҷои номашро гирифт. Ва ҳамин ки маъракаи оҳанғундорӣ оғоз ёфт, Сарлашкар пеш-пеш ва аскаронаш аз пай чун мӯру малах ба кӯчаву паскӯча мерехтанд ва фурсате баъд дар деҳа шӯру хангома меҳест. Бардор! Бикаш! Ҳа, як! Ду! Се!!! Ба пеш! Ва мидидӣ, ки бачаҳо сатилу тағораҳои шикастаро шаттазанон, досу позаҳои зангзада ё офтобае сари даст ва ё оҳани бузурғтареро ғелон-ғелон, дар роҳҳо бо шӯру қиёми худ хангомае барпо карда, мурчавор думболи ҳам сӯи мактаб мешитобанд. Ва яке бо овози баланд дағдаға меоғозид: «Мӯрчагон гар кунанд иттифок, шери ҷаёно даронанд пӯст!» Дар ин лаҳза ҳатман доду ғиреви пиразанҳо бо ҷаранг-ҷаранги оҳанпораҳо омезиш меёфт.

– Эй даҳанталх, тағораро кучо мебарӣ?

– Мактаб... Шикастагӣ аст!

– Набар! О бе ин тағора хокистару хасу хошока дар чӣ мебардорам?

– Ай девона, офтобаро баргардон! О ин чизи қадима аст, дар меҳ овеzon бу­де. Бахудо, ки бобот шаб барои ин корат бузи ҳаракӣ¹ мидиҳад. Феълаша ме донӣ-ку: баргардон!

– Ба ҷояш ягон оҳанпора биёв, баъд, – овози бача гирияме­зи мебарояд. – Ҳама оҳанпора ёбанду ман не?

– Порсол бурдӣ-ку. Ман заводи оҳанбарорӣ дорам? Рӯзмона сиёҳу ошу нонмона захр на­кун. Барои ин офтоба қабрата ме­ка­над бобот...

– Сарлашкар гуфт, ки бе оҳанпора мактаб биёӣ, шатта меҳӯрӣ. Чӣ кор кунам? – дод мезанад писарак.

– Ин Сарлашкар не, дарди бедаво, балои охирзамон шуд! – худ ба худ меғурранд пиразанҳо. – Аз дасти ин аждари носерам дар деҳа на гулмеҳ монду на занҷири сағбандӣ...

Ба ҳар сурат, дар рӯзи чамъбасти оҳанпорағундорӣ таърифу тавсиф ва кафкӯбӣ ба шарафи Сарлашкару лашкариён ба авҷи аъло мерасид. Мудир тақроран таъкид мекард: «То ҷон на­канӣ, сан­ги сиёҳ лаъл на­гардад. Офарин, Сарлашкар!» Ҳай мешукуфт он лаҳза. Аз фаҳр чӣ хел ба замин по ниҳоданро на­медонист. Ва

¹ мочаро, хархаша.

шаш катор арақ резондану сару либосҳои дар хоку лой чӯлида ё пурдоғу дарида ва арбадаву химчақубии модарро дигар ба ёд намеовард. Ачиб, дар мактаб барои кашондани оҳанпора мукофот мегирифт дар хона аз даридани либосу попӯшӣ чазо.

Боре лашкар оҳанпораи казоии кӯҳна наёфта, қисми бузурги мошини ғалладаравро, ки бари раҳ меистод, чунон мохирона ба мактаб овард, ки даҳони мудир воз монд. Вай дам ба дам ме-пурсид:

– Сарлашкар, ба ғайратат қоил ман, вале ту бигӯ, ки акнун ин балои азимро ба нақлиёти оҳанпоракашон чӣ хел бардошта мегузorem?

– Илочаш осон, маълим, – мегуфт ӯ. – Ғам нахӯред. Мошини борбардори колхозро меорем...

– Раис надихад-чӣ?

– Оҳо, мошинашро шикаста оҳанпора мекунем! Шумо фармон диҳед, бас. Лашкар ҳучум мекунад.

– Аҳсант, Сарлашкар! – қаноатманд пичиррос мезад мудир. – Дилам аз ту пур, ояндаат дурахшон аст...

Аммо ба бор кардани қисми мошини ғалладарав фурсат нарасид. Фардояш чунон шӯру мағале хест, ки ногуфтани. Сармуҳандису ронандаҳои мошинҳои ғалладарав ба мактаб ҳамла оварданд.

– Ин чӣ бетартибист! – ба сари мудир дод мезад сармуҳандис. – Шумо торочгар тарбия мекунед ё инсони ҷамъияти коммунистӣ?

– Шогирд, охиста, дарсхоро вайрон, бачахоро бесаранҷом мекунӣ, – бо ранги парида тавалоомез гуфт мудир. – Ту ҳам дастпарвари ҳамин даргоҳӣ...

– Ун солҳо ба мо ғоратгариро ёд намедоданд.

– Ба фикри ту ҳоло мо дузд тарбия мекунем?! – акнун саропояш ларзон бо овози гирифта дод зад мудир. – Ақлат дар чояш ҳаст?

– Аз дузд ҳам бад... Ин мӯру малах олама тороч мекунанд.

– Хайр, чӣ ҳодиса рӯй додааст?!

– Ман хайронам, ки шумо, роҳбари мактаб шуда, дар рӯзи рӯшан дуздӣ, бетартибии шогирдонро мебинеду боз ба лаб кулӯх молида, худро ба нодонӣ мезанед, – бо тамасхури рӯйрост гуфт сармуҳандис. – Охир, қисми тамоман нави мошини ғалладарав

чй хел ба сахни мактаб омад? Наход, шумо оҳанпораро аз чизи нав фарқ карда натавонед? Дина аз пойтахт ба колхоз расид, ханӯз фурсат наёфтем, ки коғазҳои равшанолудашро биканем...

Мудир даме музтар монд, лабу лунчастро инчу винч ва ги-реҳи гарданбандашро як каме сушт кард, сипас бо садое раҳмо-вар пичиррос зад:

– Шогирд, наранҷ... Ии кори Сарлашкар аст. Сағира ба хоти-ри ғолиби мусобиқа шудан... Э ташнаи шуҳрат аст-е... Як хоҳиш: ин гап овоза нашавад. Бачаҳо алҳол ин хатояшонро ис-лоҳ мекунанд...

– Охир чизи нав расво шуд...

– Хайр, бало ба пасаш... Шогирд, ту дар некиву саховат дарёи бетағӣ, аз даъво бигзар. Сари кал тағи тоқӣ, гуфтаанд. Ин хабар ба гӯши калонҳо расад, шарманда мешавем...

Ниҳоят Сарлашкар сарвари ташкилоти ҷавонони мактаб шу-ду дар ҳама кор ангуштнамо. Парчамро дар ҷамъомаду маҷлисҳо танҳо ӯ баланд мебардошт, хитобаву мурочиатно-маҳоро ба ифтихори ҷашн ё алайҳи кирдори бераҳмонаи им-пернализми Америка, ё бадҳоҳони ҷамъияти коммунист аз мин-бар бо шасту арбада ӯ меҳонд. «Лаънат!» наъра мекашид ӯ. Аз ғазаву хашм руҳсора ва ҷашмони хурду бузург сурх, то дарида-ни гулӯ ба вай ҳамовоз мешуданд. «Зинда бод!» – ҷор мезад ӯ. Эҳа, аз ҳаяҷон ва шӯру қиём даҳони фидоӣён то беҳи гӯш меда-рид... ӯ мудом як шиор дошт: «Партия фармон диҳад, саф ме-кашем!» Ва бо ин шиор алови ҷашми моргазидахоро мегирифт. «Ин сағира офат аст, – мегуфтанд. – Сипоҳияшро бубинед: як-бора ба партия ширеш барин ҷаспид. Эҳа, одам ин хел пушту панӯх дошта бошад, дигар кӣ пеши роҳашро баста метавонад? Аз ҷашмаш алов мерезаде».

Воқеан Султон дар ҳама кор ҳозир буд ва пайт ҷуста, супоришҳоеро ба субут мерасонд, ки иҷрояшон ба дигарон миёншикан менамуд. Дар ҷунин маврид, ба гуфте, гул мебурид ва аз корнамории худ шодкому мамнун, ҷанде гӯё дар осмони ҳафтум сайр мекард.

Ёд дорад. Оғози баҳор буду авҷи яхшикании дарё. Ду соҳили Сурхобро шерозаи печ дар печи нуқрафои ях оро меод, вале байнаш силсилаи гӯё занҷирбанди беохири яхпораҳо шино-вар... Интиҳобот ба ҳамон айём рост омад. Сари субҳ дангар-

дунгури доира, нағмаи сурнай мардумро бедор кард ва хушдор дод, ки ба маъракаи муҳимтарини замон бишитобед. Хурду калон либосҳои идона ба тан, дар лою чал ғутида, мӯрчавор сӯи идора мерафтанд: мардони аспсавор сару либос ва афзори бузкашӣ ба тан, занону кампиракон бо перохану рӯймолҳои гулбасту хӯшадор, ҳалқаи ғӯшворҳои қадима, хафабанду баргак ва шаддаи марчону мӯҳраи гарди хазина худро оро дода, тифлон сари даст, кӯдакони калонсолтар мисли чӯчаҳо аз пасашон давдавон. Ба сахни идора аз уфуқ нури камҳарорату заифи хуршед ва аз деҳаҳои атроф ғавҷи одам рехт. Лекин фурсате баъд ба бозори маҳшар табдил ёфт ин ҷо. Одам дар пои одам мепечид. Як сӯ дегҳои шӯрбову оши палав мечӯшид, дигар тараф ғӯштиву бузкашӣ ва базму бозӣ метасфид. Сарлашкар қарор надошт: ба таъбире, думаш ба сумаш намерасид: дар ҳама ҷо ҳозирӣ нозир буд: ба мардум тарзи овоздиҳиро ба ҷонибдориҳои ҳизбиёну лоҳизбиён мефаҳмонд, хонандагони калонсолро ба вичдони комсомолӣ, хурдсолонро ба вичдони пионерӣ қасам медод, ки тартибу низомро риоя бикунанд ва тағи фуку пеш-пешӣ пои калонсолон надаванд. Онҳо бояд мадад расонанд, ки интиҳобот – ин маъракаи муҳими сиёсӣ дар колхоз зуд ва муташаккилона ба анҷом расад. Вале лаҳзаи ҳалқунанда баъди пешин ба миён омад. Муждаи пурра овоз додани мардумро ба маркази ноҳия расондан лозим шуд.

– Фақат Сарлашкар ба ин қор қодир аст, – гуфт мудир.

– Аз тағи замин бошад ҳам, ўро ёбед! – амр кард раис. – Аз дасташ дошта биёред. Тез!

– Рафиқон, ба Сарлашкар нарм муомила бикунед, – илтиҷоомез гуфт омӯзгоре ва афзуд: – Феълашро ман медонам; зӯмиаш гирад, мисли буқа яқрав мешавад, лекин бо бардор-бардор дилашро ёбед, кӯхро талқон мекунад...

Чанд тан ба ҷустуҷӯи ӯ шинофтанд.

– Сарлашкарро пайдо кардан осон нест, – бо истехзо посух медоданд ба ҷӯяндаҳо одамон ва меафзуданд: – Дар ин ҳел рӯзҳо вай сад харидор дорад.

– Эҳа, кайка ёфтани осону Сарлашкарро не...

– Рост, чигаррехта ачинабодак барин беқарор аст.

– Ўро аз тағи бинии калонҳо бикон. Ҷувонахук ҷунон калонпараст аст, ки...

– Э ҳамонҳо суроғаш доранд, – шикваомез меғӯянд чӯяндаҳо.

– Ин сағира беаломат нест. Аллакай ин қадар боқадру бологузар шудааст, – аз ҳасад дарун-дарун сӯхта, пичирос мезанад касе. – Ё сабилии гург дошта бошад? Бубин, калонҳо бе вай нафас намегиранд.

– Ҳа, ачиб, – меғуррад дигаре ва ришханд ба лаб меафзояд: – Лекин ду-се барфи дигар бинад, оламгир мешавад...

Ниҳоят байни издиҳом ба Сарлашкар калла ба калла заданд.

– Тоз, назди калонҳо бедава, сағира!

– Бекор нестам! – худро ранчида ангошт Сарлашкар. – Фақат номи ман дар нӯги забонашон. Фир-фирок барин тоб медиҳанд. Ё бе ман об аз гулӯяшон намегузарад?... Аз ҷонат безор мешавӣ...

– Медонем... Кори муҳим баромад. Бе мадади комсомол ҳал намешудааст.

– Эъ, агар ман набошам чӣ?

– Дунё ба охир мерасад! Хайрият, ки ҳастӣ. Бедава, вақти худатро ширин кардану хола-хола нест, – гуфтанд ба ӯ. – Тамоми роҳбарҳо чорчашма интизори туанд. Ҳар каса онҳо суроғ намекунанд-ку. Бичунб, худатро ҳам зери гап намону моро ҳам...

Ба лаби Сарлашкар табассум медавад: киёфааш чиддӣ, дилаш саршори хушнудӣ бо ифтихор, балки намоишкорона аз байни одамон печутубхӯрон гузашта худ ба худ меандешад: «Чӣ мефармуда бошанд? Дар ин рӯзи таърихӣ боз чӣ супориш медиҳанд?...»

– Биё, Сарлашкар! – ҳатто аз курсӣ барҳеста меҳрубонана хитоб кард раис. – Агар комсомол мадад нарасонад, тамоми даву тоз, ҷонкоҳонии мо барбод меравад.

– Рост. Лаҳзаи нишон додани ҳунарат фаро расид, шогирд, – сухани раисро об дод мудир.

– Чӣ хизмат?

– Як шербачаи бакуввати шиновар биёв, – андешаманд гуфт сарвари хизб ва афзуд: – Мардум аллакай аз сад фоиз зиёд овоз дод. Ин муваффақияти беназир аст. Лекин касе ин муждари бод пеш аз дигар колхозҳо ба марказ расонад.

– Супориши мушқил...

– Албатта... Пули ларзонак соз ё алоқа барқарор мебуд, пеши ту гардан қач намекардем.

– Мефаҳмам...

– Шояд, бахилҳо қасдан хати алоқаро вайрон кардаанд. Илоче ёфта бобашон бикун.

– Ин хизмататро партия ҳаргиз фаромӯш намекунад!

– Бале, бо ин баҳона дар чашми роҳбарони ноҳия намоён мешавӣ... Ба ростӣ касе оянда сабзидан хоҳад, бояд ин фурсатро аз даст надиҳад. Хавф дорад... Ҳеч кас ба зима намегирад.

– Худат чӣ? Дар ин қаламрав мисли ту шиновари зӯру часур нест. Ғайр аз ин ту сарвари комсомол...

Сарлашкар паси сар хориду чун калонсолон ба андеша рафт, сипас гуфт:

– Хайр, шумо фармон диҳед, бас. Мо фидоием, аз об ҳам намеҳаросему аз оташ ҳам...

– Офарин! Ғайрати холисӣ, Сарлашкар! – сарвари ҳизб таҳсиномез сари шонаи ӯ тап-тап зад. – Халқу ватан ин часорат, ин хизмататро фаромӯш нахоҳад кард. Ҳо, номат дар таърих мемонад...

– Аввал бо шӯрбои гарму гӯшти серравғани гӯспанд сераш кунед! – амромез гуфт раис.

– Лозим нест! – аз ҷӯши хун сари рухсараҳояш ағувонӣ калонвор посух дод Султон. – Вақтро бой медиҳем. Ҳар лаҳза ғанимат...

– Шикамат сер бошад, сардии об кам таъсир мекунад, бача, – гуфт пирамарде.

– Субҳидам модарам фатир пухт, қурутов тайёр кард. Бо равғани зард, – фаҳмонд ӯ. – Чунон хӯрдам, ки...

– Ин гапи дигар... Аз дарё тинчу саломат гузарӣ, баъд иштиҳоят кушода мешавад, – гуфт раис ва лӯлапечи маълумоти интиҳобот дар даст, ба роҳ даромад. – Рафтем... Маркази ноҳия дур не, ана чашмрас аст. Дарё намебуд, худам дар як нафас мебурдам маълумотро.

Сарлашкар бо раису сарвари ҳизб паҳлу ба паҳлу қадам мениҳод ва дар ҳаёлаш зану мард, хурду калон ба ӯ ҳасадомез менигаристанд. Магар ин хел супоришро ба ҳар кас бовар мекунанд? Фавҷи одамон, соҳибмансабу бемансаб то соҳил аз паси онҳо шитофтанд. Аксариятро ҳисси кунҷковӣ ва шавқи тамошо ором намегузошт. Ва беҳи гӯши якдигар ҳаросолуд пичирос мезаданд: «Гузашта метавонад? Ягон фалокат рӯй диҳад... Кошкӣ кампири модараш огоҳ мешуд...»

– Бояд тавонад, – мегуфт дигаре. – Шиновари хуб аст. Дар авчи обхезӣ борҳо аз ин соҳил ба он соҳил мегузашт. Худам бо чашмони сарам дидаам...

– Дуруст, шиновари мохир аст, дасти об дорад. Лекин ҳоло сели ях чорист, – андешаманд гуфт марди ришсафед ва афзуд: – Мисли шиша баданро мебурад ях...

– Агар модараш дарак ёбад, талхакаф, девона мешавад. Ҳама умеди бева ба ҳамин бача аст, – дилсӯзона мегуфт ҳампахӯи вай.

Дар лаби дарё калонҳо Сарлашкарро ба миёна гирифта маслиҳат медоданд, ки чӣ хел беосеб ба он тараф коғазӣ маълумотро гузаронад; чӣ тарз осон дарёро убур бикунанд.

Шалвору курта ва коғазҳои маълумотро даруни нимтанаи чармии котиби ҳизб печонида, ба халтачае андохта, сари шонаи Сарлашкар маҳкам бастанд. Ва таъкид намуданд: харғиз ба об ғӯта назан, ки коғазҳо тар мешаванд.

– Дар ин чиллаи зимистон девона шудаам, ки ба об ғӯта мезанам? – ғуррид ӯ. – Мурғобӣ нестам-ку...

– Мурғобӣ мебудӣ, мушкилат осон мешуд... Яке шавқу ҳавасат чӯш занад, худдорӣ бикун.

– Сад бор ба ту гуфтам, боз мегӯям: калонҳо чизе фармуданд, хуб бигӯ, – коҳишаш дод омӯзгоре ва афзуд: – Таъкид хуб аст. Хуни ту ба чӯш ояд, сарат битасфад, баъзан як номаъкулиҳое мекунӣ, ки...

– Аз рӯи ях то об рафтан осон не, – шубҳаашро ба забон овард Сарлашкар.

– Натарс, ин яха бо путк бизанӣ, намешиканад...

– Дар он тараф ҳам ях халал мерасонад...

– Дудила нашав, бача! – гуфт котиби ҳизб. – Илоҷашро меёбем. Эй шермард, тарсу бим, буздилия ба комсомол намезебад...

– Ягон бор харосидани маро дидаед? – Ранчишомез пурсид ӯ ва қоматашро бардошт.

– Э ин Сарлашкар оташ, киштии яхшикан аст, – ҳазломез гуфт касе. – Иншоолоҳ аз Уқёноси Яхбаста ҳам беосеб мегузарад...

Дарҳол барояш дастпӯшакҳои пашмин ёфтанд: пӯшонданд дастпӯшакҳоро ва бо ришта ба банди дастонаш бастанд. «Дар он соҳил бо ин чизҳои муина аз болои ях гузаштан осон аст», –

гуфтанд ба ӯ ва таъкид карданд, ки бо либоси сабук аз дарё гузарад.

– Бораш вазнин мешавад, хавфнок аст.

– Дигар илоче надорад. Яхпораҳо дами тег барин тезанд: мабодо баданаширо захмину хуншор кунанд...

– Баъд бо либоси тар, яхбаставу обчакон чӣ хел ба маркази ноҳия, идораи раис меравад? – ба лаби ӯяндаи ин сухан хандаи истехзоомез давид. – Боз девона пиндошта, аз дар наронанд?

– Воҳима накун. Ҳамаашро фикр кардаем: дар халта шалвору курта дорӣ... пӯстину калӯш ҳам... то омадан ҳама азони худат... Муҳимаш сиҳат гузашта, супоришно иҷро кардан, он тарафаш чепуха! – гуфт раис ва афзуд: – Ғами либоса нахӯр, бача. Як сару пой нав мукофотат медиҳем... Хайр, дигар ба гапҳои беҳуда гарангаш накунад. Перёд, Сарлашкар!..

– Эй сағира, ба модарат ягон пайғом надорӣ? – аз байн пурсид ҷавоне. – Шояд...

– Не... Бигӯ, ки супориши муҳим доданд, рафт...

– Бичунб... Дигар ба ақиб нанигар, Сарлашкар! Ба пеш!..

Ҷавон халтача сари китф, қоматаш каме ҷанг, бо эҳтиёт рӯи ях ҷанд қадам ниҳода, як ба қафо нигаристу худро ба дарё афканд. Нафаси ҳама ях баста, лаҳзае қарахтубеҷон, ҳайкалвор аз ҷой наҷунбида, ба вай ҷашм дӯхтанд. Вақте ӯ пайкар рӯи об хобонд ва гоҳ бо дасти рост, гоҳе бо дасти чап силсилаи ғӯё занҷирбанди яхселро аз пеши фукаш тела дода, бурида бо равиши об сарозер рафт, аз нав ҷон гирифта, бо садои базӯр шунаво гуфтанд.

– Мушкил... Дасту пояш рағ қашида шах нашавад, хуб аст...

– Ҷавон аст, Худо ҷони ҷавонашро нигоҳ дорад...

– Зонуяш ба ягон санг бар нахӯрад. Ҷои ҷон асту зону: пӯсту устухон...

Ҷавон вазнин-вазнин қулоч қашидаву ғахулоне почак зада, пеш мерафт. Байни маҷрои нарми Сурхоб ва тахта-тахта яхпораҳои қабудфом каллаву бухчаи нимтанай сари шонаи ӯ торафт хурдтар менамуд.

– Сарлашкар, мо ҳамин ҷоём. Ба пеш! – наъра қашид котиби хизб.

– Натарс, шогирд! – дод зад мудир ва фарёду ғиреви дигарон

ба садои наҳифи вай пайваста ҷавонро шераку рӯҳбаланд сохтанд.

– Ба пеш!!!

Бо равиши об мерафт Сарлашкар ва сӯзиши пайкарро фаромӯш, талвосаи ҷонро мисли яхпораҳои нештардор бо азоб аз худ дур сохта, пайваста мечунбид, ки дасту почакаш қарахт нашавад. Ё танҳо ба соҳил менигаристу гӯё аз синаи оби сард не, аз байни сели оташ синамолону ҷонканон меҳазид. Ва аз дил меғузaronд: э кош, интиҳобот ба фасли тобистон рост меомад. Он гоҳ ҳам аз лату озори яхпораҳо мераҳид ва ҳам аз ҷои тезоб дар ин фурсат кайҳо дарёро убур мекард. Эҳа, он вақт шуҳрату овозааш дар баҳру бар паҳн мешуд...

– Мард бош, Сарлашкар, қариб расидӣ!

– Перёд, комсомол!

Ё акнун садоҳоро аранге мешунид, вале талошу умеди зинда ба соҳил расидан лаҳза ба лаҳза дар дилаш қавитар мегашт. Попӯшиҳо мисли путк вазнин, либосҳо шахшулу пурнештар шуда, ўро ба қаъри дарё мекашиданд. Тахтаяхҳои равон сипарҳои беохири рӯи об буданд: якеро аз пеши қифаси сина тела медод, дигаре дарҳол ҷояшро пур мекард. Муборизаи ӯ ва дарёву яхпораҳо ҳар дам пуршиддат мешуд.

– Эҳтиёт бош, бача, дар соҳил зонуят ба харсанг барнахўрад! – дод зад оне, ки мудом аз хатари санги соҳил тарс дошт ва худ ба худ шарҳ дод: – Бисёр ганда аст. Хиёл мекунӣ ҷони сабилмонда дар кулчаи зонушт...

– Шатташа сахт хўрдаӣ, чӣ?

– Эҳе, боре вақти оббозӣ зонуям чунон ба санг бархўрд, ки аз ҷашмонам дар қаъри дарё алов парид. Худамро базўр ба соҳил расондам. Оҳ ба дахшат афтодаме. Охир ғарқ мешудам, хонаву зан, бачаҳову чизу чора бесоҳиб мемонд...

– Беҳуда тарсидаӣ, – пичингомез гуфт касе.

– Чаро? Агар мемурдам...

– Дарҳол занатро шў медедам, нодон... Деҳа пури бевамарди шерпеш. Оши чилат нарасида ба хотири хонаву сарватат хостгорҳо меомаданд.

– Ҳоли бачаҳо чӣ мешуд?! – хашмолуд пурсид мард.

– То тамои шудани дороят аз ту беҳтар меҳрубонӣ медиданд. Фаҳмидӣ, ошно?

– Хок дар сари ошноите! – ба лаби мард ханда давид... – Ту барин ошно бошад, душман лозим нест...

– Аз соддалавҳият қахраш омад, – ба суҳбат шарик шуд дигаре.

– Чӣ хел соддалавҳӣ? – ғурид мард.

– Охир дар лаҳзаи пурхатар, ба ҷои ғами ҷони худро хӯрдан андешаи хона, зану фарзанд ва молу дорой мекуни? Эӣ хомхаёл, мурдӣ, ҳамааш аз сарат сабил мемонад.

– Ҳамин хелу... одам шири хомхӯрда... Охир пайванди хуниву ҷонианд...

Сарлашкар сина ба синаи яхҷор совида ба ҷонкоҳониву андешаҳои хеш андармон, дасту почакзанон афсӯс меҳурд, ки ҷаро барои рӯзи мабодо як кафтари номабар напарварид, – мисли кабудтарҳои дастомӯзе, ки дар китобҳо ситоиш шудаанд. Агар ҳамин хел парранда медошт, аз ин азобу шиканча мераҳид. Мурғак лифофаи маълумотро бо нӯлаш дошта ба ҳаво меҳест ва ҷӣ осону зебо онро ба дасти роҳбари роҳбарон месупурд. Ё агар медонист, ки рӯзе чунин амр мегирад, ҳатман санҷад ӯро меҳад. Эҳа, он гоҳ ба ақл ва дурандешии ӯ аз хурд то бузург сано меҳанд...

Ӯ чашм аз соҳил намеканд. Се-чор метр монда буд то соҳил. Аммо тақдираш дар тай кардани ин масофа ниҳон буд. Вай ҳар нафас бо нерӯи охирин шабеҳи кирми нимҷон метапид, дасту по мезад ва дар дил хитоб мекард: «Натарс... Тарсура марг ёр аст!» Ва дар зехнаш андешаеро мустаҳкам нигоҳ медошт: то панҷа ба тахтаи кабудфои яхи лаби дарё нарасад, набояд ба по рост шавад. Дар ин лаҳзаи каммадорӣ танҳо эҳтиёт ӯро ба мурод мерасонад. Мабодо соҳили яхпӯш ноҳамвору якрост бетағ бошад, об якбора ба коми сардаш аждаҳовор фуру мекашадаш. Он гоҳ дасту почакзани дигар суд намебахшад. Ба талвоса меафтад ва... вой бар ин талошу азобҳо: ҳама барбод ё ба коми об ҳоҳад рафт, – ҳам маълумотномаи интиҳобот, ҳам умеду интизориҳои мардум, ҳам ҷони ҷавону орзуҳои ширинаш. Сипас ба сари одамон ташвиши нав бор мешавад. Калонҳо маъракаи муҳими сиёсиро монда, чун мурғи посӯхта лаб-лаби дарё поин медаванд. Эҳе, модараш ин фалокатро дониста, девонаавзо мӯву рӯканон бо нававу доду ғирев деҳаро ба мотамхона табдил медиҳад. Бачамардҳо

барои ёфтани ҷасади ӯ чӣ азобҳои хоҳанд кашид ва кӣ медонад, ки кай аз рӯи дар осмон пайдо ва ҷарх задану ба сохил ё ҷои беоби байни дарё нишастани ғавҷи каргасҳо биёбондаш. Вале бо чи шаклу сурате! Худи ӯ борҳо дар кофтани ёфтани ғарқшудагон ширкат варзида дид, ки аз зарби санг ва минқору нохуни каргасон бадан ва ҷашму рӯи наъш чӣ зайл нақшу осори мудҳише дошт. Ин ҳеҷ гап не. Аммо Симин ба чӣ ҳоле меафтад? Магар вай сӯзу гудоз, доғу дарди ӯро мебардорад? Ҳо, девона, силмарг, хазону бирён хоҳад шуд духтарак дар ғироки ӯ. Сарлашкар ба муҳаббати бепоёни вай бовар дорад. Охир баъди аз паси Симин хеле давидану мукотибаҳои зиёд ва пеши ҷашмаш ду-се хушдори ӯро то аз по афтодану дасти таслим бардоштан сарқӯб кардан, ниҳоят ҳамин тобистон меҳри ӯ дар дили духтар реша давонд. Ва ниҳоят худи Симин вақту ҷои суҳбатро муайян кард: нисфи шаб, кунчи боғ, таги дарахти анҷир. Маълум, ки бехтарин ҷои хилват ва мулоқотбоб аст. Вазъи Симинро ҳудаш медонаду Худо, аммо ӯ он рӯз аз васвасаи шӯру шавқ ҷои нишаст наёфт, об аз гулӯи нагузашт... Аз ҷашми модар ниҳон борҳо шона бар мӯй зад, риш тарошиду ба рӯ атр пошид ва се-ҷор маротиб шиму курта иваз кард. Ҳар лаҳза ноаён дилтангона ба офтоб менигарист ва дар дил илтиҷое дошт, ки тезтар паси куллаҳо фуру равад. Аммо хуршед аз ҳаяҷону изтиробӣ ӯ бепарво, орому бафурсат роҳашро идома меод. Азобу талҳии интизориро ҳамон рӯз кашиду ҷашид. Ва торик-торики шаб, вақте моҳи шомхӯрда аз паси теппаҳо ноз-нозон намоён шуд, лаб-лаби ҷӯй ва таг-таги девори тангкӯчаҳо ончунон боэҳтиёт рафт, ки рӯи кафшаш гарде нанишинад. Вале хангоми саросема аз болои шиғ ҷаҳидан фалокат рух дод. Хиштаки шимаш ба нӯги чизе андармон гашта, як садои булачабе бароварда, дарид. Ҳай тарсиду ҳай ваҳмид. Бо панҷа ҷои озорёфтари пушонда, боло-боло ҷаҳиду чанд қадам тохт. Охир гумон кард, ки саги ҳагире аз пас ба ҷои нозукаш дандон зад. Хайрият, ки шубҳааш ботил баромад. Ва донист, ки сари шиғ симхор доштаасту хорҳояш аз дандони сағ тезу газанда... Ӯ як ҷашм пешу як ҷашм пас худро дуздвор таги анҷир кашид ва даст ба танаи дарахт ниҳода нафас рост кард, сипас аз зери ҷатри сиёҳфои шоху барг ба атроф ҷашм давонду гӯш фаро дод. Аз духтар нишоне набуд. Ғайри замзамаи ғарибонаи ҷирҷирак ва таппиши девонавори дили хеш садое нашунид. Магар Симин

фиребаш дод? Ҳангоми супурдани паймони мулоқот шеваи чашми ӯ макру ҳила надошт-ку. Нигоҳи чашмони шарарбораш аз хичолати маъсумона дилнишинтар, гунаҳояш гулгун шуда буданд. Ӯ коғазпораро супурду тозон нопадид шуд. Ва Сарлашкар бо дили беқарор дар танҳои онро кушоду ба сатраки кутобе чашм давонд: «Баъди баромадани мох, кунчи боғ, таги анчир...» Он лаҳза аз шӯру шавқу шодӣ мисли каси масту аласту махмур сараш чарх зад... Ё чое пинҳон шуда? Не, агар наздик мебуд, аз овози даридани хиштаки шим, ҳаросон ба ақиб нигаристану мисли гук бо талваса боло-боло ҷаҳидан ва панча ба ҷои нозук бурдани ӯ ҳатман қоҳ-қоҳ мезад. Ҳатто худӣ ӯ ба холи хеш хандиду... Надид Симин, надиданаш беҳ...

Дертар омад Симин. Ҳангоме аз ҳавлӣ намудор ва бо эҳтиёт чапакро кушода ба боғ ворид гашт, моҳи шомхӯрда чанд найза боло баромада, шоҳи осмону замин буд. Чавон, пайкараш дар чанги изтироб, маҳву сармасти тамошоӣ аз лабмарзи киштаҳо якта-якта ба ноз по монда омадани Симин, аз дил гузаронд: агар як пора мӯй соя ба рӯи духтар намеафканд ва банди кокули қиргун байни ҷуфти синаи ӯ ҳамоил намебуд, мепиндоштӣ, ки худованд саропои ӯро аз нури ширгуни моҳ офаридааст: нозук, латиф, зарифу зарҳаландуд. Симин ғарқи нур гӯё ба замин не, сар-сари шукуфаву сабзаҳо шабеҳи гулпарак бол мезад, балки дар баҳри симгуни нур бафурсат шино мекард. Ва чавон аз рӯи аҳд агар интизораш намебуд, ӯро паризод ё фариштае мепиндошт, ки аз само ба сайри боғ фаромада. Дар тан пирохани нафиси ширҷойранг, дар сар рӯймоли зарҳалфом. «Айёре, ҳамранги нури моҳ либос пӯшидааст, – гуфт дар дил чавон. – Саропояш зайли моҳ нурполо...» Кӯбокӯби мушти дилу ҳамлаи ҳаяҷон ӯро беқарор, нафастангу асир кард. Вай сар аз байни шоҳу баргҳои паҳни анчир бароварда, хост ба истиқболи Симин шитобад. Аммо ба ёдаш хиштаки осебдида расид ва аз тарси он ки ҷои даридани шим яке ба чашми духтар меафтад, лаб газиду худро боздошт. Ва ҳадаҳа ақиб рафта, ҷои даридаро ба танай ғафси дарахт паҳш карда ҳайкалвор истод.

Симин танҳо як маротиба, ҳангоми бардоштани шоҳи ҳамидани анчир, ҷониби ҳавлӣ чашм давонд, сипас бошитоб, балки мисли паррандаи рамида худро ба таги чатри баргпуши дарахт

зад. Ва қадаме дур, табассумаки нарму ширин ба лаб, нигоҳаш аз шарму ҳаё пурхумор, лолу ҳайрон рӯ ба рӯи ҷавон истод. Сарлашкар аз ҷояш наҷунбид. Шабехи ҳайкале намуд, ки ба танаи дарахт меҳкӯб, ё бандпечаш карда бошанд. Даҳонаш воз, нигоҳаш ноҳинчору ваҳмангез. Симин коҳишомез пичирос зад:

– А бача, хушат рафт ё ба дарахт часпидай?

– Напурс... Шукр бигӯ, ки зиндаам... – ҷавон хичолатманд ба пеши пояш нигарист.

– Тарсидӣ? – духтар ташвишомез сари по нишаст.

– Э не... – пайкари ҷавон низ дар танаи ҳамвори дарахт поин лағжид. Аммо аз хандаву даҳонашро бо кафҳо пӯшонда, рӯ гардондани Симин рамуз гирифта, саросема бархест ва бо панҷа ҷои даридаро дошта, ноҳинчору шармзада пич-пич кард: – Сари шиғ... сим доштааст, хордор...

– Даронд... Харошид? – пурсиши духтар саршори истехзо буд. – Ба боғи мо даромадан хунари ҳар кас нест...

– Бояд огоҳ мекардӣ...

– Эҳа, бехтараш рӯи даст бардошта мегузарондама...

– Ҳаёл кардам, ки сағ аз пас газид, – ба лаби Сарлашкар низ ханда давид. – Сағи хапгир...

– Э говчигаре, аз сағ, ки битарсӣ, ба духтари кас гап напарто, – гуфт Симин ва ним қадам пеш рафта афзуд. – Боз даҳона қалон кушода, пеши мардум мудом суруд меҳонӣ:

*Дили ошиқ мисоли гурги гушна,
Ки гург аз ҳай-ҳайи ҷўпон натарсад.*

– Натарсидам! – ханда аз лабони ҷавон гурехт.

– Ранги рӯят гувоҳ аст: сафедхокро мемонад.

– Воҳима нақун...

– Дурӯғ гӯям, моҳи осмон, шоҳу барги дарахтон, ситораҳои дурахшон шохид. Пochaҳоят ҳанӯз меларзанду...

– Тӯҳмат! – ҷавон худро малулу ранҷида ангошт, вале аз наздикии моҳи рӯи Симин ва силаи гармии нафаси ӯ беҳуду ҷунунзада бо садои хиррӣ афзуд. – Нағз не...

– Хайр, меҳоҳӣ исбот бикунам?

– Наметавонӣ... Чӣ хел?

– Саға ҷеғ мезанам, – Симин тарафи хона баргашт.

– Эъ, девона! – чавон бо ҳаракате асабиву шӯриданамо аз остини духтар кашид. Симин баргашта рӯ ба рӯяш истод. – Ё маро мазоху шарманда кардан меҳохӣ?

– Аз шармандагӣ битарсӣ, ба роҳакат рост бирав, ошиқ нашав, бача, – духтар чашмони махмураш шарорапош, рӯяш аз табассум чун садбарги навшукуфта пуртаровату дилкаш, аз паси пардаи тирафоми соярушан ба чавон дида дӯхт. – Ошиқӣ майлиси комсомол нест... Цигари шер надорӣ, сафари ишқ макун...

Сарлашкар моту мабхут сар хам кард. Дар пешонӣ ва пушти лаби ӯ ягон-ягон донаҳои арақ дар шӯълаи моҳ медурахшиданд.

– Қони ширин, ту ин хел набудӣ-ку, – бедимоғ, дар асл хушомадгӯёна ғурирд ӯ.

– Хайр, чӣ хел будам, бачаи хола?

– Ширинсухан, хушмуомила... Ё аз болои хокистартуда гузаштӣ?

– Боз чӣ?

– Ё маро дар боғатон танҳо дида бод гирифтӣ?

– Боз чӣ?! – бо шавку шӯри афзунтар пичирос зад духтар.

– Агар ба васвасаи шайтон афтода бошӣ, алҳамдулиллоҳ би-гу...

– Васвасаи ту, бачаи хола, сад васвасаи шайтона ба як нӯл мезанад, – Ҳамчунон бо эҳтирос посух дод духтар ва боз даҳонашро дудафта пӯшид, ки садои қоҳ-қоҳаш ҳамаро аз хоб бедор накунад. Аммо хандаи паст, вале шабеҳи начвои маҳини чунбиши ҳалқаҳои дойра силсиладори ӯ ба таги анҷир шукӯҳ бахшид. – Гурга дар обмӯрӣ ёфтам...

– Эй айёр, ман меҳмонам. О худат гуфтӣ, ки биё. Шумо, мардум, меҳмона ҳамин хел пазирой мекунен?

– Хуш омадӣ! Бубахш, бачаи хола, пурсидан айб нест, дастархон биёрам?

– Э аз меҳмондорият сер шудам.

– Қонам шавие, наранҷ, анҷир бихӯр, – бо оҳанги танзу пурнавозиш, лек гудозанда гӯшона зад Симин ва бо карашма афзуд: – Меваҳоро мебинӣ? Таги биниат овезонанд... Азоб кашида даст дароз накун, бачаи хола, бо лабу дандон анҷир канда бихӯр, – аз хурӯчи ҳаяҷон овози духтар ларзиду аз боди раҳгузар баргу наваҳои дарахт. Ва магар нафас гулӯи Симинро фишурд, ки бо

панча қафаси моҳгуни синаашро молиду бо шиддат нафаси тӯлонӣ кашид, сипас бо садои ночӯр пурсид. – Сарлашқари ҷон, аз ин зиёд дигар чӣ бигум?

Ҷавон аз лаҳҷаи ширину пурафсун музтару ҳайрон сар бардошт ва шакарханд ба лаб, ба духтар назар афканд. Вай печида ба пардаи нафиси соярушани тағи дарахт бо ҳаракате маҳин қомати мавзунашро ҳаёле алвонҷ дода, асроромез ба ӯ менигарист. Чашмони пуршарари роздор, бозии сафӣ мижгон, лабони ғунчасон нимво, дандонҳои широсо сафед, занахдони ботаровату мисли себи навлухтаи рахшони сероб дилкаш, баёзи бечурми гардани баланд, як порай моҳосои аз чоки гиребон намоёни қафаси сина, пистонҳои аз авҷи балоғат барҷаставу нўгтези Симинро, ки дар рўшноии дастай нури аз байни шоҳу барги дарахт шорандаи маҳ худнамой доштанд, акнун дурусттар диду лолу гаранг шуд, дасту по гум кард. Чӣ сеҳру ҷозибасе дар ин чашмони фаттону хандон ва мисли оина шаффоф яқбора ба ҷунбиш омада, дар ниҳоди ҷавон аз шарари худ оташи ноошно, сўзону дасисаангезеро ба туғён овард? Аз ҳиссиёте аҷибу хуморбахш сараш гирд гашт ё шоҳу баргҳои анҷир аз тундбоде ҷунбиданду чархиданд? Чи неруи муктадире ўро беқарор мекард. Дар рағу пай ва саропояш ларзише саркаш исён бардошт. Пеши чашмонаш як каме тира, ҳанўз ҷилави ҳиссиёти ноошноро мекашид. Аммо баъд... баъд кўбоқўби дил, ғалаёни хун ўро беҳуд сохт. Исёне, шўру ҳаяҷоне беназир; эҳсоси ношиносу ангезанда... Соғари чашмони ӯ аз шароби гулфои ниғоҳи шўҳи духтар лабрезу маст гашт. Ва ба пиндори ӯ чашмонаш дар косахона нағунҷида, андаке баромада, пурвоҳимаву хандаовар низ шуданд, ки Симин ғунҷаи лабони лоларангашро шукуфонда, ҳайратзада китф дарҳам кашида, зираи дандон намоид. Ҷавон ҳамчунон лолу гаранг буд ва аниқ надонист, ки лабони духтар аз писханд мешукуфанд ё ҳайрат. Ба ҳар ҳол, ифодаи рўву бозии мижгон, абрўву ниғоҳ, ҷунбишу ларзиши пайкар ва баъзан дастҳои булўросои худро тағи ҷуфти сина салибвор ниғоҳ доштани Симин бо сеҳру ҷозибасе беинтиҳосари ўро гирд гардонд ва дар ҷисму ҷонаш оташу дасисаи нав ба нав ангехт. Чашмони ӯ аз талотуми шадиди дил сиёҳ зада, меандешид, ки агар кўҳ дилу дида медошт, яқин пеши ин парии одами-зода сар ҳам мекард, ё аз меҳвараш ҷудо мешуд; агар пўлод чашму дил медошт, аз тамошои хусну ҷамоли расои Симин об ме-

гашт, санг пора мешуду мераксид. Аммо ӯ... «Худоё... қанд бизан, духтардор! Чонам фидои модаре, ки... Дигар лаб накушо, ай мохи раҳзан, ки девона, расво мешавам! – хитоб кард дар дил. – Ту бошӣ, анҷир чӣ лозим? Заҳри бадан бод дар ҳузури нозанине чун ту анҷир хӯрдан. Аблах, гӯсола аст касе, ки мохи рӯи туро монда ба анҷир нигарад». Даст, балки чизе гӯё шабеҳи даст аз бими сӯзиши оташ ларзону ҳаросон ёзонд, то аз нӯги остини духтар маҳин, беозор бидораду сӯи худ бикашад. Вале сардие ӯро ба худ овард. Дар масофаи нафасрас, – воқеан ҳаври гармаки даҳони духтар ба рӯяш бархӯрд, – Симин меистод: ҳамчунон беғашу маъсумона хандону шукуфон. Анҷир мегазид Симин, анҷир меҳонид, анҷир меҳӯрд. Ба кафи дасти духтар нигарист: чор дона анҷири шабеҳи нури моҳ тиллоранг чун дурдона рӯи каф худнамоӣ дошт.

– Бихӯр, аз асал ширин аст, – овози нарму анҷиролуди духтар гӯё аз дурии дур, аммо хеле нарму ҳаловатбахш ба гӯшаш омад. – Ин хел анҷир дар ягон боғ нест. Падарам ин ниҳолро аз Самарқанд оварда буд...

– «Ман аз боғи шумо, аз ин дарахт қаламча мегирам!» – нидое аз зиндони дили пуртабу тоби ҷавон берун ҷастан меҳост.

Ӯ гунг буд ва моту ҳайратзада. Нигоҳи гушнааш аз ҷамани рӯи духтар ҳарисона лолабарг мечид. Ва дар ҳаёлаш аз лабу даҳони Симин суханҳое бо шираи анҷир мерехт, балки шаб, шаби чун маҳмали тирафом нарм, нури тиллогуни маҳ ва ошиқона ҷашмакзании ситораҳо аз шӯълаи руи духтар ва шираи анҷири зери зираи дандони ӯ масту беқарор гашта буданд. Бо рашку ҳасад онҳоро тамошо доштанд ва шӯҳона бар сарашон донаҳои зарҳалгуни шабнам мепошиданд.

– Ин ҷо бихишт аст, Симин. Фиребам нате. Бихишт дидан дораду хӯрдан не. Бобои Одаму Момоҳаворо барои ҳирси нафс аз бихишт ронда буданд, бо овози базӯр шунаво, чун пайкараш ларзон, дар ҳаёлаш хандаовару содалавҳона гуфт ҷавон ва табассумаке гирди лабаш сайргар, афзуд: – Мабодо ба умеди як мева аз бихишт маҳрум бишавам...

Духтар аз суханҳои ӯ ҳай завқиду ҳай хандид ва гулханда ба лаб, бо лаҳне намакитар гуфт:

– Ба дилакат... Нахӯрӣ, зомини ҳаққи худат...

Ва ҷавон аз ҳарфу садои пурнавозиш ва нигоҳи сеҳрангези

Симин сармасту пакар худро бой дод. Лолу чунунзада қадаме пеш ниҳод. Не, шояд каладав рафт, – ёд надорад. Ба ҳар сурат, лаҳзае пас ба худ омаду дид, ки ҳалқаи дасташ дар гардани Симин, рӯи замини намнок нишастааст. Ибтидо духтар шабеҳи лӯхтаки нозанине намуд, ки солҳои кӯдакӣ модар аз риштаҳои ҳафтранг бо ҳазор орзу мебофту ҳамин зайл дар оғӯши ӯ ме-ниҳод. Ва бо овози пурсурур мегуфт: «Аҷаб арӯси зебо. Муборак шавад, шоҳи оча!» Вале ҳолати духтар алҳол ўро бесаранҷому даҳшатзада кард. Охир Симин беҳушнамо сар дар синаи ӯ ниҳода, бепарво гӯё ба хоби ноз рафта буд ва аз пешобағалаш бӯи ангезандаи ҳулбӯ ба димоғ мерасид. Ҷавон бо эҳтиёт худро каме поин лағжонд ва дар партави дастаи нури моҳ бимзада ба чехраи софу маъсумонаи Симин нигарист. Гулҳанде тифлона ҳанӯз дар лабонаш мечӯшид. Зулфони ҳалқа-ҳалқаи тобдору занҷиросояш бари гардан ҳамоил, болои абрӯвони пайвандӣ ва моҳи рӯяш як даста мӯйи мавҷдор парешон. Дона-дона арақ пешонӣ ва лабу рухсораҳои сурхо-сафедашро оро меод. Ва алмоспораҳои кулфи гиребон дар нури моҳ баҳсмабаҳс чашмак мезаданд ба ситораҳои осмон. Худоё, ӯ хоб аст ё бедор? Магар ҳуди Симин сару пайкар ба ихтиёри ӯ ниҳод? Чӣ шуду чӣ гузашт? Ай ғул, чашматро хубтар бикшо ва ақлатро дурусттар кор фармо! Чӣ ҷавоб медиҳӣ ба падару модари духтар?

Ҷавон музтарибҳол гӯшу ҳуш ба атроф дод: боғистон атрогин, деҳ, замину осмон хомӯшу дар парниёни нури пушукӯҳи ширмаҳтоб орамида. Базми чашмакзании ситораҳо пуравч. Ва чирчирак ҳанӯз аз мағзи чон ғарибона менолиду шамолаке нақхати ҳулбӯ ва себу харбузаи полизҳоро бо ҳам омехта, боғ ба боғу дар ба дар мебарад. Шаб аз бӯи ҳулбӯи кулфи гиребони Симин ва атри боғзорҳо оғӯш муаттар месохту осоишу тамкин ме-ёфт. Аммо ҷавон бесаранҷому Симин дар канораш ором. Гӯи шаб солҳо пазмони ин ҳолату ташнаи ин лаҳза буд. Лек вай аз хомхаёли дар ғафлат...

Ҷавон хост гӯш болои сандуқи дили духтар ниҳад ва таппиши калби ўро фаҳмад: чон дорад ё не? Ҷуръат накард. На, аз ҳаракати беназокат, дурусттараш дасисаи шайтон худро вораҳонд. Ва-гарна нидое аз дарун ўро меангехт: «бичунб, ком бардор, фурсат ғанимат аст». Мубориза шадид буд: байни хурӯчи хирси нафсу ақлу ирода. Ў бо ниёиш гардани шайтон шикаст: «Худоё, аз

шармандагӣ нигоҳ дор», – ва саросема ангушт ба банди дасти духтар расонд. Набзи шӯридаи Симин бо кӯбоқӯби дили ӯ ҳамоҳанг шуд, базм орошт... Ва Султон мафтунӣ ин базму канори пурганҷ, хост бо шонаи панҷа мӯйҳои ҳалқадор ва пурчину парешон аз рӯву чабини оинаосо софу поки духтар дур бикунад. Лек ба ин фурсат нарасид. Симин пайкарашро ҷунбонд ва бо ангуштони ҷун нури моҳ нозуку зарандуди худ тора-тора мӯйҳои ба рӯяш афтодари ба қафо партофт. Ва мӯъҷизае аз мӯъҷизаҳо пеши ҷашмони ҷавон падида омад, – шабеҳи афсона, шабеҳи рӯё. Акнун озод аз банди ҳама андешаву ҳаёл дар бағал гуё Симин не, хирмани гул, ҳуру парии паризодаҳоро дид. Дар рӯи моҳи осмон доғе ба ҷашм мерасиду дар хирмани рӯи моҳи ӯ ҷурме не. «Кай ин олиҳа, ин бахту давлат насибат гашт, ай гаранг?...»

Лабони Симин ба табассуми тифлона моил, ҳаросолуд якбора барҳест ва ибтидо ҷоки гиребон бо нӯги ангуштон дошт, сипас сари сина туф-туф карда, боз мӯю рӯ ба тартиб оварду домони пирохан афшонд ва ноҳинҷору ҳиҷолатзада, ранҷишомез пичиррос зад:

– Ай девона, мағзат вайрон шуд?

– Девона не, Маҷнун бигӯ, – бо саросема пурҳаҷон ва мисли авзояш ларзон посух дод ҷавон.

– Дар сарат алов, маҷнунсифате, талхақафам кардӣ! Анҷир бихӯр гуфта гунаҳкор шудам? Лаб газидам, ки овозам набарояд, ага не шармандаву расво мешудем...

– Бубахш... Гуноҳ аз ман гузашт. Ҷашмонам сиёҳӣ заданд, кӯри кӯр шуданд, сарам ҷархид... Ту ҷӣ хелӣ? – ба овози дупӯста бегонанамо пурсид ҷавон ва ноаён лаб лесид. Эҳа, ба забонаш ширинӣ давид, ширинии гуворо. Кай, аз кучо шираи анҷир ба лабонаш ҷаспидааст? Шабеҳи асали пурнақҳату омехта бо бӯи ҳулбӯи кулфи гиребон... Ў боз бо ҳавас лаб лесиду ком шаҳдогин кард.

– Дигар ҷӣ меистӣ? Ба обрӯи муҳаммадӣ бирав, – амромез гуфт Симин ва камони абрӯяшро дарҳам қашида, бо қарашмае дилангез аз тағи анҷир берун баромада, дар оғӯши пурвусъати маҳтобшаб, боғи пурмеваи аз нақҳати себу ҳарбуза атромез, шабеҳи ғариштаи болдор ё парвонаи зарринбол рӯ-рӯи майсаву гулҳо, печида ба нур ҳамаҷаи моҳи мунир нарму бесадо рафт. Ва долу дарахтон, моҳу аҳтарон, ҳатто чир-чирақҳои ғазалхон

аз ҷозибай хиромидани ин олиҳай сармасти ишқ карахт, лолу гаранг гаштанд. Ў монд ғарибу танҳо таги дарахти анҷир; мафтуни тамошои ниҳоли қомати Симин ва ширмаҳтобу осмони пурситора. Ва аз хумори он лаҳза саргаранг андешид, ки чаро ягон шаби моҳтобӣ дар чашмаш ба ин андоза зебову шукӯҳманд натобида буд. Нидое бо замзамаи барги сапедорон гӯшахро пур мекард: ин шаб шоҳи шабҳо, шаби тантанаи ишқ аст. Шабест аз бӯйи Симин, аз бӯйи хулбӯ нарм ва масту махмур. Ай ҷавон-мард бубин ду моҳ, ду олиҳа, яке аз само, дар ихотаи базми ситораҳо, дигаре дар замин – дар оғӯши боғе нозанин бо зарифии ниҳоли қомати хеш ин шаби сиёхро нурборону равшанистон кардаанд. На, чашми ӯ ғалат нахоҳад дид. Ҳусну лаззати ин шаб аз баракати рӯйи Симин афзуд. Агар Симин аз хона намебаромад, магар шаб ин зайл нурполову равшанистон метофт?

Ба қалби ҷӯшони ҷавон ҳисси дареғу афсӯсе нохун мезад, ки ин лаҳза, соати нотақрори тавлиди ишқи пок аз чашми дигарон ниҳон монд. На, моҳи тобон, осмони нилгуну анҷумани ситорагон ва долу дарахтон шоҳиди ин ҳолати пуршаҳду беҳамто гаштанд. Худоё, он чи рӯй дод, хонаи дили ўро тамоми умр пурҳарорату равшанистон нигоҳ хоҳад дошт... Ў нав ба худ омад. Ва дарк кард, ки чирчирақҳо низ ба савте дилнишинтар шаҳомату назокати ин лаҳзаи дидору шаби пурасорро замзама доранд. Алҳол дилаки саркаши ҷавон саршори шодӣ, ангуштон аз гармии банди даст ва қубоқуби набзи духтар ханӯз беҳуду рақсон, лабонаш аз ҳарорати сӯзону ҷонбахш ва шираолуди лабони Симин ширинмазза... Комаш аз меваи нахустини ишқ шаҳдогин, бӯи хулбӯ бар димоғ, чашмаш аз гулзори ишқ рахшон. Ў сӯи шиф гом бардошт ва акнун дид, ки дар кафи дасти дигар чанд дона анҷир низ дорад...

Сарлашкар хост лаб лесад, як не, чанд маротиба, то он ҳарорату таъми аҷиб ва лаззати ҷонбахшро боз эҳсос бикунад. Ё аз он анҷирҳои заб-зард, мисли курси моҳ гирду тиллоранг донae ба даҳон партояду шираашро бимакад. Чанд карат кӯшиши ба лаб расондани нӯги забон низ кард. Вале забонаш шабеҳи як ҷисми нимҷон базӯр ҷунбиду чандон дарк накард, ки ба лабони карахт, сарду яхбастааш расид ё не...

Дастонаш аз об берун, ба яхмарзи соҳил расиданд ва лаҳзае

бо ҳамон низоми талвосаангез, ки дар дили дарё доштанд, чунбучӯл ҳам карданд. Сипас нӯги пойҳояш сахтии соҳилро ҳис намуд ва бо ҷонкоҳонии афзун гӯё пайкарашро не, як кундаи азими намкашидаро бо зӯри бозу рӯи пойҳо бардошт. Ва хирахира дид, ки оби соҳил то зонуҳояш расид: аз либосҳо об шориду полид, бори танашро нафас ба нафас сабуктар кард. «Зинда... Гузаштӣ!» – беҳол гуфт дар дил ва монанди тифл, не мисли хирси дар обу лой ҷӯлида, ҷорпоя пеш хазид.

– Гузашт! Зинда бод ғалаба!

– Ҳе Сарлашкар! Дуюмбора аз модар таваллуд шудӣ!

– Ақлу ҷонат бошад, бичунб, ки хунат гарм шавад...

– Либосҳоятро тез иваз бикун! Куртаву шалвор... аз боло ҷармиро пӯш. Калӯшҳои нав, намелағжӣ... то ҷон дорӣ, бидав!

– Раис ҳар чизе дод, не нагӯ, ба ҳалқат бирез, *фоида* дорад. Дарду ранҷатро сабук мекунад. Ҳо, ин гапа фаромӯш наkun...

– Қахрамон шудӣ, Сарлашкар! Партия ин хизмат, ин шуҷоат, ин ҷонсупориятро ҳаргиз аз ёд намебарорад!..

Садоҳо омехта бо ҳаш-ҳаш нафаскашии ба соҳили яхбаста расидани мавҷҳо ва нӯлаву дағдағии дарёбод ба гӯшаш мерасиданд. Бод ҳашмгину бераҳм буд, чун забонаи ноаёни оташ саропояшро месӯзонд, балки бо ҳазор тарз ба пӯшташ сӯзан мезад. Вай бе таъкиди онҳо низ медонист, ки як ҷо истодан баробари марг аст. Гӯё соҳил саросар хорзор буд; ноҳинҷору дардовар пой мемонд. Бемадор буд. Ба болои сӯзиши тоқатфарсои бадан ангиштони дастонаш торафт қарахти ногиро мешуданд. Ночор бо заҳмату азобе гиреҳи риштаи дастпӯшакҳоро бо дандон канд ва бо ҷонкоҳонии дучанд аз попӯшиҳои сангин низ худро рахонд. Аввал ҳалтаро аз сари китф гирифтӯ кушод. Лек кашидани либосҳо азиятвар буд; ба бадан часпидаанд либосҳои тару аз боди сард моили ях бастан. Ба ҳар ҳол, аввал куртаро бароварду пеши по афканд, пасон ҷармӣ сари шона партофта, аз изори пурнеш соку банди пойҳояшро рахонд. Ва якбора чунон сабук шуд, ки гӯё аз зери кӯҳ раҳида бошад. Шалвору куртаи хушк ва калӯшҳоро кохилона пӯшиду домони васеи ҷармӣ ба тан печонд. Ва коғазпеч дар оғӯш, аз сӯзишу кафидани пӯсти аз дами боди сард хушкидаи дасту по ва чиз-чиз ҷӯшида баромадани хуни лаълфом воқеан мисли мурғи посӯхта беқарор, ба ягон фарёду таъкид дигар эътибор надода, ба фароз, ба маркази ноҳия ҷонаш-

ро кашид. Хира-хира ёд дорад, ки то даромадгоҳи идораи ҳукумат тӯдаи бачагони гуногунсол бо тамасхур, ҳаёхуй, гоҳ-гоҳе бо кулӯлаи барф ба сару тахтапушташ кӯфта, аз дунболаш омаданд. Аз алам нақафиду бас. «Нодонҳои дунёбеҳабар!» ғуррид дар дил. Сарди пӯсти дасту рӯяшро бераҳмона меҳарошиду густохиву бетамизии бачаҳо димоғашро месӯзонд. Вай худ ба худ меандешид: ин тӯдаи беғам аз кучо донад, ки ӯ кист ва чон дар кафи даст, чи супориши муҳими давлатиро иҷро кардааст. Эҳа, агар мефаҳмиданд, ҳатман ўро рӯ-рӯи даст мебардоштанд... Ва боз нигоҳи бепарвову шубҳаомези милисаи пеши дару маъмурони ҳукумат ба болои азобу ранҷ сад калтаки дигар шуд.

– Аз кучо омадӣ? Ақлу хуш дорӣ? – пурсиданд бо лабханди пуристеҳзо.

Сиву ду дандони ӯ монанди путку сандон беист бо ҳам мезаданду саропояш меларзид. Ва чашмонаш аз бемадориву ҳашм тира, бо азобе аз байни садои дандонҳо канда-канда овози ларзишноки булачаб баровард:

– Су-у-по-о-р-р-риш-ш! – ва коғазпеч аз бағалаш рӯи фарш афтод. Ангӯштони мисли шохи хушкида шахшӯлу аз дард супурхи сӯзонашро дигар ёрои чунбондан надошт.

Ва ӯ инро ҳам дид, ки коғазпечро касе бардошта кушод. Чанд тан ба он чашм давонд, сипас даст ба дасту дар ба дар гашт коғазпеч. Истеҳзову лабханди онҳое, ки сару либоси гарм ба тан, рухсораҳои аз чӯшиши хун арғувонӣ доштанд, беш аз ҳазору як наштари яхбоди соҳил ба дилу чонаш озор бахшид ва дар дил талх нолид: «Эй нарғулҳои бемаъсулият!» Баъд ўро назди раис бурданд. Вай, марди газгӯшти баландболо, чун андоми аз сармо кабудтоб ва ҳоли табоҳу тани ларзони ҷавонро дид, даҳшатзада бархест ва чехрааш туруш, абрӯвонаш гирех, муште ба гӯшаи миз кӯфта дод зад:

– Беинсофҳо! Говкалаҳо! Чӣ лозим буд? Ҳаёти як ҷавонро... Ай-ай-ай..

Ва бо калиде бузург говсандукро кушода, шишае бароварду даҳони онро кушод ва як микдор ба истакон рехта амр кард.

– Бигир, сағира! Чашм бипӯшу ба ҳалқат бирез... Вагарна то духтурхона зинда намерасӣ...

Истакони ором дар панҷаи Сарлашкар девона шуд: ҳай ларзиду ҳай ларзид; моеи дарунаш бо шеваи дигар бозӣ кард. Сипас

лаби истакону дандонҳояш «мочарое» оғозиданд, баъд аз даҳон ва ҳалқи аз сардӣ камҳисаш як сели оташ печида-печида, хорошида-хорошида сарозер рафт, ки рафт... Пасон пайкараш афғору дардманд, лабонаш парсингбаста, чо-чо кафидаву дурушт, вараму пуртабхолу малҳаммолида, дар шифохона чашм кушод.

– Додаре, агар як бори дигар ин хел қаҳрамонӣ бикунӣ, пеш аз мӯҳлат меравӣ – хангоми набзсанҷро ба оринчаш бастан гуфт марди хилъатпуш.

Аз ин мужда ба дили тангу тори Сарлашкар ҳамоно нури умед ворид шуд. Охир ба хоҳири баланд бардоштани обрӯи роҳбарҳо ва мардуми колхоз азоби сагро кашид.

– Агар ба ягон шахр фиристанд, оличаноб мешавад.

– Ба кучо? – овозаш заифу нолишомез баромад.

– Намедонӣ? – Ба лабони мард хандаи пурситеҳзо давид. – Ба он дунё... Ҷонат бесоҳиб аст ё худат? Сармо то мағз-мағзи устухонат расидааст. Як ҳафта боз хобу хӯроки ҳамаро ҳаром кардӣ. Даводав, ташвиш... Дигар дар шифохона испирт, доруву даво наманд...

Сарлашкар бисёр меҳост аввал натиҷаҳои интиҳоботро пурсад: донад, ки ҷои якум насиби колхозии онҳо шудааст ё не? Вале неши талху пичинги духтур хоҳишашро барбод дод, балки чун оби пуряҷор ва боди навҳагар пайкарашро сӯзонд. Ба болои ин хангоми нафаскашӣ аз сурфаи хушки силсиладор ба қафаси синна ва тахтапушташ гӯё ҳазор наштаву сӯзан меҳалид.

– Умри мо шабу рӯз дар нигоҳубину табобати беморон гузашту ғайри таънаву чазо мукофоте нагирифтем, – бо оҳу алам нолид духтур. – Ин бача дар як соат ангуштнамо, қаҳрамон шуд. Дағдағаву ташвиши роҳбарҳоро бин: комсомол аз сари болинаш дур намеравад, котиби якуми партия пояшро дар гулӯи мо монда таҳдид мекунад, ки сикҳат нашавад, рӯзатон сиёҳ хоҳад шуд. Тавба, гӯё каллаи шер оварда бошад... Мухбираро дигар ҳоб намераванде. Таърифу тавсифи дуруғу росташон аллакай ба чор тарафи олам паҳн шуд...

Сарлашкар худро мурдасон ба ҳоб андохт, балки чунон вонамуд, ки гӯё боз аз хуш рафт. Дар асл саропо ғушу хуш шуда, аз нолидани ҳасадомези духтур ҳаловат бурд. Охир ӯ ҳаминро донистан меҳост. Бубин: аз корнамоияш роҳбарони ноҳия шод... хурду бузург оғох, номаш дар забони ҳама. Дигар чӣ лозим? Ам-

мо сурфа лаҳзае оромаш намегузошт, ба қавли мӯйсафеди асаби-намои ҳампахлӯяш мисли саги сӯзанхӯрда мекӯхиду азоб мека-шид.

Вале баъдтар шифохона, ҳатто ситоишу болобардорӣ, аз ҳама беш ҳарфҳои талху пуристехзои табибону беморон ба ди-лаш зад, аз ҳаёхуйкунон даста-даста ба аёдат омадани комсомо-лону пионерон низ безор шуд. Ҳамхучраҳояш бо нолишу ка-роҳат ба онҳо дармеафтоданд:

– О ин бача маймун нсст-ку, шоҳу дум ҳам надорад. Чаро оромаш намегузоред?

– Мо ба ихтиёри худ намеоем, маҷбур мекунамд, – шармги-нона мегуфт сарвари даста. – Супориш аст, ки қаҳрамонро ха-бар гирем...

– Қаҳрамон ҳам одам аст. Бе дастовез ба аёдаташ меоед? Ордбирёну мурғшӯрбо, нони гарм... Девона ё ба ягон балои ди-гар гирифта шавад, бе қаҳрамон мемонед...

– Бачаҳо бояд бо қаҳрамони даврон шинос шаванд...

– О ин ба он дунё рафтаи ё ба хориҷа гурехтаи нсст-ку. Тавба, ин замон ҳамаро қаҳрамон мекунад. Оромаш гузоред, ки сихат шавад, аз шифохона барояд...

– Шуши нақд беҳ аз дунбаи насия... Ба он тарафи дарё рафта-осон аст?

Худаш низ меҳост аз бемористон гурезад, болу пар барораду деҳа равад ва лаҳзаяке сар ба зонуи модарчонаш ниҳад. Кампи-раки чигарсӯхта бо меҳр, шояд ашкрезон назди ҳамсояхо боз ўро ба канор кашад ва рухсораи пӯсту устухон ва пажмурдаашро ба рӯи ў фишурда, бо дастакони аз кори зиёд шахшӯлу пурҳа-рораташ мӯю рӯи ўро силакунон меғӯяд: «Нури чашму қуввати дил, қону чигари оча. Аз худованд ғайри тани сихату умри доро-зи ту чизе талаб надорам». Ва шояд тифлакони таги хокаш боз ба ёд ва дарду аламаш ба хурӯш меояду бо овози гирифта, чашмони намнок пичиррос мезанад: «Худоё, дарду доғи ҳамина набинам, бас». Вай аз ин ғамхориву дилсӯзии модар ҳиҷолатманду асаби-намо худро аз оғӯш ва зери дастони ў канор мекашад. Вале алҳол меҳрубонӣ ва нонҳои гирдача, фатиру ширчайҳои бо гули хору чормағз пухтаи модарро низ пазмон шудааст. Маҳбуби паризо-даш – Симинро чӣ? Ваҳ, дар ҳасрати рӯи шафақуни поку

бечурм, нигоҳҳои шараррезу роздор, чунбиши пурнози лаб, мижгону абрӯ ва гоҳе чашмак задани аз ҳазор ҳарфу сухан маънидори духтар дилаш доғу кабоб аст. Оҳ, як имои чашм ва ё ишораи гулбӯсаи ӯ дар дилакаш чи шӯру исёне ба амал меовард, аз худ беҳудаш мекард. Ва нашьаи шаби ширмаҳтобу зери дарахти анҷир мудом болу параш мебахшад ва дилашро гум мезанонад, хурӯчи фитнаву васвасаи гурехтан аз дармонгоҳ бекарораш месозад. Вале боз истиҳолаву андеша, дудилағи пеши роҳашро мебанданд. «Овоза паҳн шавад, ки қаҳрамон гурехт, – мегӯяд ба худ. – Аз дарёи ях гузашту... Айб аст, роҳбарҳо ранҷанд...»

На, ба гурехтан ҳоҷат намонд, зеро мудирӣ мактабу раиси колхоз ба аёдати ӯ омада узромеъ гуфтанд, ки акнун таъмири пули ларзонак ба охир расиду роҳ кушода шуд. Аз шодӣ дасту по хӯрд ва ба чашмонаш об давид. Лек онҳо ба ӯ чун ба як шахси соҳибмартаба муносибат карданд, ўро ба оғӯш гирифта, аз бунӣ гарданаш бӯсиданд. Сипас кафшу сару либоси нав, дастархони пурнону кулча, тухму мурғбирён ва себҳои суп – сурху заб-зард, хушкмеваи амруду синчиду туту дӯлонаи фиристодаи модар ва ҳамсояҳоро болои миз ниҳода гуфтанд:

– Сарлашкар, хизмати олий кардӣ. Офарин! Ба гӯши ҷаҳониён расид номат. Одами таърихӣ шудӣ, бача! Акнун як хоҳиш, ошно. Тезтар баро, ки кампири модарат гӯшу майнаи ҳамаро хароб кард. Ба худо, ки шабу рӯз, як дасташ дар гиребони мо, роҳи туро мепояд...

«Симин чӣ? Эҳа, ташвишу беҳобҳои ўро медонистед», – дар дил ҳасрат кард вай, сипас пеши назараш Симин бо пайкари коҳидаву зору низор ва чашмони ба раҳи ӯ чор дар он сӯи дарё якаву танҳо падидор, сар бардошта арз намуд. – Э, зиқ шудаме... Бо шумо наравам, дилам торс мекафад.

– Ҳукми қаҳрамон вочиб аст, – нармакак даст бар сари шонаи ӯ зада гуфт раис ва афзуд: – Омода шав, фардо баъди маҷлис «Ёр-ёру шаҳи мо омад»-гӯён мебаремат.

Сардухтуру ҳамшираҳои шафқат, ҳатто бемороне, ки пои раво доштанд, ўро гуселонданд. Супориши роҳбарҳо ҳамин хел будаст. «Касе ки ҳастияшро ба ҷамъият мебахшад, бояд иззату эҳтиром бинад», – гуфтааст сарвари ноҳия. Ва раис низ ўро ба ҷои худ – паҳлуи ронанда шинонд.

– Шикамсерӣ тамошо бикун, Сарлашкар, – гуфт ӯ. – Ҳақ дорӣ. Қаҳрамонҳо худро ба дами тиру оташ партофта бошанд, ту аз дарёи яхчор гузаштӣ. Ҳа, бо супориши мо... Хоҳиши моро ки ба замин напартофтӣ, қаҳрамонамон туй.

Аз ин суҳанҳо курта-курта гӯшт гирифт Сарлашкар ва дар хиёлаш тамоми азобу дардҳои рехтанд...

Ва ба деҳа расам-нарасам раис ба шофир амр кард:

– Паҳш бикун сигналро! То ҳонаи Сарлашкар сигнал дода бирав...

– Бигзор ҳама аз омадани фарзанди содики ватан вокиф шавад! – гуфт бо тантана мудир. – Як коре кунед, ки мардум ба по ҳезад. Э раис, дар чиллаи зимистон аз ин дарёи бало зинда гузаштан шӯхӣ нест...

Бонги пуриштироб ва давомдори мошин дар дили хурду бузург алов рехт. Кӯдакон дав-давои сари кӯча мешитофтанд; калонсолон аз паси шишаи тирезаҳо ё сари шиғу деворҳо ташвишомез ба роҳ чашм медавонданд. Аввал бачаҳои зирак, сипас занону духтарони кунҷков Сарлашкарро шинохтанд. Эҳа, якбора даводаву ҳаёҳуӣ оғоз ёфт. То мошин кӯчаи қачу пурпеч ва гирдгардонро тай карда, ба манзил расид, ки бачаҳо аз пиёда-раҳҳои борики паси иморат ва боғу ҳавлии ҳамсоҳҳо деҳро миёнбур карда, пеши дарвозаи онҳо ҷамъ омада, ҳангомае оро-станд. Нигоҳи ӯ аз дари нимво ҷун айёми тифлӣ беабру қарор давиду модарҷонашро ёфт. Кампирок як гӯшаи рӯймоли доқа ба қадаш овезон, аз изтиробу ҳаяҷон сарҳисобаш гум, мисли роҳгумзада байни хурду калон ин тарафу он тараф дар тақу дав, – гӯё ҷизе ё роҳе меҷуст. Ин лаҳза фавҷи хурдсолон сӯи мошин тохтанд. Модар даме музтарибҳол аз паси онҳо нигарист, сипас коғазпечи дасташро ба зане супурду беҳуду синакӯбон шитофт. Касе ҳадаҳа дари мошинро кушод. Сарлашкар, киёфааш ҷиддӣ, аммо қафаси сина аз исёну бардорозани дил танг, ба истикболи модар акнун ба замин по ниҳода буд, ки ба сараш аз табақ меваҳои хушк пошиданд. Бигузур хурдсолон ба ифтиҳори баргаштани ӯ даҳон ширин кунанд. Вай гирифтори ҳаяҷон, аз байни фавҷи хурду бузурги хушкмевачин гузашта, ба кампирок расид ва худро ба гардани ӯ овехт. Ва ҷашмони ҳастаи пиронаи модар ашқолуд, лабони камхуни пажмурдааш ларзону аз табассуми зӯракӣ дарҳам-барҳам, бо овози талху гирифта нолид:

– Э сағираи бодие, ҳет-ҳетат, ки карданд, худата ба коми оташу дарё мепартой?

– Супориш доданд, – беҳи гӯши модар бо садои рикқатовар пичиррос зад ҷавон. – Супориш...

– Хок дар сари ин хел супориш! – пешонӣ ва ду бари рӯи писарро буидаву бўсида бо гиряву коҳиш гуфт кампир... – Ғайри ту дигар касе нест? Куштӣ очата, талхакаф, девонаам кардӣ! Э гаранги Худо, наҳод ғами ҷони ҷавони худата нахӯрдӣ? Аз ҳозир маъюбу маслуҳ шавӣ, оянда сағ тарафат нигоҳ намекунад. Мефаҳмӣ ин гапа? Э сангдил, фикр накардӣ, ки бе ту зиндагӣ, рӯзи равшан барои мани мафлук заҳр, торик мегардад. Дар хоки хунук, бесоҳиб мемонам бе ту...

Шикваву эътирози пиразан ба мудир хуш наомад, ки дилтангона ғурид:

– Партия супориш дод, партия!

– Ин партияи чун ғайри бачаҳаки гаранги мо дастёре надорад?

– Эҳа, дастёр беҳисоб, ҳазор андар ҳазор аст, – даст сари шонаи кампир ниҳода, ба суҳбат шарик шуд раис. – Аммо айби худат...

– Ай рум сафеде. Чӣ будаст айбам?

– Ҳамин хел шербачаи хуба якта зоидӣ...

Қоҳ-қоҳи пиру барно ба осмон дакка хӯрд. Пиразан шармгинона бо лаби дока рӯяшро пӯшонд.

– Монанди Сарлашкар, – Худо умри дарозаш диҳад, се-чортаи дигар мезоидӣ, кори мо осон мешуд. Ин хел бачаи часур, шиновару хушфеълу гапгир дар олам камчин аст. Одати «не» гуфтан надорад...

– Худочон якта лоиқ дид, дигарҳоша доду гирифт, – охиста гуфт кампир. – Ба ҳаминаш ҳам сад шукр. Бо чӣ азобу меҳнат гӯё бепадар ба воя расондамаш. Ҷони ман дар сари ҳар тори мӯи ин бача овезон аст...

– Эй кампири капиталист, фаҳр бикун, ки аз байни ин қадар сағиру кабир як писари ту фарзанди вафодори ватан, ҷавони умедбахши партия аст, – чун аз минбар ботантана шиор партофт роҳбари ҳизб. – Ин хел ҳурмату эҳтиромро бобову бобокалонат надидааст.

– Чашм нарасад, Сарлашкар ояндаи дурахшон дорад.

– Кошки гуфти шумо шавад. Дар забони ширинат ҷонам, – аз ситоишҳои болохонадор ба вачд омада, бо овози гиряомез гуфт

кампир ва боз нолид. – Бубинед, бачаи нозанинам ба чӣ ҳоле афто-
да? Магар ҳамин хел харобу хазон, пӯсту устухон буд? Ку ун рух-
сораҳои сурхакаш? Мисли анори ҷафида пучала шудае...

– Эй кампири капиталист, бубин чи хел одамҳои баобру писара-
та рӯ-рӯи даст оварданд. Боз мошинсавор... Раис ба ҷои ҳудаш дар
пеш шинонд писаратро, – боз шиор партофт раиси хизб. – Худат
дидӣ-ку! Ин хел бахт насиби ҳар кас намешавад.

– Садкаи хоки пои раис, – нолишомез гуфт кампир.

– Каси дигар мебуд, пеши пои инҳо ҳозир гов мекушт, – ба
сухбат шарик шуд хушомадгӯе.

– Пода баргардад, гов, бузу гӯсола садкаи саратон...

– Ҷоната ба ин гапҳо нараҳон...

– Хайр, ҳудам қурбон кунам?..

– Будава, кӯрпачаҳоро андоз, дастархона калон бидушо. О ин
одамони баобру ба хоҷаи қорнамоии писарат омаданд, агапе пе-
ши пошон шутири бидуши ҳам аз дарат намегузаштанд...

– Рост, бахташ тофт, қаҳрамон шуд, қаҳрамон! Бичунб...

– Ин як бачаи ту не, фарзанди партияву ҳукумат ҳам ҳаст. Зарур
шавад, аз ману ту напурсида мебарандаш Сибир ё ун тарафи дунё...

– Худо нигоҳ дорад. Чашми бад кӯр. Азоби ин рӯзҳо қашидаам
ба ҳафт пуштам мерасад.

– Ҳо, ҷони гапа гуфти. Акнун бидува худата бичунбон, кампири
капиталист, – гирди дегу косаро бигир, ҷизу биза сар бидуна...

Кампирок қоматаш қамонсон ҳам, докаи овезонашро гирди сар
печон-печон бо нерӯи тоза сӯи ҳавлӣ шитофт. Ва Сарлашкар дар
ҳалқай роҳбарон аз паси модар қамонвор раван шуд. Эҳа, дар
ноҷаи дарвоза пойандоз густурдаанд; пойандози шохӣ, ҷор-панҷ
метр. Ин ба ӯ форида. Вале аз рӯи дил ғурида:

– Ҷӣ лозим ин қангомаву дағдаға?

Овози ӯ магар ба гӯши модар расид, ки аз дур қоҳишомез гуфт:

– Эй девона, пойандоз ҷӣ қиро дорад? Ҷонма пеши поят қурбон
мекунам. Қоқимқора ҳам аз болои пойандоз бигзарон. Охир инҳо
бори аввал ба хоҷаи хизмати ту ҳонаи мо омаданд...

– Як ноз қард-а, – шӯхиомез гуфт мудир ва сар ҷунбонда афзуд:
– Ман ин хел модари меҳрубон медоштам, сад маротиба қаҳрамон
мешудам...

Зиёфат бозӣ ба бозӣ хуб гузашт. Меҳмонон, хешу ҳамсояҳо се-
ру шоду қаноатманд рафтанд. Ва пиразани хаставу лакот монду
писари заҳиррангу бемор. Модар шаб аз сурфаи силсиладору шид-
датноки ӯ, ки гӯё дилу чигарашро ба дахон меовард, бесаранҷом
гашта, худ аз пайи табобат шуд. Сари субҳ бо рағғани зағир барои
ӯ ордбирёни сершир пухт. Модар ғизоро баробари чӯшидан дарҳол
намекашид, балки алови таги деғро кунду паст намуда, соате сари
танӯр истода, бо кафлез онро мекофт мекофт ва гоҳ-гоҳ ба гуфти
худаш, «сар мекард», ки ба қиём табдил ёбаду ҳаким шавад. Сипас
косаи пурордбирёни хушбӯву бомазаро назди фарзанд ниҳода та-
валоомез мегуфт:

– Гармогарм бихӯр, бачачон. Давои каси сармозада ҳамин аст:
балғама зуд мепазонаду меканад. Заҳру зақуми сарморо аз дилу
чигар, аз рағу пай ва мағзи устухонат мебарорад. Не нагӯ, чони
оча, то сиҳати сиҳат шуданат ҳарчи додам, бихӯр, ҳар коре фарму-
дам, бикун...

Ӯ аз фармони модар сар напечид. Аз тифлӣ ҳамин хел одат
дошт: дар сараш чӯб шиканад ҳам сухани модарро рад намекард.
Кампирок тамоми таҷрибаи аз бобову бибиқалон андӯхта ва ҳуна-
ри пазандагӣро ба қор бурда, субҳ ба писар ширҷои серравған,
нисфирӯзӣ хомшӯрбои гӯшти гӯспанд, шом мурғи обпаз ё фа-
тирмаска, баъзан каме дунбаи обпаз ё сурхпиёзи доғ меҳӯронд.

– Нафорад ҳам бихӯр, – таъкид мекард ӯ. – Чавонӣ, дилу чига-
рат мебардорад... Аввал Худо, баъдаш ҳар дарда ғизои бақувват
нобуд мекунад.

– Иштиҳо надорам.

– Иштиҳо дар таги дандон. То кам-кам нахӯрӣ, иштиҳо
намекушояд, – мегуфт модар ва меафзуд: – Бихӯр. Инҷу ноз нақун.
Ба мард зебанда нест нозу нуз...

Чавон гоҳе ба фармудаи модар берағбат, ҳатто шубҳаомез му-
носибат мекард.

– Натарс. Пеш ҳафт пушти мо аз беморӣ ҳамин зайл табобат ме-
ёфтанд, – мегуфт кампир, – Ту аввал як бор бисанҷ, манфиат
набинӣ, дигар хоҳишамро иҷро нақун. Бибият мегуфт: аз хӯрдан
қалон шавӣ, аз нахӯрдан ҳазон...

Рузи дигар кампир қассоб оварда, гӯспанди шишакеро сар бу-
рид ва фармуд, ки онро ҳадаҳа пӯст кананд. Қассоб матлаби ӯро

пай бурд ва пўстро ҳамон тавре, ки пиразан мехост, саночвор аз гўшт чудо кард. Ва онро гармогарм ба хона дароварда, бо исрор гуфт, ки чавон урён шуда, хадаха худро даруни пўст дарорад. Султон ноилоҷ пайкари худ дар пўсти ханўз гарм чо кард. Аввал тариву луоби пўсти хунолуду чарбудор, ки чанд лахза қабл пеши чашмаш бо дами корду зарби мушт аз бадани хайвон чудо шуда буд, ба пайкари ӯ баду нофорам расид. Қассоб марди бо дасту панча ва чусту чолок, пайкари урёни чавонро то сари сина ба ғилофи пўст хаста бо курпа нағзакак печондаш. Ва ба ошнои ӯ Барзу, ки он чо ҳозир буд, амромез гуфт:

– Наздаш бишину суҳбата битафсон. Агар ташна монад, кандчойи фомилаш бидеҳ...

Эҳа, баъди фурсате пўст гўё чон гирифт, пайкарашро фишурд, балки гармие афзоянда ба вучудаш роҳ ёфт ва рафта-рафта ин ҳарорат ба оташи сўзон мубаддал гашта, ўро аз дарун гудохт, об кард. Аз сару рўй, тамоми баданаш шаш қатор арақ чорӣ шуд. Чӣ ҳолати ачибу ноошное: гўё пўст чизеро аз пайкари ӯ меҷабид ва ё баръакс бадани ӯ аз пўст маъҷунеро ҳарисона мемакид. Чун арақи фаровон рехт, бемадору хаста гашта, ба мижаҳояш бор афтод, бори сангину ҳаловатбахш. Мехост чашм пўшад ва ё андаке ба ғанаб равад. Аммо пурсишҳои Барзу ба ин ҳалал мерасонд.

– Медонӣ, Симин чӣ гуфт?

– Не, – ҳамёзакашон посух меод Султон ва ба дилаш алов ме-
рехт, андаке ҳушёр низ мешуд. Лек Барзу чашм аз вай нақанда,
маккорона меҳандиду дам намезад.

– Хайр чӣ *гуфт*? – *дар* дил ангезаи шавқ, дар овоз ранчишу
коҳиш мепурсид ӯ. – Нӯги гапа бароварда, чаро гунг мешавӣ?

– *Гуфт*, ки зимистони оянда Сарлашкар то як бори дигар аз да-
рё *нагузарад*, ба ӯ рӯямро нишон намедихам.

– Дурӯғ! Шайтон масҳара мекунад? Ё маро куштани аст?

– Хайр, бовар накунӣ, аз ҳудаш пурс, – бепарво гуфт Барзу ва
коҳ-коҳ ҳадид.

– Кай? Дар кучо?! – овози вай ба ҳашму ранчиш омезиш меёбад.

– Худат медонӣ. Чўянда ёбанда аст, – бо писҳанд гуфт Барзу ва
афзуд: – Меғўяд, ки маро ҳам маҷбур кунанд, аз дарё меғузарам.

– Ба гуфтан осон аст. Ғам нате...

– Сад қасам меҳўрад.

– Эҳа, бо қасамхӯрӣ одам шиновар мешуд, дарёгузарӣ ба ман намерасид, – гуррид Сарлашкар ва бо ситеза пурсид: – Сихат аст?

– Асп барин, – бо мушханд посух дод Барзу. – Ҳар рӯз даҳ бор бо либосҳои нав ба нав аз пеши дарвозатон гузашта, аз чашма об мебарад. Чӣ, ту қаҳ-қаҳаву чаранг-чурунги гӯшворҳои қафасӣ, шилшилаи кулфи гиребон, баргаку зираи гардан, қуббаву ситораҳои ҷамолакҳояшро намешунавӣ? Ҳм, хонаобод барқасд ҳудаша чунон орову торо медиҳад, чунон меҷунбонад, ки ҳама аз тамошони ӯ чашм намеканад.

– Бас кун! – дили ҷавон гум зад, вале овозаш хашмолуд баромад. – Як бор меомад, пояш мешикаст?

– Гуфтам-ку, меояд, лекин то пеши дарвоза, – бо истехзои ошкоро гуфт Барзу ва бо ханда афзуд: – Гоҳ-гоҳ сӯи хонаатон бо гӯшаи чашм нигоҳ ҳам мекунад...

– Бас! Дигар гап назан, ки хафа мешавӣ. Гумуш бикун. Вой ҷонам! – талх нолид ӯ ва аз Барзу рӯ тофт. – Чой бидех, ки сӯхтам...

Аз тагпурсиву зинда шудани ёди Симин ва фишори пӯст ё ҳарорати баланд буд, ки дилаш суғст ва нафасгирияш вазнин гашт. Ин беҳаловативу безобитагиро ошкор насохт. Вале модар вазъи ўро дарҳол пай бурд.

– Бас аст. Лақоту хаста шуд, – дилсӯзона гуфт вай ва шӯҳиомез афзуд: – Пӯсташро канед. Ҷазои одами бодӣ ҳамин... Боз шамол нахӯрад.

Қассобу Барзу тез ба ӯ либос пушонда, мисли кӯдак аз дасташ гирифта бурда назди сандали хобонданд. Эҳа, акнун арақ шорид аз саропояш, ғарқ шуд дар арақ, бемадору ночунбон хобид ва дигар ҳазлу шӯҳҳои рости дурӯғи Барзуро нашунид. Модар ҳангоми иваз кардани рӯчо ва пирӯҳани ӯ таскиномез гуфт:

– Шифо бахшид. Пагоҳ мебинӣ, ки аз дарди миёну устухонҳои дасту поят нишоне нест. Иншооллоҳ, танат мисли пар сабуқ мешавад.

Усулҳои табобати кампир зиёд будааст. Вай пас аз як ҳафта, вақте ҷавон хеле бардам шуд, баъди нонпазӣ дарҳол хокистари танӯрро рӯфт ва ба ӯ фармуд:

– Даруни оташдон даро!

– Эъ, маро масхара мекунӣ?

– Не, кабоб, танӯркабоб, – бо шакарханд посух дод кампир ва афзуд: – Ба қадри тани сихат, ки нарасидӣ, ҳамин хел ҷазоят медиҳам. Кафи пойҳоятро рӯи тахтачаҳо гузор, сари по чунгак бишин. Осон нест аз дард раҳидан. Беморӣ чун кӯҳ меояду зарра-зарра чун мӯй меравад.

– Чӣ хел нафас мегирам?

– Натарс, як илоҷ меёбем, – гуфт кампир ва то гардан тану тӯши писарро бо курпа маҳкам кунонда, болои сарашро низ бо кампале пӯшонд. – Ана бо даҳону биниат нафас бикаш, бо чашмакот дунёи рӯшана тамошо бикун, бачачон...

– Оҳ, сӯзон будааст-ку.

– Ҳеҷ гап не, буздил набудиву... Аз дарёи яхчор натарсидӣ, бирён намешавӣ, – мегуфт модар. – Ҳарорати ҷӯби зардолу ҳаким аст. Рутубати бадана мечабад. Ту ин чизҳора ёд бигир, оянда ба кор меояд. Ана хабарат кардам: то сихат нашавӣ, аз хона намебарой...

Ҳаммактабу ҳамдеҳаҳо даста-даста, думи ба дум ба аёдати ӯ меомаданд, – аз ҳафтсола то ҳафтодсола. Ва ҳар кадом меҳост, ки ба кору бори модари Сарлашкар мададе расонад.

– Илоҳи тавба! – гиребон дошта мегуфт кампир: – Ин бачаҳо ачаб қобилу боадаб шудаанд. Барфҳои рӯи хавливу бомҳоро рӯфтанд, ҳатто оғилҳоро тоза карданд. Ба худо, ки ҳай-ҳай накунӣ, духтарҳо сару либоса аз танат кашида мешӯянд...

– Ин хизматҳо ба хотири Сарлашкар аст, – ба ӯ фаҳмонд амаки Качак. – Мачбуранд, супориш гирифтаанд. Эҳа, хиёлат, ки ба ихтиёри худ ба хизмати ту меоянд? Хестӣ, ки хобӣ. Ҳм, рӯи дурӯғӯ сиёҳ, баъзеҳош дар хонаи худ ба оби хунук даст намерасонанд...

– Наход? Кӣ мачбуршон кардааст?

– Роҳбарҳо – супориш аз боло аст. Ту, кампир, аз дунё беҳабарӣ. Дар мактаб барои хабаргирии писари ту рӯйхат тартиб додаанд.

– Аҳ, бараме!

– Ҳо, шӯхӣ нест. И бача ҳам роҳбар ҳисоб аст. Котиби комсоли мактаб. Ҳазл аст? Талаба, бачаи раис аст ё духтари қозӣ – фарқ надорад; бояд биояду хабараш гирад, ба ту ёрӣ расонад. Агане дар майлис чунон сурху сафед, шарманда мешавад, ки... ҳатто ҷазо мегирад...

– Аҳ, сари сахтаме!

– О чаро ба ҳарос меафти? Шукр бикун.

– Ҳавлира бин; аз омаду рафт шудгор шуде, – шиква оғозид кампир. – Аз даводави чойчӯшониву дастархонкушой хангам

намонд дигар. Кирои ин қадар ташвиш мавсими алафдаравӣ мебуд, ки мӯру малахвор ба кор мечаспиданд...

– Аҳ нагӯ... Ҷонат аз юғандаравӣ, дарзабандиву кашон-кашон мераҳид. Лекин дар охири умр бахтат тофт, номат дар олам паҳн шуд.

– Ай боиси чӣ?

– Ин бачаҳо ҳар омадану корҳои кардашонро навишта дар газит чоп мекунанд.

– Наход? Рум сафеде, номи мани пир кучову чопи газит? Айб намешавад?

– Э содда, ту модари қаҳрамонӣ. О ин шохпаланга намезоидӣ, ки аз дарё мегузашт? Менависанд, ки баъди аёдати қаҳрамон дегу коса, табақу чомаҳои чиркини модари ғартуту барҷомондаи ўро шустанд...

– Воҳ, сари сахтаме! – кампир даст ба пешонӣ кӯфт. – Агар ба ҳар омадан ин хел овозаву дарвоза, миннату иллат кунанд, шармандаи олам мешавам. Наоянд! Дигар намонем, ки ба ҳавлӣ дароянд!

Кампир аз ин хабар ранҷид ва ба писараш, ки аз ҳаросу тарси модар мезавкид, дарафтод.

– Аз пагоҳ мактаб рав. Мақсадат ин хел бузбозӣ бошад, дигар дағдаға нақун. Тақдири бадам дар ғуре, хуб обрӯ гирифтам. Оҳо, дигар ин сӯ қадам намонанд, ки зада пошона мешиканам. Ҳм, аз дасти мо ҳам гандабозиҳое меояд, ки...

– Ана, нав хуш ба сарат зад, – бо ришханд гуфт Качак. – Хубшон мекуни!..

Ҷавон пайту баҳонае *мечуст*, ки тезтар аз ҳабси хона бираҳад ва рафта Симини нозукандомро бубинад. Дилаш дар ҳасрати рӯи духтар доғ буду бекарор. Ва овозаи омад-омади бачаҳоро мешунид, ё чун рӯи ҳавлӣ шарфаи пову ғавғо баланд мешуд, саросема аз тиреза ба берун чашм медавонд, ки байни онҳо нозанини хешро дарёбад. Ва аз ҳолати чеҳра, – дар ҳаёли ӯ духтар аз ғироки дурии ӯ ғамгину лоғар ва чашмони сурмамасташ маҳзун шудааст, – азобу ташвиши ўро мефаҳмад. Охир, ҳама як-ду қарат ба хона сар зада, ҳол пурсиду Симин не. Сарлашкар ин зайл безътиной ва сангдилиро аз вай ҳеҷ чашмдор набуд. Ё шояд шарму андеша пеши роҳашро баст? Воқеан аз муносибати онҳо хурду бузург вокиф аст. Ё бадхоҳе дили духтарро аз ӯ хунук карда бошад? Не, наомаданаш аз

хаё, бечуръатӣ ва эҳтиёту дурандешист. Чавон ба ин бовар дорад. Симин намехоҳад, ки бахилу қачназарон баҳона ёфта, ҳама ҷо чак-чакзанон номи ўро бад кунанду дили падару модарашро хичил. «На, ошиқӣ асил ба ин монеаҳо тан намедихад, – мегуфт дар дил. – Вагарна байни каси ба дарди ишқ гирифтору дар оташи хушгувори он шабу рӯз сӯзанда ва оне ки аз муҳаббат бӯе набурдааст, чӣ тафвут?» Боз кӣ медонад? Ба ҳар ҳол, кирми шубҳа дар ниҳоди чавон пайваста мечунбиду ба кӯчаҳои сарбасти азобовари андеша мекашондаш. Ва дар ин гирудори пуразият вай гоҳе худро тасалло бахшад, гоҳе санги маломат бар сари Симин меборад.

Субҳи дигар ҳарчанд модар аз гуфтаи дирӯза изҳори пушаймонӣ ва арбадаву чигӣ-чигӣ кард, чавон роҳи мактаб пеш гирифт. Вай қатори ҳамдарсон ноаён рафт. Не, раҳбараҳ бачаҳо, бештар хурдсолон ба ӯ бо шавқу ҳавас нигариста, байни худ ҷиҳое гуфта, гоҳе бо ангишт сӯяш ишора низ карданд. Аммо мудир ўро дидан замон асаби-намо сар чунбонду коҳишомез гуфт:

– Сарлашкар, ин рафторат нағз не. Нақшаи моро вайрон кардӣ. Бояд аз омаданат огоҳ мешудем. Мо туро бо нағораву карнай, суруду ракс пешвоз гирифтаним будем. Ҳай дарег-а!

– Рафиқ маълим, чӣ лозим? – вақти ба идораи мудир ворид шудан охиставу хичолатмандона гуфт ӯ: – Одам шарм медорад...

– Э афандӣ, шарм дар бозори чарм, – бо қиёфаи ҷиддӣ посух дод мудир ва фаҳмонд: – Бо тантана пешвоз гирифтани ту барои тарбияи насли наврас хеле муфид аст. Онҳо бояд бинанд ва фаҳманд, ки мо каси содику фидокорро чӣ хел қадршиносӣ мекунем, болои сар мебардорем. Фаҳмидӣ? Насли оянда бояд пайрави ту шавад!

– Рафиқ маълим...

– Хомӯш! Бубин, як корнамоии ту номи мактабро чӣ хел машхур кард, – нигоҳи барқпошашро аз ӯ нақанда гуфт мудир. – Ҳар рӯз аз ғӯшаву канори мамлакат ба мактаб нома пайи нома мерасад. Ҳама, махсусан духтарон, аз часорати ту чунон мафтун шудаанд, ки... Бароят акс ҳам фиристодаанд, – ба лаби мудир табассуми тунук давид. – Ин бахт ба ҳар кас даст намедихад. Бубару бихону кайф бикун. Ту сари моро ба осмон бардоштӣ, Сарлашкар! Ба номаҳо, алабатта ҷавоб навис. Лекин дигар «чӣ лозим?» нагӯй. Ҳозир таъҷилан ҷамъомад ташкил мекунем....

– Хуб... Ташаккур, – бо сари хам посух дод Султон, аммо ба назараш чунин намуд, ки китфонаш васеъ, қоматаш чанд вачаб баланд гашт.

Соате баъд аз саҳни мактаб садои шайпур ба само печид. Даводаву ғавғое сар зад. Аввал хурдсолон афтодаву хеста ба маҷлисоғ расиданд. Ҳар синф алоҳида саф орошт. Ва ҳангоме аз хонаи омӯзгорон ӯ ҳамшафати мудир баромаду сӯи толор қадам ниҳод, аз хуштак, шӯру валвала ва чак-чаки девонавори хонандагон сараш гирд гашту чашмонаш сиёҳӣ заданд. Ба болои ин бо ишораи мудир панҷ-шаш тан ҷавони паҳлавончусса ўро рӯи даст бардоштанду бо шаст гирди давра гардонданд. Сипас ба шарафи ӯ маҷлис оғоз ёфт. Бачае чашмонаш шӯъларез, бо овози ҷарангосӣ насабномаи ўро мутантан хонд. Ҳамон ҷо фаҳмид, ки бобояш харбони нахустину номдори колхоз буда, то охири умр ба ин касб содиқ мондааст. Ҳатто боре ўро чун каси соҳибтаҷриба ба маҷлиси ҷорводорони вилоят бурда, аз таҷрибаи беҳамтои харпарварияш суҳбати пурмазмуне шунидаанд. Он бача таъкид кард, ки то барҳаёт будани мӯйсафед хардӯстони дуру наздик мудом омада, ўро барои интиҳоби маркаб ва даллоли бозор мебурдаанд.

– Не нагӯй, мӯйсафед, – таваллоомез меғуфтаанд корафтодагон. – Чашми харшиносии ту дигар аст. Бо як нигоҳ аз байни сад хар беҳтаринашро ҷудо мекуни...

– Э додар, умри мо байни хару харгала гузашт, – ифтихоромез меғуфтааст мӯйсафед. – Харшиносӣ ҳам касби осон нест.

– Медонем... Дуруст меғӯянд, ки одам бе назари Худо дар бозор даллоли хар намешавад. Ту назаркардай. Ана барои ҳамин хостем аз баракати дасти худат соҳиби хари хуб шавем, – бо ҳаяҷон меафзудаанд корафтодагон. – Ширинкомаи хуб мегири...

Мӯйсафед аз таърифу ситоиш болу пар мебаровард. Ва дар бозор, ки ҳанг задани маркабҳои ҷавмаст гӯшҳоро меҳарошиду ба фарёд меовард, ҷое бафурсат, ҷое ҷавонвор чусту чолок давр гашта, ба пушту сағрӣ, ёлу пешонии ҳайвонҳо панча зада, ниҳоят дарозгӯше ба чашмаш хуш афтад, дасти соҳиби онро бо ангуштони шахшӯлаш анбӯрвор дошта, такондаву силтаванон ба савдо мепардохтааст. Хардор аз афсуну сеҳри сухан ва такон-такону кашокаши даллол безор шудаву аз ҳол рафта, бо ҳашм меғуфтааст:

– Эй, мусулмон, анде харро бигиру дастама сар те, ки маъюб шуд...

Лек падараш мурғбози ашадӣ буд. Нахустин фермаи мурғпар-вариро дар ин қаламрав ӯ ташкил кард. Баробари аз тухм барома-дани чӯчаҳо вай бо як назар муайян менамуд, ки кадоме мокиён мешаваду кадоме хурӯс. Дороии хона, балки чонашро барои пар-вариши хурӯсҳои ҷангӣ дарег наредошт. Аҳли оила гурусна ме-монду обу дони хурӯсҳо мудом мухайё буд.

— Мокиён ганҷу хурӯс зебу зиннати хона аст, — чашм аз хурӯсҳои кулангӣ, ки байни мокиёнҳо бовиқор гашта, тоҷи аҳмар-гун ва болҳои муктадиру хушрангашонро дам ба дам ҷунбондаву афшонда бо кибру ғурур ҷеғ мезаданд, наканда мегуфт падараш. — Субҳидам фарёди ин паррандаҳо аз хониши булбул ҳам ба гӯш хуш мерасад...

Аммо модарашро муборизи роҳи озодӣ, дугонаи ҷонии Надежда Константиновна Курупская номиданд. Ва гуфтанд, ки ин зан таъри-хи зинда аст. Солҳои пеш бо як доси кунду занзадаи бобой босма-чиеро мағлуб кард ва дасту пояшро бо ресмон баста ба ҳукумат супурд. Аз ин ситоиш ҳамагон дуру дароз чак-чак заданд. Ҳарчанд Сарлашкар медонист, ки модари ӯ ҳаргиз завҷаи Лениро надида-аст, ин ситоиш ба дилаш нишаст ва бо ифтихор охи сабук кашид. Дугонаи завҷаи дохӣ будан орзу ва шарафи ҳар як зани мамлакати бузург ҳисоб меёфт, писари дугонаи ҳамсари Ленин будан ҳам бад нест. Вале ҳуди кампир мудом гила мекард: умрам ба поён расиду боре аз деҳа берун по нагузоштам, он тарафи дарёро надидам. Аммо босмачии бадбахт тасодуфан ба даст меафтад. Қиёми рӯз ва авҷи дарав, ки аз рутубати замин, бўи сабзазору тасфи ҳаво нафас ме-гашту аз сару рӯ арақ мешорид, нолиши талху таваллои касе ба гӯш мерасад.

— Сӯхтам... Об, эй Худо...

Вай, духтари он вақт ба обутоби қадрас, дос ба даст аз байни ғал-лазор сӯи овоз мешитобад. Мард низ шояд шарфаи пой одамиро шунида, бо охирин қуввату мадор ва умед аз байни алафзор нимҳез мешавад. Ва ҷун чашми духтарак ба андоми пурҷароҳату хуншори марди силохдор меафтад, даҳшатзадаву харосон мисли каси морга-зида бо доду ғиғон пас мегурезад. Сипас, саркардаҳои он аёми инқилобии деҳа аз ин воқиа воқиф мешаванд. Ва ҳаёху, асптозӣ, тирпароние меоғозанд, ки хуш аз сари хурду калон мепарад. Баъд марди нимҷону ба хоку хун ҷӯлидаро бо дасти баста, харсавор бо таҳқиру истехзо ба ноҳия мебаранд. Ва овозаи корнамоии ӯ паҳн мешавад. Ҷасорату далерии ин духтари кӯхистон ба гӯши завҷаи

дохӣ низ мерасад. Ва Надежда Константиновна аз Маскав ғаврӣ ба номи ӯ табрикномаву як либосвор мефиристад. Эҳе, аз хандаи бахту омади кори ӯ дар дили занҳо алов рехт, ҳама якбора хушёру зирак ва босмачишинос шуданд. Ва ҳамин, ки марди баришу салла ва ношини дар камар ғилофу шамшердор ё ба кифт туфанг ҳамоил ба чашмашон мерасид, ғавран ба инқилобиён хабар мерасониданд. Дар ин маврид ба Раҳматшоҳ – сардори дастаи ворошиловӣ Худо меод. Вай аспӣ ёлу думбуридаашро қорнаъл тозонда, наъразанон аз пайи дастгир қардани шахси шубҳанок меафтад. Фурсате пас ӯро кӯбида-кӯбида қашон-қашон меовард ва нархи сабзӣву пиёзро напурсида дар оғиле бандӣ мекард. Албатта, лобаву зорӣ ва қасамхӯрии мард дар хусуси мусофири роҳгузар будан ва ба босмачиён ҳеч иртиботе надоштаниш ғоидае намебахшид. Ва ӯ ҳамон вақт озод мешуд, ки соҳибонаш вокиф гардида, шохидҳо оварда, дар бо-раи бегуноҳиаш забонхат меоданд.

– Аҷаб мардуме, – бо ҳашму алам меғуррид қабрида: – Хучуму газидани сағҳошон кам буд, ки боз занҳошон ба қас тӯҳмат мезананд...

– Гапа кам кун! – сиёсатомез меғуфт Раҳматшоҳ: – Инро хушёрии синфӣ меғӯянд. Мо ба ун занҳо муқофот додем. Ҳамон ҳел рафтор накунад, ҳукумат аз даст меравад. Олам пури бадҳох, зараррасон... Минбаъд доништа сару либос пӯш, худата ба тартиб биёр... Риш дарзаи қас, салла қаппаи қунғурот, ғилофи шилшила-дору ханҷар қаллоди Бухоро, қамон қӣ? Эӣ худо бигирадат Будёнийшаве!

– Эӣ мусулмон, инҳо аз рӯи одат, расму русум...

– Гапа дништа бизан: ман одами советиям! Болшевик! Минбаъд дар ин шаклу шамоил набинамат!

Мусофирон аз бими қон дигар аз роҳи ин деҳа намегузаштанд. Лекин модари ӯ аз он матоъ ҳаргиз пиरोҳан надӯхт.

– Метарсам, – посух меод ба занҳои қунҷов: – Мол ҳалоли меҳнатӣ набошад, насиб намекунад. Охир ун мард гуноҳ дошт ё не, парвардигор меоднад... Тавба, мани паршиқаста қучову дастгир қардани босмачӣ? Даҳшат аст ба ҳуни қас қамин шудан... Худоё, дар қиёмат қӣ қавоб медиҳам?..

Дар поёни маҷлис шоири навқалами мактаб дар васфи ӯ бо ово-зи қаранғосӣ шеър қонд, ки то қанӯз сатрҳое аз он ба ёдаш монда-аст.

*Дар чиллаи зимистон,
Бо фармони раҳбарон,
Гузашт яхсели бало
Шиновари беҳамто ...
Сарлашкар ишуд қаҳрамон!*

Чавон ҳайкалвор истода, зоҳиран моту маҳбути ин тантана, аммо дар асл ҳушу ёдаш побанди Симин буд.

Ин бардор-бардору ҳангома бе ҳузури Симин чӣ арзише дошт. Вай гӯё чор чашми дигар пайдо карда, аз байни хурду калон гумкардаи азизи худро мечуст. Чаро духтар боре ҷамолашро ба ӯ нишон надод? Пеш мисли парвона ҳама ҷо ҳозирӣ нозир буд, қариб ҳар лаҳза бо баҳонае аз тағи бинии ӯ мегузашт ва бо нигоҳе доғу сӯзон, табассумак дилфиреб, ё шукуфонидани ғунҷаи лаб, қоҳ-қоҳи мастана ва ё бозии абрӯву миҷгон, ё аз пеши бар бо шаст ба ақиб ҳаво додани банди мӯи хурморанг, ё бо нозу итоб хиромон рафтани ба ӯ эътибор надодан оташи шавқу ҳаваси ҷавонро тоза ба тоза меангехт. Ва ҳангоме ӯ аз рӯи вазифа дар саҳни мактаб духтареро ба суҳбат мекашид, гӯё замин мекафиду дарҳол Симин тағи фукаш ҳозир мегашт ва хандаи сохта ба лаб, нигоҳаш моламоли ташвишу изтироб, ранги рӯяш як каме париди чизе мефурӯшид. Сарлашкар албатта ба ӯ посухе намерод, вале аз тарзи бо ситеза рафтани матлабу ташвиши ӯро пай мебард: «огоҳ бош, ҳар қадамат ба ҳисоб ва зерӣ назар аст». Ё имрӯз Симин ба дарс наомадааст? Сад фикру ҳаёл ба дили ҷавон панҷа мезад. Чӣ чора? Худованд ба ошиқ як дил, лек ҳазор андешаву ташвиш додааст, як ёр бахшидаву ҳазорон сӯзу гудоз. Аммо шаҳиди меваи ниҳони ишқ – лаззати яклаҳзаинаи дидор аст. Аз ин беш не. Ҳама изтиробу тақовӣ, ранҷишу шубҳа ва ҳатто хуни дил хӯрданҳо ба як нигоҳи доғу сӯзон ва харидоронаи оҳуҷашму қабқабхироме фаромӯш хоҳад шуд. Аммо қучаст он ки тоби қамони абрӯ ва шӯлаи тири нигоҳаш марҳами ҷони ҷавон шавад, сардиву ноумедиро аз қалби ӯ бизудояд?

Маҷлис чӣ хел ба анҷом расид, надонист. Ҳамдарсон якбора ӯро ҳалқавор печонда, ба гӯшаш ҳарфҳои талху ширини фаровон рехтанд.

– Муборак бошад! Ошно, маълум, ки оянда хари қалон мешавӣ, лекин моро фаромӯш нақун, – пичинг зад яке.

– О навасаи харбон, якбора бучулат хар хест.
– Сағира, ба умеди ин таърифҳо боло-боло напар...
– Ҳо, таърифи зиёд хосияти хуб надорад. Девона, беҳуд мекунад одама ситоиш...

– Сарлашкар, табрик! Лекин хушёр бош, ки ба манзил нарасида, аз сари асп напарӣ...

– Эй бахилҳо, ба чойи сӯхтану пичинг задан фахр кунед. О гӯри бахил танг мешавад...

Дар лабаш ханда мечӯшиду дар дилаш хашм. Вале хашмро ба сари ки резад? Ин беҳабарон дар чӣ хаёланду вай дар чӣ андеша? Аз кучо донанд, ки хоҳишу муроди Сарлашкар чист? Чаро Симин наметобад? Агар ақлу хуш доред ба ҷои ин суханҳои пучу сафсата аз ҳоли Симин хабаре расонед. Бигӯед, ки ун нозанин, ун ором-бахши дилу чони ман кучост?

Дар гирдобии ин андеша чашмаш дар гардиши даҳлез баногоҳ ба суроби Симин бархӯрд. Духтар як ба пас, шояд ҷониби ӯ рӯ гардонду мисли гурбаи рамида, лек бо чилвае ҷаззоб худро паси девор кашид. Рӯи моҳосояшро нишон доду бас, вале ҷавон чехраи ӯро тира ва лабонашро ҳолӣ аз табассум дарёфт. Ин ҳолат ба Симини ӯ бегона буд. Бо вучуди ин ноаён оҳи сабук кашид ва бо баҳонае худро аз ҳалқаи ҳамдарсон раҳонда, бо роҳи дигар духтарро пешгир кард. Ва дар ҳамгашти охири даҳлез якбора ба Симин рӯ ба рӯ шуд. Ҳоли духтарро намедонад, вале ӯ ҳаяҷону изтироб ниҳон дошта натавонист ва бо садое саршор аз меҳру ранҷиш гуфт:

– Моҳи камдидор, салом! Нағзӣ?

– Бад не, беруни хок, дар сояи давлатат гаштем, – сарду ҷиддӣ посух дод духтар ва сар ҳам карда, бо ангуштони нозук лаби рӯймол то нӯги бинии баланду гӯё бо қалам кашидааш поин фурувард, ки чашмонашро аз нигоҳи гарму пуршарори ҷавон пӯшонад.

– Ай духтар, дар набудани ман ҳарамӣ шудай? Ёдат кардаме. Саратро бардор, рӯймола гум бикун, ки рӯятро бубинам. Ё рӯбинак биёрам? Хуморӣ, кабобу харобам кардӣ, – бо шӯру шавқ пичиррос зад Султон.

– Бозорат гарму харидорат беҳисоб шуд, – бо овози хаставу ларзон посух дод духтар ва лаби рӯймолро зери дандон гирифт. – Рӯбинак дигар ба мо мерасад?

– Эй шайтон, диламро вайрон нақун...

– Ту сад дил дорӣ! – Симин хост бо шаст аз паҳлӯи ӯ гузарад, аммо ҷавон бо ҳаракате тунд пеши роҳаш баст ва ба алам гила бар забон овард:

– Оҳ, ин гапхот маро мекушад! Аҳволпурсият ҳамин аст?.. Дидӣ-ку, аз чӣ офате гузаштам...

– Ягон ҷоят надарид – гулҳанде гирди лабони духтар печид.

– Дарё симхор надошт, – ба шӯҳии духтар бо ҳазл посух дод ҷавон ва шубҳаомез ба атроф чашм давонд.

– Яхҷор аз симхор ҳам ганда аст...

– Рост. Қариб мемурдам. Бубин, ҳанӯз ҳам ба худ наомадаам... То он лаби дарё пеши рӯям ту будӣ.

– Баъд фаромӯш шудам?!

– Тӯҳмат! Кадом беимон гуфт ин гапа? Баръакс, туи сангдил як бор ба нӯли зоғ ҳам салом нафиристодӣ...

Духтар руймол то болои чашму камони абрӯ қафо кашида, чун охуи рамида хавотиромез ба гирду канор нигаристу лабони маҳинаш ларзида, бо садои гирифта пичиррос зад:

– Ғамхору ҳолпурсҷоҳат якбора аз мӯру малах зиёд шуд, – ва магар бугз гулӯяшро фишурд, ки бо охи сӯзон нафас рост карда афзуд: – Мактуб пайи мактуб, сурат дунболи сурат меояд. Ҳар нозанини шаҳрие, ки мо дастоврезашон шуда наметавонем...

Ва ҷавон дид, ки қатраҳои зулоли ашк ба ҳар мижазадан чи зайл аз нӯги сафи мижгонҳо ба рӯи мисли гули торун сурхосафеди Симин афтода мелағжанд. Рӯй не, оинаи софу беғубор, ашк не, қатраи шаффоф, донаи гавҳар. Ниҳоли қомати нозуки духтару хӯшаҳои рӯймолаш шабеҳи дарахти арӯсаки мачнунбед гӯё аз насими шамоле реза-реза ларзиданд. Қалби ҷавон вайрон шуд, дасту по гум кард. Охир Симини пурғуруру саркаш гирист, гиря дорад, остин-остин ашк мерезад. Ҳарчанд борҳо шунида буд, ки ашки зан дар нӯги остинаш аст ва бо рехтани оби арзони дида худро аз ҳолатҳои нобоб мераҳонад; ҳатто ба ин восита ҷурму гуноҳ мепошонад, гуфт:

– Эӣ гаранг, ун мактубҷоро нав гирифтам, – ва сохтакорона қоҳ-қоҳ зад. – Ту ба сурати хушк ҳам рашк мебарӣ? Азобат сахт буда аст! Боз ман шабу рӯз меандешидам, ки ба ту чи чин расида бошад.

Сари Симин ҳамтар ва ларзиши хӯшаҳои рӯймолаш суст гашт. Сарлашкар даме ба қабзаи номаҳо андешаманд нигарист, сипас бо қиёфаи чиддӣ ва ҳаракате тунд лифофаҳо сӯи духтар дароз карду бо аламу писханд гуфт:

– Бигир, бурда худат бикшо, худат бихон, худат аз номи ман ҷавоб навис, ки дилат қарор бигирад. Туро бемории сахту мурдани ман не, омадани чор мактуб талхакаф кардааст. Боз ман ҳайрон шудам, ки чаро мотам гирифтаӣ?

Духтар гӯё аз тарсакие сар бардошт. Ва теги нигоҳу барқи чашмонаш ба рӯи ҷавон андармон, бо садои хиррӣ пичирос зад:

– Ба назарат ҳамин хел менамояд. Ту аз дарди дили дигарҳо бе-хабарӣ...

Ва якбора баргашту гурехт, бо кафи даст рӯяшро пӯшонда давид, бори шарму хичолати хеш ва азоби шубҳаву андешаҳои ҷавонро низ афшонда-афшонда бо чи ишваву нозе тозон рафт. Ва бо навои пуризирибӣ пошнаи кафшу алвончи мӯйи хокбӯс, ларзиши хушаҳои рӯмол ва қомати пурлатофату перохани гулрезаш ба даҳлези хилват шукӯҳ бахшиду рафт...

* * *

Сарлашкар ҳамеша савори аспӣ бодпои иқбол буд. Баъди хатми мактаби деҳа ба донишгоҳ дохил шуд ва таҳсилро бозӣ-бозӣ ба анҷом расонд. Ҳамон ҷо низ ангуштнамо, дастпечу чорасози шиносу ношипос гашт. Роҳбари гурӯҳи донишҷӯён, азизу ҳамнишини сарварони факулта ва устодон...

Яке мегуфт: «Оташ аст ин бача. Забони ширину феъли хуб, ки дорад, ба дилу дидаи кофару мусулмон роҳ меёбад?»

– Аз таги санги осӣёб беосеб мегузараду забони ҷумла мурғонро медонад, – ҳасад ба забон меовард дигаре ва меафзуд: – Э дилёб асте... Ба одаме, ки мансаб дорад ё андаке манфиаташ расад, кана барин мечаспад...

– Хуб мекунад! Пеши роҳи туро бастаанд? Ту ҳам дил биёву қанд бихӯр, – тунд посух меод ошноӣ ӯ.

– Наметавонам... Ин хел ҳунари хушомадзанӣ надорам...

– Пас бахилӣ нақун. Дидадаро шав, ба дил ҷо шав, – мегуфтанд ҷонибдорони Сарлашкар ва меафзуданд: – Чашми умеди як ноҳия ба ин бача аст. Кӯр набошад, мебинед-ку. Пойи роҳбарҳои диёраш ба шаҳр расад, аввал аз ҳоли ӯ хабар мегиранд.

– Э вайҳо ба маҷлис меоянд...

– Хуб... Аз ноҳияҳои шумо ҳам меоянд-ку...

– Э мо кучову ҳамнишинӣ бо ҳокимҳо...

– Ин хел бошад, дамта бигир, аробаи худата бикаш, бахил...

– Ҳо, ин бача худодод аст. Поятона ба пойи Сарлашкар дароз накунед, ки аз ҳафт ҷояш мешиканад. О падару хешон як бор ба суроғи шумо намеоянду, – қасдан неш мезад дигаре ва алами онҳоро меафзуд: – Вай ҳамин хел хушиқбол ба дунё омадааст...

Ниҳоят дар авчи тобистону коҳдарав Сарлашкар бо дипломи забони гов барин сурх ба зодгоҳ баргашт. Боз мисле, ки ба мӯр-чахона об рехта бошад, хурду калон ба ҷумбучул афтод.

– Шунидӣ, Сарлашкар мактаба ба дипломи сурх тамои кардааст, – аз якдигар мепурсиданд ҳамдеҳаҳо.

– Наход? Офарин! Панҷ сол ҳам маишат карду ҳам дипломи сурх гирифт?

– Паҳ! Якта рӯиду офат! – ғур-ғур мекарданд бадбинҳо. – Гузаштаҳош кӣҳо буданд? Харкору мурғбоз... Ҳафтоду ҳафт пушташ аз китобу дафтар беҳабар... Замонаро бин, ки аз решаи кундаи пой-лучу сарлуч дипломи сурхдор баровард...

– Ҳозир давр ҳамин хелпарвар аст. Фардо соҳиби мансаб шавад, бе иҷозат наздаш даромада наметавонӣ...

– Э не, вай сағираи худамон... Бо дастгириву бардорбардори мо Сарлашкар шуд...

– Дуруст, вале як ҳикмат аст: «Сағира ба ҷое мерасаду сағирапарвар не».

– Аҳа, инашро фикр накардем, – нолишомез бо ғур-ғур сар мечунбонд дигаре. – Доим барои худ балову дарди сар тайёр мекунем.

Ин гуфтугӯҳо ба дили тоифаи кунҷков алов мерехт ва бисёриҳо бо баҳонаи табрики Сарлашкар, вале аслан барои бо ҷашми худ дидани дипломи сурхи ӯ мешитофтанд.

– Бача, шунидем, ки дипломи сурх гирифтаӣ, – баъди ҳолурсӣ сари мақсад меомаданд. – Агар ин гап рост бошад, ку барор бинемаш...

Ӯ табассум ба лаб, нигоҳаш лабрези ифтихору ғурур паси сар хорида, дарҳол дипломо оварда пеши онҳо намегузошт. Ва тамкину берағбатияш оташи шубҳаву нобоварию дар қалби кунҷковон бештар меангехт ва дар хусуси таҳсилу саҳтгирии бечову баҷои устодон баҳсу мунозира меоғозиданд.

– Дипломи сурх гирифтаи осон нест, – мегуфт яке ва шарҳ меод: – Эҳа, шири аз модар хӯрдаи донишҷӯ дӯғ шуда, аз биниаш мебарояд, ки соҳиби дипломи сурх шавад...

– Рост. Ман чанд каса медонам, ки ба умеди дипломи сурх гирифтани аз хондану фикру ҳаёли зиёд заиф, рангзард, касалманд, ҳатто девонаавзои бадбахт шуданд, – изхори ақида мекард дигаре.

– Бори илму дониша бардоштан осон нест, – ба суҳбат шарик мешуд сеюмӣ. – Илму дониш аз кӯҳ вазнин аст, миёни одама мешиканад...

– Мо ун хел бачаҳоро кирми китоб меномидем...

– Як маълими мӯйсафед доштем. Хонасӯхта чунон зихнаву ҳасис буд, ки ҷон медоду баҳои аъло не. Донишҷӯ ба саволҳои ӯ бадин ҷавоб гуяд ҳам «се» ё «чор» мегузошт. Аз ин зиёд не. Агар норозигӣ баён мекардем, мегуфт: «Вақте мисли ман ҳамаи китобҳоро хонда об карда хӯред, баҳои «панҷ» мегирад. Чӣ, шумо тирмизакҳо, баробари мани академик илму дониш доред? Эҳе, ин ҳобатонро ба об гӯед. Агар аз ман баҳои «чор» гирид, ҷон гӯед. Ана ҳамон маълим шасти маро гардонд, агаане...

– Лекин баъзеҳо роҳи китобхонаро наёфта, аз илму дониш бӯе ҳам набурда, бо хушомадӯ чоплӯсӣ муфти курут соҳиби дипломи сурх мешаванд...

– Хайр, ун хел диплом, ҳоҳ сурх бошад, ҳоҳ кабӯд, ба кӣ лозим?

– Сарлашкар, ту дар ҳақиқат дипломи сурх гирифтаӣ? – баноғох шубҳаашро ба забон меорад яке.

– Бовар надоред? – аз қаҳр ба рӯи сурхӣ давида шӯриданамо мепурсад ӯ ва озмоишкорона ба аҳли нишаст менигарад. Онҳо як каме бесаранҷом шуда, суҳбатро ба ҳазл мекашанд.

– Шогирд, аз илтимосу хоҳиш забонҳо мӯй баровард. Ё бе рӯбинак дипломатро нишон намедихӣ? – гуяндаи ин сухан даст ба чайб мебарад.

– Э лозим не! – мегуяд ва сабук аз ҷой меҳезад. – Росташ, ки безор шудам. Чанд ба ину он диплом нишон медихӣ? – Ва бафурсат рафта аз хонаи дигар ҷомадони нави чигаррангеро оварда мекушояду ғур-ғур мекунад. – Ана бубинед, боэҳтиёт, чиркин нашавад... Ин диплом хуни чигари маро хушканд. Аммо лозим бошад, боз даҳ дипломи сурх мегирам...

– Э офарин! Ту яктай, Сарлашкар! Рафиқон, фаромӯш накунед, ки аввалин дипломи сурхро ба деҳа Сарлашкар овард, – аз ҳаяҷон овозаш ларзон мегуфт мудир. – Ин таърих аст...

Сипас диплом даст ба даст мегашту ситоиши ӯ даҳон ба даҳон.

– Гуфта будам-а, ояндаи ин шогирд дурахшон аст! – бо шодиву

ифтихори бепоён пайваста хитоб мекард мудир. – Агар ба чашми рохбарҳои чумхурӣ меафтод, ҳатман дар пойтахт, паҳлӯи худ ва-зифааш меоданд. Ин ҳел қадри нодирро аз кучо меёбанд?!

– Ҳеҷ гап не, мусулмонӣ оҳиста-оҳиста, гуфтаанд. Аз поён боло равад, хуб аст, – андешаманд мегуфт раис. – Тездаву шитобкор пешпо хӯрда, ба манзили мурод намерасад...

– Қанд зан, авлод! – ўро дидан замон мегуфт амаки Качак, ки аз котиби комсомол таъин шудани Сарлашкар дар пӯст намеғунҷид ва таъкид низ мекард: – Сағира, иқбола пушти по назанӣ. Яку яқбора кӣ котиби комсомоли ноҳия шудааст? Бахтат хандид. Маҳкам бидор курсира. Эҳа, баъзеҳоро сағ суроғ намекунад. Лекин ҳушёр бош, ки дар почай қалонҳо ларза афтодааст.

– Чаро? – айёрона тағпурсӣ мекунад Сарлашкар.

– Баъд мефаҳмӣ...

– Воҳима нақун, амакӣ, – даст меафшонад Сарлашкар. – Ман маълумоти олий, дипломи сурх дорам...

– Эй нодон, гап ҳам сари ҳамин аст. Лекин ба умеди маълумоти дипломи сурхат бисёр боло-боло напар, фирефтаи леле-пепеи одамҳо ҳам нашав, – беҳи гӯшаш бо оҳанге омехта бо таъкиду та-швиш мегӯяд Качак. – Фаҳманд, ки оянда ҷояшонро мегириӣ, бо ҳар баҳона ба решаат теша мезананд. Оҳо, миёнатро ҷунон шикананд, ки як умр хеста натавонӣ...

– Тарс нате, амакӣ, – бедимоғ мегӯяд Сарлашкар ва меафзояд: – Ман ба ин мансабҳо муҳтоҷ нестам. Ҳамин ҳам гап шуду... Сар бошад, тоқӣ ёфт мешавад.

– Э ҷонта гардам, шери амаке. Яктаиву наркин! Лекин бо бӯи муҳаббати рӯякии мардум аз худ нарав. Яке бо ширинзабонӣ дар пӯстат ҷунон коҳ ҷо мекунад, ки беҳабар мемонӣ.

Иқбол ёри Сарлашкар буд, аз пайи вазифа издивоҷи Симин осонак пеш омад. Хусуршаванда, Сафоли дуктарош, ба гуфте, хостгорҳоро болои дида шинонд ва дар гӯри Ҳотам лағад зада, бештари харчи тӯй ба зимма гирифта арӯсро аспсавор, бо нағмаву усул ва ёр-ёр, рӯ-рӯи гулу себарга бо ду дасти адаб ба хонаи ӯ овард. Вай аз он ки домоди дилхоҳ ёфт, меболид, аз омади бахт бурути Султонро табар намебурид. Аммо ҳасудон ғаму хуни дил меҳӯрданд.

– О айёре! – дулунча навола хоида мегуфт хушбуруте сари хони зиёфат. – Гушти афъимор хӯрдааст ин дуктарош. Сад соли ояндаро

фигр карда баъд по мемонад. Донист, ки ин сағира шуданӣ аст, агане бефоида кайкашро ба касе намеодод...

– Қанд занад! Ту ба ҷои сӯхтану нолидан корро аз вай ёд гир, – мегуфт дигаре.

– Эҳа, китоби хондаи ин дуктарошро ёфтан мушқил, – устухонро дудафта маҳкам дошта, беамон хоидаву макида мегуфт хушбурут. – Ба ин хонахароб баробар шудан мушқил. Бовар кунед, шайтона зин зада савор мешавад.

– Ҷи мушқили дорад?! – меангехт ўро пирамарде ва бо лабханд меафзуд: – Ту ҳам духтаратро ба ҳамин хел як ҷавони нағзи шуданӣ бе кола бидех, об ба лаби ҷӯй баробар мешавад...

– Дар сарам ҳар лағад назадааст...

– Дидӣ? Духтар надода ҷонат сӯхт. Осон нест. Бехтараш хапу дам бишину шикам сер бикун.

– Ҳаққи гапа гуфтам...

– Э ҳок дар сари ту барин ҳақгӯй. Ҳасис, аз ҳиммати дигарон ҳам талхакаф мешавӣ? Нон додану ҷон додан якест, бародар. Бе тамаъ духтарро хонадор кардан сад чанди дигар.

– Мардона рафтор кард. Паҳ, бо ҳамин дуктарошӣ ҷавонмардиашро бинед. Шавҳардиҳии духтарро аз ў ёд гиред, – мегуфт пирамард. – Ин хел домодро аз кучо меёфт? Бачаи дастпеч, дидадаро, ояндадор... Ҳам духтараш хушбахт шуд, ҳам пушту паноҳи хуб ёфт...

Ва Сарлашкар дар андак муддат ба зиндагии хушу гуворо расид. Модараш – кампири Нозук рангобаранг кафшу сару либос пӯшида, шукри ҷони писар карда, ба қавли муйсафедони безан «масту махмур, найтар-найтар» мегашт. Симин низ аз бахт розӣ буд, – ҳарчанд пас аз гузаштани солҳо бори даву гечи рӯзгор ва нигохубини фарзандон ҷунон бар дӯшаш афтод, ки баъзан ҷи хел гузаштани вақтро пай намебурд.

Вале миш-мишу овозаи ба Маскав боз ба таҳсил рафтани Султон модару завҷашро бесаранҷому хотирпарешон сохт.

– Хондани китобу мактаби ҳукумат фақат ба зимаи ту аст? Ғайри ту дигар каси мактабрав нест? – ҳашмолуд сухан оғозид кампири Нозук. – Не, бигу, ки беваи бачаҳалоки момаат коми туро бо хондану шахр ба шахр гаштан бардошта буд? Панҷ сари сол кам азоби раҳпоиву ташвишам додӣ? О мани сарсаҳт дар дами пирӣ боз хонаву аёлбони ту шавам? Як бор дурусттар чашм бикшову ба

атроф нигар: олам пури бачамарди бекор аст, онҳо ҳам боре ба хондан раванд, осмон ба замин намеафтад. Мон, ки падару модар, зану бачаҳои унҳо ҳам захри зиндачудоиро чашанд. Баъд мебинам, ки ба ҳоли ман меҳанданд ё не...

– Очачон, агар ба ун мактаб ҳар каса мефиристонданд, – қоҳ-қоҳзанон фаҳмонд Сарлашкар, – олам пури ҳоким мешуд.

– Чӣ мактабе будааст? Хонаи мактаббарор пури гандум... ё ту каллаи шер овардаӣ?

– Мактаби олии партиявӣ! – бо ифтихор хитоб кард Сарлашкар ва айёрони ба чашмони модараш нигарист. Дами кампир ба дарун зад. Як модари ӯ не, хурду калон аз номи партия меҳаросад. «Ба ҳама шӯхӣ, ба партия не, – таъкид мекарданд доноҳои замон. – Ҳама дар ҷанги партия аст. Уқоб барин чаши тезбин дорад партия. Ҳама чизро мебинад. Хушёр асту зирак: дар бистари хоб, Худо накунаду ба ғӯши ҳамсарат ҳарфи бечое бигӯӣ, мешунавад партия...»

– Очаи ҷон, агар дипломи ин мактабро ҳам бигирам, баъд мебинӣ, ки курсии мансаб қаторак мешавад, хушомадгӯву хизматгор мисли малах пеш-пешӣ по мепарад, – бо як кайфияти хоса гуфт Сарлашкар. – Эҳе, як умр роҳату кайфу сафо...

– Ай бача, аз ҳад зиёд боло-боло напар, – хаёлолуд гуфт кампир. – Бобот харбон буд – тинҷ мезистем. Яке ҳаваси аспбонӣ дар дилаш ҷо гирифт. Аз ин монда, аз вай ронда шуд. Лекин харбониро ба ҳафт пушташ мерос гузошт. Падарат мурғбон шуд – роҳат доштем. Дар хона тухму ғӯшти мурғ байт мегуфт. Яке ба дилаш васвасаи қимори хурусчанг роҳ ёфт, дар ба дару деҳа ба деҳа сарсон гашту мову ту ба ҳоли зор афтодем. Бачачон, қоракат хуб аст. Нимтаи нон – роҳати ҷон. Ҳеҷ ҷо намеравай!

– Шӯхӣ накун, оча!

– Худо яқта, гап яқта...

– Роҳбарҳо меранҷанд. Ҳукуми партия... Рафтаи хатмист.

– Бисёр тарсам нате! – кампир оташ гирифт: – Даҳон кушой, партия...

– Худат мегӯӣ, ки шоҳи замон партия аст. Чӣ илоҷ, ҳукуми шоҳ вочиб. Ночор бояд биравам.

– Оҳо, магарам аз болои мурдаи ман бигзарӣ, – тағи фуки писар чачазанон гуфт кампир. – Бигӯ, ки туро ман зоидаам ё партияву роҳбарҳо?

– Албатта худат...

– Пас чиба гунчишкбача барин очата чив-чив нишон медиҳӣ? Ё пирмуроду пушту паноҳи зӯр ёфта, ҳамаро фаромӯш кардӣ?!

Сарлашкар аз мочарои ногаҳонӣ гарангу пакар, аз модар чашм наканда хомӯш шуд. Хатарнок буд идомаи баҳсу мунозира дар ин маврид. Раги якравии кампир ки чунбид, сар медиҳаду тан не. Ва боз андаке дилашро биковӣ, сари ҷаҳл қасами ганда хӯрад, кор расво хоҳад шуд. Эҳа, он гоҳ барои шикастани савганди ӯ муллои номдор бикову фатво биёб...

– Э оворагард, эй дайдуи хонабесор, хондан баҳона аст, – боз ба арбадаву коҳиш пардохт кампир. – Ту ба шахргардӣ одат кардай, сайру тамошо меравӣ. Ин хислат меросӣ падарат аст. Ҳо, мева аз дарахт дур намеафтад... Ҳамин ки хоҳиши дар ба дар гаштану ягон беваи қачзулфа гирифтан дар дили раҳматӣ пайдо мешуд, як хурӯса ба бағал мезаду аз хона мебаромад.

– Э не...

– Ҳм, мол тарафи соҳибаш наравад, ҳаром аст. Ту ягон балои дигар дорӣ...

– Оча, шӯр наангез! – садои Сарлашкар пуризтироб баромад.

– Чӣ ту маро содда, гӯли гаранг ҳисоб мекунӣ?

– Ба ҳурмати номат, ки не!

– Дили марди аёлманд бесабаб ин қадар ба мактабхониву шахргардӣ кашол мешавад? – пурсид кампир ва гила оғозид: – Эй сангдил, як бор фикр бикун, ки зану фарзанд, модари пир дорӣ. Як пойи ман дар лаби гӯр овеzon, – овози кампир ларзид ва ӯ бо нӯги остин чашмони ашқолудаширо поккунон нолид: – Ё мегурезӣ, ки гӯру ҷӯби ман ба гарданат наафтад?

– Э не...

– Занат, бачаҳоят азоб мекашанд. Гову мол, ранчи алафдаравӣ, ҳезум...

– Симин, ту чиба хапӣ? Ё гунгӣ? – кампир хашмолуд ба Симин назар афканд. – Гап зан! Боз пагоҳ пешонит пурчин, лабу лунҷат овеzon, оби дидаат дар бари рӯ, аз харнои ман надорӣ...

Симин чехра ва табассумаш нарма, ба сутуни долон тақя ниҳода, суҳбати тунду тези модару писарро мушоҳида мекард.

– Гапи каси зоидагиашро нагирад, – даст ба камари сутун ҳалқа намуда, бедимоғ гуфт Симин, – аз доду вовайлои ман чӣ суд? Ин

дили зормонда маро асир кард. Сарнавишт... Монен то хунук шудани дилаш аллос бизанад. Ку бинем то кучо мерасад...

– Фотихааш намедихам! Эҳа, бе фотиҳаи ман қадам намемонад. Оҳо, раваду рӯзаша бинад: ба сад шикасту бало гирифтор мешавад, – таҳдидомез гуфт кампир ва афзуд: – Як бор бе иҷозат аз дарё гузашт, ба чӣ ҳол афтод? Ним сол дабба-дабба базӯр роҳ гаштӣ-а? Аз ёдат рафт? – кампир тамасхуромез хандид. – Ана ҳамин хел: падар розӣ, модар розӣ, Худо ҳам розӣ, гуфтаанд...

Сарлашкар дам ба дарун зад. Худро аз он ки Симин ҷонибдораш нашуд, ранҷида ангошт. Вале дар таҳи дил шод буд, ки шӯру мағал набардошт. Симин шояд ишораҳои иғвоангезонаи кампирро нафаҳмид? Ё фаҳмиду худро ба нодонӣ зад? Мабодо аз гиребони ӯ дудаства дошта «моро партофта кучо меравӣ ё ҷавобамро бидеҳу баъд аз хона баро» мегуфт, чӣ кор мекард? Эҳа, ҳавлӣ дар як нафас ба бозори маҳшар табдил меёфт: дарҳол овозаи мочаро ба гӯши довталабону ҷовандозҳояшон мерасиду аз шодӣ тӯпӣ ба осмон ме-партофтанд. Бе ин ҳам онҳо интизори лағжидаи ё афтидани ӯ мебошанд. Ана баъд нависонавис авҷ мегирад. Э тазқаламанд-е! Дар айбҷӯиву айбмонӣ устухон надоранд. Мисли мӯру малах, зоғу замбӯр ба рақиб дармеафтанд ва каси филпайкарро низ чапагардону каллапача мекунанд...

Вай саркашолу андешаманд аз ҳавлӣ баромад. Аз раис мадад пурсад ё аз котиби ҳизб? Онҳо дер ё зуд мошинсавор ба ин ҷо меоянд ва аз дар ворид шудан баробар шӯҳиомез ба кампир афту дарафт меоғозанд.

– Кампири қаҳрамон, якбора пӯстина чапа пӯшидӣ-ку?

– Ҳо, бузди́ле, аллакай шикоят кард? – мепурсад кампир ба ханда ва меафзояд. – О ин гурезпо боз рафтанист. Акаву додари дигар надошта бошад. Бачаҳош хурд, бе дастёр чӣ кор кунам?

– Акаву додараш моем, – посух медиҳанд онҳо. – Хурду калони деҳа ҳамеша ба хизматат якпоя рост меистанд. Лекин пеши роҳи шермарда нагир. Қаҳрамон, ту бе назари Худо нестӣ, Эҳа, ҳар каса ба ин хел мактаб намефиристанд. Мо пир шуда то ҳол поямон ба остони ун хел донишгоҳ нарасидааст. Дили ту дар бузургӣ дарёи бетаг аст, ояндаи ҷавонро насӯзон...

Модар аз ин ташрифи роҳбарон ва ширингӯиҳо обу адо, мисли бирешим мулоим мешавад. Меҳмонҳоро болои ҳафт қабат кӯрпача

шинонда таку дав меогозад ва хони зиёфат мекушояд. Ҳамааш хуб, мудаои дил, лек як чиз таҳдид мекунад. Фардо кампир бо писханд ба ӯ мегӯяд: «сағира, зӯрат ки омад, раису қозиро ба сарам овардӣ». Албатта ин хел таънаву маломат бе пӯшт-пӯшт аз нӯги забони вай мерезад ва ӯро назди Симину фарзандон шармсор ме-созад.

Ҳо, бе миёнравии калонҳо модар розӣ шавад, хубтар аст. Вале кӣ чорасозу мушқилкушои беминнат хоҳад шуд? Амаки Качак! Танҳо вай бо неши забону дӯғу пӯписа кампирро ба ҷояш мешинонад.

Амаки Качак ва модараш ҳамсоланду ҳарфҳои пасту баланди якдигарро мебардоранд. Илова ба ин ӯ сирру савдои хонаро ба кӯча намебарорад. Девор афтад, ба дарун афтад, гуфтаанд...

Качак марди тундмиҷоз ва резаустухони тунукриш, чун ғушаш бод ёфт, ки Сарлашкар ба мактаби олии ҳизб ба таҳсил рафтанист, аз шодӣ ҷои нишаст наёфт. «Чака парто, шери амак! – гуфт ӯ. – Ҳукумат аз ин мактаби зӯр надорад...»

– Лекин кампири цигаррехта пеши роҳа мебандад.

– Наход?!

– Ҳо, ду пояшро дар як кафш монда неву нестон дорад, ки намеравӣ...

– Ҷонша маст кунаде! Баҳонааш чист?

– Вазнинии рӯзгор, танҳой, нигоҳубин...

– Ҳолаш аз пешина садчанд беҳ аст-ку! – гуфт Качак ва якбора хас барин оташ гирифт. – Бева дасташа дигар ба оби алҳамд наме-расонад-ку. Пири мафлук шуда нав аз танҳой метарсад? Э ба кӣ лозимӣ, бигӯ: Ё ҳанӯз ҳам баумед аст, ки шабу нимшаб касе ба су-роғаш меояд?

– Намедонам, – аз шарм сурх шуда бо ришханд посух дод Сар-лашкар ва афзуд: – Алафдаравӣ, коҳ, ҳезум, – эҳе, ҳазору як баҳонаи дигар...

– Ҳамин ҳам гап шуду, – ғуррид Качак. – Рафтем, агар заррае ғинг-ғинг кунад, қабраша то беҳи гушҳом меканам. Аввалаш Худо, баъд мо ҳастем. Ҳоло на шикастаему на рехтаем...

Амаки Качак ва кампири Нозук хангоми офтобпаропар дар сахни ҳавлӣ сар ба сар заданд. Не, модар даҳонаш пури ханда, аз омадани мӯйсафед хурсанд, бо лаби остин худро шамолдиҳону «хуш омадӣ»-гӯён ӯро пешвоз гирифт. Аммо ҳашми мӯйсафед дар

пайкари наҳифаш нағунчида, дар чашмони гули зағирвор кабудааш шӯъла зад. Ва чун паси сар хориду гунбази дастор болои абрӯҳо хамбонд, Сарлашкар мочароро пай бурда, саросема, балки рӯбахвор худро ба боғ кашид ва аз паси шиғ ба афту дарафти онҳо чашму гӯш фаро дод.

– Беваи пирзол, меган маст шудай? – бедимоғу хашмгин пурсид Качак.

– Боз чӣ балое расидат, замбӯри зардак! – дар лаби кампир ханда мечӯшиду дар дил оташи ранчиш забона мезад: – Хушат дар чояш ҳаст ё ягон пашшаи сағ газидат?

– Меган, ки дигар назарат ситораи осмона намегирад? Ҳм, найтар-найтар мегардӣ-а?

– Эй баддаҳан, кундаи забоната мор бигазаде! Бе талху пичинг лаб кушода наметавонӣ?

– Хап шин, бева, ки зинда таги хокат мекунам! – дастҳо паси пушт, ришу фаш аз ғазаб ларзон ба замин по кӯфта дӯғ зад Качак. – Кӣ туро ҳукмфармо кард?! Ку бигӯ: кӣ?!

– Э ришат бирезаде! – ранги рӯи кампир мисли докаи сараш пуркид ва ӯ низ ангуштонӯ овозаш ларзон пӯстин чапа пӯшид. – Таҳдиду пӯписа мекунӣ? Тути осонбарота ёфтӣ-а? Гундита аз пешат кашида хӯрдм, ки зинда таги хокам бикунӣ? Дардат чист?

– Икболи бачара нагардон! – бо садои хиррӣ посух дод Качак ва афзуд. – Боло-боло париданат аз пушти кист? Худо ба одам ин хел бахта як бор медихад. Гапа фаҳмидӣ? Номам Качак асту суҳанам рост. Агар бача мактаб наравад, зантлоке бошам, дар зиндаву мурдаат ба ин ҷо по наменонам. Гап ҳамин...

Кампир музтару хайрон дудада гиребон дошту ба лабаш мадо-ре ханда давид. Симин, ончунон ки пархошу мочарои пиру кампирро надидаву нашунида бошад, орому бепарво, лабаш ба табас-сум моил, болои кат ҷо дуруст карду болишт ниҳод. «Аз боло гузаред, амакӣ, – гуфт ва пурсид: – Чӣ хел чой дам кунам?»

– Ҳаминро ҳам намедонӣ, духтари дуктарош? – тунд посух дод мӯйсафед. – Чойи раисхӯр!

– Ун рӯз чойи арӯсхӯр фармудӣ-ку, – Симин қоҳ-қоҳ зад.

Шамол кашида будам... Месурфидам... Гапа бисёр нақун, ту ҳам забон баровардӣ, маҳмадоно! Чойи талх биёр, ки дарди сарам кам шавад. Вой сарам, вой ҷони ширинам. Намемонанд, ки рӯзе осуда бошӣ.

Кампир ҳайкалвор ба сукут рафт.

Амаки Качак лаби кат покашолу амонат нишаста, бо садои базӯр шунаво таъкидомез гуфт:

– Ба куртаи танат дигар нагӯй, ки ба хондан рафтани писарата намехоҳӣ! Девор муш дораду муш гӯш. Эҳа, ин гапа душману бад-хоҳҳо шунаванд, базм меороянд, сад хел нағора мезананд. О ту, кампири гарант намедонӣ, ки бо ин рафторат ҳаёти писарата месӯзонӣ... Бахта бин: писари раису котиби райкома не, бачаи туро ба хондан даъват кардаанд, – Качак даме хомӯш истода, сипас хастахол нолише бароварда ба болиштҳо таъя заду афзуд: – Ҳозир одамо туро «очаи комсомол» гуфта рӯи даст мебардоранд? Мебардоранд! Ҳар ҷо, ки по монӣ, «очаи комсомол» боло гузар, «очаи комсомол», пеш даро, мегӯянд? Мегӯянд! Пеш кӣ будӣ? Як ба ёд биёр. Шукр, шукр, боз ҳам шукрона! Мон, ки дар ин мактаб хонад, «очаи партия», «очаи райком», Худо иқболаш диҳад, баъд «очаи вазир» ҳам мешавӣ. Асли мақсада фаҳмидӣ?

– Раҳпоиву танҳой дар ҷонам задааст, – аз сукут сар набардошта нолишомез гуфт кампир. – Духтарову бачаҳо дар гирдат чамъ... Ту ғаму азоби дузиву зиндаҷудоии фарзанда намедонӣ. Шабу рӯз пеши назарам «Э худо, гурусна монд, бемор шуд...» Шому сахар луқма дар гулӯ мемонад, заҳр мешавад...

– Кӯдак нест-ку. Он ҷо тамоми шароит барои инҳо муҳайёст. Шоҳвор мезиянд...

– Лекин ин ҷо ман хуни чигар меҳӯрам. Занаш ҳозир хандонрӯ метобад, дар асл таҳи дилаш халтаи зардоб аст.

– Воҳима нақун... Шаҳду шакар бихӯр... Ду сол мисли бод мегузарад.

Сарлашкар онҷунон ки ноаён рафта буд, боз бе ҳарфу садо баргашт; чехрааш кушода, таъбаш болида. Симин аз офтоба ба дасти ӯ об рехту дастрӯмолаш дод.

– Ҳай суҳбати ширин доред. Нағз-нағз, – сару рӯяшро поккунон гуфт ӯ ва пурсид: – Халал нарасондам?

– Ҳе, лӯлие! – зери лаб ғуррид кампир. – Аввал оташ сар медиҳиву баъд об мепошӣ-а?

– Шери майдон, дарёдил, Ҳотам аст модарат, – ҷилави суҳбат дигар сӯ кашид амаки Качак. – Мегӯяд, ки як ҷон ҷӣ киро дорад, сад ҷона фидои бачаи мактабхон мекунам.

– Ай садкаи хоки пои очаме! – ӯ кӯдаквор шодӣ кард. – Аз сари сидқ фотиҳа медихад?

– Ай ҳо... Ҳоли мебинӣ, бо чангу чағона гуселат мекунад. Худат гап зан, ки бо гӯшхош шунавад...

– Роҳат сафед, бачам. Худо ёру мададгорат шавад, – гуфт кампир ва афзуд: – Мурдаву зиндаи ман ба зимаи духтари Сафоли дуктарош афтод. Худо инсофаш диҳаду тани сихат. Чи илоҷ? Аробаи зиндагиро ҳарду мекашем. Чӣ гуфти, Симин?

– Мо хизматгорем, мома, – чойник рӯи хон ниҳода лукма партофт Симин ва афзуд: – Дилаш ки ҳанӯз аз хондану шахргардӣ хунук нашуда бошад, монаш биравад.

– Офарин, духтари дуктарош! Айёрӣ, айёр! Медонӣ, ки шут як умр комсомол наместонад. Меҳохӣ оянда зани партия, зани райком шавӣ-а? – ҳазломез пурсид Качак. – Дурандешӣ, балой, духтари дуктарош...

* * *

Рӯзи гусели Сарлашкар мардуми деҳа як бори дигар ба по хест. Раис бо котиби ҳизб ба хайрухуш омаду мудирӣ мактаб бо ҷамъи омӯзгорон.

– Ленинбоборо албатта зиёрат бикун, – мегуфтанд роҳбарон: – Саломи моро ҳатман ба гӯшаш расон. Бигӯ, ки бе ёди мо набошад...

– Эъ, мурда гапа мешунавад? – ҳайратзада пурсид пиракие, – Қариб бист-сӣ сол пеш мурда буд Ленин...

– Шаккоқӣ нақун, мӯйсафед! – оташинона огоҳонд котиби ҳизб. – Нашунидаӣ, ки Ленин аз зиндаҳо ҳам зинда аст. – Ва ба Сарлашкар рӯ овард: – Бигӯ, ки шабу рӯз аз пеши ҷашми мо дур нест: бо роҳи ӯ меравем!

Сарлашкар хоҳиши онҳоро бо ҷиддият пазируфта дам ба дам эълон мекард:

– Поям, ки ба Маскав расид, давида Доҳиро зиёрат мекунам. Ном ба ном саломи хурду калонро ба Ленинбобо мерасонам.

– Аввал саломи моро расон! – амромез гуфт раис. – Саломи мо аз номи ҳама аст...

– Ба рафиқ Истолин чӣ гӯям? – баногоҳ пурсид Сарлашкар. – Яке аз рафтанам хабар ёбаду наздаш даъват бикунад...

– Бигӯ, ки ҳамаи занҳои ғаёл ба қошои пайвандиву бурути зебоат ошиқ зоранд, – пешдастӣ карда маслиҳат дод Качак. – Раҳ дур аст, беваҳои канҷанӣ илоҷи рафтани надоранд, ағане пагоҳ ҳамашон гирди Қремела пур мекунанд...

– Эй рафиқ Истолин шӯи ҳолат нест, ки ин хел шӯҳиаш бикунӣ. Вай пургапиви ҳазла дӯст намедорад-а! Пешаш дам назан. Ҳо, ба ҳама шӯҳӣ, ба риши бобо шӯҳӣ не, гуфтаанд, – таъкид кард раиси ҳизб. – Беҳтараш бигӯ, ки Исо-командир лаҳзаи мурдан ба ҷои қалимаи шаҳодат «Зинда бод Ленину Истолин» гуфту ҷон дод...

– Чака парто! – Сарлашкар дасти қотиби ҳизбро фишурд. – Ана ин тӯҳфаи беназир мешавад! Ман фақат аз садоқату вафодорӣ гап мезанам...

Лаҳзаи аз ҳавлӣ баромадан ҷанд тан сӯи ҷомадон шитофтанд. Ҷаспу талоше сар зад. Аз кашокаш қариб дастаи ҷомадон қанда мешуд.

– Эй мардум, ҳамаатон ҷомадонбардорӣ омадаед? Айб аст, бас!..

– Хостем як хизмат кунем, – гуфтанд бедимоғ худнамоҳо. – Мӯсафеди беимони бахил, тӯро ҷиву ҷомадонбардорӣ?

– Дид, ҳамаша дид, фаҳмид! – ҷомадонро дар оғӯш дудафта дошта ҳаш-ҳаш нафаскашон бо ришханд мегуфт Качак. – Фаромӯш намекунад, оянда ба ҳисоб мегирад...

Ва раҳ ба раҳ беҳи гӯши Сарлашкар пичиррос мезад:

– Дидӣ, якбора ҷӣ қадар хизматгору хушомадгӯӣ ёфтӣ. Эҳе, мактаба нағз тамои карда биоиву ноҳия азони ҳудамон шавад, баъд мебинӣ, ки ҷӣ хел вазифадору мансабҳо мӯро малах барин пеш-пешӣ поҳомон бозӣ мекунанд. Ана – ҳамон рӯз ба армон мерасем...

Солҳои таҳсилро Сарлашкар бозӣ ба бозиву ноаён, кампири модараш ва Симин бо сахтӣ мушқилӣ пушти сар карданд. Модар талхӣ интизорӣ меҷашиду Симин бори вазнини танҳои меҷашид. Маротибае дар як сол Сарлашкар ба таътил меомад, вале пояш ба ҳона расам-нарасам, аз дидораш модару фарзандон, аз оғӯшаш ҳамсар носер, ба таъбири кампир, дар сараш талошак мешуд. Раис омада мисли уқоб ҷанг зада ба меҳмонӣ мебурдаш, ки қотиби ҳизб, ҳокимони ноҳия ба зиёфату базмҳо меҷашонданд.

– Нарҳат якбора баланд хест, авлод – бедимоғ меғуррид амаки Качак. – Оқибаташ бахайр шавад, ба мо дастнорас шудӣ. Ё дигар

назарат ба мардуми пойлучу почаканда намеафтад? Медонистам, ки мо чони сиёҳ меканему роҳата дигарҳо мебинанд...

– Чӣ кор кунам, амакӣ? – сархушу махмур посух медод Сарлашкар. – Ёру ошно аз мӯи сар зиёд аст. Одамҳои калон, обрӯманд. Аз дастат кашола мекунанду зора. Безорам, лекин наравӣ, хафа мешаванд...

Аз нигоҳи хаставу пешонии пурчини Симин барфу борон мерехт.

– Хонагурез, бемеҳр шуда аст писарат, – мегуфт ба кампир. – Ба кӯдакҳо ҳам рӯи хуш намедихад. Шаҳру мактабҳои меҳри марда аз фарзанду зан мекандааст? Ҳайфи орзуву дилсӯзиҳом. Мани шӯрбаҳт сӯхтаю пухта моҳу соли дароз интизор бишинаму ақаллан меҳмонвор аҳвол напурсад...

– Аз худакат гила бикун, духтарам, – нарма ӯро сазо медод кампир. – Гуфтам, ки чилаваша маҳкам дор. Не, сархуяш мондӣ. Аз дида дур, аз дил дур, гуфтаанд. Дигар ба ҷои доду вовайло босабр бош. Гирди олам бигардад, дунёгир шавад ҳам, охири охирон боз пешаки ту меояд, боз дар паҳлӯяки ту меҳобад...

– Гапат дуруст, хола, – мегурунгад Симин ва бо заҳрханд меафзояд: – Беҳушу ёд... мурдаҳоб...

– Ай, чӣ хел ин гап аз дилат баромад? Сири хонара ҳар ҷо фош накун...

Вале Сарлашкар қаҳрамони ҳазлкашҳои деҳ шуд. Латифаҳо мебофтанд дар бораи ӯ ё ҳикояҳои хушнамаки шунидашонро бо рангу пардоҳи дигар ба ӯ мечаспонданд...

– Як чиз гӯям, шунаведу мазза кунед! – мегуфт Асламшоҳ ва идома медод: – Шаби якуми аз Маска баргаштани Сарлашкар ҳамсараш бо умед дар танур сатилҳои пуроб мондааст... Вале ӯ дар зиёфати ҳокимҳо то ҳекиртак хӯрдаву нӯшида, хаставу шалҳа баргашта, бо сару либос рӯи бистар афтада, ба силаву навозиши бонӯяш эътиборе надода ночунбон ҳобидааст. Ҳо, Симини ғариб, ноқому асабӣ, сари субҳ берун баромада мебинад, ки байни ҳавлӣ, фил барин буқае шошидаву рих зада нушхоркунон ҳоб аст. Алами Симин садчанд гашта, даргоз сатил аз танур мебарораду оби сӯзон болои буқа партофта дод мезанад:

– Гургат хӯраде! Ту ҳам аз «партшкол» омадай, ки фуссасзанон ҳобӣ? Дафъ шав, ҳароммурдаи соҳиббезор!...

* * *

Овозаву дарвозаи мансабдор шудани Сарлашкар пеш аз худи ӯ ба ноҳия расид.

– Аз самалот фуромадан баробар дар курсии раиси комичроия ё котиби аввали ҳизб мешинад, – мегуфтанд пешгӯйҳо.

– Эҳа, дар Маскав меҳа чунон мустаҳкам задааст, ки... Худи калони калонҳо пешвозаш мегирад, – ба суҳбат шарик мешуд сирдоне. – Гуфтанд, ки аввал вазир мешавад...

– Шояд якбора сарвазираш монанд? Гӯши бахил кар, ин зайл таҳмин низ ҳаст...

– Э ин Сарлашкар ҳамаро қоил кард. Ба Худо аз чашми сӯзан филро мегузаронад...

– Паҳ, хонахароб бо чор қурути шӯру ду-се кило ғулинги кирм-зада юфҳои Маскова харид, ғуломи ҳалқабаргӯш карде...

– Дил биёву қанд бихӯр, гуфтанд. Ба касе чиз додану забон ёфтан ҳам хунари ҳар мард нест...

– Аҳ нагӯ... Лекин сиккаву сураташ беназир аст. Зеби минбару курсӣ худаш дорад.

Ва омад-омади Сарлашкар ҳам саркардаҳои деҳа, ҳам роҳбарҳои ноҳия ва ба гуфти сирдонҳо тамоми садришинҳоро безобита сохт. Дар пӯстинашон кайк, дар дилашон ларза афтод. Пурсучӯву косагардон мекарданд, то дарёбанд, ки ин балои азим дар Маскав ба кадом Ивани кремлишин мисли гӯшту нохун часпидааст. Аз кадом доира падархонду модархонд, ё маъшука ёфтааст. Ташвишовару нохуш ҳамин буд. Мабодо вай аз дохили Кремл такагоҳ ё маъшука дошта бошад, пеши роҳашро бастан мушқил аст. Эҳа, ба касе сар намефарорад.

– Пиндору тахминатон чон дорад, – мегуфтанд воҳимаангезон ва шарҳ медоданд: – Хонахароб аз нозанинҳои Кремл ҷононаҳое дорад... Бо зардинаҳое даст ба даст мегардад, ки рӯяшон моҳ, миёнашон химча, пошнаи кафшашон нӯли зоғ барин борик аст. Об нӯшанд, ба қудрати Худо, дар гулӯяшон менамояд.

– Бовар намекунам.

– Рӯи дурӯғгӯй сиёҳ, бо духтари фалонӣ фалониевич зану шавҳар барин шабу рӯз якҷоя мезияд. Худам бо ду чашми сарам дидам.

– Ҳо, падарсӯхтае!

– Оҳо, ин хел тоифа соҳиби дегу коса шавад, дар равғани худатон бирёнатон мекунад.

– Хамту-а?

– Мақсадҳояш бузург аст. Мисли об ноаён аз таги ях гузашта, чунон корашро кунад, ки раҳгум занед...

Ва оғоз ёфт нақшаи пар кандани Сарлашкар. Ҳар кӣ аз ӯ биму ҳаросе дошт, ба тарзи худ мубориза оғозид. Ва баъди як ҳафтаи хатми донишгоҳ хабари нохуш паҳн шуд.

– Сарлашкар дипломашро бо дафтари узви ҳизбияш гум кардааст.

– Воҳ, хонаш сӯхт, бигӯ!..

– Миёнашро шикастанд, дигар қомат бардошта наметавонад.

– Мукофоти мастиву бечогардӣ ҳамин аст... Аз ҳад зиёд боло-боло парид...

– Э не, душман аз ҳудаш баланд сар бардоштан намонд, – сӯхтаву пухта бо таассуф тахмин ба забон овард Асламшоҳ ва бо ҳашм нолид: – Э хонаат сӯзад бахиле, мор барин охири охирон заҳр чакондӣ... Сад дареғи чонкоҳониҳо... Як ошнои ҳокимзеб доштам, ҳаминро ҳам маъйубу бадном карданд...

– Чон медиҳанду чо не. Ҳм, тарсиданд... Талхакаф шуданд... Аз ҳудашон басаводтарро чашми дидан надоранд.

– Ҳо, намеғунҷонанд... аз ҳудашон зӯртарро роҳ намедиҳанд...

– Чӣ хел шуда бошад?

– Ҳариси арак расвояш кардааст. Дар базми хайрухуш мурданак нӯшонда хуччатҳояшро рӯфтаанд...

– Номардҳо, чои сусташро донистаанд.

– Не, айби ҳудаш... Аз бепарвой дар пой хеш теша зад...

– Дод аз дасти ҳасуд. Ҳасуд намебуд, олам гулистон мешуд.

– Рост, ҷавонмарда нозеҳ, хомчанг карданд...

– Як гап бигум? Заҳми чашм санга мекафонад, – баъди шунидани муҳокимаҳои пуртаассуф ва сарзанишомези мардум меғуфт Качак. – Гӯё аз сари асп парид бача. Зани дуругӯ талок, пеши роҳаша намебастанд, мамлакати соҳиб мешуд...

Аммо кампираки модари Сарлашкар то дами марг шод буд ва мудом шукр мекард, ки писари ягонааш баъди хатми мактаб аз Руссия сихату саломат омада, дар деҳа – пешаки чашмаш сардори дастаи коҳу алафдаравон шуд.

– Дуоям мустачоб гашт. Арвоҳҳо мадад карданд. Муддаои дилам шуд, – бо ифтихор мегуфт кампир ва меафзуд: – Дигар ғаму ташвиши коху алаф гирди сари ману Симин намегардад. Бачаҳо ҳам аз азоб озоданд. Чӣ лозим мансаби баланд, ки говат шикамсерӣ коҳ наёбаду мурғат дон. Коху алаф бо мошин мерасад ба хона. Ширу чурғоту маска фаровон. Дигар парвои дунё надорам...

Танҳо амаки Качак аз боиси бебарории Сарлашкар бо ҳасрату алам аз дунё гузашт. Вай мудом даст сари зону зада талх менолид: «Ҳайф, сад ҳайф! Бача ояндаи бузург дошт. Хонаи душман бисӯзад, ки пеши роҳаша баст. Обо, аз ин алам мемураму як дастам беруни хок...» Ва чун нишони эътирозу норизой аз қисмати додарзода сари ғӯри амаки Качак панҷаи ҳасрат ҳанӯз ҳам чор фасли сол бо осмон часпу талош дорад.

Симин гоҳу ногоҳ, ҳангоми шунидани ситоиши аз ҳама зиёд соҳиби маълумоти илми олий будану диплом доштани Сарлашкар ҳаёле ранчишомез мегӯяд:

– Таърифаш накунен...

– Ай, чиба?

– Таърифа бардошта натавонист. Худаша ких, моро ноумед кард.

– Ҳай пур хонде... ҳай ҷон коҳонд... Мактабу китобе намонд, ки аз назари ӯ нагузашта бошад.

– Чӣ медонам? Алолам саҳифа-саҳифаву боб-боб партофта нимкола хонд... Чашм расидаш ё ягон гуноҳ кард, ки, – аз ханда рухсораҳои Симин лоласон сурх шудаву ба чашмонаш об давида мегӯяд ӯ, – ба калу кӯр, мурдаҳои гӯр вазифа расиду ба ӯ не...

– Айби бахт, агане, ду-се дипломи мактабҳои зуртарини ҳукумата соҳиб шуду...

– Вазифа надиханд, аз дипломи зиёд чӣ суд?! Гапашро назанен, ки захмҳои кӯхнаи дилам аз нав ба сӯзиш меоянд. О ин мардак бо ҳавову ҳаваси хондану шахр ба шахргардияш хуни чигарамро хушк, мӯи сарамро сафед кард. Бузургиша садка: беғамтарин одами дунё аст...

– Э духтари дуктарош, шикваву нолаат аз чист? – дар ин мавридҳо баъзан тағпурсӣ мекунад Барзу. – То вакте шухрату мансаб дошт, ба сӯии Сарлашкар намоз меҳондӣ...

– Аз ишқ... Дод аз дасти ишқ! Фиребам дод, ақлабро дузид. Пешониямро шӯр кард... Дар решаи ишқ алов...

– Ин гапа нагӯ, ки забонат месӯзад, – коҳишомез мегӯяд Барзу.
– Эй гаранг, фаромӯш кардӣ, тамоми духтарҳо ба ту ҳасад мебурданд. Баъзе кампирҳо ханӯз ҳам ангушти афсӯс мегазанд, ки чаро Сарлашкарро домоди худ накарданд.

– Он вақт ӯ Мачнун буду ман Лайлӣ, – аз шӯри шавқ сари рухсораҳои ожангдори Симин арғувонӣ мегардад ва қоҳ-қоҳи пурсурураш ба атроф танин меандозад. – Кӣ ба Лайливу Мачнун рашк намебарад? Кампирҳо зоҳирпарастанд. Аз дидани ин хел марди чорпахлу обу адо мешаванд. Ҷонша садқа, аз дур омаданаширо бубинӣ, мегӯӣ, ҳокими вилоят аст...

– Лаънат ба пирӣ! Назди зану фарзанд ҳам хору бекадрат мекунад. Ширинии ҷавонӣ гузашт-а?

– Аҳ нагӯ, – хушҳолона посух медиҳад Симин. – Ниҳоли тезамал аст ишқ, дарёи тезгузар аст ҷавонӣ. Як давра авҷи сабзиш, атри роҳату зебоиш масту гарангат мекунад. Баъд...

– Баъд чӣ?

– Баъд зиндагӣ хокатро мебезад, ба бод медиҳад. Ишқ баъд дар назарат пири фартут мешудааст...

– Наход? Боз мегӯянд, ки фақат ишқ ҷавону ҷовидон мемонад.

– Намедонам. Ҳамаи шахду аҷоиботаш дар аввал буд. Баъд мисли хобу хаёл ба ёд меояд, – Симин ноаён охи сӯзон мекашаду гирди лабонаш шакарханд медавад: – Шукронаи ҷонаш, аз дағдағии зиёди пешвозу гусел ишқа ҳам фаромӯш кардем. Ҳай сӯхтаму раҳ поидам. Ба гуфтан осон аст... Бубин пичаҳо мушти хокистар, рӯ пурчину чашмо хира гаштанд аз ҷафои ошноят.

– Магар лату кӯбат мекунад?

– Э не, – Симин ба худ қиёфаи чиддӣ мегирад, – Худову ростӣ, то имрӯз сояи дасташ ба рӯям нарасидааст. Баъзан бигу-бигумон аз ҳад гузарад, бо ханда мегӯяд: «Аз ғазалхонӣ бефара мешавӣ ё не, патифони вайрона!» Лекин агар медонистам, ки охири охирон ба ин аҳвол меафтам, ғамамро худам мехӯрдм.

– Чӣ кор мекардӣ?

– Ба умеди Сарлашкар намешудам. Ба ҷои пайи ҳам бача зоидан дунболаш мерафтам. Ҳо, сарама ба санг мезадаму мехондам. Хайр, ман аз кӣ кам будам? Маълимҳо ба мо як хел дарс медоданд. Ман ҳам баҳои аъло мегирифтам.

– Ҳайф. Худата қурбон кардӣ, – тамасхуромез мегӯяд Барзу.
– Хатбару хатбиёрак худат будӣ-ку, – меошӯбад Симин. – Боз сазо медиҳӣ, аловмонаки масҷид?

– Сағира ҳай ташаббускор, ҳай ҷусту чолок буд, – Барзу мавзӯи суҳбатро дигар сӯ тоб медиҳад.

– Ҳоло дилаш аз ҳама хунук шудааст. Рӯзи дароз Асламшоҳ бошаду шикамчаронӣ. Дигар ба ҳеч чиз ҳавас надорад.

Дар ин маврид нолаи Асламшоҳ талхтар ба гӯш мерасад.

– Ҳай дареға, Худо, ки иқболатро паст кард, боз таънасорӣ зани кӯрсавод мешудай. Гардиши фалак-да, аз дастат чӣ меояд?

Сарлашкар аз тамоми гапу калочаи дунё вокиф, вале бепарво чун Лаку Пак аз Асламшоҳ ҷудой надорад. Ва сутуни дуди ғафс аз хонае ба осмон қад кашад, онҳо ҳатман ба он ҷо сар меҳаланду гирди хон Асламшоҳ ситоиши ҳашамати пайкару сурати ўро ба забон меорад:

– Зеби курсии мансабу роҳбарӣ ту дорӣ...

– Чӣ кор кунам? Худо қаду қомат, рӯву мӯи маъраказеб доду ва-зифаро лоиқ надонист, – оҳкашон посух медиҳад Сарлашкар ва бо ҳашм меафзояд. – Кӯтоҳандешии кампир маро сӯхт. Сад бор бар ту гуфтам, боз мегӯям: то зиндаам аз худораҳматӣ норозиям.

– Эӣ расво, эӣ номард, тавба бикун! Хок хабар мерасонад... Ар-воҳ ранҷад, расво мешавӣ.

– Дигар чӣ бой медиҳам? Бигзор ҳар соат хабар барад...

Асламшоҳ баъди каме андеша, бо оҳанги дигар мегӯяд:

– Сарлашкар, худову ростӣ, ман дар ин бобат бисёр фикр кар-дам. Бародар, ғалат аз сабукфикрии худат гузаштааст...

– Чӣ хел?

– Ҳозир ба ту мефаҳмонам. Ошно, кири бо азобу шиканҷа ди-пломҳо гирифтани як боракак ҳаёс мешудӣ...

– Э забонатро мор газаде! – Сарлашкар оташ мегирад. – Бегу-ноҳ? Чаро?!

– Лозим будааст, – чашмони Асламшоҳ айёрона медурахшанд.
– Як ақлатро кор фармо, тағи гапа худат мефаҳмӣ. Дар ҳолномаи ту дар ин замон ҳамаи чиз намерасад. Эҳа, агар се-чор сол нони хушк хӯрда, дар ҷангалистонҳои Сибир дарахт мебуридӣ ё аз им-тиҳони хиштпазии хумдонҳои маҳбаси Роҳатӣ мегузаштӣ, бе-шубҳа сарлашқари ин замон ту мешудӣ. Ба ин гап чӣ гуфтӣ?

Сарлашкар нафаси тӯлонӣ мекашад ва чашмони пурҷозибаш хаёле андухнок ба андеша меравад. Асламшоҳ ин пайти муносибро ғанимат доништа, ўро ба курсиҳои баландтари мансаб шинонда, аз ҳаловат ҷои нишаст намеёбад. Аз тамошои баҳсу ҳолати булачаби ду марди калонсол чашмони Меҳрак шўхона медурахшанд. Аммо ба пиразанҳо тамошои қадаммонии пуркарру фарри Сарлашкар бас аст. Аз сари сидқу меҳр ўро меситоянду дилхуш мешаванд...

с. 1997-1998

МАЙДОНИ САВДО

Қисса

Шоҳиди Сарвар чун бештари ҳамдиёрон миёнаҳол мезист; чархи рӯзгор ба ҳар дастур мечархонд, лек на ба хотири ёфтани ганчу сарват, балки чихати бори миннати нокасон аз мӯҳтоҷӣ накашидан. Аз таъзиму сар ҳам кардан ба замин, танҳо ба замин! – чизе ба муроди дил ҳалолу покиза меёфт: боғ месабзонду байнаш ғалла мекошт, чорво мепарвариду полиз ва аз обилаи кафи дасту араки чабин неъмат меёфту дастархон рангин мекард. Шиори зиндагиаш қадимӣ буд: «ними нон роҳати чон». Вале ҳаёти ин марди шикастанафс низ баъди Донишгоҳи савдоро хатм кардану соҳиби қуфлу калиди амбори идораи савдои ноҳия шудани писари ягонааш Лашкар батадрич дигар шуд. Ин, албатта, аввал ба чашми ҳамсоҳро ҳалид, ки баъзан бо шӯҳӣ ё ҳазломез неш мезаданд: «Шоҳид, ту дар кадом мазор дуо кардиву бо ният латта бастӣ, ки Худо як писарат доду кироӣ» ва ё «Бучули Шоҳид дар дами пирӣ хар хест. Писараш соҳиби вазифа шуду кордаш болои раған афтод». «Пеш раҳи кулбаат бод базӯр меёфт... Якбора саҳӣ шудӣ. Чашм нарасад, ҳар рӯз гӯё тӯӣ дорӣ. Хонаат пури одам, бозорои гардон...» Вай ҳарчанд ин талху пичинг пушти гӯш мепартофт, дар ҷисму ҷон ҳис мекард, ки нисбат ба солҳои пеш дилаш бақувваттар, қомаш росту овозаш баланд, қадаммониаш устувору бардамтар шуда. Оре, Лашкар ба падар болу пари нав баҳшид, ташвиш ва бори рӯзгор аз дӯшаш дур афканд. Аз ин зиёд ба вай чӣ лозим? Соҳиби нону ном, дарах, шукри Худо, ҳамеша ба рӯӣ шиносу ношинос кушода; ситоиши саховату ҷавонмардии Лашкар дар нӯги забонҳо. Ҳатто баъзе назарбаландон, ки пеш ба саломи ӯ бо имои сар базӯр алек мегирифтанд, якбора меҳри кабудакашонро нишон меодагӣ шуданд. Ҳатто онҳо чун қадрдони дерин ўро ба оғӯш кашида, баъди ҳолпурсӣ ва косагардонӣ бо ҳазлу шӯҳӣ худро решапайвандаш низ меҳисобиданд. Шоҳид инро бахт, ҳузуру ҳаловати писардорӣ медонист ва дар дил шукргузор, мабодо наздаш Лашкар хоҳиши касеро рад бикунад, ноҳинчору хичолатманд, албатта дар танҳой, ба вай меғуфт:

– Нағз нашуд, писарчон. Ин одам шояд баъди чанд шабу рӯзи андеша ба умед омада буд.

– Медонаму илоҷе надоштам...

– Ягон ваъда медодӣ...

– Дурӯғ?!

– Э не... – хичолатманд мегуфт ба ӯ. – Дурӯғгӯи торикии имон аст.

Хомӯшӣ падару писарро даме «асир» мекунад. Онҳо сар ба андеша меафкананд.

– Хошии ҳамаро ба ҷо овардан мушқил, – овози нарми Лашкар ба гӯш мерасад. – Боз ҳавф ҳам дорад... сад чашм моро мепояд, ҳар хел...

Ишораи писар падарро ба гирдобӣ андеша фурӯтар бурд. Ӯ хо-мӯшу саркашол бо нӯги ангушт нармии гӯш молиду молид ва ба худ иқрор кард, ки баъзан ба одамон некӣ бикунӣ ҳам, дар бало ме-монӣ... Тоифае барои манфиат гӯшти ҳамдигар меҳӯранд, ҳамеша чорчашма интизоранд, ки кай ҳариф пешпо хӯраду афтад, то по дар гулӯяш монанд. Вале ба забон гапи дигар овард:

– Шукр бикун, ки бахшанда ҳастиву талбанда не... Оҳо, то музтари музтар, то дар хоки хунук намонӣ, ба дари касе рафтани чиз пурсидан осон аст? Ҳарчанд мегӯянд, ки бахшанда не, гадо мард аст, ҳок дар сари талбандагӣ; рӯи шум дорад гадо, доғи сиёҳ аст гадоӣ. Як байти машҳура дар ёд дорӣ?

*Он чи мардонро кунад рӯбаҳмизоч,
Эҳтиёҷ аст, эҳтиёҷ аст, эҳтиёҷ.*

– Аз ҳисоби худ бубахшӣ, ҳалол аст, – посух дод Лашкар ва афзуд. – Шиносу ношинос бо хоҳишу илтимос наздам меоянд...

– Ба одамон дар ин замона ҳатто бо пули худашон чизе ёфта бидиҳӣ, аз замин то осмон миннатдор мешаванд. – оҳиста гуфт Шохид.

– Албатта... вобаста ба ҳолат... ба ҳар кас мувофиқи ризқу рӯзияш. Лекин амбор азони давлат асту мол ҳисобу китоб дорад. Боз шикори чашму поидани ҳасуду айбҷӯро намегӯӣ, – аз падар оҳистатар гуфт Лашкар.

– Мефаҳмам... Мӯр ҳам бе душман нест, – иброз дошт Шохид ва музтару ҳайрон ба пеши пояш чашм давонд. «Ғапаш ҳақ», –

икрор кард дар дил ва барои ба корҳои писар даҳолат кардан худро маломаткунон гунгу ҳаёли ба нуқтае чашм дӯхт. Дар ин маврид нӯги ангуштон нармии гӯшашро раҳонида, панчааш гӯё аз дарки ҳақиқат суғшуда, мисли шона рӯ-рӯи як тарафи риши нуқрафомаш лағжида, болои сандуқи сина афтод. Вай сар бардошта ба чашмони раҳшони Лашкар нигарист ва табассуме роздор ба лаб, пичиррос зад. – Ин ҷо як гапи дигар ҳаст, бачачон. Ба роҳи ҷавонмардӣ, ки по мондӣ, ҷавонмард, ки ном гирифтӣ, қонуна риоя мекуни...

Лашкар, мавҷи табассум ба лаб, ҳайратзада ба падар чашми дӯхт. Шохид бо шакарханд пурсид:

– Медонӣ, ки қонуни ҷавонмардӣ чӣ талаб мекунад? – ва пас аз андаке хомӯшӣ худ посух дод. – Аз тағи санг биёву кори одама буд бикун. Ана ҳамин ҳел: эҳе, гумонат, ки савобгириву дилёбӣ, соҳиби номи неқ шудан осон аст?

Лашкар ширин-ширин хандиду хандид, бо аломати тасдиқ сар ҳам чунбонд ва баргашта писаракаш Доварро, ки аз ин сӯҳбати вазнин бепарво саргарми бозӣ буд, аз оғӯши ҳамсараш Гулҷамол рӯи даст бардошта, даме боло-боло партофта, аз хандаву дасту почакзании тифл хушҳол, аз руҳсораҳои мисли барги гул тару тозаӣ ӯ бўсида, аз падару модар фотиҳаи роҳ пурсид. Баодобии Лашкар малҳами ҷони падару модар буд. Кӯҳи панду хоҳиш, гоҳе сарзанишу коҳиш бар сари писар ниҳанд ҳам, вай сӯяшон қач наменигарист ва ҳарфи баҳс ба миён намегузошт, лек бо хости дили худ амал мекард.

Ҳамааш хуб буд, вале як чиз Шохидро ошуфтаҳол месохт. Миш-мишҳое ба гӯшаш мерасид, ки Лашкар бадхоҳон ҳам дорад. Гоҳе хангоми маҷлис байни ӯ ва рафиқонаш гаппаронӣ, пархошу кашмакашҳое низ ба амал меомадааст. Бе вазиши бод барг ҳам намечунбад. Баъдан суҳан дар даҳон дурр, аз лаб, ки баромад, олам пур мешавад... Ин овозаҳо дар қалби Шохид оташе меафганд. Вай дар ҳобу бедорӣ аз дил мегузаронд, ки барои инсон сад дӯст каму як душман зиёд аст. Ва субҳе хангоми наҳорӣ ин ҳикмат ба Лашкар гӯшрас кард.

– Писарҷон, дӯсти ҳубу ҷонӣ болу пар, сутуни дили одам аст. Вале дӯста бисанҷиву бидонӣ, боз беҳтар...

– Ташвиши шуморо мефаҳмам, – андешаманд посух дод Лашкар ва чун ҳамеша бо табассуме роздор афзуд. – Мо аз рӯи касб дар

майдони савдоем. Нафсу фиреб дар олами савдо ҳамеша дасиса меангезад, рӯсиёҳиву номардӣ ба вучуд меорад...

– Мефаҳмам... Охир моли бобову падарони шумо ноҳис намонда. Беҳуда аз рӯйи ғайбату дасиса ба ҳар кас сарбасар назан, кина нагир... Ҳо, шумо дилсиёҳӣ мекунеду шайтонҳои рӯбоҳми-зоч кайфу тамошо...

– Мардум воҳима мекунад, – пас аз он, ки падар аз гуфтор лаб баст, иброз дошт Лашкар ва афзуд: – Ғайбат кучо? Гапу кори идора... мардум аз пашша фил месозад. О, агар касе гуноҳ ё тӯҳматеро ба гарданат бор кард, агар гунг ё муттаҳам набошӣ, хомӯш меистӣ?!

– Дурусту замин аз оби зиёд, одам аз майдагипиву ғайбат вайрон мешавад, – пас аз андаке сукут луқма партофт Шохид. – Пулу сарват чирки даст асту вазифа боди даргузар. Аз сари ҳама мондааст вазифаву моли дунё... Як хоҳиш, писарам: бо одамҳои аз худ калон, ҳар ғулу наҳанг сар ба сар назан. Нафси баду ҳирси манфиат одама ваҳшӣ мекунад, аз ҳайвон ҳам ваҳшитар...

Лашкар боз гунгу ҳаёли нишаст. Ба пиндори падар вай он лаҳза панду ишораҳои ўро дар тарозуи ақл баркашид. Мӯсафед инро фоли нек донист ва бо истифода аз ин пайти муносиб афзуд:

– Ту навниҳолӣ, онҳо чанори решадор, ту баррай, онҳо гурги пир...

– Хайр, чӣ кор кунам? – як каме ранчидахотир пурсид Лашкар.

– Дил биёву қанд бихӯр...

– Агар дил дошта бошанд...

– Ба ҳар ҳол тезиву тундӣ мероси шайтон аст, – дарҳол не, пас аз хомӯшӣ нарм гуфт Шохид. – Медонӣ, як муштӣ диҳанд, доро, як муштӣ зананд, ҳоки роҳ мешавӣ...

– Дурусту дунё ҳам бесоҳиб нест, даври замон дигар... Баъд майдони савдо пур аз шубҳаву найранг, фитнаву дасиса бошад, аз он кучо мегурезӣ? – як каме бо ҳашму алам пурсид Лашкар ва аз ҷо бархеста бо ришханд афзуд: – Оҳо, сар ҳам бикунӣ ё ҷои сусти-атро биёванд, зин зада саворат мешаванд...

– Мефаҳмам, – нолишомез овоз баровард падар, – вале як чиза ба ҳисоб бигир, ки санги осие болои дона мегардад. Онҳо таҷриба-ву ҳамкосаи зиёд доранд...

Лашкар бо аломати тасдиқ сар чунбонд ва Шохид низ дигар сиёҳу сафед нагуфт. Лек ифшои рози писар хотири падар мушав-

ваш сохт. Аслан вай аз ҳақталошиву часорати Лашкар қаноатманд, аммо аз кинавариву қассосгирии номардонаи бадҳоҳони ҳарису манфиатҷӯ бимнок, натавонист ба писар бигӯяд, ки «аз ҳад зиёд боло-боло напар, тундӣ макун, ки тундраву ситезақорро хатар ёр аст... Дар ноомади кор саг пой соҳибаш бигазад. Тӯдаи кафторҳои ҳарису наҳс луқма аз даҳони шерону палангон рабоянд... Ҳо, ваҳшиён рӯёрӯ ҳамла оранду панчаву дандон ба андоми ҳамчинсон зананд. Ва рақиб, ки гурехт, аз таъқибу ҷазои ӯ даст кашанд. Инсон чӣ? Худо аз кинаву макру дасисаи одами бад нигоҳ дорад! Даҳшатаңгез аст адовати ниҳонии инсон. Начибтарин ҷавонмардони олам аз гирудори пурадовати ночинсон зайле қурбон мешаванд, ки... Он разолату қабохатро танҳо бадҳоҳ донеду ҷаллоду Худо. Сипас мардуми аз ғочии гӯшношунид ҳайрону ваҳшатзада ҷазои сиёҳқорон аз Худо биталабанд, аммо бо гузашти солҳо он шаҳиди ҳақталош аз ёд биравад; бо мурдаи ҳазорсола баробар бишавад; на касе аз ӯ қаҳрамон созад, не касе барояш пайкара бигзорад. Вале дарду доғи сӯзони пайвандон умрбод дар дил монад, ки монад... Худо накунад... Мӯсафеду кампираш дигар чун офтоби сари кӯҳанд. Кошкӣ дар дами пирӣ ба мӯйи Лашкарашон хоре начаспад...»

Шоҳид аз ин андешаҳои талх гичу гаранг, дӯстон, дурусттараш ҳамнишинҳои наву пешини Лашкарро, ки мудом мисли соя аз ӯ ҷудой надоштанд, як-як пеши назар овард. Онҳо рӯзҳои истироҳат яке аз пайи дигар ба суроғаш омада, болои кати сахни ҳавлӣ ё дар ҳучраи барқад, бештар дар кунчи боғи пурмева, болои суфаи лаби наҳри пуроб давра ораста, саргарми хазлу шӯҳӣ, қартабозӣ, латифагӯиву ғайбат ва хандаҳои осмонкафон рӯз ба шом расонида, ҳам-сояҳоро аз ғавғову дағдаға нороҳату безор мекарданд. Шоҳид каму беш мешинохт онҳоро ва зимни ду-се нишасту сӯҳбат андак-андак ба тарзи муносибат ва ҳӯву хислаташон ошноӣ дошт. Ба таҳмини ӯ онҳо бештар дӯстони нонӣ буданд ва танҳо ба хоҳири суду манфиате мисли кана ба Лашкар часпида. «Э бача, сад ҳайф, ки фирефтаи ширинзабонии одамони нолоиқ мешавӣ, – борҳо дар дил ба Лашкар меғуфт падар. – Аз саг вафо мебиниву аз тоифаи тамаҷҷӯ не... Фардо аз ту ғоидабахшаре биёбанд, мисли пашша гирди сари ӯ мечарханд. Ҳо, барои ин тоифа иваз кардани ошнову ҳамнишин мисли ёфтани як либосак осон аст. Гари бедавоанд ин тоифа, аз гар ме-раҳиву аз ин ҳашаротҳо не...»

Ному насаби бадхоҳони писар аҳён-аҳён Шоҳид аз забони дигарон мешунид. Меғуфтанд, ки яктааш Абдувалист, ки мӯяш дар кори савдо сафед карда. Марди пухта, нармтабиат, соҳибдастархон, лек бо рақиб оштинопазир... Роҳбарони пасту баланди дуру наздикро, ки доим меҳўронаду мепошонад, наздаш дахонбаставу забонкўтоҳанд. Қисме меғуфтанд, ки Абдувалӣ аслан аз некиву хайрхоҳӣ байни мардум мисли мағзи нон эҳтиром дорад. Дар ҳар сурат даҳони хўрда муттаҳам мешаваду шахси сахиву ҷавонмард мўхтарам. «Аз Ҳотам кам нест Абдувалӣ. Аз як сў мебахшад, ки аз сўи дигар Худо медиҳадаш». Аз шунидани ин гапҳо мўсафед ба сад кўчаи фикру ҳаёл сар мезад. «Айби хомии ҷавониву хуни гарм, — худ ба худ меғуфт ў ва гўё Лашкар дар паҳлўяш нишаста бошад, таъкид мекард. — Э бача, ин хел мард ҳазина аст. Ақлата кор фармову аз ў таҷриба, раҳу равиши кору муомила омўз...»

Шоҳид дар дил нақша кашид, ки боре, албатта, пинҳонӣ аз Лашкар бо суроғу пай манзили Абдувалиро ёфта, ба дидораш мерасад ва чашм ба чашму рӯ ба рӯ аз сирру савдои онҳо пурсону воқиф шуда, агар лозим ояд, узри мўйи сафеди худи хомӣ ва тезӣ аз боди ҷавонии писар пеш оварда, байнашон оштӣ барқарор мекунад. Шарофати дида ба дида мардона сўҳбат кардан дигар аст. Абдувалӣ, ки ҷавонмард бошад, албатта як бор Лашкарро мебахшад. Вале корсозии чархи қачрафтор ногаҳон ин нияти хайр дар дили мўйсафед гўронд.

Субҳи пурсафое Лашкар нисбат ба ҳама бомдодҳои дигар ширинзабону меҳрубон бо аҳли хона хайрухуш кард, аммо шом барнагашт. Ба дили падар алов рехт, модар мисли мурғи посўхта беқарор шуду ба қавле, зағирак бирён кард. Гулҷамол, тифл дар оғўш дам ба дам сари кўча баромада, ноумеду чин бар ҷабин бармегашт. Тифлак аз сирру савдои олам бепарво, гоҳе хандону баъзан гирён, хотири бибиву бобо ва модар парешонтар месохт. Онҳо хомўшу пурандеша чашми чор аз дарвоза намеқанданду дилашон дар чанголи гургон, ба сад тангкўчаи сарбаставу азиятовари гумону шубҳа сар мезаданд. Охир Лашкар одати шабгардиву ҷоё шабистӣ надошт. Агар чунин зарурат пеш ояд, ҳатман худаш хонаводаро меогоҳонд ё ба воситаи шиносе дилпур пайғом мефиристонд, ки хавотир наshawанд: ў дар манзили фалонӣ бо фалониҳо меҳмон аст. Лек он шаби тўлонӣ не Лашкар омаду на фиристода. Ва дами субҳ баногоҳ мошини ёрии

таъчилӣ бошаст пеши дарвоза истоду чанд мошини дигар аз пас. Аз ин ҳангома мӯсафед карахт шуд, балки чон аз дасту пояш баромад. Яке аз онҳо, – кӣ буд, дар ёд надорад, – ўро ба оғуш кашид ва бо овози бечо ва ранги парида «бандагӣ, худро ба даст гиред, амак» гуфт; дигарон шитобзада дарҳои паси мошин кушоданду чор-панҷ нафар замбареро кашида бароварда, онро бо эҳтиёт оварда байни даҳлез ниҳоданд. Баъд дар як они воҳид ҳавлӣ мотамсарову аз хурду бузург чунон пур шуд, ки ҷои поймонӣ намонд. Баногоҳ марде, ки ба сар кулоҳ ва ба тан хилъати сафед дошт, шояд аз бисёр дидани чунин ҳодисаву лаҳзаҳо каме бепарво, лаби болопӯши замбар бардошт. Ва чашми падар ба докаи манаҳбанд, чехраи кабудфому аллакай варамидаи писар бархӯрд. Худоё, кошки кӯр мешуду ин манзараи мудҳиш намедид. Гӯё гули рухсораҳои Лашкар ҳаргиз арғувониву шукуфон набуданд ва умре гирди лабони ӯ табассумаке меҳмон нашуда.

Шоҳид аз мағзи чон чунон наърае кашид, ки дар ҳаёлаш гӯши фалак кар шуд. Вай аз инсонҳои солхӯрдаву ғамдор мешунид, ки барои падару модари барҷомонда ҳеҷ чиз талхтару сӯзонтар аз марги фарзанд нест. Онҳо ин суханҳо бо ҳасрату оби дида ба забон меоварданд. Акнун ӯ дар дилу ҷони худ дарк кард, ки бардоштани гапу хабари мудҳиш низ осон набудааст. Пайкараш ларзон, коматаш камони шикаста, чашмонаш аз шӯрии ашк сӯзон, ёд надорад, ки пушти даст газид ё ангушт, карахту беҳуд сари зону бари замбар нишаст ва дидагони нимбозу ҳайрони чигарбанд бо нӯги ангуштон беозор пӯшонд. Сипас нолаи талху чигаршикоф ва нафрини модари сарсахт дар васати ҳавлӣ танин андохт. Кампир то ҷону мадоре дошт, гоҳ баҳуду гоҳ беҳуд, сина кӯбиду панча ба рӯву мӯ зад ва ҷазои қотилони писар аз Худованд талабид; гила кард, ки чаро марги кӯр ўро неву писарашро ёфт; қотили ночавонмард аз нутфаи инсон набуд, ки раҳмаш бар ҷони ҷавони Лашкар наомад. Кучой, ту эй қотили ташнаи хун?! Биёву аз тамошои ҳоли зори мо шодӣ бикун, маст шав... Ҳамсари Лашкар – Гулчамол дар як лаҳза ба навниҳоли тафбоду хазонрасида табдил ёфт: сару либосаш кабудфом, чехрааш пажмурда, нигоҳаш ҳайрон, тифлаки бимзада дар оғуш, навахакшон пайваста оби дида мерехт. Мусибати ногаҳонӣ пайвандонро аз дуру наздик гирд меовард. Ҳамсояхи меҳрубону пурдида якҷону яктан шуда аз рӯи расму таомул баъди изҳори ҳамдардӣ қорқоро даст ба даст буд мекарданд ё маслиҳате медоданд.

– Аввал гӯрковҳоро ёфта фиристед. Зуд! Дар ин чиллаи тоби-
стон гӯркани осон нест. Ҳаво натафсида... – ба овози шунаво ам-
ромез мегӯяд пиракие.

– Рафтанд... Қояш маълум. Насиби хокаш бари бобои раҳмати-
аш будааст, – ба мӯйсафед посух дод касе ва афзуд. – Раҳматӣ аз
кӯдакӣ инсонӣ нарма буд. Паҳ, пашшаро озор намедоде! Лекин
вақтҳои охир марг бардошта будаш, ки ба хурду калон беҳисоб
меҳрубонӣ мекард... Аз пирон дуо мегирифт, ба бенавоён мадад
мерасонд...

– Ҳа, марги зормонда ҳар каса ҳар хел мебардорад, – ба сӯҳбат
шарик шуд мӯйсафед. – Худо нишон надихад, яке пеш аз марг
худписанд, ҳоҳилу дилозор, мочарочӯ... Ҳатто ба зану фарзанди
худаш бераҳму номеҳрубон мешавад... дигаре мисли раҳматӣ
Лашкар фариштаҳӯ...

– Узр мепурсам, намедонам дар ин ҳолати пурдаҳшат ба кӣ му-
рочиат кунам, – арақҳои пешонӣ ва бари гарданаширо бо даструмол
поқунон ноҳинчору шармомез сухани ҳамсӯҳбат бурид марди
хилъатпӯш ва афзуд. – Замбарро ҳолӣ мекарданд... Кори мо
таъчилист. Бояд зуд баргардем...

Ҳатто мардони солору маслиҳатгар, аз ин фоҷиаи ногаҳонӣ гичу
гаранг, дарҳол аз пайи иҷрои хоҳиши хилъатпӯш нашуданд. Акнун
ба ёдашон расид, ки воқиян замбарро бояд ҳолӣ кард. Лек ин осон
ҳам набуд. Байни анбӯҳи занони навҳагар даромадан, модари
беҳолу хоҳарони дилозурдари фаҳмонидан, ки ҷасадро бояд ҷои
дигар бигзоранд, як фиғону нолаи дилхароши нав ба амал меовард.
Воқеан ҷасадро кучо бояд гузошт? Боз хилъатпӯши корозмуда ба
имдоди онҳо расид.

– Дар ҳамин дахлези барқад, онтарафтар гузоштани ҷасад
беҳтар аст, – маслиҳатомез гуфт ӯ: – Қойи кушод... ҳавои хона аз
даробаро, арақи бадан, нафаси зиёд зуд вазнин мешавад. Ҳучуми
пашшаҳои зормондари намегӯед? Биёред кӯрпачаҳоро, худам ҷой
дуруст мекунам...

Шоҳид ҳам аз сӯзу аламу ғуссаи бузург, ҳам аз дарку эҳсоси
муҳаббати беинтиҳои ҳешону ҳамсояхи ашкрезону музтар, дар дил
шукр мекард, ки байни ин мардум мезияд, ба онҳо мисли гӯшту
нохун пайванд аст. Охир рӯзи мусибат, Худо нишон надихад, ҳар
лаҳза масъалае пеш ояд, як кас чӣ кор карда метавонад? Агар
роҳнамо каси бохушу гӯш бошад, корҳо даст ба даст осонакак буд

мешаванд. Ин имкон медиҳад, ки батадрич аз чанголи гичиву қарах-
тӣ бираҳанд, бе хоҳишу супориш аз пайи қорҳои зарурӣ бираванд.
Ана бачамарде хушфаросат, оғӯшаш пури пудинаи тару сабз, ба
ҳавлӣ ворид шуд. Вай аз лаби ҷӯй пудина даравида овардааст. Барои
рафъи бўву таф ва гурезондани пашшаҳо. Рӯи ҳасад пудина паҳн
мекунад. Пиракие ҳамидақомат пеш-пеш, ду-се ҷавон аз пас тобут
ва тоси бузург сари даст, ба ҳавлӣ ворид шуданд. Пиракӣ хиштпо-
раи аз масҷид овардаашро ба касе супурд ва гуфт, ки онро болои
шиками майит гузоранд. Ба қудрати Худо ҷӣ сеҳру ҳикмате дорад,
ки дамиши шиками майитро гум мекунад.

Ин лаҳза ҷавоне болобаланд, хушлибос, мӯйи ғуливу ҷилодораи
шоназадаи батартиб, ҷувздоне дар даст ҳамоил, дар ихотаи чанд тан
ба мурдаҳона қадам ниҳод ва диққати раиси ҷамоату вазифадорҳоро
ҷалб кард. Онҳо думболи ҳам ба истиқболаш рафтанд. Ҷавон баъди
ҳолпурсӣ бо киёфаи ҷиддӣ аз оринчи раиси ҷамоат дошта, ўро ба
ғӯшае хилват бурд. Байнашон гуфтугӯе оғоз ёфт. Вай ба ҷувздон
ишоракунон суханҳое мегуфту раиси ҷамоат сар мечунбонд. Сипас
онҳо назди Шохид омаданд. Ҷавон бо чанд калима басо хунсардона
изҳори ҳамадардӣ ва худро муаррифӣ кард: муфаттиш! Шохид, ки он
лаҳза хуш ғӯш ҳам надошт ва бо лағтае пайваста сиришк
меҳушканд, ночор ба ҷавон ҷашм дӯхт.

– Тақдир, амак. Аз дасти одам ҷӣ меояд? – гуфт вай ва афзуд. –
Аммо қоидаи тафтиш аз мо талаб мекунад, ки...

– Ҷӣ талаб мекунад?

– Агар шумо аз ягон бадхоҳи писаратон гумон ё даъвое дошта
бошед...

– Ба кӣ даъво кунам, ба кӣ?! Хонаи бадхоҳ сӯзад! – Шохид як-
бора оташ гирифтӣ таркид ва дар шӯълаи сӯзони дарду алам нолид.
– Вой сари бесоҳибам. Дигар ин зиндагӣ ба мо ҷӣ лозим?... Ба му-
роди дил расид бадхоҳ. Худоё, аз ин шарбат қотили ҷону ҷигари
маро бичашон...

Муфаттиш даме ба пеши пояш ҷашм дӯхт. Сипас сар бардошта,
мисле дар даҳан ғулинг дошта бошад, канда-канда гуфт:

– Ҷӣ хел фаҳмонам?... Шумо соҳиби ҳақ ҳастед. Гап сари ин, ки
агар шумо аз касе гумону даъвое дошта бошед, аз рӯи талаботи
қонуни тафтишот... духтурон, албатта бо розигии худатон бояд
ҷасадро...

– Ҷӣ, қотил боз дилу ҷигараша бирён карда хӯрданист?

– Э амак, сабаби марги ногаҳони ро бояд мову шумо аниқ донем, – як каме тунд посух дод муфаттиш ва нармавтар афзуд, – шояд захр...

– Дигар чӣ фоида? Қоматам шикаст. Умедам, мадори дилам барбод рафт...

Дар як нафас кунҷковон гирди ӯ ва муфаттиш давра оростанд. Ин ба раиси ҷамоат хуш намоад, ки бо имо муфаттишро ба кунҷе бурд.

– Додар, об аз сарпанча рехтааст, – овози ӯро базӯр шунид Шохид. – Дигар аз тағпурсиву кашокашу даъво чӣ фоида? Чок кардани мурда дарду даҳшати ин бадбахтхоро садҷанд мекунад... осон ҳам нест... Садқаи ҷашмот, як коре кунед, ки на мурда озор ёбаду не дили мотамдорҳо аз ин зиёд хуншор шавад...

– Фардо гап барояд, мочаро хезад чӣ? – бедимоғ пурсид муфаттиш ва худ посух дод. – Он вақт ман таги гап мемонам... Кори ҳазл нест. Баъд ғӯро канда, мурдаро бароварда...

– Э не...

– Ман аз рӯи таҷриба меғӯям. Дубора мотам, дубора рӯву мӯканӣ...

Шохид дарун-дарун таркида пушти даст газид, ки доду ғиреваш ба фалак напечад. Чи рӯзи сиёҳе ба сараш омад. Мабодро ин хабар ба ғӯши модари дилхун, хоҳаракону ҳамсари Лашкар бирасад, бо-лои мурда сад ҷӯб, холашон бадтар мешавад.

– Ягон роҳаш ҳаст? Бояд бошад... Ҷон додарҷон. Маслиҳат бидеҳ, ҳамон хел мекунем, – бо зориву тавалло гуфт раис, – роҳи қонуниаш...

Муфаттиш дарҳол посух надод. Вай ҷувздон таги каш фишурда, андешаманд ин тарафу он тараф қадам ниҳода, сипас пичиррос зад:

– Забонхат... Мӯйсафед нависад, ки даъвое надорад... Аз касе гумонбар нест. Ин хучҷат мешавад. Менависад?

– Албатта! Азизтарин кас барои ӯ писараш буд... Як писар дошт. Забонхат чӣ киро дорад?

Онҳо назди ӯ омада, рӯ ба рӯяш сари по нишастанд. Муфаттиш ҷусту ҷолок аз ҷувздон ҳомаву коғаз баровард. Қу нерӯ ва ақлу хуши забонхатнависӣ. Бо ишораи раис баҷамарде ҳозир шуд. Ҷун матлаб ба ӯ фаҳмонданд, дарҳол вай низ сари по нишаст ва ҷувздон болои косаи зонуҳо ниҳоду ҳома гирифт. Ва муфаттиш аз номи Шохиди нагунбахт ҷумла гуфту ҷавон бепарво забонхат

навишт. Баъд муфаттиш нигоштаро ба Шоҳид тақрори ба тақрор хонд. Маънияш хоҳиши муфаттиш буд, ки онро хира-хира ҳанӯз ҳам ёд дорад. Яъне Шоҳид дар марғи писараш Лашкар аз касе ғумбар нест...

– Амак, ба ин ғапҳо розӣ ҳастед? – пурсид муфаттиш.

Шоҳид лол буду ғару болаш шикаста ва дигар қудрати овоз ба-ровардан ҳам надохт; лабон, забон, кому ҳалқу ноғаш мисли таро-ша хушк, балки бирёну аз реғи оҳанрезаи тағсони ғаму ғусса пур...

– Розӣ аст, аз замин то осмон... – ба ҷои ӯ посух дод раис.

– Розӣ, ки бошад, ҳудаш ба тағи забонхат имзо ғузорад, – ғуфт муфаттиш ва ҷувзон бо вараки навишта рӯи қулҷаи зонуи Шоҳид ниҳода, ҳома ба вай дод. Анғуштакони ларзону ноғирои мӯсағед яқбора «деғона» шуданд. Ҳома ғӯё ба мор тағдил ёфт ва анғушто-наш бо шикабоиву талғоса ғӯё аз нешу заҳри қотили он метапи-данд, балки саркашӣ мекарданд, ки пағар ба марғи асрорағгези лахти ҷиғар фатво надиҳад. Панҷаи шахшули дарду алам ғулӯи Шоҳид тағтар фишурд, ки аз пилки ҷашмону беғи миҷаҳояш ноаён ашк заҳид. «О Ҳудо... – бо овози хиррӣ талх ноғид ӯ. – ав-вал маро нақуштӣ, ки ин рӯзи сиёҳа набинам...»

– Имзо кардан ҳам мушқил аст? – тунд пурсид муфаттиш ва маслиҳат дод. – Нуғи ҳомаро рӯи қоғаз бидағон, як ҷиз пайдо ме-шавад...

– «Ба ғуғтан осон» – бо дарду алам аз дил ғузаронд Шоҳид ва нимрӯя барғашта, теғи ниғоҳ ба муфаттиш ағканд. Ғӯё андоми ӯ аз санғ тарошида шуда буд: сард, камхун, дурушту беғис...

Ва бигзашт умр, лек моғомоли аламу ғам. Қоғиби зиндағӣ мис-ли қосаи булӯр яқбора шикасту пош хӯрд ва қоми онҳо дар дами беғару пой заҳроғин сохт. Пас аз шаш моҳ ё бештар лахзаи бо бору банд рухсат доғани Ғулҷамоғ ҳавлӣ дубора ба моғамсаро тағдил ёфт. Кампир аз нолаву фарёд боз мурду зинда шуд. Аҷаб ҳоле. Вай вақтҳои охир не ҷашми дидани Ғулҷамоғро дошту не дили аз ҳона бағовардани ӯро. Ба ростӣ, арӯси Лашкар, илоҳо ҳоки сиях дар ка-фаш зари сурх бандад, ба ҷуз ғамзада ғаштан, – дигар роҳе надохт, – ҳарғиз муносибату хидмат ба ҳусуру хушдоман тағйир надохт. Меҳрубоғиҳояш ба онҳо бештар шуд, ки кам не. Вай ғӯё ҳарфу хоҳиши пиру кампирро бо оби тилло меҳарид ва бе иҷозати онҳо

аз хавлӣ берун қадам намениҳод. Аслан Гулҷамол ба ин зудӣ майли аз хона кӯчидан ҳам надошт. Вале риояи расму таомул ва қонунҳои шариат маҷбур мекунад, ки хусуру хушдоман, падару модари арӯс ва дигар пайвандон низ барои ҳазон нашудани умри як зани ҷавон, ки аз бахти сиёҳ дар авҷи гулшукуфти зиндагӣ бева монд, кӯшише бикунанд. Ин қарз аст. Шояд шарму ҳаё имкон надихад, ки арӯс рӯирист бигӯяд: бо дили кушод ҷавобам бидихед... вале пирону пайвандони дилогоҳ бо сӯҳбате беғубор метавонанд зани вожгунбахти ҷавон аз ҳолати ноҳинҷор бароранд. Ин андеша кайҳо ба дили Шоҳид нохун мезад ва ўро азият ҳам меод. Ба болои ин ҳамсараш моҳ ба моҳ ба гирдобӣ дарду ғам фурӯ рафта, шояд аз сустии асаб ба ҳоли дилтангиву хӯрдагирӣ мубтало гашт. Вай баъзан тобу тавони дидани чехраи ғамбор ё чашмони ашқолуд ва ё баногоҳ пеши оинаи қаднамо истодану шона ба мӯ задан, ҳатто гоҳе писаракашро бо шавқ боло-боло партофта, бо алфози ширини тифлона «пахлавонаки оча» гӯён бо ў бозидани арӯсро надошт. Дар ин маврид магар дилаш алов мегирифт ё дунё ба назараш зишт, тираву тор мешуд, ки оҳкашон менолид:

– Э тақдири шум! Кош Худо кӯрам мекарде... Вой шахбачаи номуродаме. Модарата хок ба сару зинда ба гӯр, арӯсата мобайни роҳ сарсон, писараката ятим кардӣ...

Ҳама ях мебаст. Лаҳзаяки гарму сурурбахшро тундбодӣ нолиши талхи кампир якбора аз байн мебурд, табассум аз лабони Гулҷамол ғайб мезад ва тифлак ҳайрону норизо гоҳ ба модар, гоҳ ба бибияш чашм медавонд.

– Шукр бикун, ки нишона монд. Писар, тухми нарина... Худо аз доғу дарди бенишонӣ паноҳ диҳад. Оҳ дарду аламе ҷонсӯз дорад бенишонӣ... Набераат ҷойгири падар, асои дастатон мешавад... – баъзан дар чунин маврид кампирро таскин мебахшиданд ҳамсояҳо.

– Ҳазор бор шукр... осон нест. Бо хуни ҷигар, дар мағзи ҷон як писари аз Худо талбидара парваридем... боз хуш умре... кӣ мурдаву кӣ зинда?.. – талхтар менолид кампир ва начвову муноҷоти ў сад нештару ханҷар ба қалби афғори Шоҳид зада, ўро аз хона ме-гурезонд. Вай кӯфтаву бемадор, дилу ҷигараш аз марғи писару бахти сиёҳи Гулҷамол, сарнавишти нопайдои набера ва сӯхтану пухтанҳои ҳамсараш доғ-доғ, чун кампир боз бо баҳонае тафсу сӯзиши кундаалови ҷигар бо оҳу воҳ ва борони ашк паст мекард, дигар сабру тавон бохта, дар чашмонаш ашк ҷӯшида, худогӯён

худро аз ғамхона берун мекашонд. Ва шабу рӯз меандешид, ки бо чи роҳу восита хушдоману арӯси талхком аз ин азоби дилхарош, аз носозиву нешзаниҳои пайваста бираҳонад. Эй Худо, як вақт бо чи орзуву ҳавас ба даргоҳи падари Гулҷамол бо ҳамсараш барои хостгорӣ қадам ниҳода буданд. Чехраи модари Лашкар он гоҳ гули шукуфон будо бо ҳар сухан аз лабонаш шахд мечакид. Акнун... Шохид меҳаросад, ки нигоҳаш ба чашмони маҳзуни Гулҷамол афтад ё хазони рӯи ӯро бинад. Ва намедонад бо кадом рӯ, дар ҳоле ки ба дили хуншораш гӯё гургон дандон мезананд, боз ба он даргоҳ ба нияти дигар по гузорад ва бо кадом забон ба волидайнӣ арӯс фаҳмонад, ки онҳо, яъне хусуру хушдоман аз одобу хидмати духтарашон аз замин то осмон розианд. Лек сад дарёғу доду вовайло, ки бахти качрафтор, бухлу кинаи нобакор умеду орзуҳояшон барбод дод. Ва онҳо ҳаргиз намеҳоянд, ки зомини беҳуда хазон шудани умри ҷавони Гулҷамол шаванд. Доимо дуо мекунанд, ки боз бахт ёбаду рӯзи нек бинад...

Не, хайрият, ки зарурати рафтан ба даргоҳи хусури Лашкар ва бо шарму дарду алам аз ин хусус лаб кушодан ҳам намонд. Падару модари Гулҷамол гӯё аз дили афғори ӯ огоҳ шуда, шомгоҳе ба пой худ ба манзилаш сар заданд ва бо ин ташрифи ногаҳонӣ фазои тору дилгазони кошонаи пурандӯҳи онҳоро якбора равшанистон карданд.

Пирони хушфаросат тӯхфа оварданд, тани Довар ва бибиву бо-бо низ, ба қавле сафед карданд. Аслан пиру кампир ташнаву мӯхточи рӯи гарму сухани нарми ғамбароре буданд; дастовез ба дили маҳзунашон ҳаргиз намегунҷид, лек тӯхфаҳои овардаи онҳо чун нишонаи меҳр ба қалби тангу торашон равшанӣ бахшид. Вақте ба Довар куртаву шими овардаи бибиву боборо пӯшонданд, аз шодӣ қад-қад парида, хандону шукуфон бо пурсишҳои пай дар пай ба онҳо олам-олам нишот бахшид.

Ва сари субҳ баъди нонушта падари арӯс бо андеша, балки сукути вазнину роздор як каме ноҳинҷор, ҳамсараш бо дидаи намноку овози аз шиддати буғз гирифта гуфтанд, ки Лашкар барои онҳо низ фардо – рӯзи қиёмат фарзанд ҳисоб меёбад. Сад доду фиғон аз дасти фалаки кӯру качрафтор, ки ба ҷои хору хас гул биканд ва ба дилҳо доғу ҳасрати якумрӣ гузошт. Дигар аз дасташон чӣ меояд? Агар бо дили кушод руҳсат диҳанд... Магар ин зайл изҳори дилсӯзиву меҳр ва пешниҳоди инсонвор ба кас ҳаяҷону ба мағз-мағзи

устухони мотамдор оташ намеафканад? Оё метавон бе сӯзиш ва шӯру исёни қалб, хуруҷи дарду алам дар ин ҳолат ором истод? Мӯйсафед гӯё дар ҷои нишаст фурӯ рафт. Пеши чашмони ӯ тираву сараш гирдгардон аранге дид, ки пайкари наҳиф, балки пӯсту устухони модари Лашкар якбора ҷӣ хел реза-реза ларзиду пиёла аз дасти ӯ афтод ва нолаву шевани талхаш бо маром, охиста ва бо сеҳру ҷодуе дар васати ҳавлӣ танин андохт. Ҳама ях баст: хониши мурғакон, ҷойи доғу лабханди набера низ. Пеш ҳамдарди дард ва ғамгусори ғами модар Лашкар буд. Як нигоҳу табассуми пурмеҳр ё дасти навозиш ба сари ӯ ниҳодан ҳама ранҷишу озори модарро барҳам меод... Солест, ки ӯ ва дарду аламҳояш бепаноҳ монда. Не, ҳамдардону ғамгусорон аз ҳисоби хешону ҳамсояҳо ягон-ягон пайдо мешаванд, вале кӯшишу дилнавозии онҳо ҳаргиз ҷои як ҳарфи пурмеҳри Лашкарро пур накарда, баръакс сӯзиши захмҳои қалбаш даҳчанд меафзоянд.

Кампир бо гиряву нола ҷон ба кунҷи боғ кашонд. Шоҳид, чашмонаш ҳавзи об, сар набардошта пичиррос зад:

– Ба ӯ кордор нашавен... Ҳолу дардаша мефаҳмен... Дар дами пирӣ ин хел шикаст... Дигар то ҷон дорем, месӯзему менодем... – Ӯ бо дастрӯмол ашкҳояшро поккунон оҳи бадард кашид ва ба лабаш мадоре табассум давида афзуд. – Тақдир... Мову шумо, шукронаи ҷони ин бача, – вай ба Довар, ки дар оғӯши модари маҳзун ҳайрону бимзада гоҳе ба ину гоҳе ба он назар меафканд, ишора кард, – хунпайвандем. Худо лоикамон донад, тани сихату умри дарозаш диҳад, нутфаву нусхаи Лашкар, умеду қуввати дили мо, соҳиби ояндаи ин манзил ҳам ҳамин кӯдак аст. Лашкар ӯро мисли гул сари даст мебардошту бӯяш мекашид. Гоҳе коҳишаш меодам, ки э бача, аз ҳад зиёд кӯдака дӯстдорӣ накун, баъд ба ягон ҷои дур биравӣ, азоб мекашад, дил бой медиҳад. Аз кучо медонистам, ки аз бӯву рӯи фарзанд сер нашуда, ҳеваву ҳавас нашикаста... Шому саҳар дигар чашми кӯдак ба дарвоза, ба ҳар кас ба умед менигараду майл мекунад. Мо ҳам дигар кӣ дорем, ба умеди кӣ мезием? – пурсид Шоҳид ва ба онҳо чашм давонд. Гулҷамол мисли ҳайкале, ки дар канор тифл дорад, ноҷунбон менишаст. Падару модараш ёрои лаб кушодан надоштанд.

– Хешии нағз доштем ё не? – охиста пурсид Шоҳид. Пиру кампир бо аломати тасдиқ сар ҷунбонданд.

– Бемуҳобот ҳама ба зиндагии зебои фарзандони мо ҳасад ме-

бурданд, – ифтихоромез боз гуфт Шоҳид ва нимрӯя баргашта, ба кунҷи боғ ба суроби ҳамсараш, ки бо лаби остин оби дида меҳушканд, ишоракунон афзуд. – Аз кампир наранҷ, духтарам... Рафту омадро накан... То метавонӣ, дуоша бигир, баракат меёбӣ...

– Рост, одам аз дуо месабзад, – пичиррос зад падари арӯс.

– Марги фарзанд тири алмос аст, – боз гуфт Шоҳид. – Сӯзиши дилу чони мора худамон медонему Худо... Аз ту аз замин то осмон розием. Бахти сафеду рӯзи хушу хонаи обод насибат...

Аз бозии хунуку бераҳмонаи тақдир чӣ хел ҳайрон намешавӣ? Се сол пеш чиҳози арӯсии Гулчамолро ба ин даргоҳ аз мошин бо олам-олам шодиву нишот, савту суруд, рақсу бозӣ фароварданд. Ва ӯ бо сару либосҳое афсонавӣ, гул ба сару гул ба домон, чехрааш аз малоҳати шарму ҳаё моҳи тобон, дилакаш аз шиддати ҳаяҷону изтироб беҳуд, аз оринчи шаҳаш – Лашкар бо нӯги ангуштон шармида-шармида бечуръатона дошта, аз болои пойандози сафед бо эҳтиёт, лек бо умеду орзуҳои начиб қадам ниҳода, ба ин ҳавлӣ, ки аз ҷумбучӯли хурду бузург бозори гардонро мемонд, ворид шуда буд. Акнун армонҳояш ғўрамаргу ҳазону барбод, дилаки ҳазину озурдааш лабрэзи шевану дард, ашкҳояш мисли борони баҳор рез-резон, нишони шаҳаш – тифлаки ҳайрон Довар дар оғӯш, бе тақя, бо сару либоси кабудфом аз паси падару модар аз даргоҳи бахти аввал дилхуну ноком берун меравад. Ва дар дил аз худ мепурсад: «Кампир кучо шуд?» Ӯ баргашта ба қаду бари ҳавлӣ бо ҳасрат чашм медавонаду меандешад: «Наход ҳайрухуша дарег дорад, фотиҳа надихад?»

Лаҳзаяке пеш кампири шўрбахт бо ҳоле зору низор аз боғ баргашта, гӯё барои надидану насўхтан аз хонаҳез рафтани арӯсу набера худро ба хона зада буд. Хусураш низ ташвишомезу хичолатманд бо гўшаи чашм аз дар баромадани кампирро мепоид. «Агар набарояд, овоза, гапу калоча...» бо даҳшат аз дил мегузаронд Гулчамол. Не намоён шуд кампир: беҳол, қоматҳамида. Дар оғӯш чизе ҳам дошт. Ӯ ишорае кард, ки як дам биистанд. Хайрият! Ва чун наздик омад, диданд, ки қатраҳои базӯр намоёни ашк сари мижгонҳояш ҳанӯз овезону ларзон ва дар ду бари рӯи заҳиртобаш лағжонанд. Кампирак хомӯш буд, лек қафаси синааш аз тундии нафаскашӣ шинухез дошту дар лабони пажмурдаву парсинбасти камхунаш табассуми ноҳамворе нақш мекашид.

– Эй Гулчамол, аз хона сиёҳ набаро, – бо як оҳанге, ки ҳам амру ҳам илтиҷо дошт, пичиррос зад кампир ва рӯ ба рӯи арӯс истода,

камони қомат бо мушкилӣ як каме рост карда, даст ёзонд ва сари ӯ сӯи худ кашида, аз пешониаш се-чор маротиба бӯсиду пурсид: – Дарду аламҳора ба мани сарсахт монда меравӣ? – ва ларзон-ларзон тори сари ӯ як рӯмолворӣ дока ниҳод. Гулчамол ҳайкалвор дар ҷояш истод. Кампирак ҳаяҷонзадаву дар табутоб худро ба модари арӯс расонд ва бо лаҳне шикаста, суҳанҳое нотамои фақат бахшишу узр пеш оварда, сари ӯ сафед карду ба хусури Лашкар челаки раҳ-раҳи тик пӯшонд. Ва ин рафтори ғайриҷашмдошти вай Гулчамол ва падару модари ӯро якбора ба ҳоли рикқатоваре гирифторм кард. Арӯс ҳарчанд лаб таги дандон фишурд, аз алами хонавайронӣ навраҳа кашиду ғура-ғура ашк рехт. Ва кампир бо дилу чигари решу пурдоғ беҳудона чӣ хел умеду орзуяш – Доварро аз сари дасти модар гирифт ва ба ҳаросу почаказанӣ ва гирияш эътибор надода, ӯро оғӯшқунон ҳарисона бӯйиду бӯсид, ёд надорад. Сипас ҳама рафт. Ва дунёи равшан дар назараш торикистон, ҳавлӣ холиву хомӯш, балки мазористон шуд. Баъд дарди ҳар замон оташ гирифтани дилу чигар ва дарун-дарун худро хӯрдан ёри пиру кампир гашт. Довар ёд меомаду бозиву шӯҳихояш бо падари ҷавонмарг; ҷашмони мисли оина шаффофи набера пеши назар меомаду нигоҳи гарму пурумедаш ва ё сӯи онҳо дасту почакзанон гӯё болу пар бароварданаш. Ин дам дили кампир аз ғаму алам дар кундаалов гӯё бедуд месӯхт ва буғз гулӯяшро ҷунон танг мефишурд, ки бо оҳувоҳ бонгакшанон худро лаби наҳр мерасонд ва санги сарде аз об гирифта, бар чигари бирён мениҳод. Мӯйсафед аз дидани ин манзара музтару ҳайрон, балки кӯфтаву шикаста, бори гарони андӯҳ ба кунчи боғ ва гоҳе ҷони хаставу озурда назди набера мебурд. Ин ҳама дарду алам ва ранҷу азоб дар дами пирӣ шарики онҳо шуд. Чӣ илоҷ? Санг сахт, аз санг ҳам сар сахт, гуфтаанд. Онҳо бори ғаму кулфат бар дӯш дарк карданд, ки тобовартарин махлуқ дар олам инсон будааст, сахттарин сахтиву азиятро ҳам ночор пушти сар инсон мекардааст ва то Худованд аз ӯ амонаташ пас нагирад, мурда-мурда мезистааст. Ҳамин сарнавишти сангин насиби Шохиду ҳамсараш шуд ва онҳо ба зарбаҳои рӯзгор ва шикасту рехти худодода шукргузор, танҳо ба умеди ба воя расонидани набера шоду ношод зистанд. Не, пиру кампир болу пар ва лаҳтҳои чигар зиёд доштанд, – аз духтарон. Ва гоҳе наберагон бо ҳам ба аёдати бибиву бобо оянд, ҳавлӣ аз ғавғо ва шавқу сурур пур мешавад. Вале ҷои Довар, нишони Лашкар дар қалбашон алоҳида аст. Онҳо аз офаридгор шабу рӯз таманно мекар-

данд, ки умру кудрате диҳад, ки یتими Лашкар хонабод бикунанд. Гулчамол низ, Худо баракаташ диҳад, олиҳимматие нишон дод ба муроди дилашон. Вай пас аз он, ки писаракаш аз пистон чудо, роҳгарду нонхӯрак шуд, ба гуфте аз хориву зорӣ раҳид, як рӯзу соати нек ўро бо падар оварду ба бибиву бобо супурд.

– Аз ҳозир ба шумо унс гирад, бехтар, – гуфт Гулчамол. – Шояд баъд дер, якрав шавад, азобтон бидиҳад...

– Тарбияи ҳархела ба ғоидаи кӯдак нест, – андешаманд гуфт падари Гулчамол ва афзуд. – Ними дилаш ин ҷо, нимаи ҷои дигар... Роҳгум мезанад, дар ба дар, ҳарҷой мешавад бача. Зери болу пар, пеши чашм, дар тарбияи худатон бошад, дили мо ҳам пур...

– Аз шумо ҳамина чашмдор будем, – миннатдорона гуфт Шохид ва афзуд. – Кӯдак ба ҳукми ниҳол аст. Ниҳол, ки дар як ҷо нағз реша медавонаду месабад. Ният холис, бо меҳру инояти парвардигор ҷунон бачамарде шавад, ки...

Устухон бӯ дорад, меғунд. Дилбастагии Довар шояд бар асари рафтуо ва дидорбиниву ғамхории пайваста аз рӯзи аввал бо бибиву бобо зоҳир гашт, сипас ў мисли гӯшту устухон ба онҳо часпид. Акнун писарак монанди гул дар канорашон павариш ёфта, ғамбарори бобову биби шуд. Шохид набараро ҷун кабкҷӯча дар бағалу сари даст мегардонду кампир бо ҳазор орзуву ҳавас бо гули ғизову либос мепарваридаш, ки дарду доғи یتимиро эҳсос накунад. Не, пирамард, ки инсонии заҳматкашу заминӣ буд, медонист, ки нозпарвару муфтхӯр кардани Довар ба ғоидаи худӣ ў нест. Роҳи осони зиндагӣ одамро танбалу корношоям ва шояд дар дами пирӣ хору таънасор ва ба як бурда нон зор ҳам мекунад. Пирамард ҳаргиз намехост, ки наберааш танпрарвар ба воя расад. Ва дар дами пирӣ шояд ў аз бибиву бобо ғиламанд ҳам шавад, ки ба тарбияаш саҳлангорӣ кардаанд. Аз ин ҷиҳат ба ҳар коре даст мезад, мекӯшид, ки Довар дастераш шавад. Ба бозор ё осӣёб, коҳдаравӣ ё молбонӣ бо набера мерафт, похсадевори атрофи боғ, коҳгилу андовидан ва ё тармими шикасту рехти хонаҳо ва об додани дарахтонро даст ба даст бо Довар меанҷомид, ки ў бештар қору муомила биомӯзад, гӯшаш шунаваду чашмаш бубинад, дасташ ба ҳар кор бупечаду ақлаш баду неки гуфтору рафтор дарёбад.

– Довар, аз ҳунаромӯзӣ натарс, – гоҳ-гоҳ таъкид мекард бобо. – Марди беҳунар мурғи беболу пар, нотавони дасту побаста, ниҳили бесамар аст. Ба ҳоли мардбачаҳои беҳунар ҳайфам меояд. Ҷавоне, ки бори худаша бардоштаву кашида наметавонад, мудом мӯҳтоҷ

аст, ки ягон кас дасташа гираду мисли кӯдак тай-тай, по ба по барадаш, номи марда ких мекунад.

– Хондан хуб аст, чони мома. Вақте маълимҳо мегӯянд, ки набераат аъло меҳонад, курта-курта гӯшт мегирам, – ба сӯҳбат шарик мешуд бибӣ. – Шукри Худо, зехнат тез аст, кора аз бобот ёд бигир. Бачамарди ҳамакора дар як рӯзи сиёҳ ҳаргиз хору сарсон намешавад...

Ва ӯ даме ба Довар чашм медӯхт, то таъсири суҳанҳояшро бифаҳмад, сипас шӯҳиомез мепурсид:

– Медонӣ, ки момат барои чӣ бобота дӯст дошт?

Набера, шакарханд ба лаб, ду дида аз бибӣ нақанда, китф дарҳам мекашад. Ин ба кампирок мефорад ва хушҳолона худ посух медиҳад:

– Барои хосакориву ҳунармандияш. Ҳозир ҳам дасташ гул асту шаҳбача барин озода мегардад... Агане талабгорҳои момат зиёд буданд. Ҳар чавонмарде, ки... – кампир ширин-ширин хандида меафзояд. – Э Довар, қадат баланд, пушти лабат хати сабзи мӯйлаб намоён... дар мӯйлабҳои базебат чонам, бачамард шудай. Ҳазор бор шукр... Акнун, чони мома, гапама бигирӣ, қадамхота доништа бимон.

– Чиба? – гӯлпурсӣ кард набера.

– Барои он, ки духтарҳои хушрӯ, – о шайтонанд, о балоанд-е, ба қору рафторат нигариста, ба ту дил мебанданд...

– Эҳе, ғами дил бастанӣ духтарҳора нахӯред, мома, – бо шавқу ханда гуфт Довар ва афзуд. – Гап сари дили ман. Агар ман дил бандам, гапи дигар... Он вақт ташвишатон зиёд мешавад. Хайрият, ки ҳоло фурсати дилбандӣ нест. Аввал аз имтиҳони ишқи китобу таҳсил гузарам...

– Э чонта гардаме! – хитоб кард бобо, ки ҳушу гӯш шуда ҳарфҳои набераро мешунид ва аз посухи ӯ дилаш об хӯрд. – Ҳамон ташвиша бинем, дигар беармон...

– Рост, рост... Э Довар, Худо ба ҳамон рӯзе расонад, ки аз дасти арӯси ту як пиёла об ҳӯрам, бас. Ягон хушодоби бахосияти хидматгораша биёв, – гуфт кампир. – Арӯсе, ки аз қадамаш, аз одобу қораш ҳама ҷо гул кунад, дили мо мисли оина рӯшан шавад...

Довар, чашмонаш аз оташаке пурдурахш, мавҷи табассум ба лаб, ҳамёза кашиду ба андеша рафт.

Бахт ниҳоят ба рӯи пиру кампир хандид. Чашми бад кӯр, набера бамағз, хушзехн, чусту чолок, дидадарову хушзабон баромад ва моҳ ба моҳ, сол ба сол ба чашм бо тамизу пухтакориаш чунон наврасиҳои Лашкар ба ёд меовард, ки дили онҳо ҳам гум мезад. Ва писараки хушфеъл гапу хоҳиши бибиву бобо ҳаргиз ба замин намегузошт ва агар онҳо бе ширкати ӯ ба коре даст зананд, бо андоми ранчида мисли хунарманде дар сахна бо дағдаға эътироз баён мекард:

– Шумо Доварро ранчондед!

– Чӣ хел?

– Кореро, ки бояд Довар ба субут расонад, худатон мекунед. Магар аз ман ранчидаед?

– Ай рӯи душманат сиёҳ, маймуне, – бо шакарханд пичиррос мезанад бибӣ.

– Магар аз ман хатое рафт ё ба зӯри бозу ва дасту панчаҳои Довар бовар надоред?

– Ай не, бачачон. Чӣ хел ба ту бовар накунем? Нахостем, ки ба китобхониву нависонависат ҳалал расонем...

– Хидмати шуморо қардан, дуои неки шуморо гирифтани вази-фаи ҷонии Довар аст!

– Ай садқаи забони ширини бачае! – бо меҳру ҳавас ба набера нигариста, ба нияти ба ӯ захми чашм нарасидан ноаён сӯе туф-туф қарда меғӯяд кампир. Ва қалби бибиву бобо аз ҳисси ифтихору қаноатмандӣ саршор, маънидорона ба ҳамдигар менигаранд. Воқеан, ба дили афсурдаи онҳо аз меҳрубониҳои набера магар доруву дармони бехтаре пайдо мешавад?

Ана ташвиш пеш омад. Ташвише ба муроди дили бибиву бобо ва пайвандонашон, ташвише, ки онҳо ҳамеша дар орзуяш буданд. Довар соли чоруми таҳсил дар Донишгоҳи тиббӣ, ки ба қавли бобояш то гардан табиб шуда буд ва дар зарурат гоҳе ба онҳо доруву даво тавсия меод, шоме мужда расонд:

– Вақти ташвиш, тӯру таноб кашиданатон расид! Зан мегирам! Миёна маҳкам бандед.

– Ай садқаи шермарде, – бибӣ бархеста аз ду бари рӯи Довар бӯсид. – Шӯҳӣ намекуни?

– Не... – ҳаяҷонзада посух дод Довар. – Зангирӣ шӯҳӣ дорад?

- Хушкардаат аз кучост?
- Дур не, деҳаи ҳамсоя. Бо ҳам меҳонем.
- Решаву кундаша медонӣ? Кошкӣ хушзод бошад.

Довар китф дарҳам кашид: яъне решаву кундаковӣ вазифаи шумост.

- Аввал бигӯ, ки падару модар дорад?
- Дорад, дорад! Хаёлатон, ки аз таги бутта баромадааст?
- Нағз-нағз... Хайр, модарашро дидӣ?
- Э не...
- Ҳай-хай... О ту бачаи хом набудӣ-ку.
- Аҷаб гапе мегӯед, бибӣ. Қорам ба модараш чӣ? Духтараш бо ман меҳонад... Дар кучо биам модараша?
- Дар хонаҳакаш... Бо ягон баҳона. Модараша бину духтараша гир, мегӯянд. Ин гап бе ҳикмат нест, бачаҷон. Зани бамағз, бофаросату хосакорро, Худо лоиқат донад, фарзандони хуб мезояд. Кошкӣ хушдоманат кулӯх набошад.

– Соз аст. Аввал бубинедаш...

– Натарсон, шасти бачара нагардон, – ба сӯҳбат шарик шуд бо-бо. – Ҳазор бор бисанҷаду бисанҷем, боз аз хати пешонӣ, аз сарнавишт ҷои гурез нест. Тарбия мекунию... ёдаш медиҳӣ...

– Бафаҳму хушзеҳн бошад-ку. Худат доим таъкид мекуни: мева аз дарахт дур намеафтад...

– Дурусту нияти нек ними давлат аст. Акнун модари хушкардааша ту бубиниву падараша ман, об ба лаби ҷӯй баробар мешавад, – бо таъби болида ва чехраи рӯшан ба сӯҳбат хотима бахшид бобо.

Ва боз аз рӯи эътиқод дар як рӯзу соати нек пиру кампир бе дағдағаву хангома, хапу дам шомгоҳе ногаҳон бо дастовез меҳмони ноҳондаи хонадони арӯшшаванда шуданд. Ин рафтори ба андешаашон айёрона ба муроди дил буд. Онҳо хостанд, ки тамизи хонадорӣ, одоби меҳмонпазирии хешони ояндаро дар асл бо чашми сар бубинанд. Агар онҳо аз омадани хостгорон дар ғафлат монда бошанд, шояд аз ҳавлии норӯфта, гилему яккандозҳои нагустурда, дастархони камранг дасту поча шуда ё дар хичолат афтода, бо таъби хираву чабини пурчин ба ҳамдигар ғур-ғур ҳам бикунанд. Дар ин маврид пиру кампир худро орому бепарво ангошта, бо ҳолпурсии нешдор хешони ояндаро имтиҳон хоҳанд кард. Э кош онҳо босабру хушмуомила, дидадарову бофаросат бошанд. Аслан мурод аз пайванди хунӣ чист? Оилаи солим бунёд кардан. Оилае, ки пеш аз ҳама, аз он

дили писару духтар, яъне шаху арӯс ва падарону модарон об хӯрад. Аз тарзи зиндагӣ ва муомилаи хуши онҳо дилу ҷони ҳар бинанда роҳат бикунад. Осуда бишавӣ, ки писар ё набераат ёри муносиб ёфтааст ва онҳо оянда на танҳо аробаи зиндагиро якҷоя беосеб мекашанд, балки фарзандони соlexу солим низ ба воя расонида метавонанд. Ин беҳтарин саодат хоҳад буд барои бибиву бобо ва падару модар. Ва боз агар кас донанд, ки фарзанди ӯ оянда бори зиндагиро инсонвор мекашад, мӯхтоҷ ва хору зор намешавад, оилаи солим барпо мекунад, дилу ҷонаш осоиш меёбад. Ва худо накунад, ки фарзанд, — хоҳ писар бошад, хоҳ духтар, — ба каси зиштхӯ, бетарбия, пастфитрат, дилтангу безавқ, мочародӯсту талхзабон ғулом, шефтаву шайдо бишавад. Ҳо, ҳастанд писарону духтарони хубсимо, хушлибос, чилвафурӯш, ки дар кӯча ба як дидан сад касро мафтун, ҳатто харидор мекунанд. Ва албатта баъди сӯхтану пухтанҳои зиёд чун сармастӣ аз нӯши ҷоми висол поён меёбаду чашми кӯри ишк андак-андак во мешавад ва зиндагии бузург ҳар якеро ба хари худ мешинонад, дилдодаҳо аз нав ба хилқати ҳамдигар ошно шуда, дармеёбанд, ки шоҳ кӯчахандонаки хонагирён будаасту арӯс дар тамизу адаби хонадорӣ бузи ланг. Э баҳти сиёҳ. Худо фарзанди инсонро аз ин шикасту нобарорӣ нигоҳ дорад. Дар ин сурат волидайн орзуву армони ширин дар мағоки дил гӯронда, аз он бедуд месӯзанд, ки азизи бахтбаргашташон ногузир ба ҳазор ранҷу озор ва нешу заҳри забони хушкарда таноби умр кӯтоҳ мекунанд.

Бибиву бобо, инсонҳои талхиву шириниҳои ҳаётро афзун чашида, бовар доштанд, ки аз дидори аввал, аз манзараи дару девор ва ҳавлӣ чӣ хел оила будани хешони ояндаро дармеёбанд. Агар муносибати духтардорон ё тамизи хонаашон ба онҳо нафорад, ба сари Довар бедареғ таънаву маломат хоҳанд рехт. Беибо ба ӯ меғӯянд, ки эй шермард, ба ту чӣ шуд? Чашму хушат кучо буд? Ачаб хешу арӯшаванда ёфтаӣ, зуд шефтаву шайдо шудай... Чӣ хел дилат шуд, ки моро ба ин хел тоифаи ношуд, тангназар, беҳиммату аз олами таъбу тамиз беҳабар рӯ ба рӯ кардӣ? Борҳо таъкидат кардем: хока бигирӣ, аз тӯдаи бузург бигир... Саросема нашав, аввал решаву кундаи арӯшавандаро хуб биков, биомӯз, ки хуну устухонаш пок аст ё не. Албатта Довар коҳиши онҳоро бо сари хам то охир гӯш мекунад, сипас бо писханду тамасхур посух медиҳад: ин ақидаҳои замони кӯҳнаанд. Пеш чавонҳо якдигарро намедиданд, наменинохтанд... Мо чанд сол боз ҳамдарсем; бо

хамдигар сӯҳбат, сайру гашт мекунем. Чӣ лозим таҳпурсиву кунҷковӣ. Муҳимаш ишқ аст. Ман ўро дўст дораму вай маро, бас.

– Эй шермард, як матал аст: сарак тарафи сарак мекашаду бе-хак сӯи беҳак, – ба набера посух медиҳад бобо ва мепурсад. – Медонӣ, ки ин матал чӣ маъно дорад?

Албатта, дар ин маврид Довар мулзам мемонад, лолу гаранг ба бобо менигарад. Ин муддаои дили мӯсафед мешавад ва бо риш-ханд маъноӣ маталро ба тарзи худ шарҳ медиҳад: «Агар гуза-штаҳои арӯс ё домод қачрафтору бадгавҳар бошанд, охири охирон авлодҳо хулку атвори ношоистаи аждодонро содир мекунанд. Охир мол тарафи соҳибаш меравад, мегӯянд».

Чун ҳалқа ба дар кӯфтанд, марди хона овоз рӯшан карду бе-таъхир дарвоза бикшод ва мисли шиносҳои дерин бо салому муҳаббат онҳоро ба ҳавлӣ даровард. Эҳе, ҳама ҷо батартибу ча-роғон, обзадаву рӯфта, лаб-лаби ҷӯйбор, ки боғро бо симтӯр аз ҳавлӣ ҷудо мекард, ришта-ришта дави пушпукуфаи гулҳои ранго-ранги шому сахар печида-печида ба боло қад кашида. Гули ҳаме-шабаҳор, бута-бута хайриву райҳон, бобунаву садбарг, дасторгулу тоҷи хурӯс, савсану ёсумани тару тоза ҳусннамоӣ мекарданд. Ва ҳаво бо вазиши шамолаке аз атри ин гулҳо хушу гуворотар мешуд. Хурдсолон баробари дидани онҳо даву тоз ва доду фарёдро бас карда, бо тартиб ба тамошоӣ телевизор саргарм шуданд. Пиру кампир аз пазирой ва орову гулпарварии соҳибони хона шод, да-стовез болои ҳараке ниҳода лаҳзае интизори таклифи ба кучо ши-нондани мизбонон рост истоданд. Соҳибхоназан худро пайваста пеши пой меҳмонон «куштаву хок карда» рӯи кӯрпачаҳои болои кат яккандозҳои нав густурду болиштҳо ниҳод ва онҳоро аз пил-лаҳо боло баровард. Пиру кампир баъди ҳолпурсӣ ба ободии мако-ну хушбахтии аҳли хонадон дуо карданд. Пас аз дастшӯӣ хон гу-стурданд. Духтараки қадрасу резапайкар, як каме ҳаяҷонзадаву шармгин, гоҳе лаб газидаву нигоҳ аз меҳмонҳо гурезонда, бо ҷустиву ҷолоқӣ болои хон бо нону мева, қандинаву сазавот ва ко-саҳои ҷурғоту пиёлаҳои муррабо ҷунон рангин мекард, ки...

Кампир таҳсиномез ба мӯсафед нигариста ишорае ҳам кард, ки арӯшаванда ҳамин аст: соз бинигар, бад не...

Хеле нишастанд. Аз ину он, ҳатто аз вазъи обу ҳаво, ҳосили киштзорону боғу роғ хуб ҳарф заданд. Вале мизбонон боре напур-сиданд, ки онҳо кистанд, дар ин шомгоҳ бо чӣ матлабе ба дари

онҳо сар заданд. Аз ин дамдуздӣ ё сипоҳии соҳибони хона Шоҳид ба танг омада ниҳоят пурсид:

– Як бор намепурсед, ки мо кистем, аз кучо, барои чӣ омадаем?

– Э бобо, дӯст дари одама мекушояд, – андешаманд посух дод марди хона ва ба Шоҳид нигариста афзуд: – Чӣ хочати пурсидан, – ва давоми гап дар дил гуфт: «Хонаи духтардор бозор аст, амак, талабгорҳо меоянду мераванд. Худо дари бахташа кушояд, насиби як кас мешавад...»

– Ба ҳар ҳол, пурсидан ҳам айбе надорад...

– Бобо, ба як дидан шинос, ба ду дидан ошно...

– Офарин, маълум, ки ботачрибаву пурдидай... Пас фотиҳа диҳед, – бо ханда гуфт Шоҳид ва дасти мардро, ки баробари ӯ меҳандид, дошта фишурд.

– Эҳ, дар дили шаб кучо меравед, – ташвишомез ба сӯҳбат шарик шуд соҳибхоназан, – Як кас бинад, намегӯяд, ки меҳмонҳояшонро нағунҷонданд.

– Ҳама ба тамошои мо баромадааст?.. Навбати дигар бафурсат мешинем...

– Ҳо, хуб дам гирифтем, – гуфт Шоҳид ва ба шукронаи нону неъмат, фаровонии файзу баракат ва бахту саодати аҳли хона, ба умеди кушоиши корҳо даст ба дуо бардошт.

– Ҳай шаби нарму хушрӯ, моҳ пурра, олам равшанистон – гуфт кампир аз кат фаромада ва афзуд. – Дилам тангу торик буд, худову ростӣ чунон кушода шуд, ки...

– Ай, бухчахотона намегирен? – бо ханда пурсид соҳибхоназан ва онҳоро бардошта аз паси меҳмонҳо шитофт. – Фаромӯш карден?

– Дастовез... Каме кулчаву қандина, – бо шакарханд гуфт кампир, – барои набераҳо.

– Э Худо... мо гофил мондем... Э мард, нигоҳшон бидор, дасти ҳолӣ нараванд.

– Рӯзҳои хушу нек, худо хоҳад, дар пешанд. Ҳо, аз омаду рафти зиёд погаҳу кафшкани хонатон охурча мешавад. Баъд ҳисоба баробар мекунад, – ҳазломез гуфт Шоҳид ва дар дил афзуд: «Пас аз ду-се рӯз боз Гулчамол бо духтарҳо арӯсхушкунӣ меоянд».

– Қадамхотон болои дида, – хушҳолона посух дод мард ва шӯхиомез афзуд: – Мисли шумо меҳмонҳои камхӯру сабукхез камчинанд. Ҳар рӯз биёед...

Маросими хостгорӣ дар ҳалқаи хешону ҳамсояҳо шомгоҳ хуш гузашт: бо нияти нек нон шикастанду рӯймол доданд. Сипас бо дили саршори шодӣ дастовезе аз кулча, қандинаву мавизу ҳалво дар даст, зимни аз ҳавлӣ баромадан ба якдигар мегуфтанд:

– Муборак шавад.

– Ба шумо ҳам...

– Илоҳо ин пайванди хунӣ меваи ширин диҳад, илоҳо ёри аввалу охири якдигар бошанду паҳлу ба паҳлу пири бадавлат шаванд...

– Ташаккур.

– Чӣ хел нағз, дар донишгоҳ якдигарро ёфта меҳр пайдо карданд, дар ин замони пурҳодиса ёри ҳамдил ёфтан, бо обрӯи муҳаммадӣ ҷуфт шудани сари ҷавонҳо бехтарин кор аст...

– Худоё ниҳолаки ишқашон мисли арча ҳамеша сабзу пойдор монад.

– Садкаи забонат...

– Бобо набератон, ба хаёлам, ҷавони хеле дидадарову дилёб будааст... Агане назари ин паризоди мо ҳар каса намегирифт.

– Насибу қисмат...

– Зевар аз ҳар ҷиҳат шоистаи таъриф аст; Худо ба ӯ хусну ҷамол, ақлу фаросат, хулқу атвори расо дода.

– Ҳо, одобаша даҳ духтари дигар мегиранд.

– Чӣ хубе!

– Пеши чашми мо ба воя расид, – бо ифтихору ҳаяҷон изҳор мекард зане, – ҳунармандияш ба хирочи мамлакат меарзад, чунон хоксору меҳрубон, ки...

– Дуо кунед, ки бо бахти безавол, тани сиҳату дили беғам ба камоли пирӣ расанд...

Пиру кампир, Гулҷамолу аммаҳои Довар аз пазирии гарм, ҷарбзабонии пайвандону ҳамсояҳои арӯшаванда розӣ, балки мафгун, тамоми чизҳои фармудаи духтардоронро қабул карданд. Вобаста ба расму таомули он давра замон, ба қавле, бори вазнин набуданд фармудаҳо.

– Чиз чирки даст аст, бобо, боз меёбемаш. Худо ба одам одам диҳаду тани сиҳат, – ҳангоми бозгашт дар шӯълаи нафиси маҳтоб ноаён нами ҷашмон бо лаби рӯмол поккунон андешаманд мегуфт Гулҷамол. – Ғами либосвориҳоро нахӯред, аз ҳар намудаш ба ҳамин ният ҷамъ кардаам. Сад шукр, ки ба рӯзи шодӣ расидем.

– Аҳ нагӯ... Гову молаш, зиёфати ҳамсояхо ба зиммаи мо, – бо тантана гуфтанд аммаҳои Довар ва афзуданд: – ғам нахӯред, даст ба даст чунон базми хушрӯ гузаронем, ки...

– Ҳамсояхо гӯш ба қимору дастҳо пешни бар, ба хизмат тайёранд, – ба сӯҳбат шарик шуд кампир. – Худашон ҳар рӯз гап мекушоянд.

– Қонам фидои ҳамсояхо. Қуввати диланд, – аз ғимматбаландии Гулҷамолу духтарон рӯҳбаланд гуфт Шохид ва шӯҳиомез афзуд. – Лекин як гап ҳаст, гапи қадима. Ба умеди оши ҳамсоя турб реза нақун...

– Падарчон, шукри Худо на шикастаему не рехтаем... Базми Доварҷона, иншооллох, бозӣ ба бозӣ таъби дилатон мегузаронем...

– Худо баракат диҳад, – овози падар аз буғзу рикқат ларзид.

Бо вучуди омодагии чандсола пас аз гирд овардану ҳисобу китоб қардани чизҳои ҳуду пайвандон мушқиле пеш омад. Як рӯмоли пашмӣ намерасидааст. Аз рӯи тахмини пешакии пиру кампир ду рӯймоли пашмӣ лозим буд. Якта барои арӯсу якта барои модараш. Доштанд ду рӯймол. Рӯймолҳои хушгули зебо. Лекин арӯшаванда бибӣ доштааст. Бибии пири ғартут, бибии табаррук. Барои ана ҳамин бибӣ ҳам рӯймоли пашмӣ фармуданд.

– Азобу ранҷи тарбияи Зевари мо асосан ба зиммаи бибиаш буд. Дар рӯи дасти кампир таваллуд шуд. Гахворачунбону аллагуяш бибӣ буд. Рӯ-рӯи даст бардошту роҳгардонаш қард ҳамин бибӣ. Эҳе, мабодо Зевар таб мебаровард, хобу хӯрок ба кампир ҳаром мешуд. Моро дигар орому нафасгирӣ намонд, ки табиб биёрен, – бо вачд гуфт падари арӯс ва афзуд. – Ҳамин кампир доим гӯшрас мекард: «Намураму арӯсии Зевара бинам, бас. Лекин огоҳ мекунам: зинда бошам, домодшаванда то ба ман рӯймоли гулдори пашмин тӯҳфа наорад, рӯи Зевара нишонаш намедиҳам»... Худатон дидед-ку: кундаи давлати мо – кампир зиндаву бақувват аст...

– Боке нест. Як рӯймол садқаи сари бибии меҳрубон. Ҳақ дорад, – сари ғиммат омада гуфт Шохид ва афзуд: – Қони одам нест як рӯмол, меёбемаш...

Вале ёфтани рӯймоли пашмӣ ба ӯ саргардониву ташвишҳои зиёд пеш овард. Ба касу нокасихое рӯ ба рӯяш қард рӯймолчӯй. Чӣ чора, эҳтиёҷмандӣ рӯзи саҳт аст. Ва Худо инсонро ҳоҷатбарор қунаду ҳоҷатманд не...

Мӯйсафед бо маслиҳату ҳидояти ҳамсару духтаронаш ба маркази ноҳия рафта, дӯстони Лашкарро, ки ҳанӯз дар вазифаҳои гуногуни соҳаи савдо кор мекарданд ва гоҳу ногоҳ ҳангоми вохӯрии тасодуфӣ таъкидомез мегуфтанд, ки мабодо ягон мушкиле пеш ояд, ҳамеша ба хидмат омодаанд, ёфта, ба онҳо мужда расонд:

– Хурсандӣ дорем. Писари ошнотона Худо хоҳад, зан медихем...

– Наход? – ба ҷои шодбош бегонавор тааҷҷуб изҳор карданд ва тақрибан як хел пурсиданд. – Аллакай ба синни зангирӣ расид?

– Ҳо, умри одами зинда мисли боду об чунон ноаён мегузарад, ки беҳабар мемонад, – таассуфомез гуфт мӯйсафед ва бо оҳанги дигар афзуд. – Ҳама чиз тайёр, лекин сари як рӯмол музтар мондем.

– Чӣ хел рӯмол?

– Пашмӣ... Гулдор... Агар бошад, пулаша...

– Эҳе, рӯмоли пашмири дидӣ, аз мо салом расон, – бо ришханд посух дод яке ва таъкид ҳам кард. – Сабилмонда бисёр камёфт аст...

Шоҳид аз ин посухи хушку дар назараш нешдор лолу гаранг, дам фуру бафт.

– Захира накарда буд? – пурсид дигаре ва бо тамасхури ошкоро афзуд. – Калиди хазинаи молу матоъ, рӯмолҳои қиматбаҳо дар дасти Лашкар буд. Хок хабар набарад, раҳматӣ чунон мумсик буд, ки гӯё моли давлата аз мағзи ҷонаш мебаровард. Бовар кунед, ҷонаша медоду як рӯмола не. Ҳай дареға! Имкон дошт, ки барои ҳафт пуштатон мол захира бикунад...

Мӯйсафед, лабонаш моили табассуми пурдард, рӯи турушу муомилаи сард ва ҳарфҳои соядору пурнеши дӯстони писар нодидаю ношунанда ангошта, даме ҳайкалвор ба сукут рафта, сипас сар бардошта, аз онҳо чашм нақанда, маслиҳат пурсид:

– Аз кучо ёбам?

– Аз бозори сиёҳ, аз дасти ҷаллоб, бо нархи дандоншикан... бо зар баробар шудааст рӯймоли пашмӣ.

– Ҳамин хел?

– Бале... пул бошад, сад хелаша меёбӣ.

Шоҳид аз пичингу кинои дӯстони писари раҳматияш бедимоғу ноумед ва хастаҳолу гаранг баромад. Мӯйсафед ба хотири Лашкар ба онҳо ҳай меҳри гарм дошт ва гоҳе аз рӯ ба рӯяш мебаромаданд,

гӯё писари гумкардаашро ёфта бошад, аз шодиву ҳаяҷон дилаш метапиду намедонист аввал кадомро ба оғӯш бикашаду ҳолу аҳвол бипурсад. Акнун аз он, ки ба гапи ҳамсару духтарон розӣ шуду пеши онҳо аз ҳочат забон кушод, ҳиҷолатманду пушаймон, бо алам дар дил гоҳ худро маломат мекарду гоҳ писари раҳматиашро.

– Э сода, чӣ лозим буд? Раҳи бозори сиёҳа намедонистӣ? Ҳм, ба дувоздаҳ сӯми нафақа магар аз дасти чаллоби гурсӯхта рӯмоли пашмӣ мегири? Э бачаи чон, биёву дӯстора аз нав бишнос... ту ки будӣ, мисли пашша аз гирди дастархон дур намешуданд...

Мӯйсафед аламзадаву андешаманд то истгоҳ расид. Шалпар шуда буд. Дар пойҳояш гӯё санг баста буд, базӯр қадам мезад. Рӯи ҳараке нишаста, бо дастрӯмол арақҳои сару рӯяшро поккунон даме ба чумбучӯли хурду калон чашм дӯхт. Касе аз наздаш шитобон гузашта овоз дод: «Бобои Шохид, бичунб. Автобус ҳозир ҳаракат мекунад».

– Пойҳома дам диҳам...

– Дар автобус дам медиҳӣ пойҳота...

Ӯ бо нигоҳи коҳилона соҳиби овозро то дари автобус гуселонд, сипас дудила ба хуршед чашм давонд: пешин фаро мерасид. Аз рӯи тахмини ӯ то шом автобус ду-се бори дигар ба деҳа мусофир мебуду мусофир меовард. Дигар ин ки бо ин кайфияти ночӯру дили хичил пояш намекашид, ки ба хона баргардад. Ташна ҳам буд, ҳалқаш мисли тароша хушк. Дилаш чойи орому чойи доғ меҳост. Кучо шитобад? Пас аз рафтани автобус бархесту роҳи чойхонаро пеш гирифт. Ва дар қабати дуввуми чойхона дар гӯшаи хилват намози пешин хонду танҳо нишаст. Писараке дарҳол як чойник чою пиёла ва дар лаълие печаку як нони гарм оварда пешаш гузошт.

– Пири бадавлат шавӣ, – ўро дуо дод Шохид.

Пас аз нӯшидани ду-се пиёла чой осори ҳастагияш кам ва асабаш хеле ором ҳам шуд. Бо вучуди ин андешаҳо доманаш раҳо намекарданд, андешаҳои талху нохуши гузаштаву имрӯз. «Э Шохид, меҳру ҳиммати дӯстоша дидӣ, – гуфт дар дил ба худ. – Биё, ба дари душманаш ҳам сар бизан. То дар дилат армон намонад. Ин ҳам як гапе...» Ва бархеста пирона қадамзанон назди чойхоначӣ, марди газгӯшти миёнаумр, мӯйлабҳояш мошубиринч рафт ва пас аз салому додани пул пурсид:

– Э шермард, Абдувалиро мешиносй?
 – Кадомаша?
 – Раиси савдо буд-ку.
 – О вая хама мешиносад... Сардорамон буд...
 – Ҳозир кор мекунад?
 – Не, мисли шумо мӯйсафед, нафақахӯр аст. Дигар дар сояи давлати пирӣ роҳат дорад.
 – Хонааш дур аст?
 – Не, наздик.
 Шоҳид даме ба андеша рафт.
 – Ёро мешиносед? – пурсид чойхоначӣ.
 – Ҳо... Кайҳо мехостам як сари қадам бинамаш.
 – Кори савоб мекунад. Дидор ғанимат. Вақти раисиаш ҳолпурсу ёру ошноҳояш беҳисоб буд. Дӯстону шиносу корафтода не дар идора оромаш мегузоштанду на дар хона... Ба суроғаш равед, албатта шод мешавад.
 – Ҳозир чӣ? – кунҷковӣ кард Шоҳид.
 – Дари одами бемансаба бобо, бештар шамол мекушояд...
 – Эҳе...
 – Шӯҳӣ буд ин гапам, – бо ханда посух дод чойхоначӣ ва рӯ ба шарқ оварда, бо дасти рост ишоракунон пурсид. – Бинои баланда дидед?
 – Бале. Шукри Худо, биноиям хуб аст.
 – Ин ҳам давлат аст... Паси ҳамин бино, ҳавлии якум, дарвозаи сабз...
 – Сағ дорад?
 – Э не... Саға, бобо, одамои сарвату душмандор нигоҳ ме-доранд...
 – Аҳа, шоҳ бош! – гуфт Шоҳид ва аз чойхона сӯи бозори шаҳрак равон шуд. Бозор дур не, дар паси истғоҳ чой дорад. Мераваду ягон дастовез мегирад. Ҳамин хел одат дорад. Аз вақте худро мешиносад, бе дастовез ба хонае рафтано ба худ эб намебинад. Ҳеҷ чиз наёбад, дар киса барои хурдсолон конфет ё дар бағал чанд себ мебарад. Одамон ба ин рафтори ӯ ҳар хел баҳо медиҳанд.
 – Ин одати қадимаро фақат шумо, бобои Шоҳид, риоя мекунад. Тавба, гӯё бе тӯҳфаву дастовез ба хона даромадан намонем, – мегӯяд яке.

– Дурбин асту баандеша, – ба сӯхбат шарик мешавад дигаре. –
Аз хозир ба як себу ду қанд дар дили бачаҳо чо мегирад. Ҳо, матале хаст: «Фатир дорӣ, хотир дорӣ». Мушоҳида кардаӣ, дар кӯча хурдсолон ҳамеша дар гирди бобои Шоҳид парвона мешаванд.

– Дӯсташ медоранд. Дилёбӣ ҳам ҳунари ҳар кас нест...

Шоҳид дар ин маврид мисле аз рафтори худ ва муҳокимаи одамон шарм дошта бошад, хомӯш меистад, вале пешни назараш бобои раҳматияш падидор мешавад. Вай ҳар чое мерафт, дастовезе хоксорона мегирифту Шоҳидро бо худ мебурд ва таъкид мекард: «Бачачон, меҳмон бо дастовез, – хоҳ кам бошад, хоҳ зиёд, меҳру муҳаббатро мебарад. Ба хонаи шиносу ношинос ҳаргиз дасти холи нарав...» Мӯйсафед пас аз каме хомӯшӣ бо ришханд меафзуд: «Ҳамон бобои ман – бобокалони ту ин маталро ҳам гоҳ-гоҳ таъкид мекард: «Меҳмони бесавғот, мурдаи беҳайрот». Ва ӯ ин панду таъкиди бобо дар гӯш, пирона қадамзанон ба бозор расид. Бозор не, замбӯрхона. Хурдон ба пои калонсолон мепечанд; ғавғову мағал беҳисоб, яке ароба мекашад, дигаре халта мебардорад. Занону духтарон нонҳои хурду бузург, фатиру кулча болои лаъли сари даст гӯё маътали ӯ буданд, ки якбора атрофаш чамъ шуданд. Ҳар яке нони худро меситоиду ўро ба харидан ҳавасаманд мекард.

– Э бобо, нона бинед, калон-калон, хушрӯ... нав аз танӯр кандагӣ, гарми гарм... мулоимакак, барои одамони пир роҳати чон. Аз орди гандуми шӯҳак, башира...

– Фатири шакароббоб. Якташа бо кампиратон чанд рӯз меҳӯред.

Бӯи хушу иштиҳоовари нон ба машом, мӯйсафед дар дил аз фаровонии нон шоду шукргузор, худро аз ҳалқаи нонфурӯшон берун кашид. Аммо онҳо ўро ба гап кашиданд:

– Э бобо, мо маъкул нашудем, ё нонҳоямон?

– Дар рӯи нон садқа... Неъматӣ бузург аст.

– Баумед будем... Ноумедамон накун...

– Боз меоям...

Шоҳид ба худ «ку ҳавасу ҳавсалаи бо шумо шӯҳӣ кардан?» гуфту ба қаду бари бозор назар афканд. Рафҳо аз меваву сабзавот рангин. Яке себ мефурӯшаду дигаре шафтолу, яке ширинии нок меситояду дигаре доруву дармон будани анору анчир. «Садқаат шавам, диёри бафайзе. Ғайри чони одам ҳама чизро ин замину об мерӯёнад, агар ҳалол меҳнат бикунӣ», – гуфт дар дил.

Ҳама чиз фаровон, лекин чӣ бигирад? Нигоҳаш ба талу хирмани тарбузу харбузаҳои болашон коҳу хас ва луҳу найпӯш афтод. Ёфт! Дар ин фасл бехтарин дастовез харбуза аст. Харбузаи хушранг, хушбӯ ва ширин. Пеш айёми харбузапаз бод ба дашту талу теппаҳо нақхати ҳосили полезҳоро паҳн мекард. Шаб аз бӯи хуш ба полезҳо хорпушту дигар ҷонварон ҳучум меоварданду рӯз анбӯхи занбӯрон. Паррандаву ҷарранда аз шираи харбузаи асалин ҷошние мегирифт. Солҳои охир тухми навъи бисёр харбузаи бобой аз беэҳтиётӣ гум шуд. Пеш ранг-ранг ҳандалаку кандак, барги наю амирӣ, шакарпораву бухорӣ, гулсару каллабурӣ полизу бозорҳоро оро медод. Ҳозир ҳам бад не, ба будагиаш шукр.

Мӯйсафед пеши хирмани харбузаҳо даме рост истод ва бо нигоҳ як харбузаи бузурги барги най интиҳоб кард ва аз ҷавони фурушанда хоҳиш кард, ки онро биёрад. Чун харбузафуруш харбузаро бо латта поккунон ба ӯ дод, мӯйсафед онро боло-боло партофтаву бӯида пурсид:

– Чӣ хел аст? Ростаҳо бигӯ.

– Нағз, бобо. Аз палаки лалмӣ... Харбуза не, асал меҳӯрӣ...

– Кӣ меғӯяд, ки дӯғи ман туруш аст? – ҷашм аз харбуза наканда ҳазломез гуфт ӯ. – Дар ситоиши моли худ устухон надоред...

– Як шарт, бобо, – лабаш ба ханда моил, корд аз ғилофи овезони камарбандаш бароварда гуфт харбузафуруш, – бубар харбузаро, бепул бубар. Агар бемаза барояд, як пораша биёр, ду харбузаи дигар товод медахам...

– Ҳай-ҳай... Айб намешавад, ки бо ҳамин ришу фаш аз раҳи дур як пора харбузари бардошта бозор биёрам?

– Чекаш бизанам? – паст наомад харбузафуруш. – Мечашеду баъд мегиред...

– Эҳ, мазаи харбузаи чек задагӣ мепарад, – бо шакарханд гуфт Шохид. – Зеб надорад харбузаи чекзадари дастовез бурдан.

– Бобо, аз афғатон харбузашиноси мохиред. Чӣ хеле занбӯри асал бо эҳтиёт аз гул ба гул нишаста шира мебӯяду шира мемакад, шумо ҳам аз байни сад харбуза ҳаминаш интиҳоб кардед.

– Худораҳматӣ бобоям таъкид мекарданд, ки тарбузи калону сабука бигиру харбузаи хурди вазнина... Нархи килош?

– Тарозу надорам.

– Эҳа, чӣ хел мефурушӣ?

– Дона-дона... чашму даст ҳам тарозуст.

– Фурӯшанда мисли худат хушсӯхбат бошад, савдояш барор мегирад, – қаноатманд гуфт Шоҳид ва даҳони тӯрхалтаро кушод. – Аз ҷабини баъзе фурӯшандаҳо барфу борон мерезаде. Гумон мекуни, ки молаша не, чонаша мефурӯшад...

Шоҳид чашм аз бинои бисёрқабата, ки дар масофаи тиррас чойгир буд, наканда, меандешид, ки Абдували ӯро чун меҳмони нохонда чӣ хел мепазируфта бошад? Бо ҷабини кушодаву лафзи хуш ё?... Магар Лашкарро дар ёд дорад? Бо ҳамин фикру хаёл аз бинои баланд гузашт ва яқбора пеши назараш радаи хонаҳои дарахтпӯш падидор гашт. Ана дарвозаи сабз, ки нимбоз аст ва наздаш хурдсолон саргарми бозианд. Шоҳид ба кӯдакон наздик шуда буд, ки онҳо саломаш доданд ва кунҷковона сӯяш нигаристанд. Нишоте аз нигоҳи пурмеҳри кӯдакон ба дилаш роҳ ёфт ва ӯ бо табассум сари якеро сила карду пурсид:

– Ин хонаи кист?

– Хонаи бобои мо.

– Боботон чӣ ном дорад?

– Абдували... Ҷеғ занем?

– Не. Ба ҳавли даромадан мумкин?

– Албатта. Дароед. Бобоям дар хона...

Шоҳид аз дарбачаи нимроғ ба ҳавлии обзадаву рӯфта ва бо тубакҳои гулҳои рангоранг ороёфта ворид шуд ва пой кӯфта овоз рӯшан кард. Салом дод. Марди миёнақади кулӯтариш, ки ба қуттичаи кафаси дар шохи дарахт овезон аз офтоба об мерехт, ба ӯ рӯ овард ва чун шиноси дерин бо чехраи кушод пешвозаш гирифт:

– Марҳабо, хуш омадед, – ва баъди салому ҳолпурсии маъмулӣ ӯро болои кат шинонда афзуд. – Ҳавои гарм, кабк аз ташнагӣ чунон ба даҳшат афтод, ки... об хӯрданааша бинед.

– Мурғи бечора, аз овози хуш дар кафас меафтад... Ҳамеша мунтазири обу дон, – пас аз дуо гуфт Шоҳид. – Кори савоб кардед...

– Шумо одати қадимаро напартофтаед, – ба харбузаи тӯрхалта, ки дар гӯшаи кат меистод, чашм давонда гуфт Абдували. – Дар ин ҳавои тафсон заҳмат кашидед...

– Ҳеҷ гап не... Аз пеши бозор гузаштам, – посух дод Шоҳид.

– Бачаҳо ачибанд. Аз рӯи ҳавову ҳавас як корро мекунанд, баъд бепарво мешаванд, – сӯхбат сӯи дигар бурд Абдували. – Чанд моҳ

пеш аз бозор кабк хариданд. «Зеби ҳавлӣ, овозаш форама» гуфтанд. Баъд нигоҳубинашро фаромӯш карданд...

– Ҷавониву булҳавасӣ...

– Бале... Ман доим таъкид мекунам, ки ҳар ҷонзоде дар хона бошад, узви оила ҳисоб меёбад; вуболу савобаш ба гардани соҳиби хона аст. Агар нағз нигоҳубин карда натавонед, бурда ба кӯҳсор сар диҳедаш, кори хайр мешавад. Механданд...

– Олами ҷавониву бепарвой, – андешаманд пичиррос зад Шохид.

– Мефаҳмам, лекин дар чиллаи тобистон ташнаву гурусна мондани мурғак гуноҳ аст. Эҳе, фардо рӯзи қиёмат пурсишу ҷавобе ҳам дорад...

– Дуруст... Лекин то ба фаҳми вуболу савоб расидани одам як чувол умр лозим, – худ ба худ гуфт Шохид.

Ҳамсари Абдувалӣ – пиразани хомфарбеҳ, мӯйи пичаҳояш хокистарранг, чеҳрааш банур, бафурсат дастархон овард ва онро кушодаву рӯяш нону мева ва қандинаҳоро батартиб ниҳода пурсид:

– Чӣ хел чой биёрам?

– Ташвиш накашед...

– Агар ду чойник дошта бошем, ҳам сиёҳ, ҳам кабуд, – шӯҳиомез лукма партофт Абдувалӣ ва афзуд. – Бехтараш харбузаро пора бикун. Бӯяш хушу рангаш зебо... Ку, харбузашиносии боборо бинем... Тарбузи лалмӣ ҳам биёр. Дар гармӣ доруи чигару роҳати ҷон аст. Хуш омадед... Аз сахар чашмам ба дар буд...

– Шумо маро намешиносед, – пас аз лаҳзаи сукут сар бардошта бо табассум гуфт Шохид.

– Намегурезад шиносшавӣ, – бо оҳанги дигар гуфт Абдувалӣ ва саволomez ба Шохид чашм дӯхт.

– Ба касе монандед... Дар кучое дида будам.

– Ман падари Лашкар... Дар ёд доред ё не? – пешонияш арақшор, ба Абдувалӣ гуфт Шохид. – Раҳматӣ Лашкар...

– Ҳа, гуфтам-ку, чеҳраатон ширин, шинос метобед, – чойники ба лаби кат мондаи ҳамсарашро бардошта гуфт Абдувалӣ ва бо қиёфаи чиддӣ, балки ғамзада афзуд. – Ба чаноза рафта будам... Ҷавони доно, кордон буд, – овози нарми Абдувалӣ хомӯшии вазнинро шикаст. – Аммо ба доми ёру ошноҳои нопок афтод.

Шохид охи бадард кашиду садое нолишomez баровард ва мисли

каси афсуншуда нигоҳ аз Абдувалӣ нақанд. Шояд меҳост, ки самимият, ростӣ ё дурӯғии гапи ӯро аз бозии чашмону чеҳрааш дарёбад. Абдувалӣ пиёлаи чой ба вай дароз карда, оромона гуфт:

– Тӯҳмату беимонии рӯйирост... Гумону шубҳа... лекин Худои ҳамабини болои сар шоҳид, ки ваҳшонияту разолатро бадхоҳони ман, ҳамкосоҳои ифлоси Лашкар содир карданд... Сад дареғ, ки забонхати шумо пешӣ роҳро баст. Қинояткорон аз об хушк баромада, табли шодӣ заданд...

Шоҳид дам ба дарун, пайваста арақҳои ҳалқаи чашмону пешонӣ пок мекарду аз сӯзиши захму доғҳои кӯҳнаи дилу ҷигар лаб газида, бесадо менолид.

– Медонистед ё не, ман гоҳо ба Лашкар саҳт мерасидам, ки ба худ ояд, аз ҳалқаи ноҳалафон ҷудо шавад. Нашуд, ки нашуд. Ба гирдобӣ чиркини онҳо фуру рафту фуру рафт... Ягон чиз бигиред, – пас аз андаке хомӯшӣ гуфт Абдувалӣ ва лаълии пури себу шафтолу ва ангурро сӯи меҳмон кашид. – Гиред...

– «Чӣ аз гулӯ мегузарад? Ба ҷои чиз хок, захри қотил меҳӯрам», – дар дил ғирвид Шоҳид.

– Аз таҷриба як чизро фаҳмидам, – боз сухан оғозид Абдувалӣ, – ҳар касе ёри шароб шуд, хароб шуд... Дӯстони шаробӣ душмани рӯйростанд, вале ширинзабону назарфиреб. То онҳоро мешиносӣ, ки аз по меафти... Мисли ҳашарот ҷунон мечаспанд, захролуд, хушку хазонат мекунанд, ки беҳабар мемонӣ, – суханаширо идома дод Абдувалӣ ва ба Шоҳид, ки қарахту нӯҷубон, нигоҳаш ғамбор менишаст, як назар афканда, афзуд. – Дунё аз дасти шайтону дасисакорон вайрон шавад, миёни ҷавонмардони нозанинро кирдори одамони беимон, касифу ҳарис, найрангбоз мешиканад. Алов мемонанд, низоъ меангезанд... Намак меҳӯранду намакдон мешикананд... Инҳоро ман мисли панҷ ангуштам медонам...

Ҳамсари Абдувалӣ дар як лаълӣ харбуза, дар дасти дигар косаи тарбуз аз ошпазхона баромад.

– Ҷунон харбузаи ширину хушбӯӣ, ки, – гуфт ӯ ва афзуд. – Тухмаша гирифтам. Худо умр диҳад, соли оянда дар боғ мекорем... Бигиред, ҳозир хӯрок меорам.

– Насиби мо, раис, чашидани захробаи ғаму дард будааст, – оҳиста гуфт Шоҳид. – Ҳамон вақт, худову ростӣ, шуморо диданӣ будам. Имрӯз меравам, фардо меравам гуфтам, ки об аз сарпанча рехт... Баъди бадбахтӣ дигар раҳгум задам...

Абдувалӣ косаи тарбуз мобайни дастархон ниҳоду гуфт:

– Гиред, аз полизи лалмии худамон. Ҳамсаратон сихат-саломат хастанд?

– Шукри Худо... Чон дар чойи сахтӣ... Ҳазинаи дарду аламу ғам...

Сукут ба миён омад, сукути сангин. Абдувалӣ, пешонияш пурчин, бо таассуф сар чунбонду оҳ кашид.

– Аз Лашкар ягон нишона монд?

– Як писарак...

– Хайрият. Чандсола аст?

– Бисту се...

– Ачиб, мо беҳабар мондем, ки чи қадар умрамон ноаён гузаштааст... Касб дорад?

– Мехонад... донишҷӯ, дар мактаби табибӣ...

– Чи хел нағз... сарашро чуфт кардаед?

Ба лаби Шохид табассум давид.

– Фотиҳа кардем, – гуфт ӯ. – Ҳафтаи гузашта. Худаш арӯшаванда ёфт. Аз байни духтарҳои ҳамкурсаш. Дигар даводав дорем...

– Чи хубе! – чашмони Абдувалӣ, марди ин ҳолат ва инсонҳои корафтодари бешумор дида, аз барки шодӣ дурахшиданд. – Худо аз шодӣ, аз тӯю сур диҳад. Мо чӣ хидмат кунем? Ягон мушкилӣ доред?

– Худову ростӣ, дар ёфтани як рӯмоли зормонда музтар мондем, – пас аз андешае ҳичолатманду ҳаяҷонзада гуфт Шохид ва афзуд. – Рӯмоли пашмӣ... Биби навадсолаи арӯшаванда, – ба лабони хушкидаву камтаровати Шохид ханда давид, – рӯзи никоҳи набера бо рӯймоли пашмии гулдор мераксидааст.

– Ҳай-ҳай... ачиб-ачиб. Кампири зиндадилу бало будааст...

– Ҳо, моро дар чои тангӣ маҳкам дошт.

– Ҳақ дорад... Бибӣ ҳам соҳиби ноз аст. Як духтари нозанина барои шумо тарбия кардааст, – бо хурсандӣ гуфт Абдувалӣ.

– Дурусту камёб будааст рӯмол, – бо сари ҳам гуфт Шохид ва шармгинона афзуд. – Худову ростӣ, ба рӯям гӯё пусти хук кашидаму назди ошноҳои худораҳматӣ рафтам.

– Наход? Барои як рӯмол? Ёфтанд?

– Э не... Гуфтам, ки пулаша бигиреду... Бо пичингу кинояи зиёд роҳи бозори сиёҳа нишон доданд.

– Рост? Ҳайф-ҳайф... – хичолатманд гуфт Абдувалӣ. – Хафа нашавед, сад соли дигар ҳам умр бинем, ҳамаи одамонро шинохта наметавонем. Лекин як гап ҳаст: «дуд мегузараду рӯсиёҳӣ ба дег мемонад»... Охири охирон худашонро ба шумо шиносонданд...

– Ҳо... росташ, ки гарангу зиқ ҳам шудам. Баъд шумо ба ёдам расидед. Гуфтам, ки, – Шоҳид лаҳзае дам ба дарун истода, давоми гап дар дил иброз дошт: «Ҳиммати дӯстоша дониستم. Биё, аз дари душманаш ҳам гузарам» ва афзуд, – Шуморо ҳам як сари қадам бинам...

– Кори хуб кардед... Хуш омадед. Як рӯмол чони одам нест. Зиқ нашавед. Дар дунё мушките нест, ки осон нашавад... Марҳамат, ягон чиз хӯред. Боз чӣ намерасад?

– Дигар камбудие надорем. Рӯймола, ки ёфтем, иншооллох, тӯру таноби хурсандира мекашем.

– Ҳисоб бикун, ки рӯймол дар бағалат аст... Лекин бо як шарт: бо дили шоду хотири осуда аз ин неъматҳо нӯши чон мекунӣ...

Шоҳид чорзону нишаста, ноаён нафаси осуда кашид ва даст дар пешонӣ, гӯшаи чашм ба Абдувалӣ, ба андеша рафт; андешаҳои талху азиятовар ва эҳсоси хичолати гувороомез. Охир муждае меояд, ки ҳозир ӯ аз санги гарони кинаву кудурат, ки солҳо дар дилу мағзи чон нигоҳ медошт ва он пайкарашро ҳамеша месӯхт, дилашро мефишурду об мекард, хоҳад раҳид. Магар ин ҳақиқат аст? Ба он бовар бикунад?

– Одае дорам, – овози нарми Абдувалӣ ўро ба худ овард, – сари танҳо хӯрок аз гулӯям намегузарад. Чашмам ба роҳ буд, ки Худо шуморо расонд. Бигиред охир... Насибро бинед, имрӯз ҳамтабақ шудем. Кампири ман, Худо падарашро раҳмат кунад, инсони дастбахайру меҳрубон аст.

– Хӯрок овардам! – косаҳо дар даст, аз дари ошпазхона баромада, онҳоро огоҳонид ҳамсари Абдувалӣ. – Мастова...

– Чони ширин, фариштаи пешбинӣ, фаришта! Дили ман доғи мастова буд, – шодиомез гуфт Абдувалӣ ва афзуд. – Дар ҳавои гарм мастоваро бо чакка турушак бикунӣ, роҳати чон мешавад. Биёр мастоваро. Баъди нӯши чон кардани мастова меҳмон дар ҳаққат дуои хайр мекунад...

– Садкаи хоки пойи меҳмон. Нашинохтамашон, – косаи чаккаро лаби дастархон гузошта гуфт зан.

– Решапайвандем... Каси бегона хабаргирӣ меояд?

– Қадамошон болои дида... Худашона дур нагиранд. Дар ин дунёи дурӯза дидору сӯҳбат ғанимат...

Шоҳид аз дастархон чашм наканда менишасту таҳсиномез сар мечунбонд. Вай бо чумча ба коса чакка андохта, онро бафурсат ба ғизои гарм, ки аз он ҳаври нафис печида-печида мебаромад, меомехту пеши назараш Довар бо сару либоси шахӣ, Зевар бо ороишу перохани арӯсӣ болои тахти бахт падидор мешуданд; боз кампираки хамидақомати рӯймолбасаре байни кӯдакону ҷавонони шоду масрур дар ҳавои савти дилошӯбу пурхурӯши дафу сурнай ҳангоми арғушт... Ва ногоҳ аз байни мардум Гулҷамолу модари Лашкар ва духтарону набераҳо низ аз дасти ҳамдигар дошта шармидашармида ба майдон мебароянд...

26.10.2009

МУНДАРИЧА

Гардиши девбод. Роман. Қилди дуюм	5
Асрори Хочамуъмин. Қисса	274
Сарлашкар. Қисса	296
Майдони Савдо. Қисса.....	363

АБДУЛҲАМИД САМАД

ГАРДИШИ ДЕВБОД
(роман ва қисса)

Ороиши *Орзу Раҳмонӣ*
Муҳаррири ороиш *Ромии Шералӣ*
Муҳаррири саҳифабандӣ *Меҳрӣ Саидова*

Ба матбаа 03.11.2016 супорида шуд.
Чопаш 10.11.2016 ба имзо расид. Андоза 60x84 1/16.
Ќузьи чопӣ 25,0. Адади нашр 1000 нусха.

Муассисаи нашриявии «Адиб»-и
Вазорати фарҳанги Ҷумҳурии Тоҷикистон
734018, ш. Душанбе, кӯчаи Н.Қаробоев 17а

Дар ҶДММ «Нашри мубориз» чоп шудааст.